

السلام علی من اتبع الهدی

شہرہ آفاق ابو زہرہ مصری

ترجمہ تخریصیہ

پروفیسر غلام احمد سرری ایم اے



کتاب ملنے کا پتہ
ملک نثر باجران کتب

کانخانہ بازار فیصل آباد فون ۲۴۳۷۵۱

(جملہ حقوق دائمی بحق پبلشر محفوظ ہیں!)



اسلامی مذاہب



ترجمہ و تفسیر

پروفیسر غلام احمد حریری ایم بی

صدر شعبہ اسلامیات و عربی

زرعی یونیورسٹی فیصل آباد



تصنیف

شیخ محمد ابو زہرہ

پروفیسر لاء کالج جامعۃ القاہرہ

مصر



ناشرین

ملک سنسکرتا جران کتب کارخانہ بازار فیصل آباد

فون نمبر ۳۴۲ قیمت ۵۰ روپے صرف

إِنَّ الدِّينَ عِنْدَ اللَّهِ الْإِسْلَامُ

اسلامی مذاہب

بانی و مؤسس • احوال و عقائد • طرز فکر و نظر • خصوصیات و تمیزات

ترجمہ و تفسیر
پروفیسر غلام احمد حریری

ایم۔ اے عربی (1) ایم۔ اے علوم اسلامیہ (1)
ایم۔ او۔ ایل (عربی)۔ فاضل السنہ شرقیہ
صدر شعبہ اسلامیات۔ زرعی یونیورسٹی فیصل آباد
ناشر

تصنیف

شیخ محمد ابو زہرہ

پروفیسر لاء کالج الجامعہ القاہرہ
مصر

ملک سنز۔ ناشران کتب، کارخانہ بازار فیصل آباد پاکستان

پروفیسر شیخ محمد ابو زہرہ مصر

غلام احمد حریری۔ ایم۔ اے

ملک ریاض رسول

جاوید ریاض ہندو

نہیں دیکھ کر ہی بس۔ سن 2000

ملک سنز۔ کارخانہ بازار فیصل آباد پاکستان۔

مسعود احمد حضرت کیلیا نوالہ ضلع گوجرانوالہ

ایک ہزار (1000)

تصنیف

ترجمہ و تفسیر

طابع

مطبع

ناشر

کاتب

تعداد اشاعت

قیمت جلد

تاریخ اشاعت

طبع سوم

بِسْمِ اللّٰهِ الرَّحْمٰنِ الرَّحِیْمِ

عرض مسترحم

الحمد لله وكفى وسلاماً على عباده الذين اصطفى - اما بعد:

لله الحمد کہ قارئین کرام کو دور حاضر کے ادیب لیب و فقیہ شہیر شیخ محمد البوزہرہ پروفیسر شریعت اسلامیہ لاء کالج جامعۃ القاہرہ کی زندہ جاوید کتاب "المداہب الاسلامیہ" سے روشناس کرانے کی سعادت حاصل کر رہا ہوں۔

پروفیسر موصوف مصر کے یگانہ روزگار فقیہ ہیں اور فقہ دانی میں بین الاقوامی شہرت کے حامل ہیں۔ زندہ دلائل پاکستان قبل ازیں آپ کی مندرجہ ذیل کتب کے اردو تراجم سے متعارف ہو چکے ہیں۔

۱۔ حیات امام احمد بن حنبل۔ ۲۔ حیات امام مالک۔ ۳۔ حیات امام شافعی۔ ۴۔ حیات امام ابو حنیفہ۔ ۵۔ حیات شیخ الاسلام ابن تیمیہ۔ ۶۔ حیات امام ابن حزم۔ ۷۔ حیات امام جعفر صادق۔ ۸۔ حیات امام محمد و ابو یوسف۔

پروفیسر محمد البوزہرہ صرف اپنی گراں بہا تصانیف کی بناء پر ہی پاکستان میں ایک جانی پہچانی شخصیت نہیں بلکہ پاکستان کے اصحاب علم و قلم ذاتی طور پر بھی ان سے آشنا ہیں۔ جنوری ۱۹۵۶ء میں جب پنجاب یونیورسٹی نے لاہور میں عالمی مجلس مذاکرہ اسلامیہ منعقد کی اور صاحب موصوف بنفس نفیس علماء مصر و شام کی معیت میں یہاں تشریف لائے تو سائلین کو براہ راست ان سے ملنے اور ان کے ایمان پر وراثت سنانے کا شرف حاصل ہوا۔ مقالہ خوانی کے علاوہ آپ نے بحث و محیص کے دوران فی البدیہہ جو تقریریں کیں ان سے اندازہ ہوتا تھا کہ آپ نہ صرف ایک بلند پایہ فقیہ زبردست عالم دین اور ایک عظیم النظم خطیب ہیں بلکہ اپنے اندر حرارت ایمانی اور بے پناہ دینی غیرت و حمیت بھی رکھتے ہیں۔

قاہرہ میں جامعہ ازہر کے ماتحت مجمع البحوث الاسلامیہ کے نام سے ایک ادارہ کئی سال سے قائم ہے جس کے ممبر مصر کے علماء و فضلاء کے علاوہ بعض اسلامی ممالک کے علماء بھی ہیں۔ اس سال اس اکاڈمی نے اپنی پہلی عالمی موتمر منعقد کی جو ۶ مارچ کو شروع ہوئی اور ۲۳ کو ختم ہوئی۔ ہندوستان کے صاحب تصانیف عالم اور مسلم یونیورسٹی علی گڑھ کے صدر شعبہ اسلامیات مولانا سعید احمد اکبر آبادی ایم۔ اے مدیر برہان بھی اس میں شریک ہوئے تھے۔ شیخ ابوزہرہ نے موتمر میں بڑی تقریر کی مولانا موصوف اس کے تاثرات ان الفاظ میں تحریر کرتے ہیں۔

”دوسری نشست میں شیخ ابوزہرہ ممبر اکاڈمی نے ”العلاقات الدولیة فی الاسلام“ کے موضوع پر تقریر کی یہ تقریر ایک نہایت مبسوط اور ضخیم مقالہ کی صورت میں مرتب تھی جو ٹائپ شدہ شکل میں تمام لوگوں میں پہلے سے تقسیم بھی کر دی گئی تھی۔ لیکن اس کے باوجود شیخ نے مقالہ پڑھنے کے بجائے زبانی تقریر کرنا پسند فرمایا قدرت نے عربوں کو عموماً اور مصریوں کو خصوصاً طلاق لسانی اور فصاحت و بلاغت اور زور بیان و خطابت کا جو کمال عطا فرمایا ہے۔ اور جس میں بلا مبالغہ آج بھی دنیا کی کوئی قوم ان کے حریف ہونے کا دعویٰ نہیں کر سکتی۔ شیخ ابوزہرہ کی تقریر اس کا بڑا حسین نمونہ تھی۔ سبحان اللہ! تقریر کیا تھی معلوم ہوتا تھا کہ فصاحت و بلاغت اور زور بیان کا ایک سمندر ہے جو ابل پڑا ہے۔ بجلیاں ہیں کہ بادلوں کے گھونگھٹ سے منہ نکال کر راجحین سے چشمک زنی کر رہی ہیں بس جی بیہ چاہتا تھا کہ وہ بولتے رہیں اور ہم کیفیت و سرور کے بھر بھر کے جام اٹھاتے رہیں۔ اس نشست میں شیخ ابوزہرہ نے مسلسل دو گھنٹہ تقریر کی۔ مگر پھر بھی مکمل نہیں ہوئی وقت ختم ہو گیا تھا۔ اس لیے نشست برخاست ہوئی۔ دوسرے دن انہوں نے پھر تقریر شروع کی جو ایک گھنٹہ تک جاری رہی۔“

مولانا سعید احمد اکبر آبادی کے یہ تاثرات اس حقیقت کی آئینہ داری کرتے ہیں کہ مصر

کے جو وہ علماء کے مابین شیخ ابوزہرہ کو کیا قدر و منزلت حاصل ہے۔

شیخ ابوزہرہ کی کتاب ”المداہیب الاسلامیہ“ کا موضوع ————— جیسا کہ اس کے

نام سے عیاں ہے۔۔۔ اسلامی فرق و مذاہب کا ذکر و بیان ہے۔ یہ کتاب انہوں نے مصری حکومت کی وزارت تعلیم کے ادارہ ثقافت عامہ کے حسب فرمائش تصنیف کی۔ اسلامی فرقوں کو وہ تین قسموں میں منقسم کرتے ہیں۔

۱۔ اعتقادی فرقے

۲۔ سیاسی فرقے

۳۔ فقہی مذاہب و مسالک۔

مؤخر الذکر قسم کی تفصیلات ذکر کرنے کے لیے وہ ایک جگہ کتاب لکھنے کا وعدہ کرتے ہیں اور ساتھ ہی یہ کہتے ہیں کہ انشاء اللہ العزیز یہ وعدہ جلد پورا کیا جائے گا۔ تا وقت تحریر یہ معلوم نہ ہو سکا کہ شیخ کا یہ وعدہ زیور الایمان سے آراستہ ہوا یا نہیں۔ بہر کیف ”المذاہب الاسلامیہ“ کو انہوں نے پہلی اور دوسری قسم کے فرقوں تک محدود رکھا۔

اعتقادی فرقے:

اعتقادی فرق و مذاہب کی تفصیلات بیان کرتے ہوئے انہوں نے فرقہ جبر یہ۔ قدر یہ۔ مرجئہ۔ معتزلہ۔ اشاعرہ۔ ماتریدیہ اور سلفیہ کا ذکر کیا ہے۔ یہ فرقے کیونکر معرض وجود میں آئے ان کا بانی کون تھا۔؟ کون سے بلا و امصار ان کی خصوصی آماجگاہ تھے؟ ان کے افکار و معتقدات کیا تھے۔ ان کے وجود سے ملت اسلامیہ کو کیا نقصان پہونچا؟ سطح ذہن پر ابھرنے والے ان سوالات کا کافی و شافی جواب آپ کو مذاہب الاسلامیہ کے اوراق میں ملے گا۔

یہ قدیم اسلامی فرقے تھے۔ جن میں سے بعض کا وجود آج کل عنفا کا حکم رکھتا ہے اور دیار پاکستان میں بے پروا باش رکھنے والے اکثر لوگ ان کے نام سے بھی آشنا نہیں معتقدات کی اساس پر جو جدید فرقے منصفہ شہود پر آئے ان میں وہ تین فرقوں کا ذکر کرتے ہیں۔

۱۔ اتباع محمد بن عبدالوہاب۔

۲۔ بہائی فرقہ۔

۳۔ قادیانی۔

سیاسی فرقے:

سیاسی فرقوں کے ضمن میں وہ دو مشہور فرقوں — شیعہ و خوارج — کا ذکر کرتے

ہیں۔ اور پھر ان سے پیدا ہونے والے بیسیوں فرقوں کے واقعات و احوال و افکار و معتقدات اور ان کے سیاسی رجحانات و میلانات پر روشنی ڈالتے ہیں۔

شیعہ کا ذکر کرتے ہوئے شیخ ابو زہرہ نے ان اسباب و عوامل کی نشاندہی کی ہے

جو عہد عثمان میں امت مسلمہ کے تشقت و افتراق کا موجب بنے اور وہ دین اسلام جو دنیا میں وحدت ادیان کا سبق سکھانے کے لیے آیا تھا مختلف مسالک و مذاہب میں بٹ گیا۔

وہ شیعہ کے مندرجہ ذیل فرقوں کا ذکر کرتے ہیں۔

بسنۃ - غرابیہ - کبسانیہ - زیدیہ - امامیہ اثنا عشریہ - اسماعیلیہ - حاکمیہ - نصیریہ

سیاسی فرقوں میں دوسرا اہم فرقہ خوارج کا تھا۔ خوارج حسب ذیل فرقہ جات میں

تقسیم ہو گئے تھے۔

ازراقہ - نجدات - صفیریہ - عجاروہ - اباضیہ - نیریدیہ - میمونہ۔

آغاز کتاب میں شیخ نے بڑے فاضلانہ انداز میں بتایا ہے کہ انسانوں میں نظری و فکری

اختلافات کیونکر اجاگر ہوتے ہیں اور ان کے تحت کون سے اسباب و عوامل کار فرما ہوتے ہیں

ان کے خیال میں مندرجہ ذیل امور فکری اختلاف کو جنم دیتے ہیں۔

۱۔ موضوع زیر بحث کا ابہام و غموض

۲۔ اختلاف رغبات و شہوات

۳۔ رجحان و میلان کا تباہ و مخالف۔

۴۔ تقلیدِ آباؤ اجداد۔

۵۔ فہم و ادراک کا یکساں نہ ہونا۔

۶۔ حب جاہ و سلطنت

شیخ کی نگاہ میں یہ وہ امور ہیں جو عام بنی نوع انسان میں پیدا ہو کر ان کی وحدتِ فکر و

نظر کو غارت کر دیتے ہیں اور ان میں انتشارِ خیال تباہ فہم و ادراک اور مخالف جہد بات و

احساسات رونما ہو جاتا ہے ان عمومی اسباب کے علاوہ شیخ کے نزدیک کچھ خصوصی عوامل و محرکات بھی ہیں جو خاص طور سے مسلمانوں کی تفریق باہمی کا موجب بنے اور امت مسلمہ کا شیرازہ بکھر کر رہ گیا وہ اسباب یہ ہیں۔

۱- عربوں کا قومی تعصب۔

۲- نزاعات و دربارہ خلافت۔

۳- دیگر ادیان و مذاہب سے اختلاط۔

۴- خلافت عباسیہ میں فلسفیانہ کتب کے تراجم۔

۵- دقیق و عویص مسائل پر نقد و نظر۔

۶- بے بنیاد افسانے۔

۷- قرآنی متشابہات۔

۸- قرآن کریم سے شرعی احکام کا استنباط۔

شیخ ابو زہرہ نے کم و بیش اپنی جملہ تصانیف میں اسلامی فرقہ جات کے احوال و معتقدات پر روشنی ڈالی ہے۔ مگر مختلف فرق و مذاہب کے کوائف و احوال عقائد و افکار اور طرز فکر و نظر کی یہ تفصیلات دوسری کسی کتاب میں موجود نہیں۔ یہ کتاب فرق اسلامیہ سے متعلق معلومات کا گنجینہ ہے اور اپنے دامن میں ان کلامی دلائل و براہین کو سموئے ہوئے ہیں جو یہ فرقے اپنے اپنے مخصوص نظریات کی تائید میں پیش کرتے ہیں۔

ان فرقہ جات کا حال و مقام معلوم کر کے طبعاً یہ سوال ذہن میں ابھرتا ہے کہ دین حق میں

آخر یہ اختلاف کیوں؟

شیخ اس کا جواب یہ دیتے ہیں کہ یہ اختلاف اساسی تھانہ اصولی۔ بلکہ اس کی حیثیت ائمہ اربعہ کے باہمی اختلافات کی طرح جزوی اور فروعی ہے۔ یہ اختلافات اس بات کی زندہ دلیل ہیں کہ بتائیں فکر و نظر اور تحائف فہم و ادراک کے علی الرغم یہ فرقہ جات دین اسلام کے والبتہ فتراک ہیں اور ہرگز اس سے الگ نہیں۔

بلاشبہ شیعہ و خوارج کے بعض فرقوں میں حد درجہ کا غلو پایا جاتا ہے جس کی بناء پر وہ

اسلامی عقائد سے بہت دور نکل گئے۔ اسی طرح قادیانی اور بہائی فرقہ کے اختلافات کو بھی فروغی و جزوی قرار نہیں دیا جاسکتا۔

شیخ اس کا جواب یہ دیتے ہیں کہ یہ فرقہ اسلام کے مرکزی اصولوں سے دور ہٹ کر اسلامی حدود سے تجاوز کر گئے ہیں لہذا ان کو اسلامی فرقوں میں شمار کرنا صرف رسمی طور سے ہے۔ حقیقت یہ اسلام سے کوئی رابطہ نہیں رکھتے۔

بنا بریں ان فرقوں کی وجہ سے اسلام کو ہدف ملامت نہیں بنایا جاسکتا کہ اس میں اصولی اختلاف پایا جاتا ہے۔

قادیانی فرقہ کے مرکز و محور سے دور رہنے کے باوجود شیخ کا تبصرہ اس فرقہ پر بڑا حقیقت پسندانہ ہے۔ معلوم یہ ہوتا ہے کہ شیخ نے قادیانی لٹریچر کا بنظر غائر مطالعہ کیا ہے اور قادیانیت کے خلاف لکھی گئی کتب پر اکتفاء نہیں کیا۔ وہ مرزا غلام احمد قادیانی کی تصانیف کے حوالے دے کر ان کی تضاد بیانی، مسلمان دشمنی اور انگریز تواری کا بھانڈا چوراہے میں بھوڑتے اور ان کے دلائل و براہین کی دھجیاں بکھیرتے چلے جاتے ہیں۔

”الذہب الاسلامیہ“ کے مطالعہ سے شیخ ابو زہرہ کے علم و فضل کا ایک نیا گوشہ سامنے آتا ہے۔ اور یہ حقیقت و اشکاف ہوتی ہے کہ آپ ایک عظیم فقیہ ہونے کے ساتھ مل وادیان کے بھی بیکتاؤں و زکار عالم ہیں۔

اسلامی فرقہ جات کے کوائف و احوال اور عقائد و افکار معلوم کرنے کے لیے شیخ ابو زہرہ کی یہ کتاب ”الملل والنحل شہستانی“، ”الفصل فی الملل والاہواء والنحل ابن حزم“ اور کتاب الفرق بین الفرق از عبد القادر بغدادی کا نعم البدل ہے۔

مزید برآں شیخ ابو زہرہ کے طرز بحث و نظر اور ناقدانہ تحقیق و تدقیق نے اس کتاب کو چار چاند لگا دیئے ہیں۔ ظاہر ہے کہ یہ چیز مذکورہ کتب میں موجود نہیں۔ نیز یہ کہ ان کتب کا دامن جدید فرقوں کے کوائف و احوال سے خالی ہے۔ کیونکہ یہ فرقے بعد کی پیداوار ہیں۔

ہر کیف شیخ ابو زہرہ کی بیگراں بہا تصنیف لائبریری قادیانی پبلشرز اور اسلامی لٹریچر میں گراں قدر اعنائے کاموجب ہے میں ملک برادرز کارخانہ بازار لائل پور کا خلوص دل

سے سپاس گزار ہوں کہ انہوں نے کجماں ذوق و شوق اس کتاب کی طباعت کا بیڑا اٹھایا اور اسے بے پناہ جذبہ الفت و مودت اور بصر زہر کثیر زیور طبع سے آراستہ کیا۔

میں بارگاہ ایزدی میں دستِ بدعا ہوں کہ جس اخلاص و حسن نیت کے ساتھ میں نے ترجمہ کا کام انجام دیا اس کے طفیل میری اس ناچیز خدمت کو قبول فرمائے اور کتابِ ہذا کو مترجم طابع و ناشر اور کاتب سب کے لیے موجب فلاح دارین بنائے۔

وآخر دعوانا ان الحمد لله رب العالمین۔

خاکسار مترجم

غلام احمد حریری - عفی عنہ

ایم۔ اے (عربی)۔ ایم۔ اے (علوم اسلامیہ)

ایم۔ او۔ ایل (عربی) فاضل السنہ شریفہ

صدر شعبہ اسلامیات

زرعی یونیورسٹی فیصل آباد

فہرست مضامین

صفحہ نمبر	مضامین	نمبر شمارہ	صفحہ نمبر	مضامین	نمبر شمارہ
۳۰	عربی عصیبت	۱۲	۱۷	۱۔ مقدمہ مصنف	
۳۱	خلافت میں نزاع	۱۳	۱۷	۲۔ اعتقادی فرقے	
	قدیم اہل مذاہب سے مسلمانوں کے	۱۴	۱۸	سیاسی فرقے	
۳۲	روابط اور ان کا مشرف باسلام ہونا	۱۵	۱۸	فقہی مذاہب	
۳۳	فلسفیانہ کتب کے تراجم	۱۵	۱۹	۲۔ تمہید	
۳۴	دقیق مسائل سے تعرض	۱۶	۱۹	تمہید کے مندرجات	۱
"	افسانہ طرازی	۱۷	۲۲	لوگوں میں فکری اختلاف کا شاخسانہ	۲
۳۵	قرآن کریم میں متشابہات کا ورود	۱۸	"	موضوع بحث کا غموض و عمق	۳
"	شرعی احکام کا استنباط	۱۹	۳۳	ترغیب و تشویق اور مزاج کا اختلاف	۴
	۴۔ مسلمانوں کے اختلاف کی حدود		"	اختلاف میلان و رجحان	۵
۳۷	اختلاف کی حدود	۲۰	۳۵	سابق علماء کی تعلید	۶
۳۸	عہد سلف کے اختلاف کی اہمیت	۲۱	۳۶	فہم و ادراک کا مختلف ہونا	۷
۳۹	فکری و نظری اختلاف	۲۲	۳۷	صحت جاہ و ریاست	۸
۴۰	اصول اساسی میں اختلاف نہیں	۲۳	۳۷	تفخیص مطالب	۹
"	نتیجہ اجاث سابقہ	۲۴		۳۔ مسلمانوں کے اختلاف	
۴۲	۵۔ سیاسی مذاہب		۳۸	کے اسباب	
۴۳	مسئلہ خلافت کی اہمیت	۱		مسلمانوں کے باہمی اختلاف اور	۱۰
	ابن خلدون کا نظریہ تنقید و تبصرہ	۲	۳۰	اس کے اسباب	
۴۵	کی نگاہ میں		"	ایک اہم سوال	۱۱

صفحہ نمبر	مضامین	صفحہ نمبر	مضامین	صفحہ نمبر
	۷۔ سیاسی فرقوں کا دین سے	۴۶	امارت کی اہمیت و ضرورت	۳
۶۱	رابطہ و تعلق	۴۷	سیاست میں اختلافی امور	۴
۶۱	مذہب و سیاست کا ربط و تعلق	۴۸	فرقہ واری کا نقطہ آغاز	۵
۶۲	سیاسی فرقے	۴۹	۶۔ مسئلہ خلافت میں اختلاف	
۶۳	۸۔ شیعہ	۴۹	بچے مراحل و ادوار	
۶۳	شیعہ کی اجمالی تعریف	۴۹	بنی کریم نے کسی کو خلیفہ مقرر نہیں فرمایا	۶
۶۳	فرقہ شیعہ اور ابن خلدون	۲۱	کتاب و سنت میں اصول خلافت	۷
۶۴	فرقہ شیعہ میں اختلاف مدارج	۲۲	کا علم ذکر	
	وہ زمان و مکان جہاں شیعہ مذہب	۲۳	آنحضرت کے بعد انتخاب خلیفہ میں	۸
۶۶	پروان چڑھا	۵۱	اختلاف	
۶۷	سرزمین عراق شیعہ کا گہوارہ	۲۴	عہد ابوبکر و عمر میں عدم اختلاف	۹
	۹۔ شیعہ مذہب میں قدیم	۵۲	خلفاء ثلاثہ کا طریق انتخاب	۱۰
۶۹	فلسفہ کے اثرات	۵۳	عہد عثمان کی فتنہ سامانی	۱۱
	شیعہ مذہب کے مہاور و ماخذ	۲۵	خلافت عثمانی میں فتنہ پروری	۱۲
۷۰	شیعہ مذہب اور یہودیت	۲۶	کے اسباب	
۷۱	۱۰۔ شیعہ کے فرقے		حضرت عثمان کا اپنے اقارب سے	۱۳
۷۱	غالی شیعہ اور ان کے فرقہ جات	۲۷	حسن سلوک	
۷۱	۱۔ فرقہ سنیہ	۲۸	حضرت عثمان کی اقربا و انصار	۱۴
۷۳	۲۔ غرابیہ	۲۹	حضرت عثمان کی نرم خوئی	۱۵
۷۳	شیعہ سے خارج فرقے	۳۰	عبداللہ بن سبا کی فتنہ پروری	۱۶
۷۴	۳۔ فرقہ کبسانیہ	۳۱	حضرت علی کے عہد خلافت میں	۱۷
۷۵	مختار ثقفی	۳۲	اختلاف کی شدت و حدت	

صفحہ نمبر	مضامین	صفحہ نمبر	مضامین	نمبر شمار
۹۴	فرقہ اسماعیلیہ	۵۱	مختار کی موت	۳۳
۹۴	اسماعیلیہ کا تعارف	۵۲	فرقہ کیسانیہ کے عقائد	۳۴
۹۵	اسماعیلیہ کی مختصر تاریخ	۵۳	۱۱- زیدیہ	
	اسماعیلیہ کو باطنیہ کے نام سے موسوم	۵۴	۵- زیدیہ کا ظہور و شیوع	۳۵
۹۵	کرنے کے وجوہات	۵۵	امام زید کا علم و فضل	۳۶
۹۶	باطنیہ کے اصول اساسی	۵۵	فرقہ زیدیہ کے افکار و معتقدات	۳۷
۹۷	فرقہ حاکمبہ و دروز	۵۶	امام زید کے جانشین	۳۸
۹۸	فرقہ نصیریہ	۵۷	زیدیہ کے عقائد میں تبدیلی	۳۹
۹۹	حسن بن صباح اور اس کے اتباع	۵۸	۱۲- فرقہ امامیہ اثنا عشریہ	
۱۰۰	تلخیص مطالب	۵۹	۵- امامیہ کی تعریف	۴۰
۱۰۱	۱۲- خوارج		امامیہ کے معتقدات اور ان کے دلائل	۴۱
۱۰۱	خارجی تحریک کا پس منظر	۶۰	امامیہ میں بہرہ و اختلافات	۴۲
۱۰۲	خارجی مذہب کی اساس	۶۱	اثنا عشریہ	۴۳
۱۰۲	فرانس کے انقلابی اور خوارج	۶۲	فرقہ اثنا عشریہ اور ابراہیم و مہدی	۴۴
۱۰۳	اندلس کے فدائی مسیحی اور خارجی	۶۲	امامیہ کی نگاہ میں امام کا منہاج	۴۵
۱۰۴	خوارج کا گمراہانہ خلوص و تقویٰ	۶۴	امام کے منصب عالی کے جوہرات	۴۶
۱۰۵	خوارج کا تشدد	۶۵	ائمہ سے معجزات کا ظہور	۴۷
۱۰۶	تشدد کے اثرات و نتائج	۶۶	ائمہ کا علم کلی سے بہرہ ور ہونا	۴۸
۱۰۶	خوارج اور مروان	۶۷	تحفظ شریعت کے لیے امام	۴۹
۱۰۸	عجمی افکار کا اثر خوارج پر	۶۸	کی ضرورت	
۱۰۹	خوارج کے عقائد و افکار	۶۹	امامیہ کے عادی کا ابطال	۵۰
۱۱۰	خوارج کے دلائل و براہین	۷۰	۱۳- امامیہ اسماعیلیہ	

صفحہ نمبر	مضامین	نمبر شمار	صفحہ نمبر	مضامین	نمبر شمار
۱۴۱	۳۔ شورعی	۸۷	۱۱۲	رد خوارج میں حضرت علی کی تقریب	۷۱
۱۴۳	انتخاب خلیفہ کے تین طریقے	۸۸	۱۱۳	خوارج کا باہمی اختلاف	۷۲
۱۴۶	دواہم سوال اور ان کا جواب	۸۹	۱۱۶	خوارج کے خصوصی اوصاف	۷۳
۱۴۹	دوسرا سوال اور اس کا جواب	۹۰	۱۲۴	۱۵۔ خوارج کے فرقے	۷۴
۱۵۱	متغلب کی خلافت کے شرائط	۹۱	۱۲۴	خوارج کے مختلف فرقوں میں	۷۷
۱۵۲	۴۔ عدالت	۹۲		نقطہ و اختلاف	
۱۵۳	مکتوب حسن بصری بنام عمر بن عبد العزیز	۹۳	۱۲۴	۱۔ ازرقہ	۷۵
۱۵۶	مکتوب حسن بصری پرتبصرہ	۹۴	۱۲۵	ازرقہ کے افکار و معتقدات	۷۶
۱۵۸	۱۷۔ شرائط خلافت سے عاری		۱۲۶	۲۔ نجدات	۷۷
۱۵۸	خلیفہ اور اس کی شرعی حیثیت		۱۲۸	۳۔ فرقہ منفریہ	۷۸
۱۵۸	شرائط خلافت سے عاری خلیفہ	۹۵	۱۲۸	۴۔ فرقہ عجارودہ	۷۹
۱۵۸	جابر خلیفہ کی اطاعت کے بارے	۹۶	۳۰	فرقہ اباضیہ	۸۰
۱۵۸	میں شرعی حکم			خوارج کے وہ فرقے جو مسلمانوں	۸۱
۱۶۰	علامہ زرقانی کی رائے	۹۷	۱۳۳	میں شمار نہیں ہوتے	
	ظالم خلیفہ کی اطاعت میں علماء	۹۸		۱۶۔ خلافت کے مسئلہ میں	
۱۶۲	کے مذاہب		۱۳۴	مسئلہ جمہور	
	علماء کے مذاہب کا خلاصہ	۹۹		مسئلہ خلافت میں اختلاف آراء	۸۲
	جلد دوم			مسئلہ خلافت میں مسلمانوں کا	۸۳
	اعتقادی مذاہب		۱۳۴	اجماعی طرز عمل	
	۱۸۔ اعتقادی مذاہب		۱۳۵	۱۔ قرشیت	۸۴
	تہید	۱	۳۹	۲۔ بیعت	۸۵
۱۶۶			۱۴۱	دین اسلام میں حاکم و محکوم کے فرائض	۸۶

صفحہ نمبر	مضامین	صفحہ نمبر	مضامین	نمبر شمار
۱۸۹	قدریہ کی وجہ تسمیہ	۱۸	علامہ مقریزی کے قول پر تبصرہ	۲
۱۸۹	فرقہ قدریہ کا بانی و مؤسس	۱۹	تقدیر کا مسئلہ	۳
۱۹۳	قدریہ کے داعی	۲۰	تقدیر کے علاوہ دیگر مسائل	۴
۱۹۳	امام اوزاعی اور غیلان کا مناظرہ	۲۱	آنحضرت کا وصال اور دیگر ادیان و	۵
۱۹۴	مناظرہ میں جنبہ داری	۲۲	مذہب سے مسلمانوں کا اختلاط	۶
۱۹۸	قدری مذہب کا خاتمہ	۲۳	خلافت حضرت علی اور مسئلہ تقدیر	۷
۱۹۹	قدری اور سنی کا مناظرہ	۲۴	کبار کامر تکب	۸
۲۰۲	امام ابن تیمیہ اور ابن قیم کا	۲۵	اموی خلافت میں سیاسی و فکری	۸
۲۰۲	زاویہ نگاہ		انتشار	
۲۰۴	۲۲- مرحبہ		۱۴۳	
۲۰۴	مرحبہ کا آغاز ظہور	۲۶	۱۴۴	۱۹- فلسفیانہ افکار و آراء
	خلافت عثمانی میں فتنہ خیزی	۲۷	۱۴۷	۹ فلسفہ کا ظہور و شیوع
۲۰۶	ابن عساکر کی توضیحات	۲۸	۳۹۰	۲۰- فرقہ جبریہ
۲۰۶	مرحبہ کے افکار و عقائد	۲۹	۳۹۰	۱۰ جبریہ کے افکار و عقائد
۲۰۷	مرحبہ میں اختلاف افکار	۳۰		۱۱ فرقہ جبریہ کا بانی کون ہے؟
۲۰۸	مرحبہ کی مبالغہ آمیزی	۳۱	۱۴۶	۱۲ جبر کا عقیدہ یہودی ذہن کی
۲۰۹	مرحبہ کی دو قسمیں	۳۲	۱۴۷	پیداوار ہے
	مرحبہ السنہ اور مرحبہ البدعت	۳۳	۱۴۸	۱۳ جہم بن صفوان
۲۱۲	۲۳- معتزلہ		۱۴۸	۱۴ جہم بن صفوان کے عقائد
۲۱۳	معتزلہ کی مختصر تاریخ	۳۴	۱۴۹	۱۵ جبریہ کے اعوان و انصار
۲۱۳	معتزلہ کی وجہ تسمیہ	۳۵	۱۸۸	۱۶ سنی و جبری کا فرضی مناظرہ
۲۱۴	معتزلہ کے اصول خمسہ	۳۶	۱۵۹	۲۱- فرقہ قدریہ
				قدریہ کی مختصر تاریخ

صفحہ نمبر	مضامین	نمبر شمار	صفحہ نمبر	مضامین	نمبر شمار
۲۳۱	معتزلہ کے اوصاف خصوصی	۵۴	۲۱۵	۱- توحید	۳۷
۲۳۲	۲۵- معتزلہ کے مناظرات	۵۴	۲۱۶	تھیوہ توحید کے نتائج	۳۸
۲۳۲	۱- معتزلہ کا طریق بدل و بحث	۵۵	۲۱۷	۲- عدل	۳۹
۲۳۲	اور ان کے فرقے	۵۵	۲۱۸	۳- وعدہ و وعید	۴۰
۲۳۵	۲- عقلی علوم سے استفادہ	۵۶	۲۱۸	۴- کفر و اسلام میں درمیانہ درجہ	۴۱
۲۳۶	۳- معتزلہ کی فصاحت و بلاغت	۵۷	۲۱۹	امر بالمعروف و نہی عن المنکر	۴۲
۲۳۷	۴- مجادلات میں معتزلہ کے حریت	۵۸	۲۲۰	معتزلہ کا طرز استدلال	۴۳
۲۳۸	۲۶- کفار اور اہل بدعت سے	۵۸	۲۲۰	معتزلہ کی عقل پرستی	۴۴
۲۳۸	معتزلہ کے مناظرات	۵۹	۲۲۱	یونانی افکار سے اخذ و استفادہ	۴۵
۲۳۸	معتزلہ کے مناظرات کی خصوصیات	۵۹	۲۲۲	معتزلہ کا دفاع اسلام	۴۶
۲۳۸	معتزلہ کے مجادلات زنادقہ اور	۶۰	۲۲۳	خلفاء بنی عباس کی تائید معتزلہ	۴۷
۲۳۱	مرتدین کے ساتھ	۶۱	۲۲۴	۱- معاصرین کی نگاہ میں معتزلہ	۴۸
۲۳۱	خلیفہ ماموں کا ایک مرتد خراسانی	۶۱	۲۲۴	کا مقام	۴۹
۲۳۱	سے مناظرہ	۶۱	۲۲۴	۲- معتزلہ کی افکار زنادقہ سے	۴۹
۲۳۲	۲۷- افسین کا محاکمہ	۶۲	۲۲۶	تاثر پذیری	۵۰
۲۳۲	دیار مشرق میں الحاد و زندقہ	۶۲	۲۲۶	۳- معتزلہ کا عقلی طریق استدلال	۵۰
۲۳۵	مقدمہ کی تفصیلات	۶۳	۲۲۸	۴- معتزلہ کی شدت و وحدت	۵۱
۲۵۳	۲۸- مسئلہ خلق قرآن	۶۴	۲۲۸	۵- فرقہ معتزلہ میں ملحدین کی شمولیت	۵۲
۲۵۳	مسئلہ خلق قرآن کی مختصر تاریخ	۶۴	۲۲۹	۶- محدثین و فقہاء پر خلفاء	۵۳
۲۵۳	صفت کلام کی نفی اور معتزلہ	۶۵	۲۲۹	بنی عباس کے مظالم	۵۴
۲۵۳	ماموں کی معتزلہ نوازی	۶۶	۲۲۹	۲۴- معتزلہ پر محدثین و فقہاء	۵۴
۲۵۷	خلق قرآن کے مسئلہ میں ماموں کا محور تشدد	۶۷	۲۳۱	کے فتاویٰ	۵۵

صفحہ نمبر	مضامین	صفحہ نمبر	مضامین	نمبر شمار
۲۷۹	افکار اشعری کی تہذیب و تلخیص	۸۳	۲۵۸ ماموں کی موت اور معتصم کا عہد خلافت	۶۸
۲۸۰	مسلك اشعری میں اغدال	۸۴	امام احمد بن حنبل رحمۃ اللہ علیہ	۶۹
۲۸۳	مسلك اشعری میں عقل و نقل کی ہم آہنگی	۸۵	۲۵۹ کی استقامت	
۲۸۴	امام اشعری کی خدمات جلیدہ	۸۶	۲۵۹ عہد و اتق کی قتنہ سامانی	۷۰
۲۸۵	اشعری کے مخالفین	۸۷	۲۶۰ قتنہ خلق قرآن کا اختتام	۷۱
۲۸۷	۳۱- اشعری مسلك امام اشعری کے بعد		۲۶۲ ۲۹- مسئلہ خلق قرآن میں نقطہ اختلاف	
۲۸۷	مسلك اشعری کا قبول عام	۸۸	۲۶۲ ۷۲- مسئلہ خلق قرآن میں محل نزاع کی تعیین	۷۲
۲۸۷	ابوبکر یا قلابی المتوفی ۴۰۳ھ	۸۹	۲۶۲ ۷۳- معتزلہ کے جوہر و تشدد کے اسباب	۷۳
۲۸۸	امام غزالی المتوفی ۵۰۵ھ	۹۰	۲۶۲ ۷۴- معتزلہ کے افکار ایمانی غیرت کے آئینہ دار تھے	۷۴
۲۹۰	اشعری مسلك کے علماء متاخرین	۹۱	۲۶۲ ۷۵- معتزلہ کی نگاہ میں جمہور اہل اسلام کے عقائد مسیحی ذہن کی پیداوار تھے	۷۵
۲۹۲	۳۲- امام اشعری و جیائی کے مابین مناظرہ		۲۶۸ ۷۶- قدامت قرآن سے تعدد الہ کا لزوم	۷۶
۲۹۲	مناظرہ کی تفصیلات	۹۲	۲۶۸ ۷۷- معتزلہ کے ظلم و جور کے ثمرات	۷۷
۲۹۳	۳۳- ماتریدیہ		۲۶۹ ۷۸- افکار معتزلہ کا خلاصہ	۷۸
۲۹۳	امام ماتریدی کے سیر و سوانح	۹۳	۲۶۱ ۳۰- اشاعرہ	
۲۹۴	امام ماتریدی کا علم و فضل	۹۴	۲۶۱ ۷۹- اشعری مکتب خیال کا پس منظر	۷۹
۲۹۵	امام ابو حنیفہ اور ماتریدی کے افکار کی یگانگت	۹۵	۲۶۲ ۸۰- امام اشعری کی ولادت و وفات	۸۰
۲۹۶	ماتریدی کی تصانیف	۹۶	۲۶۲ ۸۱- امام اشعری کی تقریر	۸۱
۲۹۸	۳۴- امام ماتریدی کا طرز فکر و نظر		۲۶۴ ۸۲- حنبلی و اشعری افکار و عقائد میں یگانگت	۸۲

صفحہ نمبر	مضامین	نمبر شمار	صفحہ نمبر	مضامین	نمبر شمار
۳۱۹	سلفیہ کی نگاہ میں عقل کا مقام	۱۱۴	۲۹۸	تفکیہ ماتریدی کا طرز و انداز	۹۷
۳۲۱	۳۷- مسئلہ توحید		۲۹۹	امام ماتریدی کی عقلیت پسندی	۹۸
۳۲۱	سلفیہ کے منفرد مسائل	۱۱۵	۳۰۱	عقل و نقل کی موافقت و مطابقت	۹۹
۳۲۲	۳۸- وحدت ذات و صفات		۳۰۱	ماتریدی کے افکار و آراء	۱۰۰
۳۲۲	وحدت ذات و صفات میں اختلاف	۱۱۶		بنا بر عقل معرفت خداوندی کے مجرب	۱۰۱
۳۲۳	سلفیہ و اشاعرہ	۱۱۷	۳۰۲	کا ادراک ممکن ہے۔	
	سلفیہ کے یہاں صفات باری میں	۱۱۸		عقل اشیاء کے حسن و قبح کا ادراک	۱۰۲
۳۲۴	عدم تاویل۔		۳۰۲	کر سکتی ہے۔	
	شیخ الاسلام ابن تیمیہ کی تصریحات	۱۱۹	۳۰۳	کیا افعال خداوندی معطل ہیں یا نہیں؟	۱۰۳
۳۲۴	پر تقد و نظر۔		۳۰۵	عدم تکلیف احکام کا مسئلہ	۱۰۴
۳۲۹	لغوی اعتبار سے مجازی مفہوم کا جواز	۱۲۰	۳۰۶	جبر و اختیار کے مسئلہ میں اختلاف	۱۰۵
۳۳۰	تاویل و تفویض	۱۲۱	۳۰۸	مسئلہ صفات باری تعالیٰ	۱۰۶
۳۳۲	۳۹- سلفیہ اور مسئلہ خلق قرآن		۳۰۹	کلام باری میں اختلاف	۱۰۷
۳۳۲	خلق قرآن کے مسئلہ میں سلفیہ کا نقطہ نگاہ	۱۲۲	۳۱۰	تاویل آیات اور ماتریدیہ	۱۰۸
۳۳۵	تفخیص مطالب	۱۲۳	۳۱۱	رؤیت باری تعالیٰ	۱۰۹
۳۳۶	۴۰- وحدت تکوین		۳۱۲	مترکب کبائر کا مسئلہ	۱۱۰
۳۳۶	جبر و اختیار کا مسئلہ اور سلفیہ	۱۲۴	۳۱۴	نتیجہ بحث	۱۱۱
	سلفی عقائد کی تفصیلات اور امام	۱۲۵	۳۱۵	۳۵- اتباع سلف و صالحین	
۳۳۷	ابن تیمیہ۔		۳۱۵	سلفیہ کون تھے؟	۱۱۲
۳۳۸	ثواب و عقاب کی وجہ جواز	۱۲۶		۳۶- اتباع سلف کا مسلک	
۳۴۰	تعلیل افعال	۱۲۷	۳۱۷	منہاج۔	
۳۴۲	ابن تیمیہ کی صحابہ و تابعین سے نفی	۱۲۸	۳۱۷	عقائد اسلامیہ کے فقہاء کے کچھ طریقے	۱۱۳

مقدمہ مصنف

بِسْمِ اللّٰهِ الرَّحْمٰنِ الرَّحِیْمِ - مُحَمَّدٌ عَلٰی رَسُوْلِهِ الْکَرِیْمِ
 الْحَمْدُ لِلّٰهِ نَحْمَدُهُ وَنُسْتَعِیْنُهُ وَنَسْتَغْفِرُهُ وَنَتُوْبُ اِلَيْهِ وَنَعُوْذُ
 بِاللّٰهِ مِنْ شُرُوْرِ اَنْفُسِنَا وَسَیِّئَاتِ اَعْمَالِنَا - مَنْ یَّهْدِ اللّٰهُ فَلَا مُضِلَّ
 لَهُ وَ مَنْ یُّضِلْ فَلَا هَادِیَ لَهُ - وَالصَّلٰوَةُ وَالسَّلَامُ عَلٰی سَیِّدِنَا مُحَمَّدٍ
 الَّذِیْ بُعِثَ رَحْمَةً لِّلْعٰلَمِیْنَ - وَعَلٰی اَصْحَابِهِ الَّذِیْنَ کَانُوْا اَعْلَامَ
 الْهُدٰی - یُهْتَدٰی بِهَدٰی یَهْرَمُ وَ یُقْتَدٰی بِهِمْ کَمَا قَالَ عَلَیْهِ الصَّلٰوَةُ
 وَالسَّلَامُ :

اَصْحَابِنِیْ کَالنُّجُوْمِ بِاَیِّهِمْ اِقْتَدٰیْتُمْ اِهْتَدٰیْتُمْ

اَمَّا بَعْدُ : یہ حقیقت ہے کہ مصر کی وزارت تعلیم کے ادارہ ثقافت عامہ نے تحصیل علم
 میں سہولت پیدا کرنے اس کی ترویج و اشاعت اور ازالہ مشکلات کا کوئی دقیقہ فرگذاشت نہیں کیا۔
 اس ادارہ کا مقصد و حید یہ ہے کہ ہر علم بسہولت حاصل کیا جاسکے۔ اور عقل و فکر کے نتائج
 و ثمرات کو ایسے آسان پیرایہ بیان میں ذکر کیا جائے جو نہ تو عوام کے لیے بالائے ادراک ہو اور
 نہ خواص کے ذوق کے منافی۔ چنانچہ ادارہ مذکور نے اسی مقصد کے پیش نظر مختلف علوم و
 فنون مثلاً فلسفہ تاریخ اور دینی موضوعات پر ہزار ہا کتب زیور طبع سے آراستہ کر کے
 شائع کر دیں۔ خداوند تعالیٰ کے لطف و عنایت سے یہ ادارہ اپنے کام کا کافی حصہ انجام
 دے چکا ہے۔ اور بایں ہمہ ہنوز اس اہم کام کی تکمیل و تمیم کے لیے سرگرم عمل ہے۔

اس باہمت ادارہ نے مطالبہ کیا کہ اسلامی فرقوں کے احوال و عقائد کے ضمن میں ایک
 ایسی کتاب تحریر کروں جس میں سہولت و سلامت کے پیش نظر دقیق مسائل کی عقدہ کشائی
 کی گئی ہو۔ اور ان کو واضح کر کے عام قارئین کے لیے پسندیدہ بنا لیا گیا ہو کہ اس کے
 فہم و ادراک میں انہیں کوئی دقت قطعی طور سے پیش نہ آئے اور وہ اسلامی فرق و مذاہب

کے مختلف مراحل و ادوار کو آسانی سے ذہن نشین کر سکیں۔

۱۔ اعتقادی فرقے:

اسلامی فرقوں کو کئی طرح سے تقسیم کیا جاسکتا ہے۔ مثلاً
اعتقادی فرقے:-

ان فرقوں کے مابین اعتقادی اعتبار سے کوئی جوہری فرق نہیں پایا جاتا۔ یہ فرق صرف اصل عقائد سے متعلقہ فروعات تک محدود ہے۔ مثلاً جبر و اختیار کا مسئلہ اور دیگر کلامی مسائل جن میں متکلمین مختلف الجہاں ہیں حالانکہ سب فرقے مسئلہ توحید میں یک زبان ہیں۔ یہ حقیقت محتاج بیان نہیں کہ عقیدہ توحید ہی عقائد اسلامی کا مغز و خلاصہ ہے اور اس میں سب اہل قبلہ متحد الجہاں ہیں۔

۲۔ سیاسی فرقے:

دوسری قسم سیاسی فرقوں پر مشتمل ہے۔ مثلاً انتخاب خلیفہ کے بارے میں جو اختلاف پایا جاتا ہے۔ اس ضمن میں ہم سیاسی فرقوں کا ذکر کہہ کے ان کے مختلف مناہج و مسالک کا ذکر کریں گے۔

۳۔ فقہی مذاہب:

تیسری قسم فقہی مکتبہ ہائے فکر کو شامل ہے۔ انہی کے ذریعہ لوگوں میں باہم نظم و ضبط پایا جاتا ہے۔ اور بعد و معبود کے مابین اس رابطہ کی نشان دہی ہوتی ہے جو کتاب و سنت میں بیان کردہ عبادات کے ذریعہ استوار ہوتا ہے۔

یہ امر واضح ہے کہ ان موضوعات پر کھل کر گفتگو کرنے کے لیے متعدد کتب درکار ہیں یہی وجہ ہے کہ ہم نے سہولت پسندی کے باوصف ایجاز و اختصار کو اپنا شیوہ بنایا۔ تاہم باہم اختصار ہم ایک کتاب میں فرقہ مختلفہ کی تفصیلات کو نہ سمو سکے اور یہ مناسب سمجھا کہ اس جلد میں صرف اعتقادی و سیاسی فرقوں کا ذکر کیا جائے۔ فقہی مذاہب کا تذکرہ ہم ایک علیحدہ جلد میں کریں گے۔

ہم بارگاہ ایزدی سے امید رکھتے ہیں کہ بتوفیق ربانی قارئین کرام سے یہ وعدہ جلد از جلد

پورا کیا جائے گا۔

وَاللّٰهُ سَبِّحَنَهُ وَتَعَالٰی هُوَ الْمَوْقِیُّ وَهُوَ الْمُهَادِیُّ اِلٰی سَوَاءِ السَّبِیْلِ بِرَاتِّهِ
نِعْمَ الْمَوْلٰی وَنِعْمَ النَّصِیْرُ۔

محمد الیونہرہ

پروفیسر شریعت اسلامیہ

لاہور، کالج قاہرہ یونیورسٹی

۲۔ تمہید

۱۔ تمہید کے مندرجات:

تمہید میں ہم یہ بیان کریں گے کہ حقائق شرعیہ میں لوگوں کے مابین اختلاف کیونکر رونما ہوا پھر بتائیں گے کہ ایسے حقائق مسلمہ میں یک زبان ہونے کے باوصف جن میں افکار و اختلاف کی قطعاً گنجائش نہیں مسلمان اپنے فکری مناہج و مسالک میں ایک دوسرے سے کیونکر الگ ہو گئے۔

۲۔ لوگوں میں فکری اختلاف کا شاخسانہ:

لوگوں کے فکر و نظر کا اختلاف ایک حقیقت ثابتہ ہے۔ علماء کا قول ہے کہ انسان اپنے آغازِ ظہور سے اس کائنات عالم کو فلسفیانہ نقطہ نگاہ سے دیکھتا رہا ہے۔ اس قول کا مقتضایہ ہے کہ جس طرح اس کائنات عالم کو دیکھنے اور پرکھنے میں تمام بنی نوع انسان کا زاویہ نگاہ یکساں نہیں اسی طرح ان نظریات سے پیدا ہونے والے صور و خیالات بھی باہم ہم آہنگ اور یکساں نوعیت کے نہیں ہو سکتے۔ اس طرف پر طرہ یہ ہے کہ جو نہی تہذیب و تمدن میں ترقی کی راہیں کھلتی جاتی ہیں اس اختلاف کی خلیج بھی وسیع سے وسیع تر ہوتی جا رہی ہے۔ چنانچہ اسی اختلاف نے فلسفی اجتماعی اور اقتصادی مذاہب و مسالک کو جنم دیا۔

اختلاف کے اسباب و وجوہ اتنے زیادہ ہیں کہ ان کا احاطہ کرنا ہمارے بس کار و گ نہیں چنانچہ ہم بعض اسباب ذکر کریں گے۔ ان کا استیعاب و احاطہ ہمارے پیش نظر نہیں۔ اختلاف کے چند اسباب یہ ہیں۔

۳۔ موضوع بحث کا غموض و عمق:

اختلاف کی ایک وجہ متنازع فیہا مسئلہ کی دقت و صعوبت ہے۔ فلاسفہ قدیم زمانہ سے نازک ترین و ادق موضوعات کی گرہ کشائی کے درپے رہے ہیں حقیقت یہ ہے کہ ایسے مسائل کو حل کرنے کی راہ ایسی آسان نہیں کہ ہر سالک اس وادی میں چل سکے۔ ان کا طرز فہم

ادراک بھی یکساں انداز کا نہیں۔ ہر شخص اپنی اختیار کردہ راہ کو ہی قرین صدق و صواب تصور کرتا ہے
سہ کس نگوید کہ دوع من ترش است

حالانکہ یہ عین ممکن ہے کہ انفرادی طور پر ان میں سے کوئی رائے بھی درست نہ ہو، بلکہ بحیثیت
مجموعی حق و صدق اس میں دائر و سائر ہو۔ افلاطون اس ضمن میں کہتا ہے۔

”یہ مفروضہ درست نہیں کہ انسان حق و صدق کو اس کی اصلی اور کامل شکل و
صورت میں جہاں بھی ہو پاسکتا ہے۔ یہ بھی درست نہیں کہ وہ حق کو
کہیں بھی نہیں پاسکتا“

اصل بات یہ ہے کہ ہر انسان حق کی ایک جہت و جانب کو ہی پاسکتا ہے۔ کامل حق کو
نہیں۔ اس کو ایک مثال سے سمجھایا جاسکتا ہے۔ فرض کیجئے چند نابینا اشخاص ایک ہاتھی
کی طرف گئے۔ ان میں سے ہر ایک نے ہاتھی کا ایک ایک عضو پکڑ لیا۔ اسے ہاتھوں سے
ٹٹولنے لگا اور پھر دل ہی دل میں قیاس آرائی شروع کر دی۔ جس کے ہاتھ ہاتھی کا پاؤں
لگا تھا وہ کہنے لگا ہاتھی درخت کی جڑ کی طرح لمبی اور گول شکل کا ہوتا ہے۔ جس نے پیٹھ
پر ہاتھ رکھا تھا۔ وہ بولا ہاتھی ایک بلند ٹیلہ کی طرح ہوتا ہے۔ جس کے ہاتھ ہاتھی کے کان
پر لگے۔ وہ کہنے لگا ہاتھی چوڑا چکلا اور دبلا پتلا ہوتا ہے کہ پھیل جاتا ہے اور سکڑ بھی جاتا ہے
اس مثال سے واضح ہے کہ ان میں سے ہر شخص نے ہاتھی کو اس کے عضو کی طرح تصور کیا
جو اس کی گرفت میں تھا۔ وہ دوسرے کو غلط کار قرار دیتا ہے۔ اور ہاتھی کی شکل و صورت کے
بارے میں اس کے بیان کو صحیح تصور نہیں کرتا۔ ذرا غور کیجئے بحیثیت مجموعی ان کا بیان کس قدر
قرین صدق و صواب ہے۔ اس پر بھی ایک نظر ڈالیئے کہ کذب و خطا نے ان کے شیرازہ کو
کس حد تک منتشر کر دیا ہے۔“

بعض اوقات ظہور اختلاف کی وجہ یہ نہیں ہوتی کہ بحث دقیق و عولیس ہے۔ بلکہ
اختلاف اس لیے پیدا ہوتا ہے۔ کہ فریقین ایک دوسرے کے نقطہ نظر کو سمجھ نہیں پاتے
اور ایک ہی موضوع کے بارے میں ان کے یہاں اختلاف پیدا ہو جاتا ہے۔ مشہور یونانی
فلسفی سقراط کا قول ہے:

”جب متنازع فیہا مسئلہ کا پتہ چل جائے اس وقت نزاع کا خاتمہ ہو جاتا ہے“
۴۔ ترغیب و تشویق اور مزاج کا اختلاف :

لوگوں میں ترغیب و تشویق کا اختلاف بھی نظریاتی اختلاف کے موجبات میں سے ایک ہے۔ جس طرح بنی نوع انسان کے جذبات و خواہشات میں فرق و امتیاز پایا جاتا ہے۔ اسی طرح ان کے افکار و نظریات بھی جداگانہ نوعیت کے ہوتے ہیں، اور ہر شخص اپنے نفسانی جذبات کے دائرہ میں محدود رہ کر غور و فکر کرتا ہے۔ مشہور فلسفی اسپینزا اکتا ہے:
”بہ شوق و رغبت ہی کی کار فرمائی ہے جس کی بنا پر ہمیں چیزیں خوبصورت دکھائی دیتی ہیں۔ بصیرت انسانی اس حسن و جمال کی موجب نہیں۔ رغبت و شوق کا یہ جذبہ اشتیاق و افکار کے حسن و قبح کے معیار و مدار پر چھا جاتا ہے اور وہ چیز اسی جذبہ کے تحت اچھی یا بُری دکھائی دیتی ہے۔“

ولیم جیمس کہتا ہے:

”فلسفہ کی تاریخ دراصل بنی نوع انسان کے مزاج ہائے مختلفہ کے باہمی تصادم و کشمکش کی تاریخ ہے۔ مزاج انسانی کا یہ اختلاف و تصادم ادب و فن اور حکومت کے میدان میں بڑی اہمیت رکھتا ہے۔“

۵۔ اختلاف میلان و رجحان :

رجحان و میلان کا اختلاف بھی اسباب اختلاف میں سے ایک ہے۔ انسانی زندگی کے بارے میں لوگوں کے یہاں جو مختلف رجحانات پائے جاتے ہیں ان کی بنا پر ہر شخص کا طرز فکر و نظر اسی رجحان کے تابع ہوتا ہے۔ اور اس کے افکار و آراء اسی جانب جاری و ساری رہتے ہیں۔ رسائل اخوان الصفا کی تیسری جلد میں مرقوم ہے۔

”قیاسات کئی طرح کے ہوتے ہیں اور مختلف صنائع اور قوانین و علوم کے اصولوں کے اعتبار سے ان میں بھی تبدیلی پیدا ہوتی رہتی ہے۔ مثلاً فقہاء کے قیاسات اطباء سے مختلف النوع ہوتے ہیں۔ اہل نجوم اور نجومیوں کے قیاسات میں فرق ہوتا ہے۔ منکلمین کے قیاسات کا ایک خاص انداز ہوتا ہے۔ فلاسفہ

و مناطقہ کے قیاسات اہل جہل اور ماہرین طبعیات و الہیات کے قیاسات سے جداگانہ نوعیت کے ہوتے ہیں۔

جب تمام علوم کے ماہرین میں علمی رجحانات کی اساس پر فکری رجحانات میں تبدیلی پیدا ہو جاتی ہے۔ تو موضوع فکر و نظر کے متحد ہونے کی صورت میں بھی ایک قیاس کے ملنے والے دوسری طرز کے اصحاب قیاس سے مختلف الخیال ہو سکتے ہیں۔ کیونکہ ہر شخص اپنے مخصوص علمی مسالک و منہاج کا علمبردار ہوتا ہے۔ اس کی مثال متکلمین و فقہاء کا وہ اختلاف ہے۔ جو خلق قرآن کے مسئلہ میں رہ نما ہوا۔ ان کا یہ اختلاف جداگانہ مسلک و منہج پر مبنی ہے۔ کیونکہ فقہاء اپنے قیاسات میں کتاب و سنت پر اعتماد کرتے ہیں۔ جب کہ متکلمین صرف عقلی قیاسات پر کام زن ہیں۔

۶۔ سابق علماء کی تقلید:

سابق علماء کی تقلید اور ان کی نقالی کا جذبہ بھی اسباب اختلاف میں سے ایک ہے۔ تقلید کا لبادہ اوڑھنے والے اس بات کی طرف مطلقاً و صیابان نہیں دیتے کہ عقل و نظر کا تقاضا کیا ہے۔ تقلید کا جذبہ غیر شعوری طور پر ان کے رگ و پے میں سما جاتا ہے۔ اور وہ آنکھیں بند کئے اس کے پیچھے ہو لیتے ہیں۔ دراصل مرویہ زمان سے بعض افکار تقدس کا درجہ حاصل کر لیتے ہیں۔ اور اس طرح انسانی قلوب و اذہان پر چھا جاتے ہیں۔ اس کا نتیجہ یہ ہوتا ہے کہ عقل انسانی حسن و قبح کے نئے نئے پیمانے گھڑنا شروع کر دیتی ہے جس سے اختلاف و مجاہدہ کی رو سے پیدا ہوتی ہے۔ جو کہیں ختم ہونے کا نام نہیں لیتی۔ اس غیر متناہی جہل و بحث کی وجہ یہ ہوتی ہے کہ ہر شخص جہل و مناظرہ میں اس وقت حصہ لیتا ہے۔ جب وہ نادانستہ طور پر اسلاف کی زنجیروں میں جکڑا ہوا ہوتا ہے۔ تقلید سے تعصب کی بیماری جنم لیتی ہے۔ کیونکہ مخصوص افکار و نظریات کو تقدس کا درجہ دینے سے تعصب کا جذبہ ابھرتا ہے۔ اور جہاں شدید قسم کا تعصب پیدا ہو جاتا ہے۔ وہاں اختلاف بھی شدید نوعیت کا ہوتا ہے۔

تعصب جس طرح تقلید سے پیدا ہوتا ہے۔ اسی طرح بعض اوقات اس کا موجب عصبی

ضعف بھی ہوتا ہے۔ موضوع زیر بحث کے تمام پہلوؤں پر غور نہ کرنے کا نتیجہ بھی تعصب کی صورت میں رونما ہوتا ہے۔ کیونکہ مقلد ہمیشہ ایک ہی پہلو کو دیکھنے کا عادی ہوتا ہے۔ ایمانی قوت شادو نادر ہی تعصب کی موجب ہوتی ہے۔

۷۔ فہم و ادراک کا مختلف ہونا:

فہم و ادراک کے درجات کا تفاوت بھی بعض اوقات اختلاف کا موجب بنتا ہے بعض لوگ بجز حقیقت کی خواہی کرتے ہیں۔ بعض اس کے ایک حصہ تک پہنچ کر ٹھہر جاتے ہیں۔ بعض پر وہم کا غلبہ ہو جاتا ہے بعض موروثی خیالات کے چکر ہی میں پھنسے رہتے ہیں اور اس سے نکل نہیں پاتے۔

عجیب بات یہ ہے کہ صرف عوام ہی ادہام پرستی کا شکار نہیں ہوتے بلکہ بعض اوقات علماء پر ایسے توہمات کا غلبہ ہوتا ہے جس سے ان کی آنکھیں بند ہو جاتی ہیں اور وہ حقائق کا ادراک کرنے سے قاصر رہتے ہیں۔

رسائل اخوان الصفا میں لکھتے ہیں:

”بہت سے لوگ بڑے بلند خیال دقیقہ رس قوی الحافظہ اور سرلیح الفہم ہوتے ہیں اس کے برعکس بعض لوگ بڑے کند ذہن دل کے اندھے اور سہو و نسبیان کے عادی ہوتے ہیں۔ قوت فہم و ادراک کا یہ تفاوت بھی علماء کے فکری اختلاف کا ایک سبب ہے۔ کیونکہ جب ان کی قوت فہم و ادراک یکساں نوعیت کی نہیں تو لامحالہ ان کے افکار و معتقدات میں بھی فرق ہوگا“

بلاشبہ یہ ایک حق بات ہے۔ قوت فہم و ادراک کا فرق مراتب عقل کے ثمرات و نتائج میں بھی اختلاف کا موجب ہوگا۔ آخر یہ کیونکر ہو سکتا ہے کہ ایک شاعر مزاج شخص جس پر عشق و محبت کا بھرت سوار ہے۔ ایک علمی مسئلہ پر غور و فکر کرتے وقت ایک منطقی اور ماہر ریاضیات کا ہم خیال ہوگا۔ جو اسباب و نتائج میں زبردست ربط و اتحاد پیدا کرنے کا عادی ہے۔

۸۔ حُبِ جاہ و ریاست :

حُبِ ریاست و جاہ بھی اسباب اختلاف میں شامل ہے خصوصاً سیاسیات میں حکومت و سلطنت کے بہت سے خواہش مند بعض ایسے آراء و افکار کی جانب رجوع کرتے ہیں جن کا منظر فقط ان کی ذاتی خواہشات ہوتی ہیں۔ پھر وہ ان (خیالات باطلہ) کی تائید و توثیق میں مصروف کار رہتے ہیں۔ یہاں تک کہ انہیں محسوس ہوتا ہے کہ وہ اپنی دعوت میں مخلص ہیں اور حق و صواب صرف اسی میں محدود ہو کر رہ گیا ہے۔ بعض اوقات قومی و عصری تعصب بھی اختلاف کا موجب بنتا ہے۔ یہ بھی حُبِ جاہ و ریاست میں شامل ہے۔

بعض اوقات حاکمانِ بالا کے ایسے اعوان و انصار ہوتے ہیں جو اس کی تائید و نصرت کے لیے سرگرم عمل رہتے اور اس کے افکار و آراء کی تشہیر و اشاعت کا فریضہ بھی انجام دیتے رہتے ہیں۔ وہ بعض اوقات یہ کہہ کر اپنے آپ کو مبتلائے فریب کرتے ہیں کہ ان کی دعوت حق و صداقت کی ترجمان ہے۔ اس قسم کے لوگ دراصل نوعِ انسانی کے لیے بڑے خطرے کا موجب ہیں۔ نبی کریم صلی اللہ علیہ وسلم نے انہی لوگوں کے متعلق ارشاد فرمایا:

”مجھے اپنی امت کے بارے میں جس شخص سے زیادہ خطرہ لاحق ہے وہ ایک منافق آدمی ہے جس کی زبان بڑی چکنی چیرٹی مگر اس کا دل نور حکمت سے خالی ہے وہ اپنی فصاحت و بلاغت سے لوگوں میں انقلاب پیدا کرتا ہے اور اپنی جہالت کے باعث ان کی گمراہی کا موجب بنتا ہے۔“

۹۔ تلخیص مطالب :

یہ ہیں لوگوں کے باہمی اختلاف کے بعض اسباب جو علمی موضوعات و مباحث میں رونما ہونے اختلاف کے یہ اسباب یکساں طور پر تمام ممالک اور جملہ موضوعات و مطالب میں پائے جاتے ہیں اور کسی خاص ملک و موضوع کے ساتھ مختص نہیں۔ مزید برآں یہ اسباب لوگوں کے تمام اختلافی مباحث میں نمایاں ہیں۔ مسلمانوں کے باہمی اختلاف کے اسباب کچھ اور بھی ہیں۔ چنانچہ اب ہم وہ مخصوص اسباب ذکر کرتے ہیں۔

۳۔ مسلمانوں کے اختلاف کے اسباب

مسلمانوں کا باہمی اختلاف اور اس کے اسباب:

- ۱۔ مسلمانوں کے یہاں اعتقادی سیاسی اور فقہی مسائل میں اختلاف پایا جاتا ہے۔ اسباب اختلاف کی نشان دہی کرنے سے قبل ہم دو باتیں واضح کر دینا چاہتے ہیں۔
- ۱۔ پہلی بات یہ ہے کہ مسلمانوں کے یہاں دین کے اصولی و اساسی مسائل میں کبھی اختلاف پیدا نہیں ہوا۔ مثلاً مندرجہ ذیل مسائل میں مسلمان ہمیشہ یک زبان رہے ہیں:

(۱) اللہ تعالیٰ کی وحدانیت۔

(۲) نبی کریم صلی اللہ علیہ وسلم کی رسالت

(۳) قرآن کا منزل من اللہ ہونا۔

(۴) قرآن آنحضور کا عظیم ترین معجزہ ہے۔

(۵) قرآن کا نسلاً بعد نسل بطریق متواتر نقل ہونا ہواہم تک پہنچنا۔

(۶) ارکان و فرائض مثلاً نماز پنجگانہ۔ زکوٰۃ۔ حج۔ روزہ اور ان عبادات کی ادائیگی کا طریق بالفاظ صحیح تریوں کہیے کہ ارکان اسلامی اور ایسا امور میں مسلمانوں کے یہاں کبھی اختلاف رونما نہیں ہوا جو ضروریات دین میں شمار ہوتے ہیں۔ مثلاً خمر و خنزیر اور مردار کی حرمت اور میراث کے قواعد عامہ۔ اختلاف ان مسائل میں رونما ہوا جو نہ تو ارکان میں شمار ہوتے ہیں اور نہ دین کے اصول عامہ میں داخل ہیں۔

۲۔ دوسری بات یہ ہے کہ یہ اختلاف بعض اعتقادی و سیاسی مسائل کے اختلاف سے بلاشبہ مذموم تر ہے۔

امام بخاری رحمۃ اللہ علیہ زینب بنت جحش رضی اللہ عنہا سے روایت کرتے ہیں کہ نبی کریم صلی اللہ علیہ وسلم نیند سے بیدار ہوئے تو لا الہ الا اللہ کے کلمات ورد زبان تھے۔ چہرہ مبارک لال پیلا ہو رہا تھا۔ فرمایا عربوں کے لیے اس شرکی دجہ سے بڑی

خوابی درپیش ہے جو قریب آچکی ہے۔ اس سے آپ کا اشارہ مسلمانوں میں پیدا ہونے والے اختلافات کی جانب تھا۔

ایک دوسری روایت میں ہے کہ آپ نے فرمایا یہود اکہتر فرقوں میں بٹ گئے تھے نصاریٰ بہتر گروہوں میں منقسم ہوئے اور میری امت بہتر فرقوں میں بٹ جائے گی۔ یہ روایت متعدد طرق سے منقول ہے۔ اور محدثین نے اس کی صحت کے بارے میں گفتگو کی ہے۔ علامہ المقلبی اپنی کتاب العلم الشامخ میں لکھتے ہیں:

”ستر فرقوں میں بٹ جانے والی حدیث متعدد طرق سے منقول ہے۔ ایک روایت سے دوسری روایت کی تائید ہوتی ہے اور اس طرح اس کے معنی و مفہوم میں کوئی شبہ باقی نہیں رہتا“

اگرچہ اعتقادی اختلاف بحیثیت مجموعی مذموم ہے مگر یہ امر قابل لحاظ ہے کہ کتاب سنت کے اساسی مسائل کے علاوہ فروعی فقہیہ میں جو اختلاف پیدا ہوتا ہے۔ وہ اس حد تک قابل مذمت نہیں بلکہ کتاب و سنت کے مطالب و معانی پر نظر غائر ڈالنے اور ان سے قیاسات استنباط کرنے کا ایک قوی ذریعہ ہے۔ یہ ایک نظری و فکری قسم کا اختلاف ہے جسے افتراق و تشتت سے تعبیر نہیں کیا جاسکتا۔ ہر فقہ کا مصدر و ماخذ وہی ہوتا تھا جو دوسرے فقہ کا۔ بعض اوقات اس کے خیالات دیگر فقہاء کے نظریات سے ہم آہنگ ہوتے اور کبھی مخالف ہوتے۔

عمر ثانی حضرت عمر بن عبدالعزیز رحمۃ اللہ علیہ صحابہ کرام کے فروعی اختلاف سے مسرت محسوس کرتے تھے ان کا ارشاد گرامی ہے:

میں یہ نہیں چاہتا کہ صحابہ میں اختلاف رونما نہ ہوتا۔ اس لیے کہ اگر (فروعی مسائل) میں صحابہ کا ایک قول ہوتا تو لوگوں کو اس سے بڑی تکلیف ہوتی۔ صحابہ کرام ائمہ دین تھے جن کی پیروی کی جاتی ہے۔ اگر کوئی شخص ان میں سے کسی کے قول پر عمل کرے گا تو اسے سنت تصور کیا جائے گا؟

ایک اہم سوال :

۱۱۔ ایک سائل یہ دریافت کر سکتا ہے کہ آنحضرتؐ کے بعد لوگوں میں اختلاف کیونکر پیدا ہوا؟ حالانکہ آپ نے صحابہ کو ایک ایسی روشن شاہراہ پر چھوڑا تھا جس میں شب و روز کی کوئی تفریق نہیں مزید برآں آپ ان میں کتاب و سنت کی مشعلِ فروزاں چھوڑ گئے تھے جس کی موجودگی میں گمراہ ہو جانے کا سوال ہی پیدا نہیں ہوتا۔

اس کا جواب یہ ہے کہ اس دور میں اختلاف کے متعدد اسباب تھے۔ اختلاف بھی ایک قسم کا نہیں ہوتا بلکہ اس کی دو قسمیں ہیں۔

۱۔ ایک قسم کا اختلاف وہ ہے جس سے امت کا شیرازہ منتشر نہیں ہوتا اور نہ خانہ جنگی کی فضا پیدا ہوتی ہے۔

۲۔ دوسری قسم کا اختلاف وحدتِ امت کو زائل کر کے گروہ بندی اور تحزب و تفریق کو جنم دیتا ہے۔ ایسا اختلاف سیاسیات اور حکومت و سلطنت کے معاملات میں اجاگر ہوتا ہے۔

اب ہم ہر دو صنفِ اختلاف کے اسباب ذکر کرتے ہیں :-

۱۔ عربی عصبیت :

۱۲۔ عربی عصبیت بھی اسبابِ اختلاف میں سے ایک ہے۔ بلکہ یہ اختلاف کی وجہ و جہہ ہے۔ یہ ایک مسلمہ حقیقت ہے کہ نصوصِ کتاب و سنت عصبیت کے خلاف اعلانِ حرب و پیکار کر رہی ہے۔

ارشادِ باری تعالیٰ ہے :

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا۔

اے لوگو! ہم نے تمہیں ایک مرد و عورت سے پیدا کیا۔ اور پھر شاخیں اور قبیلے بنا دیئے تاکہ تم پہچان سکو۔

نبی کریمؐ نے فرمایا :

”لَيْسَ مِنَّا مَنْ دَعَا إِلَىٰ عَصَبِيَّةٍ“
جو عصبیت کی طرف دعوت دے وہ ہم میں سے نہیں ہے۔

دوسری جگہ فرمایا:

كُلُّكُمْ لِرَادَةِ دَادٍ مِنْ تَرَابٍ تمام انسان اولادِ آدم ہیں اور آدم مٹی سے
لَا فَضْلَ لِعَرَبِيٍّ عَلَيَّ اَعْجَبِيٍّ پیدا ہوئے تھے کسی عربی کو بھی پر تقویٰ کے
اِلَّا بِالتَّقْوَى - بغیر کوئی فضیلت حاصل نہیں۔

آنحضرت کے عہدِ سعادت میں برابرین کتاب و سنت کے زیر اثر عصبيتِ نعلیفة شہید
حضرت عثمان کے عہدِ خلافت تک پوشیدہ رہی۔ آپ کے عہدِ خلافت کے اواخر میں عصبيت
بڑے زور شور سے اٹھ کھڑی ہوئی۔ اس کا نتیجہ یہ ہوا کہ اولادِ اُمویوں اور ہاشمیوں میں اختلافات نے
سر نکالا۔ پھر خوارج اور غیر خوارج کے مابین تنازعات پیدا ہوئے۔ خارجی مذہب زیادہ تر قبائلِ بلوچ
میں پھیلا پھیلا۔ مضر قبائل اس سے بہت کم متاثر ہوئے۔ ربیعہ و مضر کے قبائل کا اختلاف دور
جاہلیت سے معروف چلا آتا ہے۔ ظہورِ اسلام کے زمانہ میں یہ نزاع (تھوڑی دیر کے لیے)
چھپ گیا اور پھر خارجی مذہب کی صورت میں منصفہ شہود پر جلوہ گر ہو گیا۔

۲۔ خلافت میں نزاع :

۱۳۔ سیاسی اختلافات کا جوہری و بنیادی سبب یہ نزاع تھا کہ اُمت میں آنحضرت کی بنیاد
کافر لیفہ کون ادا کرے۔ یہ اختلاف آپ کی وفات کے فوراً بعد رونما ہو گیا تھا۔ انصار کا
دعوئی تھا کہ۔

”ہمیں نے نبی کریمؐ کو اپنے یہاں ٹھیرایا اور ہر طرح ان کی امداد کی لہذا ہم خلافت

کے زیادہ حق دار ہیں“

مہاجرین کا نقطہ استدلال یہ تھا۔

”ہم اسلام میں سبقت کرنے کی بناء پر خلافت کا زیادہ استحقاق رکھتے ہیں“

چونکہ انصار بڑے قوی الایمان تھے لہذا انہوں نے اختلاف کا قلع قمع کر دیا اور اس

کے اثرات چنداں ظاہر نہ ہو پائے۔ اس کے بعد خلافت کے بارے میں اختلافات کی آگ

بھڑک اٹھی۔ اور متعدد مباحث و معرکتہ الارابین گئے۔ مثلاً

۱۔ یہ کہ خلافت کا حقدار کون ہے؟

۲- کیا خلیفہ مجتہد جمہوری قبیلہ قریش سے ہو گا یا خاص طور سے اس کا حضرت علی کی اولاد میں سے ہونا ضروری ہے۔

۳- یا یہ کہ استحقاق خلافت میں سب مسلمان مساوی ہیں اور اس میں ان کے یہاں کوئی تفریق نہیں پائی جاتی۔ خواہ اس کا تعلق کسی قبیلہ سے ہو یا کسی خاندان سے کیونکہ محمد اللہ مسلمان سب مساوی حیثیت کے حامل ہیں۔ اللہ تعالیٰ کا ارشاد ہے کہ بزرگ وہی ہے جس میں تقویٰ زیادہ ہو۔ آنحضرت نے فرمایا کہ عربی کو بھی پر تقویٰ کے بغیر کوئی حیثیت حاصل نہیں۔

اس اختلاف کا نتیجہ یہ ہوا کہ مسلمان خوارج شیعہ اور مختلف گروہوں میں بٹ گئے اور ان کا شیرازہ بکھر کر رہ گیا۔

۳- قدیم اہل مذاہب سے مسلمانوں کے رُابطہ اور ان کا مشرف باسلام ہونا:

۱۲- قدیم مذاہب کے بہت سے لوگ حلقہ بگوش اسلام ہوئے ان میں یہود و نصاریٰ بھی تھے اور مجوسی بھی۔ ان کے اذہان و قلوب پر سابقہ مذاہب کے افکار و آراء مسلط رہتے تھے۔ چنانچہ وہ حقائق اسلامیہ پر اپنے سابقہ اعتقادات کی روشنی میں غور و فکر کرتے تھے۔ انہوں نے اسلام میں بھی وہ مباحث کھڑے کر دیئے جو ان کے یہاں عام طور سے شائع و ذائع تھے۔ مثلاً جبر و اختیار اور صفات خداوندی کے مسائل کہ آیا صفات خداوندی عین ذات ہیں یا غیر ذات؟

اس امر کا اعتراف کرنا پڑے گا کہ ان نو وارد لوگوں میں سے کچھ ایسے بھی تھے جو خلوص دل سے ایمان لائے تھے۔ تاہم وہ سابقہ معتقدات کو اپنے دماغ سے باہر نہ نکال سکے۔ کچھ ایسے بھی تھے جو بظاہر دائرہ ایمان و اسلام میں داخل ہوئے مگر باطن کافر کے کافر ہے اسلام کے مدعی وہ صرف اس لیے ہوئے تھے کہ مسلمانوں کے عقائد میں بگاڑ پیدا کریں اور اپنے افکار باطلہ ان کے ذہنوں میں جاگزیں کر دیں۔ یہی وجہ ہے کہ مسلمانوں میں ایسے غلط افکار و نظریات راہ پا گئے۔ زنادقہ اور دیگر گمراہ فرقوں کا یہی طریقہ تھا۔ محدث ابن حزم اپنی مشہور علم

کتاب الفصل میں فرماتے ہیں :

”ان فرقوں میں سے اکثر کے اسلام سے دور نکل جانے کی وجہ یہ ہے کہ اہل فارس شاہی خاندان سے تعلق رکھتے تھے وہ تمام اقوام پر فائق تھے اور اپنے آپ کو دوسروں سے ممتاز تصور کرتے تھے یہی وجہ ہے کہ وہ اپنی قوم کو آزاد سمجھتے اور دیگر تمام اقوام ان کی نگاہ میں غلام کی حیثیت رکھتی تھیں۔ جب عربوں کے ہاتھوں ان کا سیاسی وقار جاتا رہا۔ حالانکہ عرب اہل فارس کی نگاہ میں دیگر سب اقوام سے فروتر تھے۔ تو اس سے انہیں بڑی تکلیف پہنچی۔ جسے وہ گوارا نہ کر سکے۔ اس کا نتیجہ یہ ہوا کہ وہ متعدد مرتبہ اسلام اور اہل اسلام کے خلاف صف آراء ہوئے مگر ہر مرتبہ منہ کی کھائی اور کہیں بھی قسمت نے ساتھ دیا۔ بلکہ ہر جگہ دین حق کا بول بالا رہا۔ مجبوراً کچھ لوگ ان میں سے حلقہ بگوش اسلام ہو گئے اور اہل بیت کی محبت اور حضرت علی پر ظلم و ستم ڈھانے کی قباحت کا اظہار کر کے شیعوں مذہب والوں کو اپنی طرف مائل کرنا چاہا۔“

ابن حزم کے نقطہ نظر کا اصل مصداق اگرچہ عبداللہ بن سبا کی اطاعت کا دم بھرنے والے عمالی شیعہ ہیں۔ مگر یہ بات دیگر فرقوں پر بھی صادق آتی ہے۔ ہر فرقہ میں کم و بیش ایسے لوگ موجود تھے مثلاً ابن الراوندی۔ معتز کہ مشیت اور مجسمہ میں بھی ایسے لوگ پائے جاتے ہیں۔

۴۔ فلسفیانہ کتب کے تراجم :

۱۵۔ فلسفیانہ کتب کا ترجمہ بھی اسباب اختلاف میں سے ایک ہے اور اپنا واضح اثر رکھتا ہے۔ اس دور میں فلسفیانہ افکار و آراء اور وہ مذاہب قدیمہ جن کا تعلق طبیعیات کو نیاں اور مادہ و طبیعیات کے ساتھ تھا بیک وقت نکلا اسلامی کے خلاف نبرد آرم ہو گئے تھے۔ اسی

۱۵ ابن الراوندی۔ خلافت عباسیہ میں ایک مشہور ملحد تھا۔

۱۶ مشتبہ وہ فرقہ جو صفات خداوندی کو انسانوں جیسا سمجھتا ہے

۱۷ مجسمہ۔ وہ فرقہ جس کا خیال ہے کہ اللہ تعالیٰ کے اعضاء و جوارح انسانوں کی مانند ہیں۔

زمانہ میں بعض ایسے مسلمان علماء بھی منصفہ شہود پر آئے جو قدیم فلاسفہ کے ہمہنوا تھے اور انہی کی راہ پر گامزن رہتے۔ عصر عباسی میں کچھ شکی مزاج انسان بھی پیدا ہو گئے تھے جو شکوک و شبہات کا شکار ہونے میں یونان و روم کے سوفسطائے سے کم نہ تھے۔

اس سے مختلف منکری مذاہب نے جنم لیا اور دینی افکار بھی متاثر ہوئے بغیر نہ رہ سکے اس دور میں ہم ایسے مفکرین کو دیکھتے ہیں جو اسلامی افکار کو فلسفہ کی عینک سے دیکھتے تھے۔ معتزلہ ہی کو دیکھئے وہ اسلامی عقائد کے اثبات میں فلاسفہ کی راہ پر گامزن تھے۔ معتزلہ کے طرز و منہاج پر بنا کر وہ علم الکلام اور اس کی تردید میں علماء سنت کے افکار منطقی قیاسات فلسفیانہ تعلیلات اور عقلی اختراعات کا عظیم انبار ہے۔

۵۔ دقیق مسائل سے تعرض:

۱۶۔ مسلمان علماء میں شرعی عقائد کو فلسفہ کی روشنی میں ثابت کرنے کے طریق کار کا نتیجہ یہ ہوا کہ وہ ایسے مسائل میں الجھ گئے۔ جن کا حل کرنا انسانی طاقت سے باہر ہے۔ مثلاً صفات باری تعالیٰ کا اثبات اور نفی، اور بندے کی قدرت خداوندی قدرت کے مقابلہ میں اور اسی قسم کے دیگر مسائل۔

بلاشبہ ایسے مسائل میں بحث و جدل کا آغاز کرنے سے اختلاف کا وسیع ترین دروازہ کھل جاتا ہے۔ کیونکہ ایسے نازک مسائل میں نظریات و افکار کا مختلف ہونا ایک قطری بات ہے۔ اس لیے کہ ہر شخص کا زاویہ نگاہ دوسرے سے مختلف اور جداگانہ نوعیت کا ہوتا ہے۔ متکلمین کے اکثر اختلافی مباحث اسی نوع سے تعلق رکھتے ہیں۔

۶۔ افسانہ طرازی:

۱۷۔ قصہ گوئی اور افسانہ طرازی کا آغاز حضرت عثمان رضی اللہ عنہ کے عہد خلافت میں ہوا۔ حضرت علی رضی اللہ عنہ سے نفرت کی نگاہ سے دیکھتے تھے۔ یہی وجہ ہے کہ آپ نے افسانہ گو لوگوں کو مساجد سے نکال دیا تھا۔ یہ پیشہ ور قصہ گو لوگوں کو بے بنیاد قصے کہانیاں سنایا کرتے تھے۔ جن میں سے اکثر کتب سابقہ سے ماخوذ ہوتے تھے اور ان کو تبدیل کر دیا گیا تھا۔ جب اموی دور آیا تو قصہ گو لوگوں کی تعداد میں خاصہ اضافہ ہو گیا۔ ان میں سے کچھ لوگ اچھے تھے اور کچھ بُرے قصہ گوئی کی مقبولیت

نے کتب تفسیر اور اسلامی تاریخ کو بھی مناشر کیے بغیر نہ چھوڑا اور ان میں کثرت سے اسرائیلی روایات داخل ہو گئیں۔ قصہ گوئی کی صورت کیسی بھی ہو یہ عام قسم کے افکار ہوتے تھے جنہیں مختلف مجالس میں بیان کیا جاتا تھا اس سے اختلاف کا نمودار ہونا ایک طبعی امر ہے خصوصاً جب کہ ایک قصہ گو صاحب مذہب یا کسی داعی فکر و نظر کا ہم خیال ہو۔ اور اس کے برعکس دوسرا افسانہ گو کسی اور صاحب مذہب کی پشت پناہی کر رہا ہو۔ اس اختلاف کا عوام تک پہنچنا از بس ناگزیر ہے۔ اس کا نتیجہ کبھی اچھا نہیں ہو سکتا۔ تاریخ اسلامی کے مختلف مراحل و ادوار میں ایسا بکثرت ہوتا رہا ہے۔ اور یہ کوئی نئی بات نہیں۔

۷۔ قرآن کریم میں متشابہات کا ورود:

۱۸۔ قرآن حکیم میں ارشاد ہوتا ہے:

هُوَ الَّذِي أَنْزَلَ عَلَيْكَ الْكِتَابَ
مِنْهُ آيَاتٌ مُحْكَمَاتٌ هُنَّ
أُمُّ الْكِتَابِ وَأُخْرُ مُتَشَابِهَاتٌ
وہ خدا ہی کی ذات ہے جس نے مجھ پر
قرآن حکیم اتارا جس میں آیات محکمات ہیں
اور اصل کتاب وہی ہیں۔ دیگر قسم کی آیات
متشابہات کہلاتی ہیں۔

اس آیت کریمہ سے ثابت ہوتا ہے کہ کتاب حکیم میں آیات متشابہات بھی پائی جاتی ہیں جن کی اصل غرض مومنین کی قوت ایمانی کا امتحان ہے۔

آیات متشابہات کی بناء پر علماء کے مابین اختلاف بھی رونما ہوا۔ بہت سے اصحاب فہم و ادراک ان کی تاویل و تفسیر کے درپے ہوئے اور ان کی حقیقت کا کھوج لگانا چاہا۔ مگر کسی ایک نتیجہ تک نہ پہنچ سکے۔ بلکہ ہر ایک نے جدا گانہ تاویل کا شاخسانہ کھڑا کر دیا۔ علماء میں وہ بھی تھے جنہوں نے اپنے اور ان آیات کے درمیان ایک پردہ حائل کر دیا۔ وہ ان کی تاویل کی جرأت نہ کر سکے۔ بلکہ ان کا علم خدا کو تفویض کر دیا اور بے ساختہ یہ کہہ اٹھے۔

”دَبْنَا لَا تَزِغْ فَلَؤَبْنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً“

۸۔ شرعی احکام کا استنباط:

۱۹۔ اسلامی شریعت کا چشمہ معانی کتاب اللہ اور سنت رسول ہے (علیٰ صاحبہما الصلوٰۃ والسلام)

یہ حقیقت ہے کہ شرعی نصوص متنہا ہی و محدود ہیں اس کے برعکس واقعات و حوادث غیر متنہا ہی ہیں اس سے واضح ہوا کہ ہر حادثہ کے لیے جو رد و نما ہو شرعی حکم کا استنباط ضروری ہے۔ نصوص شرعیہ اگرچہ سب احکام کو شامل ہیں۔ مگر ان میں جزئی احکام صراحتاً مذکور نہیں۔ لہذا غور و فکر سے استنباط احکام کرنا ضروری ہوا۔ یہ بھی واضح ہے کہ استنباط احکام کے طرق و مناہج ہر مکتبہ فقہ میں اپنا جداگانہ انداز رکھتے ہیں برقیہ اپنی عقل و منطق کی پیروی کرتا۔ اور اسی حدیث نبوی اور قول صحابی کو مشعل راہ بناتا ہے۔ جس تک اسے رسائی حاصل ہوئی۔

اس امر کو پیش نظر رکھنا بے حد ضروری ہے کہ استنباط احکام کے نتیجہ میں جو اختلافات پیدا ہوا۔ اسے کسی طرح بھی اہم قرار نہیں دیا جاسکتا۔ بلکہ اس کا انجام (امت کے حق میں) اچھا ہی ہوا۔ حسن عاقبت کی دلیل یہ ہے کہ اختلافی اقوال کے مجموعہ سے باسانی ایک ایسا محکم قانون مرتب کیا جاسکتا ہے جو کسی محکم سے محکم تر اور عادل ترین قانون کے ہم پلہ ہو اور اس سے بڑھ کر یہ کہ آنے والے تمام ادوار میں انسان کی فطرت تسلیم کے ساتھ ساتھ چلنے کی قوت اس میں تمام قوانین سے زیادہ ہو۔

۴۔ مسلمانوں کے اختلاف کی حدود

اختلاف کی حدود:

۲۰۔ یہ ہیں اختلاف کے بعض اسباب! اختلاف کے مظاہر ہمیشہ رونما ہوتے ہیں مگر اس کے عوامل و اسباب پس پردہ رہتے ہیں۔ کبھی بعض اسباب نظر کے سامنے ہوتے ہیں۔ اور بعض تاریخ کے بھنور میں چھپے رہنے کی وجہ سے نظروں سے اوجھل رہتے ہیں۔ بعض اوقات اختلاف کا قریبی سبب ایک جزئی واقعہ ہوتا ہے۔ مگر اس کے پیچھے اصولی و بنیادی اختلافات کی ایک دنیا پوشیدہ ہوتی ہے۔ جو اسے وجود میں لاتی ہے نفوس طباہ اور فہم انسانی میں غور و فکر کرنے اور تحقیق و تفتیح سے یہ حقیقت کھل کر سامنے آتی ہے۔

مسلمانوں کے باہمی اختلاف کے قابل ذکر منظر دو ہیں۔ (۱) ایک عملی (۲) اور دوسرا علمی۔ عملی اختلاف کی مثال وہ اختلاف ہے جو حضرت عثمان رضی اللہ تعالیٰ عنہ اور باغیوں کے درمیان رونما ہوا۔ یا جو اختلاف حضرت علی رضی اللہ تعالیٰ عنہ اور خوارج کے مابین وقوع پذیر ہوا۔ حضرت عبداللہ بن زبیر رضی اللہ تعالیٰ عنہ اور امویوں کا اختلاف بھی اسی نوع کا تھا۔ خوارج کا امویوں اور قبل انہیں حضرت علی سے جو اختلاف ہوا وہ بھی عملی اختلاف میں داخل ہے۔ یہ تاریخ اسلام کے سیاسی حوادث ہیں جنہیں تاریخ نے ہمیشہ کے لیے اپنے اوراق میں محفوظ کر لیا اس کے علمی اسباب کی نشان دہی کی اور اسباب و نتائج کا باہمی ربط و تعلق واضح کیا۔

جو شخص علوم و مذاہب کی تاریخ قلمبند کرنا چاہتا ہے۔ اور صرف واقعات و حوادث کو جمع کرنا اس کے پیش نظر نہیں۔ اس کے نزدیک اہمیت کی حامل صرف بیانات ہے کہ یہ واقعات کس حد تک فکری مذاہب پر اثر انداز ہوئے اور فکری مذاہب نے ان پر کیا اثر ڈالا۔ مثلاً ہم دیکھتے ہیں۔ کہ حضرت علی رضی اللہ تعالیٰ عنہ اور بنو امیہ کے

ملاں جو اختلاف پیدا ہوا اس کا باعث و محرک صرف یہ نزع تھا کہ انتخاب خلیفہ کا حق کے حاصل ہے؟ کیا صرف اہل مدینہ یہ استحقاق رکھتے ہیں اور لوگ ان کے تابع ہیں یا اس کے برعکس
الاعتقاد خلافت میں جمیع بلاد و امصار کے مسلمانوں کا شرکت کرنا ضروری ہے۔

حضرت علی اور بنو امیہ کے شدید اختلاف کا نتیجہ یہ ہوا کہ شیعہ خوارج اور دیگر مختلف قسم کے فرقے منقہ شہود پر جلوہ گر ہو گئے۔ خوارج پہلے پہل حضرت علیؑ کے خلاف نبرد آزما ہوئے اور پھر بنو امیہ کے خلاف ڈٹ گئے۔ شیعہ کے معرض ظہور میں آنے کا نتیجہ یہ ہوا کہ جنگ و جدل کا بے پناہ سلسلہ شروع ہوا۔ جو عباسی خلافت کے قائم ہونے پر انجام کو پہنچا جو باید آغاز دعوت میں شیعہ مذہب رکھتے تھے۔ سیاسی مذاہب اور واقعات و حوادث کی یہ کشمکش جاری رہی۔ جس نے آگے چل کر شدید خانہ جنگی کی صورت اختیار کر لی۔

عہد سلف کے اختلاف کی اہمیت:

۲۱۔ یہ اس دور میں عملی و نظری اختلاف کے فعل و انفعال کا تذکرہ ہے جب نظر و فکر کی اساسات پر مسلمانوں میں خلافت کا اعتقاد ہو رہا تھا۔ اور ابھی حصول اقتدار کی خاطر ملوک سلاطین کی باہمی آویزش کا آغاز نہیں ہوا تھا۔ یہ بات اپنی جگہ پر درست ہے کہ یہ اختلاف سلاطین و ملوک کی خانہ جنگی کے لیے نقطہ آغاز کی حیثیت رکھتا ہے۔ اور شاہان عالم اسی راہ سے داخل ہو کر مسلمانوں پر حکومت چلانے لگے اور ان کی گردنوں کے مالک بن بیٹھے۔ نبی کریم صلی اللہ علیہ وسلم نے اسی ضمن میں ارشاد فرمایا:

”خلافت (نیابت رسول) میرے بعد صرف تیس سال تک ہوگی۔ پھر استبداد کا دور دورہ ہوگا۔“

یہ حقیقت ہے کہ اگر حضرت عثمان رضی اللہ تعالیٰ عنہ و حضرت علی رضی اللہ تعالیٰ عنہ کے عہد خلافت میں اختلاف رونما نہ ہوتے تو اموی خلافت کو کبھی استحکام نصیب نہ ہوتا۔ آگے چل کر اس میں اضافہ ہوتا چلا گیا۔ یہاں تک کہ خلافت کی جگہ ملوکیت نے لے لی۔ کبھی کوئی عادل شخص بھی تخت حکومت پر فائز ہو جاتا۔ مگر زیادہ تر اس منصب عالی پر ظلم پیشہ لوگ مسلط رہتے۔

فکری و نظری اختلاف:

۲۲۔ دوسری قسم کا اختلاف علمی و نظری انداز کا تھا جو متاخرین کے مابین بعض اعتقادی و فروعی مسائل میں پیدا ہوا۔ یہ حقیقت ہے کہ فقہی و اعتقادی نوعیت کا اختلاف فکر و نظر کی حد تک محدود رہا۔ جو علماء ان مباحث میں حصہ لیتے تھے ان کے یہاں کبھی ایسا اختلاف پیدا نہیں ہوا۔ جب تلوار استعمال کرنے کی ضرورت محسوس ہوئی ہو۔ ان کی علمی زندگی اس بات کے حق میں نہ تھی کہ اختلاف کو نظری و فکری حدود سے نکال کر میدان حرب و پیکار تک پہنچادیں۔ نظری اختلاف میں یہ حدت و شدت بھی نہیں تھی جو اسے عملی اختلاف میں بدل دیتی۔ حدت و شدت کا منظر زیادہ سے زیادہ یہ امر تھا کہ وہ دوسرے کو خطا کار یا بدعتی کہنے پر اکتفا کرتے۔ اس سے بڑھ کر فقہی اختلاف نظر و فکر کے اختلاف سے تجاوز نہ کر سکا۔ فریقین ایک دوسرے کے حق میں کہا کرتے تھے۔

”ہماری رائے درست ہے۔ مگر اس میں خطا کا احتمال موجود ہے۔ فریق

مخالف کا نقطہ نظر غلط ہے۔ مگر صحت کے احتمال سے خالی نہیں“

فکری و نظری اختلاف میں عملی اختلاف کی کوئی گنجائش نہ تھی۔ البتہ بعض سلاطین و خلفاء کسی وقت بعض علماء کو سزا دینے پر تیار جاتے تھے۔ اس کی وجہ یا تو یہ ہوتی تھی کہ وہ عالم علمی اعتبار سے ایک ایسی راہ پر گامزن ہوتا جسے وہ اپنے لیے خطرناک تصور کرتے تھے اور انہیں خطرہ لاحق ہوتا تھا۔ کہ عوام الناس ان کے خلاف اٹھ کھڑے ہوں گے۔ گویا سزا دینے کا موجب بغاوت سے روکنا ہوتا تھا۔ نہ کہ کوئی مخصوص علمی مسئلہ۔ یا وہ اس عالم کے خیالات کو فتنہ پروری کا موجب سمجھتے تھے۔ یا خروج عن الاسلام اور الحد و زندقہ پر محمول کرتے۔ مگر اس کے پس پردہ بھی سیاسی مقاصد کار فرما ہوتے تھے۔ کیونکہ بعض اوقات الحد و زندقہ بھی سیاسی دعوت کا پیش خیمہ ثابت ہوتا تھا۔ مثلاً وہ زندقہ جو خلافت عباسیہ میں خلیفہ مہدی کے عہد اقتدار میں نمودار ہوا۔ جس سے مہدی بڑا مشتعل ہوا۔ اور اس نے زندقہ کا استیصال کر دینا چاہا۔ اس کی وجہ صرف یہ تھی کہ یہ الحد و زندقہ دراصل خراسانی دعوت کی تمہید تھا۔

جس کا مقصد اسلامی خلافت کو سبوتاژ کرنا تھا۔ اس کی طرح انہوں نے یوں ڈالنا چاہی کہ اسلامی افکار کو کمزور کر دیا جائے تاکہ ان کا اثر باقی نہ رہے۔ خلیفہ مہدی دومیدانوں میں زنادقہ کے خلاف صف آراء ہوا۔ پہلے انہیں فکری میدان میں شکست دی اور ایسے علماء کو ان کے خلاف جمل و مناظرہ کے لیے کھڑا کیا جنہوں نے ان کے افکارِ باطلہ کی دھجیاں فضائے آسمانی میں بکھیر دیں۔ پھر میدانِ جنگ میں ان سے لڑا۔ اور مقنع خراسانی کو ٹھکانے لگا یا جو ان مذاہبِ باطلہ کا حامی و مؤید تھا۔

اصول اساسی میں اختلاف نہیں:


۲۳۔ ہر کیف نظری اختلاف کسی درجہ کا بھی ہو۔ اس کا تعلق سیاسیات سے ہو۔ اعتقادات سے یا فقہی فروعات سے اس کا اسلام کے مغز و جوہر سے کوئی تعلق نہیں۔ اس کی وجہ یہ ہے۔ کہ اختلاف ایسے امور میں واقع نہیں ہوا۔ جس کا ضروریاتِ دین میں سے ہونا قطعی و حتمی ہو۔ یہ اختلاف ایسے اصول و قواعد میں بھی نہیں جو ناقابلِ انکار ہو اور نہ ان ارکان میں جن پر دینِ اسلام کی عمارت کھڑی ہے۔

جب کوئی شخص اساسی عقائد میں مسلمانوں سے اختلاف رکھتا ہو۔ تو ایسا شخص علماء کی نگاہ میں زمرہ اہل اسلام سے خارج ہے مثلاً حضرت علی رضی اللہ تعالیٰ عنہ کے عہدِ خلافت میں ایک فرقہ رونما ہوا۔ جس کا عقیدہ تھا کہ اللہ تعالیٰ حضرت علی رضی اللہ عنہ میں حلول کر آئے ہیں۔ اس فرقے کو بہائیت کہتے تھے۔ ایک دوسرے فرقے کا اعتقاد تھا کہ رسول دراصل حضرت علی تھے مگر جبریل غلطی سے محمد صلی اللہ علیہ وسلم کی جانب پیغام رسالت لے آئے۔ ان کو غرابیہ کہا جاتا ہے۔ اس بات پر جمہور اہل اسلام کا اجماع ہے کہ یہ دونوں فرقے دائرہ اسلام سے خارج ہیں، خوارج میں ایک ایسا فرقہ بھی پایا جاتا ہے۔ جو سورہ یوسف کا منکر ہے۔ یہ بھی زمرہ اہل اسلام سے خارج ہے۔

نتیجہٴ ابحاث سابقہ:

۲۴۔ بیانات سابقہ سے ہم اس نتیجہ پر پہنچتے ہیں کہ اسلامی فرقوں کی تین اقسام ہیں۔

- ۱- سیاسی فرقے جن کے اختلاف نے عملی صورت اختیار کر لی اور جن میں بعض اوقات جنگ کے شعلے بھی بھڑک اٹھتے تھے۔
 - ۲- اعتقادی فرقے جن کا اختلاف فکر و نظر تک محدود تھا۔
 - ۳- فقہی مکتبہ ہائے خیال جو خیر و برکت کا موجب ہیں۔
- اب ہم ایک ایک کر کے ان کی تفصیلات بیان کریں گے۔



سیاسی مذاہب

قسم اول

۵۔ سیاسی مذاہب

مسئلہ خلافت کی اہمیت :

۱۔ تمام سیاسی فرقہ و مذاہب کا محور و مرکز مسئلہ خلافت ہے۔ خلافت دراصل امامت کبریٰ کو کہتے ہیں۔ اسے خلافت سے موسوم کرنے کی وجہ یہ ہے کہ خلیفہ مسلمانوں کا حاکم اعظم ہوتا ہے اور مسلمانوں سے متعلق امور میں آنحضرت کی نیابت و قائم مقامی کا فریضہ ادا کرتا ہے۔ خلافت کو امامت سے تعبیر کرنے کی وجہ یہ ہے کہ خلیفہ کو امام بھی کہا جاتا ہے۔ نیز اس لیے کہ خلیفہ واجب الاطاعت ہوتا ہے۔ اور لوگ اس طرح اس کی پیروی کا دم بھرتے ہیں۔ جیسے امام کی اقتداء میں نماز ادا کی جاتی ہے۔

نبی کریمؐ کی نیابت کا تقاضا ہے کہ مسلمانوں میں ایک خلیفہ موجود ہو جو ان کے دنیوی مصالح کا نگران ہو، دین اسلام کے تحفظ کا فریضہ ادا کرنا ہو۔ مسلمانوں کی آزادی عقیدہ و مذہب اور حریت نفس و مال بھی اسی سے وابستہ ہو۔

فلسفہ تاریخ کا بانی اور مورخ شہیرا بن خلدون رقمطراز ہے کہ حکومت کی تین قسمیں ہیں۔ ۱۔ ملک طبعی۔ ۲۔ ملک سیاسی۔ ۳۔ ملک نبوی۔ وہ لکھتے ہیں:

۱۔ طبعی حکومت سے مراد یہ ہے کہ سب لوگوں کو اغراض و مقاصد اور شہوات و جذبات کے تقاضے پورا کرنے پر آمادہ کیا جائے۔

۲۔ سیاسی حکومت وہ ہے جو عقل و فکر کی روشنی میں جلیب مصالح اور دفع مضرات پر آمادہ کرے۔

۳۔ خلافت سے مراد ایسی حکومت ہے جو دنیوی و اخروی مصالح کو شرع اسلامی کی روشنی میں انجام دینے کی تلقین کرتی ہو۔ شارع کی نگاہ میں تمام دنیوی احوال اپنے دامن میں اخروی مصلحت رکھتے ہیں۔ گویا خلیفہ تحفظ دین اور دنیوی سیاست کی دیکھ بھال کرنے میں شارع کا نائب اور قائم مقام ہوتا ہے۔

ابن خلدون کا یہ بیان اس حقیقت کی غمازی کرتا ہے کہ ان اقسام ثلاثہ میں حد فاصل حکومت کی اساس و بنیاد ہے۔ اگر حکومت کی بنیاد صرف سیاسی غلبہ و تسلط پر رکھی گئی ہو تو اسے طبعی حکومت کہتے ہیں کیونکہ انسان کی طبیعت میں سلطنت و حکومت کا داعیہ پایا جاتا ہے۔ جب حکومت کی اساس سیاسی غلبہ پر رکھی گئی ہو تو یہ حکومت بادشاہ کی شخصی خواہش و رغبت پر مبنی ہوگی۔ جن کے دل میں کھوٹ ہے وہ اس کے لیے قدر خوش آئند نام تجویز کریں مگر اس کی حقیقت اپنی جگہ پر رہتی ہے۔ اگر حکومت کی اساس عقلی احکام پر رکھی گئی ہو تو اسے سیاسی حکومت کے نام سے موسوم کریں گے۔ اور حکومت کی اصل و اساس دین ہو تو اس کا نام خلافت ہوگا۔

ابن خلدون کا نظریہ تنقید و تبصرہ کی نگاہ میں:

۲۔ ابن خلدون کی یہ تقسیم قابل تحسین ہے۔ مگر ہم یہ بتا دینا چاہتے ہیں کہ اسلام میں خلافت نبوت عقلی احکام اور لوگوں کی مصلحت کو بھی پیش نظر رکھتی ہے اس کی وجہ یہ ہے کہ حکومت چلانے کے بارے میں بہت کم شرعی نصوص وارد ہوئی ہیں جن سے احکام کی تفصیلات کا پتہ نہیں چلتا۔ لہذا عقل کی روشنی میں مگر شریعت کے زیر سایہ حکومت کے معاملات کو حل کرنا زبردستی ناگزیر ہے۔ جس طرح احکام صادر کرتے وقت مصالح کو پیش نظر رکھا جاتا ہے۔ مگر اس کی اساس شریعت اسلامیہ پر رکھی جاتی ہے۔ تاکہ یہ احکام دین حق سے ہم آہنگ ہوں اور اس کے اصول مسلمہ میں سے کسی سے بھی متصادم نہ ہوں۔

ابن خلدون نے جس خلافت کا تذکرہ کیا ہے جس میں بقول ان کے دینی اوامر کے پہلو پہلو مصلحت پر مشتمل احکام بھی جمع ہو گئے تھے خلفاء راشدین کے عہد میں متحقق ہوئی تھی۔ خلفاء راشدین رضوان اللہ علیہم اجمعین شرعی حدود کو نافذ کرتے دینی احکام کا اجرا کرتے اور ان پر عامل ہونے میں لوگوں کی نگرانی کرتے۔ دین اسلام کی طرف دعوت دیتے اور جو مسائل مجمل و مبہم ہوتے تھے ان کی توضیح کیا کرتے تھے۔ اس کے دوش بدوش لوگوں کی بہبود و مصلحت کو بھی نظر انداز نہ کرتے اس لیے کہ حقیقی مصلحت بلاشبہ شرعی مصلحت ہوتی ہے۔ محرمات اشیاء میں سے جن کو مصلحت تصور کیا جاتا ہے وہ باطل ہیں اور ان میں مصلحت کا پہلو صرف ظاہری ہے حقیقی نہیں۔

ایک ایسی دینی خلافت کا قیام جو عدل کو قائم رکھتی اور ظلم کو روکتی ہو تمام اسلامی فرقوں کے نزدیک ازلیس ناگزیر ہے۔ اس ضمن میں محدث ابن حزم فرماتے ہیں:

”وَجُوبُ إِمَامَتِ كُلِّ تَمَامٍ مِنْ أَهْلِ سُنَّةٍ مَرْجُوءَةٌ أَوْ جَمِيعِ خَوَارِجٍ كَالْتِفَاقِ هِيَ - ان سب فرقوں کی رائے میں ایک امام عادل کی اطاعت ضروری ہے جو خدا کے احکام کو جاری کرتا اور لوگوں کو ان احکام پر چلاتا ہو جو نبی کریم صلی اللہ علیہ وسلم لائے تھے۔ البتہ خوارج کا فرقہ التجارات یہ عقیدہ رکھتا ہے کہ قیام خلافت ضروری نہیں صرف حق پر عمل کرنا ضروری ہے۔ ہمارا خیال ہے کہ یہ فرقہ تقریباً مٹ چکا ہے اور اب ان میں سے کوئی فرد کثرت ارضی پر باقی نہیں۔ یہ فرقہ نجدہ بن عمر حنفی کی جانب منسوب ہے جو یمامہ میں سکونت پذیر تھا۔ اس فرقے کا قول ساقط عن الاحتجاج ہے۔ ان کی تردید اور بطلان کے یسار لوگوں کا اجماع ہی کافی ہے۔ جن کا ذکر ہم کر چکے ہیں۔ کتاب و سنت میں امام کے وجود کو ضروری قرار دیا گیا ہے۔“

قرآن کریم میں ارشاد ہوا:

”أَطِيعُوا اللَّهَ وَأَطِيعُوا الرَّسُولَ“
اللہ تعالیٰ رسول علیہ السلام اور اصحاب الامر
وَأُولِي الْأَمْرِ مِنْكُمْ۔
کی اطاعت کیجئے۔

بیشتر احادیث صحیحہ سے بھی وجوب امامت ثابت ہے:

امارت کی اہمیت و ضرورت:

۳۔ اجماع صرف اسی بات پر منعقد نہیں ہوا کہ خلافت نبوت کا قیام واجب ہے بلکہ اس بات پر بھی سب علماء کا اتفاق ہے کہ جب ایسی خلافت کا انعقاد ممکن نہ ہو جو نیابت نبوت کا فریضہ انجام دیتی ہو تو ایسے حالات میں ایک دینی حاکم کا وجود بے حد ضروری ہے۔ یہی وجہ ہے کہ خوارج نے جب ”لَا حُكْمَ إِلَّا لِلَّهِ“ (حکومت کا حق صرف خدا کو حاصل ہے) کہہ کر حضرت علیؑ کی مخالفت کی تو آپ نے فرمایا: ”خوارج کی یہ بات درست ہے مگر اس سے غلط مفہوم مراد لیا جا رہا ہے۔“ یہ درست ہے کہ حکومت کی منزا دار صرف ذات خداوندی ہے مگر خوارج کہتے ہیں کہ امیر بھی خدا کے سوا اور کوئی نہیں ہو سکتا۔ بلاشبہ امیر کا وجود ضروری ہے۔ نیک ہو یا بد۔ مومن اس کے

عہد امارت میں خداوندی احکام پر عمل کرے اور کافر بھی اس سے فائدہ اٹھائے۔ امیر کی بدولت مالِ غنیمت جمع کیا جائے گا۔ اعداء دین سے لڑیں گے راستے پر امن ہوں گے۔ طاقتور سے کمزور کا حق وصول کیا جائے گا۔ اس کا نتیجہ یہ ہوگا کہ نیکو کار امن و چین کی زندگی بسر کریں گے اور بدکاروں سے نجات حاصل ہوگی؟

حضرت علی کا ارشاد گرامی اس حقیقت کا آئینہ دار ہے کہ امارت سے بچا رہ نہیں۔ بعض علماء امامت کو دو قسموں میں منقسم کرتے ہیں۔

۱۔ وہ امامت جو نیابت نبوت کافر لیضہ او اگر تھی ہے۔ اس کے شرائط ہم آگے چل کر بیان کریں گے اور اس میں علماء کا اختلاف بھی ذکر کریں گے۔

۲۔ جب خلافت نبوت کے شرائط موجود نہ ہوں تو وہ خلافت قائم کی جائے گی جو نبوت کی قائم مقام نہیں اور اس کے اقوال کی پیروی کی جائے گی مگر یہ کوشش جاری رہے گی کہ خلافت علی منہاج النبوت قائم کی جائے جیسا کہ آگے چل کر اس پر روشنی ڈالی جائے گی۔

سیاست میں اختلافی امور:

۴۔ علماء کے یہاں سیاسیات میں اختلاف رونما ہوا ہے۔ اس اختلاف کا محور و مرکز چار امور تھے۔

۱۔ کیا ایک ہی خلیفہ کا ہونا ضروری ہے یا بیک وقت دو خلیفے بھی ہو سکتے ہیں۔

۲۔ کیا خلیفہ کافر لیشی ہونا ضروری ہے یا نہیں؟

۳۔ کیا خلیفہ گناہ کا مرتکب ہو سکتا ہے یا نہیں؟

۴۔ کیا خلافت کا کسی قریشی خانوادہ میں ہونا ضروری ہے یا نہیں؟

یہ ہیں اہم اختلافی امور! سیاسی فرقوں کا حال بیان کرتے وقت ہم بتائیں گے کہ وہ ان امور میں کیا رائے رکھتے تھے اور دیگر مسائل میں ان کا زاویہ نگاہ کیا تھا۔ متذکرۃ الصدرا امور کے علاوہ ایک اور مسئلہ بھی یہاں قابل ذکر ہے اور وہ یہ ہے کہ انتخاب خلیفہ کا طریق کیا ہے؟ آگے چل کر ہم اس پر بھی تفصیلی روشنی ڈالیں گے۔

فرقہ داری کا نقطہ آغاز:

۵۔ یہ ایک ثابت شدہ حقیقت ہے کہ مسئلہ خلافت میں جو اختلاف رونما ہوا تھا۔ وہ ان مذاہب کے عالم وجود میں آنے کے لیے نقطہ آغاز کی حیثیت نہیں رکھتا۔ اس لیے کہ کسی فرقہ کے منصفہ شہود پر جلوہ گر ہونے کے لیے یہ ضروری ہے کہ اہل فکر و نظر کی ایک جماعت اپنے مخصوص طرز و منہاج کے پیش نظر چند واضح قسم کے اصول وضع کریں۔ پھر اس منہج و مسلک کی پشت پناہی اور تائید و توثیق کے لیے ایک خاص مکتب خیال ہو۔ جو جدل و بحث اور تبلیغ و تدریس کے ذریعہ اس کی اشاعت کا فریضہ ادا کرتا رہے۔

اس میں شبہ نہیں کہ یہ فرقہ مذاہب آغاز اختلاف ہی میں پیدا نہیں ہو گئے تھے۔ ہنوتالیوں ہے کہ ابتدائی مرحلہ میں اختلاف پیدا ہوتا ہے پھر اختلافی اقوال میں پختگی اور نکھار پیدا ہوتا جاتا ہے اور ہر فرقہ کے پیرو اپنے مخصوص افکار و نظریات سے آشنا ہوتے جاتے ہیں اور اس طرح فرقہ داری کی بنیاد پڑتی ہے۔

بنابریں دو امور کا واضح کرنا ہم پر ضروری ہے۔

- ۱۔ اختلاف کے مراحل و ادوار۔
- ۲۔ اس دور میں کونسے مسائل اتفاقی تھے اور کونسے اختلافی۔ یہ خلفاء راشدین کے عہد خلافت کا ذکر ہے۔ اس کے بعد نیز اُمیہ کے عہد خلافت میں سیاسی فرقہ و مذاہب کی بنیاد پڑی۔

۶۔ مسئلہ خلافت میں اختلاف کے مرآل ادار

نبی کریمؐ نے کسی کو خلیفہ مقرر نہیں فرمایا:

۶۔ نبی کریم صلی اللہ علیہ وسلم نے صراحتاً یا اشارتاً یہ نہیں فرمایا تھا کہ آپ کے بعد خلیفہ کون ہو زیادہ سے زیادہ حدیث نبوی میں یہ وارد ہوا کہ آپ نے مرض الموت میں حضرت ابو بکر رضی اللہ عنہ کو امامت کے لیے مامور فرمایا تھا۔ جس سے بعض لوگوں نے سمجھا کہ یہ حضرت ابو بکر کی امامت عامہ کی جانب ایک اشارہ تھا۔

علماء کا قول ہے:

”جن کو نبی کریم صلی اللہ علیہ وسلم نے ہمارے دین کے لیے پسند فرمایا تھا۔

(حضرت ابو بکر) کیا ہم انہیں اپنے دنیوی امور کے لیے منتخب نہ کریں؟“

مگر انحضرت کے متذکرۃ الصدر ارشاد سے یہ بات ثابت نہیں ہوتی، اس لیے کہ دنیوی

سیاست کا امور عبادت سے کوئی تعلق نہیں۔ لہذا یہ اشارہ واضح نہیں ہے۔ مزید برآں سقیفہ

بنی ساعدہ میں جب ہاجرین و انصار کے مابین تنازع پیدا ہوا کہ خلیفہ کس قبیلہ سے ہونا چاہیے تو

کسی نے بھی یہ دلیل پیش نہ کی۔ معلوم یہ ہوتا ہے کہ صحابہ امامتِ صلوات اور خلافت و امامت کو

بیکساں تصور نہیں کرتے تھے۔ پھر اس سے بڑھ کر یہ کہ اگر آپ کا اشارہ حضرت ابو بکر کی جانب

ہوتا تو اس مسئلہ میں قطعی طور پر اختلاف کی گنجائش نہ ہوتی۔

کتاب سنت میں اصولِ خلافت کا عدم ذکر:

۷۔ یہاں پہنچ کر قاری کے ذہن میں یہ سوال پیدا ہوتا ہے کہ قرآن کریم نے اصولِ خلافت

پر کبوتر روشنی نہ ڈالی؟ نہ ہی حدیث نبوی نے شرائطِ خلافت کو واضح طور سے بیان کیا نہ یہ

بتایا کہ خلیفہ کن اوصاف کا حامل ہونا چاہیے اس کی وجہ کیا ہے۔

ہم اس کا جواب یہ دیں گے کہ قرآن کریم نے اسلامی حکومت کے اصول سے گمانہ پر

روشنی ڈالی ہے۔ اور وہ یہ ہیں۔ ۱۔ عدالت۔ ۲۔ شوریٰ۔ ۳۔ اصحاب الامر کی اطاعت ضروری

ہے البتہ اگر وہ احکام خداوندی کی نافرمانی کا حکم صادر کریں تو ان کا حکم واجب التعمیل نہیں۔
اثباتِ عدل کے بارے میں قرآنی آیات اس قدر واضح ہیں کہ ان میں سے کسی شک و شبہ
کی گنجائش نہیں۔ جہاں تک ”شوری“ کی اہمیت و ضرورت کا تعلق ہے۔ آنحضرت نے بذاتِ خود
اس کا حکم صادر فرمایا تھا۔ اور یہ امر محتاجِ بیان نہیں کہ آپ کا حکم وحی الہی کا ترجمان تھا۔

قرآن کریم میں ارشاد ہوتا ہے:

وَمَا يَنْطِقُ عَنِ الْهَوَىٰ ۗ إِنْ
هُوَ إِلَّا وَحْيٌ يُوحَىٰ ۗ
آپ اپنی خواہش سے نہیں بولتے بلکہ وحی
کی ترجمانی فرماتے ہیں۔

اللہ تعالیٰ آنحضرت کو مشورہ کا حکم دیتے ہوئے فرماتے ہیں:

وَشَاوِرْهُمْ فِي الْأَمْرِ ۗ
آپ پیش آمدہ امور میں صحابہ سے مشورہ کیجئے۔

جس حادثہ کے بارے میں کوئی نص وارد نہ ہوئی ہو اس کے بارے میں شوریٰ کو ایک عام

اصول قرار دیا۔ ارشاد ہوتا ہے:

وَأَمْرُهُمْ شُورَىٰ بَيْنَهُمْ ۗ
وہ اپنے امور مشورہ سے طے کرتے ہیں۔

اولو الامر کی اطاعت نص قرآنی سے ثابت ہے۔ فرمایا

يَا أَيُّهَا الَّذِينَ آمَنُوا أَطِيعُوا اللَّهَ
وَأَطِيعُوا الرَّسُولَ وَأُولِي الْأَمْرِ مِنْكُمْ ۗ
اے ایمان والو! اللہ تعالیٰ رسول علیہ
السلام اور اصحاب الامر کی اطاعت کیجئے۔

نبی کریم علیہ الصلوٰۃ والسلام نے فرمایا:

تبرمومن پر اطاعتِ امیر واجب ہے مگر جب وہ خدا کی نافرمانی کا حکم دے تو
اس وقت نہ سنا ضروری ہے اور نہ اس کی اطاعت کرنا۔

دین اسلام نے یہ اصول ثلاثہ بیان کر کے ان ستونوں کی نشان دہی کر دی جس پر اسلامی

حکومت کی عمارت کھڑی ہے۔ انتخابِ خلیفہ اس کی حکومت کی نگرانی اور اس کے حقوق کی

حفاظت اور غایات کی اساس شوریٰ پر رکھی گئی ہے۔ ظاہر ہے کہ شوریٰ میں اقوام و قبائل ماحول

اور گرد و پیش کے اعتبار سے تبدیلی پیدا ہوتی رہتی ہے۔ لہذا اگر شریعتِ اسلامیہ اس کا

ایک خاص طریقہ مقرر کر دیتی تو وہ ناقابلِ قبول ہوتا۔ یہی وجہ ہے کہ اقوام و قبائل کے اختلاف

کے پیش نظر آپ نے شوریٰ کا کوئی خاص طریقہ و نظام متعین نہ فرمایا بلکہ اسے لوگوں کی رائے پر کھلا رہنے دیا۔

جو امیر شوریٰ کی بناء پر انتخاب کیا جاتا ہے۔ وہ مطلق العنان حاکم نہیں ہوتا۔ بلکہ اولاً وہ دینی احکام کا پابند ہوتا ہے۔ کیونکہ شرعی احکام کی اطاعت حکومت کا اولین اور بنیادی مقصد ہے۔

ثانیاً وہ شوریٰ کا پابند ہوتا ہے۔ لہذا ایسے لوگوں کا وجود اس کے لیے از بس ضروری ہے۔ جو اسے مشورہ دے سکیں اور راہِ راست پر گامزن رکھیں۔

آنحضرت کے بعد انتخاب خلیفہ میں اختلاف:

۸۔ ان تمہیدی سطور کے بعد ہم یہ بیان کرنا چاہتے ہیں کہ آنحضرت کے وصال کے بعد صحابہ میں اختلاف پیدا ہو گیا تھا کہ آنحضرت کی عدم موجودگی میں مسلمانوں کے امور کا نگران کون ہو۔ انصار کا زاویہ نگاہ یہ تھا کہ خلیفہ ان میں سے ہونا چاہیے۔ وہ اس کی دلیل یہ پیش کرتے تھے کہ ان کو آنحضرت کی میزبانی کا شرف حاصل ہوا۔ اور اس طرح وہ دین کے اولین اغوان و انصار قرار پائے وہ یہ نہیں سمجھتے تھے کہ آنحضرت نے خلافت و امارت کو کسی قبیلہ یا خاندان کے ساتھ مختص کر دیا ہے۔

فریق ثانی جس کے سربراہ حضرت ابو بکر و عمر رضی اللہ عنہما تھے۔ یہ نظریہ رکھتے تھے کہ خلافت مہاجرین کا حق ہے کیونکہ انہیں اسلام میں سبقت و تقدم کا فخر حاصل ہوا مہاجرین اس لیے بھی خلافت کے اہل ہیں کہ عرب کی گردنیں قریش کے سوا اور کسی کے آگے نہیں جھک سکتیں۔

تیسرا فریق خلافت کو بنی ہاشم میں اس لیے محدود و تصور کرتا ہے کہ بنی ہاشم دو دمان نبوی سے وابستہ تھے۔ ان کے خیال میں حضرت علی خلافت کا اولین استحقاق رکھتے تھے۔ اس کی وجہ یہ ہے کہ حضرت علی سبقت اسلام جذبہ جہاد اور دینی علم و فضل کے بل بوتے پر تمام بنی ہاشم میں ممتاز تھے۔

انتخاب خلیفہ میں یہ اختلاف تا دیر باقی نہ رہ سکا۔ حضرت ابو بکر و عمر نے اپنی رائے سقیفہ

بنی ساعدہ کے مجمع کے سامنے پیش کی جس کا نتیجہ یہ ہوا کہ حضرت ابوبکر کی بیعت خلافت کر لی گئی اور اگر سعد بن عبادہ انصاری رضی اللہ عنہ کو مشتے کر دیا جائے تو بر ملا یہ کہا جاسکتا ہے کہ آپ کی خلافت پر اجماع قائم ہو گیا۔ انصار کی رائے تاریخ کے اوراق میں دفن ہو کر رہ گئی اور اس کا کوئی داعی باقی نہ رہا۔ تیسری رائے خلیفہ ثالث کے عہد خلافت کے آخر تک باقی رہی۔

عہد ابوبکر و عمر میں عدم اختلاف :

۹۔ حضرت ابوبکر و عمر کے عہد خلافت اور عثمانی خلافت کے او آخر تک اختلاف بڑی حد تک ماند پڑ گیا اور اس کی گرم بازاری باقی نہ رہی۔ اس کی وجہ وجہ یہ تھی کہ حضرت ابوبکر کی جاذب شخصیت اور حضرت عمر فاروق کی عدل پروری اور حزم و احتیاط نے اختلاف کو پھیلنے پھولنے سے باز رکھا۔ اور فتنہ سامانی پر دان نہ چڑھ سکی۔ دوسری وجہ یہ تھی کہ مسلمان جہاد میں مشغول تھے اور ان مسائل میں غور و فکر کر رہے تھے۔ جو فتوحات اسلامی کا دائرہ وسیع ہونے سے مسلمانوں میں ابھر آئے تھے۔ یہی وجہ ہے کہ خلافت ابوبکر و عمر اور حضرت عثمان رضی اللہ عنہ کے تقریباً نصف عہد خلافت تک تاریخ اسلام مسلمانوں کے اختلافات کا تذکرہ کرنے سے یکسر خاموش ہے۔ جب حضرت عثمان کی خلافت کا آخری دور آیا تو فتنہ و فساد نے پورے ناکان شروع کر دیئے۔

خلفاء ثلاثہ کا طریق انتخاب :

اختلاف کے اسباب ذکر کرنے سے پیشتر ہم یہ بتا دینا چاہتے ہیں کہ خلفاء ثلاثہ کو خلیفہ منتخب کرنے کا طریق کار کیا تھا۔ یہ معلوم ہونا چاہیے کہ صحابہ انتخاب خلیفہ میں تین مختلف راستوں پر چلے تھے۔ اور یہ خلیفہ کا طریق انتخاب دوسرے سے مختلف انداز کا تھا۔

پہلا طریقہ :-

انتخاب کا طریق اول حضرت ابوبکر صدیق رضی اللہ عنہ کا طریقہ انتخاب تھا۔ یہ انتخاب نہایت قلیل وقت میں سقیفہ بنی ساعدہ میں انجام پایا۔

دوسرا طریقہ :- انتخاب کا طریق ثانی یہ تھا کہ حضرت ابوبکر نے حضرت عمر کو اپنا ولی عہد

مقرر کیا اور تمام مسلمانوں سے آپ کی بیعت لی۔

تیسرا طریقہ :-

تیسرا طریق انتخاب یہ ہے کہ خلیفہ سابق چند اشخاص کو منتخب کرے تاکہ وہ اپنے میں سے ایک کو خلیفہ بنالیں۔ حضرت عمر رضی اللہ عنہ جب زخمی ہو گئے تھے تو اپنے آخری وقت میں اسی طرح کیا تھا۔ آپ نے چھ اشخاص کو یہ اختیار دیا تھا کہ وہ اپنے میں سے ایک کو خلیفہ چن لیں اور اسے بیعت کے لیے جمہور مسلمانوں کے سامنے پیش کریں۔ چنانچہ ان سب نے حضرت عثمان کو منتخب کیا اور بیعت کے لیے پیش کیا اور سب لوگوں نے آپ کی بیعت کر لی بعض نے بادل نخواستہ بیعت کی۔ مثلاً حضرت مقداد بن اسود نے بخوشی بیعت نہیں کی تھی بلکہ رفع نزاع کے لیے بیعت کرنے پر رضامند ہو گئے تھے۔

عہد عثمانی کی فتنہ سامانی :

۱۱۔ اس طرح حضرت عثمان ذوالنورین کا انتخاب عمل میں آیا۔ آپ کے عہد خلافت میں شدید اختلاف رونما ہوا۔ ان اختلافات کی بدولت ایسے فتنے معرضِ ظہور میں آئے۔ جو بحرِ ذخائر کی طرح موجیں مارتے تھے۔ شرور و فتن کا یہ ظہور و صدور مسلمانوں کے سیاسی افتراق کی جانب اولین قدم تھا۔ جس سے آگے چل کر سیاسی مذاہب کی داغ بیل پڑی۔

عہد عثمان کے شرور و فتن اور شدید اختلافات کے متعدد اسباب تھے۔

خلافت عثمانی میں فتنہ پروری کے اسباب :

۱۲۔ فتنہ پروری کی پہلی وجہ یہ تھی کہ آپ نے مہاجرین اور اولین مجاہدین کبار کو مدینہ سے باہر جانے کی اجازت دے دی اور وہ جا کر مفتوحہ ممالک میں آباد ہو گئے۔ حالانکہ حضرت عمر نے ان کو مدینہ کی سکونت ترک کرنے سے منع کیا تھا اور صرف اسی صورت میں اجازت دیتے تھے جب کسی صحابی کو کسی علاقہ کا والی مقرر کریں یا کسی لشکر کا سپہ سالار بنائیں۔ اس سے حضرت عمر کا مقصد یہ تھا کہ ان صحابہ کبار کے مشورہ سے مستفید ہوتے رہیں آپ یہ نہ طرہ بھی محسوس کرتے تھے کہ مجاہدین اولین کے مدینہ سے باہر سکونت پذیر ہونے

میں خطرات درپیش ہیں۔ ممکن ہے یہ صحابہ وہاں کے حکام پر تنقید کریں جو ان کے لیے ناقابل برداشت ہو۔ لہذا آپ نے ان کو مدینہ قیام پذیر ہونے کا حکم دیا تھا تاکہ وہ آپ پر تنقید کریں اور اس طرح آپ ان کے نقد و جرح سے مستفید ہوتے رہیں۔

جب حضرت عثمانؓ نے مہاجرین اولین کو بیرون مدینہ سکونت گزینی کی اجازت دے دی تو وہ خلیفہ اور حکام دونوں کو اپنی تنقید کے تیروں سے پھلنتی کرنے لگے۔ اس ضمن میں حضرت ابوذر غفاری رضی اللہ عنہ کی تنقید ملاحظہ فرمائیے۔ وہ شام میں رہتے ہوئے فرمایا کرتے تھے۔

”بخدا کچھ ایسے اعمال معرض ظہور میں آئے ہیں جن سے میں آشنا بھی نہیں نہ ان کا ذکر کتاب خداوندی میں ہے اور نہ سنت رسول میں۔ میں دیکھ رہا ہوں کہ حق کو مٹایا جا رہا ہے۔ باطل کو زندہ کیا جا رہا ہے۔ سچے لوگوں کو جھٹلایا جا رہا ہے۔ لوگوں کو تقویٰ و طہارت کے بغیر مالی امور میں ترجیح دی جا رہی ہے،“

آپ دیکھتے ہیں کہ ابوذر غفاری ایسے جلیل القدر صحابی کتنی زور دار عبارت میں حکام وقت پر تنقید کر رہے ہیں۔ بلاشبہ عوام الناس اس سے متاثر ہوئے بغیر نہیں رہ سکتے خصوصاً وہ لوگ جو حکام سے پہلے ہی بیزار ہوں اور ایسے نظام حکومت کے عادی نہ ہوں۔

یہی وجہ ہے کہ حبیب فہری نے حضرت معاویہؓ کو مخاطب کر کے کہا تھا کہ ابوذر غفاری شام میں بغاوت پیدا کر دیں گے اگر تم امن قائم رکھنا چاہتے ہو تو اس کی فکر کر لو۔ چنانچہ حضرت معاویہ نے حضرت عثمانؓ کو شکایت لکھ بھیجی۔ آپ نے حضرت ابوذر کو مدینہ بلایا اور ربذہ نقل مکانی کا حکم دیا۔

یہ حقیقت محتاج بیان نہیں کہ ابوذر ایسے مقتدر صحابی کو شہر بدر کرنا بلاتا اثر نہیں ہو سکتا جب حضرت ابوذر کا تدارک ملک شام میں اس طرح کیا گیا تھا تو اس سے واضح ہے کہ دوسرے حضرات نے دیگر ممالک میں بھی اسی قسم کے اثرات پیدا کیے ہوں گے۔ یہ حقیقت اپنی جگہ پر مسلم ہے کہ سامعین میں وہ لوگ بھی تھے جو نئے نئے مشرف باسلام ہوئے تھے۔ اور اسلام ابھی تک ان کی رگ و پے میں نہیں سما یا تھا۔ ان میں کچھ لوگ فتنہ پرور بھی تھے اور بعض وہ بھی

جو اس سے متاثر ہوتے تھے۔

حضرت عثمان کا اپنے اقارب سے حسن سلوک :

۱۳۔ فتنہ پروری کی دوسری وجہ حضرت عثمان کی اپنے اقارب و اعزہ سے محبت تھی۔ بیشک اقارب سے انس و محبت کرنا نہ موجب گناہ ہے اور نہ باعثِ ملامت۔ مگر بات یہ تھی کہ آپ نے بنو امیہ کو اپنا مقرب خصوصی بنا لیا تھا۔ اور امورِ سلطنت میں ان سے مشورہ لیتے تھے۔ حالانکہ ان میں وہ لوگ بھی تھے جو لائقِ اعتماد نہ تھے۔ مزید برآں حضرت عثمان صحابہ کبار مثلاً حضرت علی۔ سعد بن وقاص اور طلحہ سے بھی اس قدر مشورہ نہیں لیا کرتے تھے۔ حالانکہ یہ حضرت عمر فاروق کے خاص مشیر تھے۔

حضرت عثمان کے یہ اموی اقارب امورِ سلطنت پر قابض ہونا چاہتے تھے۔ وہ حضرت عثمان کو اکساتے رہنے تھے کہ اس ضمن میں لوگوں کی ملامت اور تنقید کی کچھ پرواہ نہ کریں۔ روایات میں مذکور ہے کہ جب مصر کو فتح اور بصرہ سے آنے والے بلوایوں نے آپ کے مکان کو گھیر لیا تو آپ نے مصریوں کو واپس لوٹانے میں حضرت علی سے امداد طلب کی۔ چنانچہ آپ نے ان کو واپس لوٹا دیا اور حضرت عثمان سے کہا کہ حملہ آوروں کو مخاطب کر کے اپنے خلوص و انابت کا یقین دلائیں۔ حضرت ان سے مخاطب ہوئے جس کا نتیجہ یہ ہوا کہ وہ نرم پڑ گئے۔ ان میں سے اکثر زار و قطار رونے لگے۔ دلوں کی نفرت دور ہو گئی۔ تلواریں واپس نیام میں چلی گئیں اور شرارت پر آمادہ لوگ اپنا ارادہ ترک کر بیٹھے۔ اتنے میں مروان بن حکم آکر آپ سے یوں مخاطب ہوا:

میرے ماں باپ آپ پر قربان ہوں میں چاہتا ہوں کہ یہ باتیں آپ لوگوں سے اس وقت فرماتے جب آپ کو کسی کا ڈر نہ ہوتا اس وقت میں اولین شخص ہوتا جو آپ کی باتوں کو پسند کرتا اور آپ کی مدد کرتا۔ مگر آپ یہ باتیں اس وقت فرما رہے ہیں جب معاملہ شدت اختیار کر چکا اور پانی سر سے گزر چکا ہے۔ ایسے وقت میں ایک ذلیل شخص ہی ذلت قبول کر سکتا ہے۔ بخدا ایک غلطی پر مصر رہنا جس سے خدا کی مغفرت طلب کر لی جائے اس تو بہ سے کہیں

بہتر ہے جس سے خوف لاحق ہو۔ اگر آپ چاہتے تو توبہ سے تقرب حاصل کر لیتے اور غلطی کا اعتراف نہ کرتے۔ ذرا اپنے گھر کے دروازہ کی جانب دیکھئے پہاڑ کی طرح لوگ جمع کھڑے ہیں!

حضرت عثمان نے مردان کی یہ باتیں سُن کر کہا کہ آپ جا کر لوگوں سے خطاب کیجئے مجھے ان سے بات کرتے ہوئے شرم آتی ہے۔ مردان دروازہ کی طرف آیا۔ دروازہ پر لوگوں کی بھیر تھی مردان ان سے یوں مخاطب ہوا:

”کیا بات ہے تم تو آپ کے دروازہ پر یوں جمع ہوئے ہو جیسے گھر کو لٹنا چاہتے ہو۔ خدا تمہارا بڑا کرے تم تو ایک دوسرے کے کان پکڑے ہو۔ کیا تم ہماری حکومت چھیننے آئے ہو۔ یہاں سے چلے جاؤ۔ اگر تم نے ادھر کا رخ کیا تو ہم تم سے وہ سلوک کریں گے جو تمہیں گوارا نہ ہوگا۔ اور تم اپنی رائے کو محبوب سمجھنے لگو گے۔ اپنے گھروں کو چلے جاؤ۔ ہم اپنی حفاظت کرنے سے عاجز نہیں ہیں!“

(تاریخ طبری ج ۵ ص ۱۱۲)

حضرت عثمان کی اقربا نوازی:

حضرت عثمان کے اپنے اقارب کو والی مقرر کرنے کا نتیجہ یہ ہوا کہ آپ کو کنبہ پروری اور اقربا نوازی کے اتہامات سے متہم کیا جانے لگا۔ حالانکہ ان اقارب میں سے بعض سابق الاسلام بھی نہ تھے۔ بعض کو بنی کریم نے مرتد ہونے کی بناء پر مباح الدم قرار دیا تھا۔ یہ عبداللہ بن سعد بن ابی السرح تھا جسے حضرت عثمان نے حضرت عمرو بن العاص کے بعد والی مقرر کیا تھا۔ اس نے لوگوں کو حضرت عثمان کے خلاف جمع کرنا شروع کیا وہ خود کہا کرتا تھا کہ میں ایک گڈریے کو ملتا تو اسے بھی آپ کے خلاف اکساتا۔ عبداللہ کو والی مقرر کرنے کا نتیجہ یہ ہوا کہ لوگوں میں طرح طرح کی باتیں مشہور ہو گئیں۔ عبداللہ وہی تھا جو ایمان لانے کے بعد مرتد ہو گیا تھا۔ اور پھر بنی کریم کے خلاف بہتان طرازی میں حصہ لینے لگا۔

عبداللہ امور حکومت انجام دینے میں راجد بھی نہ تھا بلکہ بڑا سنگدل تھا اور حضرت عثمان کی مخالفت کرنے میں بڑا جری واقع ہوا تھا۔ کتاب الامتہ والسیاستہ میں لکھا ہے۔

”اہل مصر نے حضرت عثمان کی خدمت میں حاضر ہو کر عبداللہ کی شکایت کی
آپ نے اسے ایک تہدید آمیز خط لکھا اور ان باتوں سے منع کیا۔ عبداللہ
نے ان احکام کو ماننے سے انکار کر دیا اور مصری قاصد کو اس قدر مارا کہ وہ
جاں بحق ہو گیا“

بلاشبہ ایسے والی کا وجود ہی لوگوں کو حضرت عثمان کے خلاف اکسانے کے لیے
کافی تھا۔ اور یہی ہوا اہل مصر اولین اشخاص تھے جو بیعت خلافت کو توڑ کر مدینہ گئے اور
حضرت عثمان کے گھر کا محاصرہ کر لیا۔ عبداللہ کی کرتوتوں کا نتیجہ یہ ہوا کہ لوگ قیام عدل سے
مالوس ہو گئے اور اسی حرمان و یاس کے عالم میں شردقتنہ اور قتل و قتال کا دروازہ کھل گیا۔
اس لیے کہ اب تک قیام عدل کا شعور و احساس ہی لوگوں کو ایک مضبوط قلعہ کی طرح شردو
فتن سے روکنے کا موجب تھا۔

حضرت عثمان کی نرم خوئی:

۱۵۔ حضرت عثمان کی نرمی طبع بھی اسباب اختلاف میں سے ایک تھی۔ آپ کے حلم و تحمل
سے خصوصاً ان والیان ملک کے ساتھ جو عادل نہ تھے۔ لوگ قیام عدل سے مالوس
ہو گئے۔ حضرت عثمان عمال و حکام کے ان معاملات میں جو رعایا سے متعلق ہوتے ہیں حضرت عمر
کی طرح محتاط بھی نہ تھے۔ حضرت عمر کا خصوصی شعار یہ تھا۔

”اگر میں ہر روز کسی والی کو معزول کرتا ہوں تو یہ اس سے بہتر ہے کہ میں ظالم

حاکم کو ایک لمحہ کے لیے بھی مسند اقتدار پر قابض رہنے دوں“

جو لوگ حضرت عثمان کے خلاف حملہ آور ہوئے۔ آپ کے گھر کا محاصرہ کیا اور پھر اس
سے بڑھ کر آپ پر پتھر پھینکے جب کہ آپ منبر پر کھڑے تھے ان سے بھی آپ کا برتاؤ مبنی
برحزم و احتیاط نہ تھا۔ اگر آپ فتنہ کے آغاز طہور کے وقت ان باغیوں کی سرکوبی کرتے تو
انہیں پتہ چل جاتا کہ فتنہ سامانی سے اس مرض کا ازالہ ممکن نہیں۔ پھر آپ حمایت حق کا فریضہ
ادا کرتے اور ظالم والیوں کو معزول کر دیتے۔ اس سے آپ کو بھی نجات ملتی امن قائم رہتا
اور اختلاف کا قلع و قمع ہو جاتا۔ مزید برآں اس دور کے صحابہ کبار آپ کی امداد کے لیے

تیار تھے۔ جب وہ ہتھیار اٹھا کر جنگ کے لیے آمادہ ہوتے تو آپ انہیں روک دیتے۔ یوں
 کا بیان ہے کہ آٹھ صد اشخاص آپ کی پشت پناہی کے لیے ہتھیار اٹھانے کے لیے تیار تھے
 یہ سب بقیۃ السیف تھے اور ایسے لوگ ہی حمایت و مدافعت کا فریضہ بطریق احسن ادا
 کر سکتے ہیں۔ مگر حضرت عثمان نے قیام امن و عافیت کے پیش نظر ان کو ٹرائی سے روک دیا
 تھا۔ اس کا نتیجہ یہ ہوا کہ حضرت عثمان خود ہی اس فتنہ کی بھینٹ چڑھ گئے۔ آپ کی شہادت
 مسلمانوں کے لیے اولین آزمائش تھی جس سے ایسے فتنہ کا دروازہ کھلا جو سمندر کی طرح
 موجیں مارتا رہا۔

عبداللہ بن سبا کی فتنہ پروری:

۱۶۔ اختلاف کا سب سے بڑا سبب اعداء دین کا وجود تھا۔ یہ لوگ اسلام کے
 زیر سایہ زندگی بسر کرتے۔ مگر اہل اسلام کے خلاف ریشہ دوانیوں میں مصروف رہتے۔ انہوں نے
 دینی غیرت کا لبادہ اوڑھ رکھا تھا۔ بظاہر دین اسلام کے دعویٰ دار تھے مگر بیاطن کفر کی
 پشت پناہی کرتے تھے۔ ان کی فتنہ سامانیوں کا آغاز حضرت عثمان کی مذمت اور حضرت علی کی
 قصبہ خوانی سے ہوا۔ بلاد و امصار میں بغاوت کی روح پھونکتے اور ولہ و حکام کی کرتوتوں
 کو اپنی دعوت کا ذریعہ بناتے تھے۔ ان کا سرغنہ عبداللہ بن سبا تھا۔
 مورخ طبری اس کے متعلق لکھتے ہیں:

”عبداللہ بن سبا یمن کے شہر صنعاء کا رہنے والا ایک یہودی تھا۔ اس کی ماں
 ایک سیاہ نام کنیز تھی وہ حضرت عثمان کے عہد خلافت میں اسلام لایا۔ اور مختلف
 بلاد و امصار میں گھوم پھر کر مسلمانوں کو گمراہ کرتا رہا۔ بلاد حجاز سے آغاز کر کے
 بصرہ اور شام پہنچا مگر اس کی آرزو بر نہ آئی۔ اہل شام نے جب اسے نکال دیا تو
 مصر پہنچا کہنے لگا یہ بات بڑی تعجب خیز ہے کہ مسلمان حضرت عیسیٰ کے آسمان
 سے نازل ہونے پر ایمان رکھتے ہیں مگر محمد صلی اللہ علیہ وسلم کی رجعت کو تسلیم
 نہیں کرتے۔ حالانکہ قرآن آپ کے بارے میں کہتا ہے۔ اِنَّ الَّذِیْ فَرَضَ
 عَلَیْكَ الْقُرْآنَ لَسَا اَدْلُکَ اِلٰی مَعَادٍ“۔ محمد صلی اللہ علیہ وسلم لوٹ کر آنے

کا حضرت عیسیٰ سے زیادہ حق رکھتے ہیں۔ پھر کتنا دنیا میں ہزار ہا انبیاء آئے ہر نبی کا ایک وصی ہوتا ہے۔ حضرت علی محمد صلی اللہ علیہ وسلم کے وصی تھے۔ پھر کتنا نبی کریم صلی اللہ علیہ وسلم خاتم الانبیاء تھے اور حضرت علی خاتم الاوصیاء۔ وہ یہ بھی کہا کرتا تھا کہ حضرت عثمان نے خلافت کا حق غضب کر رکھا ہے۔ حضرت علی اس کے اصلی حقدار ہیں۔ ایسے حالات میں تم پر یہ فرض عائد ہوتا ہے کہ حضرت علی کی حمایت کے لیے اٹھ کھڑے ہو جس کا طریقہ یہ ہے کہ اپنے ولایت و حکام کے نقائص و معائب بیان کیجئے اور اس طرح امر بالمعروف و نہی عن المنکر کا فریضہ ادا کر کے لوگوں کی ہمدردی حاصل کیجئے۔ چنانچہ اس نے ہر طرف اپنے داعی بھیج دیئے۔ لوگوں کو ورغلا نا شروع کیا۔ جس سے شہروں میں فتنہ و فساد کا دور دورہ ہوا۔ یہ داعی بذریعہ تخریب اپنے افکار و نظریات کی اشاعت کرتے اور اسے امر بالمعروف و نہی عن المنکر کا مصداق قرار دیتے تھے۔ وہ ولایت و حکام کے معائب سے لبریز خطوط مختلف بلاد و امصار میں بھیجتے۔ ان کے رفقاء کار بھی اسی طرح کے خط لکھتے۔ اس کا نتیجہ یہ ہوا کہ حکام وقت کے معائب کی بڑی تشہیر ہوئی۔ اس سے ان کا مقصد ہرگز وہ نہ تھا جس کا وہ اظہار کرتے تھے اور جو باتیں وہ برعلا کہتے تھے۔ ان کے دل میں ہرگز نہ تھیں!

شیخ المورخین طبری کا یہ بیان اس حقیقت کا آئینہ دار ہے کہ عبد اللہ بن سبا کے ساتھ
نے کس طرح امت میں فساد پھیلانا شروع کیا۔ حضرت عثمان کے بعض ولایت و حکام کی شکایات
کو نقص بیعت کے لیے جیلہ بنا کر اور امت میں افکار باطلہ کی تشہیر کر کے اس کے شیرازہ کو منتشر
کر دیا۔

حضرت علی کے عہد خلافت میں اختلافات کی شدت حدت:

۱۷۔ سو، اتفاق سے عثمانی خلافت میں یہ اسباب جمع ہو گئے۔ پھر بعض اسباب کو دیگر اسباب
سے تقویت حاصل ہوئی۔ یہاں تک کہ حضرت عثمان ذوالنورین کی شہادت کا حادثہ فاجعہ پیش آیا
حضرت علی کے زمانہ میں بھی فتنہ فساد کی گرم بازاری رہی۔ اسلامی سیاسیات میں ایسے شدید اختلافات

نے سز کالاج مختلف مذاہب کے ظہور و شیوع کے لیے نقطہ آغاز قرار پائے۔
 ابھی شروع وقت کے زبر ساریہ شیعہ مذہب پر وان پڑھا۔ اگرچہ شیعہ اور ان کے احوال و
 انصار کا کتنا یہ ہے کہ شیعہ مذہب کی داغ بیل آنحضرت کی وفات کے وقت ہی ڈال دی گئی تھی۔
 خوارج کا فرقہ بھی اسی دور فساد کی یادگار ہے جو حضرت علی کے پورے عہد خلافت تک
 باقی رہا۔

یہ حقیقت ہے کہ خلیفہ ثالث کا عہد خلافت شیعہ و خوارج کے فرقوں پر جا کر اختتام پذیر
 ہوا۔ یہ دونوں فرقے ایک دوسرے کی ضد تھے۔ ان دونوں اہتمام پسند فرقوں کے علاوہ اس
 دور میں ایک تیسرا اعتدال پسند فرقہ بھی پایا جاتا تھا۔ جسے تاریخ اہل سنت والجماعت کے نام
 سے یاد کرتی ہے۔

۷۔ سیاسی فرقوں کا دین سے ربط و تعلق

مذہب سیاست کا ربط و تعلق :

۱۸۔ اس حقیقت سے آگاہ ہونا ضروری ہے کہ سیاسی اختلاف یا بالفاظ دیگر سیاسی فرقوں کا آغاز اگرچہ سیاسی امور سے ہوا۔ مگر اسلامی سیاست دین سے کوئی الگ چیز نہیں۔ بلکہ دین ہی اس کا مغز و قوام ہے۔ یہی وجہ ہے کہ سیاسی مذاہب کے اصول و مبادی کا مرکز و محور ہمیشہ دین اسلام ہی رہا۔ یہ فرقے کبھی دین سے قریب آجاتے اور کبھی ایسی فروعیات و تخریجات کی بنیاد پر جو دین سے الگ تھلگ ہوتیں۔ مذہب سے دور نکل جاتے۔ ان فرقوں نے براہ راست اپنے میلانات و رجحانات کے اعتبار سے اصول دین سے متعلقہ مباحث مثلاً ایمانیات و معتقدات میں حصہ لیا اور اس ضمن میں اپنے افکار و آراء پر روشنی ڈالی۔

سیاسی مذاہب کے ارباب بست و کشاد نے صرف اسلامی معتقدات ہی کو اپنی خیال آرائی کی جولانگاہ نہیں بنایا بلکہ اس سے آگے بڑھ کر فروعیات کے بارے میں بھی گفتگو کی۔ یہ مباحث فروعیات میں کسی اعتبار سے بھی تشنہ تکمیل نہیں۔ جب سیاسی مذاہب والوں نے اعتقادات و فروعیات پر گفتگو کی ہے تو اس سے یہ لازم آتا ہے کہ انہوں نے تاریخ اسلام میں سیاسی مذاہب کے آثار چھوڑے ہوں گے۔

مثلاً فرقہ شیعہ ہی کو دیکھئے انہوں نے سیاسیات کے دوش بدوش مذہب سے بھی رابطہ قائم رکھا۔ بعض مسائل میں شریعت سے چٹے رہے اور بعض میں اس سے دور نکل گئے اعتقادی مسائل میں ان کا ایک خاص انداز ہے جس میں وہ بعض اعتقادی فرقوں کے ساتھ قریبی تعلق رکھتے ہیں۔ ان سے بالکل ہی ہم آہنگ ہیں۔ جیسا کہ آگے چل کر ہم بتائیں گے۔

اسی طرح خوارج سیاسی آراء سے قطع نظر ایمانیات و معتقدات میں بھی اپنے خاص نظریات رکھتے ہیں۔ شاید دونوں قسم کے افکار و آراء کا امتزاج ہی ان فرقوں کی شدت و حدت کا موجب بنا۔ فکر و نظر کی ان دونوں قسموں کے علاوہ ان فرقوں کی بدولت اسلامی فقہ نے بھی بڑی توانگی

پائی چنانچہ سیاسی مذاہب والوں سے نقل ہو کہ علم فقہ کے ایسے نادر مفید نمونے ہم تک پہنچے ہیں جو فقہ مذاہب اربعہ کے بالخصوص اور فقہاء امصار کی فقہ کے بالعموم ہم پلہ ہیں۔ چنانچہ فقہ کے طالب علم اس حقیقت سے آگاہ ہیں کہ فقہ جعفری اور فقہ زیدی کے نام سے فقہ کا ایک عظیم ذخیرہ ابھی تک موجود ہے فقہ اول کے بانی امام جعفر زہد صادق بن محمد باقر رضی اللہ عنہما اور دوسری فقہ امام جعفر صادق کے چچا زید بن علی زین العابدین کی یادگار ہے۔

اسی طرح خوارج سے فقہ اباضیہ منقول ہے جو ایک دقیق و عمیق قسم کی فقہ ہے اور اکثر حالات میں ائمہ اربعہ کی فقہ کے ساتھ میل کھاتی ہے۔ فقہی مذاہب کا حال بیان کرتے وقت ہم اس پر روشنی ڈالیں گے۔

سیاسی فرقے:

۱۹۔ اب اس کے بعد سیاسی مذاہب پر گفتگو کی جائے گی۔ جو اصل حقیقت کے اعتبار سے تین ہیں۔ ۱۔ شیعہ۔ ۲۔ خوارج۔ ۳۔ اہل سنت جن کو محدثین و فقہاء بھی کہتے ہیں۔

۸۔ شیعہ

شیعہ کی اجمالی تعریف:

۲۰۔ شیعہ مسلمانوں کے سیاسی فرقوں میں سے قدیم ترین فرقہ ہے ہم قبل ازیں ذکر کر چکے ہیں کہ فرقہ شیعہ کا ظہور حضرت عثمان کے عہد خلافت کے آخری دور میں ہوا اور حضرت علی کے عہد خلافت میں پھلا پھولا۔ حضرت علی جب لوگوں سے ملتے تو وہ آپ کی خداداد صلاحیتوں اور قوت دین و علم سے متاثر ہوتے۔ شیعہ مذہب کے داعیوں نے اس سے فائدہ اٹھانا چاہا اور لوگوں میں آپ کے فضائل و مناقب بیان کرنے شروع کیے۔ ان کی بعض باتیں مبالغہ آمیز ہوتیں اور بعض مبنی بر اعتدال۔

جب اموی دور میں اولاد علیؑ کو ظلم و ستم کی آماجگاہ بنایا گیا اور لوگوں نے یہ مظالم اپنی آنکھوں سے دیکھے تو لوگ اولاد رسولؐ کی یہ مظلومی دیکھنے کی تاب نہ لاسکے۔ اس سے شیعہ مذہب کا اثر و وسیع ہوا۔ اور اس کے اعوان و انصار میں اضافہ ہونے لگا۔

فرقہ شیعہ اور ابن خلدون:

۲۱۔ فلسفہ تاریخ کے بانی ابن خلدون نے اپنی تاریخ کے مقدمہ میں شیعہ مذہب کے متعلق ان خیالات کا اظہار کیا ہے وہ لکھتے ہیں:

”شیعہ کی نگاہ میں امامت کا مسئلہ اس نوع کا نہیں کہ اس کا تعلق امت کی فلاح و بہبود سے ہو اور وہ جسے چاہیں خلیفہ بنا لیں۔ بلکہ یہ مسئلہ دین اسلام کا رکن رکین اور اصل الاصول ہے جس سے بے اعتنائی برتنا اور اسے امت کی جانب تفویض کرنا کسی نبی کے لیے بھی جائز نہیں۔ نبی پر امام کا مقرر کرنا واجب ہے۔ امام کبار و صغائر سے معصوم ہوتا ہے۔ تمام شیعہ اس بات پر متفق ہیں کہ حضرت علی بنی کریم کے خلیفہ مختار اور افضل الصحابہ تھے۔“

روایات میں آتا ہے کہ بعض صحابہ حضرت علی کو افضل الصحابہ قرار دینے میں شیعہ کے ہمنا تھے

ابن ابی الحدید جو ایک اعتدال پسند شیعہ عالم تھا لکھتا ہے کہ صحابہ میں مندرجہ ذیل حضرات حضرت علی کو افضل الصحابہ تسلیم کرتے تھے۔ عمار بن یاسر، مقداد بن الاسود، ابو ذر غفاری، سلمان فارسی، جابر بن عبد اللہ، ابی بن کعب، خدیجہ، بریدہ، ابو ایوب انصاری، سہل بن حنیف، عثمان بن حنیف، ابو ہشیم بن تیمان، ابو الطفیل عامر بن واثلہ، عباس بن عبد المطلب اور ان کے بیٹے۔ نیز تمام بنی ہاشم حضرت علی کو افضل سمجھتے تھے۔ ابن ابی الحدید یہ بھی لکھتے ہیں کہ حضرت زبیرؓ پہلے تفضیل علی کے قائل تھے۔ پھر اس سے رجوع کر لیا۔ یہ بھی بیان کیا جاتا ہے کہ بعض بنو امیہ بھی حضرت علی کو افضل تسلیم کرتے تھے۔ سعید بن العاص بھی انہی میں سے تھے۔

شیعہ میں اختلاف مدارج :

۲۲۔ سب شیعہ ایک ہی قسم کے نہ تھے۔ بعض غالی تھے جو حضرت علی اور ان کی اولاد کا تعریف میں مبالغہ آمیزی سے کام لیتے۔ بعض اعتدال پسند تھے جو تفضیل علی کے باوصف کسی صحابی کو کافر نہ کہتے۔ نہ حضرت علی کو تقدس کا وہ درجہ دیتے جس سے آپ کا فرق البتہ ہونا لازم آئے۔

ابن ابی الحدید اعتدال پسند شیعہ پر تبصرہ کرتے ہوئے لکھتا ہے :

”مسئلہ امامت و خلافت میں ہمارے اصحاب (شیعہ) ہی فلاح و نجات کی راہ پر گامزن تھے کیونکہ وہ اعتدال پسند تھے اور مبالغہ آمیزی سے کام نہیں لیتے تھے۔ وہ کہتے تھے حضرت علی آخرت میں افضل المخلوق ہوں گے اور آپ کا مقام جنت میں سب سے بلند ہوگا۔ آپ دنیا میں بھی افضل المخلوق ہیں اور کوئی شخص فضائل و مناقب میں آپ کا ہم پلہ نہیں ہے۔ آپ سے لڑنے والا اور بغض و عداوت رکھنے والا خدا کا دشمن ہے۔ اگر ایسا شخص تو بہ کیے بغیر مر جائے تو کفار و منافقین کے ساتھ ابدی جہنمی ہوگا۔ جہاں تک ان افضل ترین مہاجرین صحابہ کا تعلق ہے۔ جو حضرت علی سے قبل مسند خلافت پر فائز ہوئے اگر حضرت علی ان کی خلافت سے انکار کرتے۔ ان پر اظہارِ بغض و غضب کرتے علاوہ اس کے کہ آپ اللہ کے خلاف تلوار اٹھاتے یا ان کو اپنی

خلافت کی طرف دعوت دیتے تو ہم کہتے کہ یہ صحابہ تباہی و بربادی سے ہمکنار ہوئے
 اور یوں سمجھیے کہ گویا یہ نبی کریم کے غیظ و غضب کا مورد بنے۔ کیونکہ آپ ہی
 نے فرمایا تھا کہ اے علی تجھ سے لڑنا مجھ سے لڑنے کے مترادف ہے اور تجھ سے
 صلح کرنا میرے ساتھ مصالحت کرنا ہے۔ آپ نے یہ بھی فرمایا تھا۔ کہ اس اللہ
 جو علی سے دوستی رکھے تو اسے دوست رکھ اور جو علی کا دشمن ہو اسے
 دشمن تصور کر۔

ایک دوسرے موقع پر ارشاد فرمایا:

”اے علی تجھے مومن ہی چاہتا ہے اور تجھ سے بغض وہی رکھتا ہے جس کے
 دل میں اتفاق ہوتا ہے“

مگر ان میں سے کوئی بات بھی نہیں ہوئی بلکہ حضرت علی نے (بزرگانِ ثلاثہ) کی امامت
 کو پسند فرمایا۔ ان کی بیعت کی۔ ان کی اقتداء میں نماز پڑھی۔ نکاح کے لیے ان کو رشتے دیئے اور
 ان کا حاصل کردہ مال غنیمت استعمال کیا۔

آپ کے فعل سے تجاوز کرنا ہمارا شیوہ نہیں ہونا چاہیے اور نہ اس بات
 سے آگے بڑھنا مناسب ہے جو آپ کے متعلق مشہور ہے۔ کیا آپ کو
 معلوم نہیں کہ جب آپ (حضرت علیؑ) نے حضرت معاویہؓ سے اظہارِ بیزاری کیا تو ہم بھی
 ان سے بیزار ہو گئے۔ اور جب آپ نے حضرت معاویہ پر لعنت بھیجی تو ہم نے بھی انہیں
 ملعون (العیاذ باللہ) قرار دیا۔ جب آپ نے شام میں رہنے والے باقی ماندہ صحابہ مثلاً عمرو
 ابن العاص اور ان کے بیٹے عبداللہ اور دیگر صحابہ کو گمراہ قرار دیا تو ہم بھی ان کو گمراہ تصور
 کرنے لگے۔

ہمارے مسلک کا حاصل یہ ہے کہ نبی کریم اور حضرت علی کے مابین صرف رسالت و
 نبوت کا فرق تھا۔ اس کے علاوہ دیگر فضائل و فواضل ان دونوں میں مشترک طور پر پائے جاتے
 تھے۔ لہذا ہم ان اکابر صحابہ کے بارے میں طعن نہیں کرتے۔ جن پر حضرت علی نے طعن نہیں کیا۔
 (شرح بیچ البلاغہ لابن ابی الحدید جلد سوم)

وہ زمان و مکان جہاں شیعہ مذہب پروان چڑھا:

۲۳۔ خلافت عثمانی کے اواخر میں شیعہ مذہب معرض ظہور میں آیا۔ اور حضرت علی کے عہد میں پروان چڑھا۔ بغیر اس کے کہ آپ نے اس کی نشو و ارتقا میں کوئی حصہ لیا ہو۔ البتہ آپ کی خداداد صلاحیتیں از خود شیعہ مذہب کی جانب دعوت دیتی تھیں۔ جب آپ اپنے رب سے جا ملے تو شیعہ مذہب کئی فرقوں میں بٹ گیا۔ بعض عالی تھے اور بعض اقتدال پسند۔ مگر دونوں قسم کے شیعہ اہل بیت سے شدید محبت رکھنے اور ان کی طرفداری میں ایک دوسرے کے ہمنوا تھے۔ اموی دور خلافت حضرت علی کے اعزاز و احترام میں مزید اضافہ کا موجب ہوا۔ اس کی وجہ یہ ہوئی کہ حضرت معاویہ نے اپنے عہد خلافت میں ایک بدترین سنت کو ایجاد کیا جو ان کے بیٹے یزید اور ان کے بعد آنے والے خلفاء میں حضرت عمر بن عبدالعزیز رحمۃ اللہ علیہ کے زمانہ تک باقی رہی۔ وہ سنت قبیلہ یہ تھی کہ خطبہ پڑھنے کے بعد حضرت علی پر لعنت بھیجی جاتی تھی جو صحابہ اس وقت بقید حیات تھے انہوں نے اسے نفرت و حقارت کی نگاہ سے دیکھا اور حضرت معاویہ اور اموی خلفاء کو اس سے منع کیا۔ ام المومنین حضرت سلمہ رضی اللہ عنہا نے حضرت معاویہ کو اس مضمون پر مشتمل ایک خط لکھا۔

جب تم منبر پر کھڑے ہو کہ حضرت علی اور ان کے اصحاب پر لعنت بھیجتے ہو تو اس کا مطلب یہ ہے کہ تم اللہ و رسول کو ملعون قرار دیتے ہو۔ میں گواہی دیتی ہوں کہ نبی کریم حضرت علیؑ کو چاہتے تھے۔“

اس سے بڑھ کر یزید کے عہد خلافت میں حضرت حسین بن علیؑ شہید کر دیئے گئے جن کے بارے میں آنحضرتؐ نے فرمایا تھا کہ حسنؑ اور حسینؑ جو انان جنت کے سردار ہیں۔ آپ کا خون ضائع گیا۔ اور قصاص بھی نہ لیا گیا۔ نہ دین متین کی حرمت کا کچھ خیال رکھا گیا۔ حضرت حسین و علی کی بیٹیاں قیدی ہو کر دربار یزید میں پہنچائی گئیں۔ حالانکہ یہ آپ کی نواسیاں ہونے کے اعتبار سے خالوادہ نبوت میں داخل تھیں۔

لوگوں نے یہ مظالم اپنی آنکھوں سے ملاحظہ کیئے مگر مجبوراً خاموش ہو رہے۔ اور اہل بیت کی امداد کے لیے کچھ نہ کر سکے۔ تاہم ان کے غم و رنج کا پیمانہ لبریز ہو گیا اور وہ

ان لوگوں کو مزید اکرام و احترام کی نگاہ سے دیکھنے لگے جن پر اموی یہ مظالم ڈھا رہے تھے جو رو
استبداد کا نتیجہ ہمیشہ یہی ہوا کرتا ہے۔ جب مظلوم کی حمایت کے لیے لطف و کرم کے جذبات حرکت
میں آتے ہیں تو طبعاً اس سے مظلوم کی عزت و عظمت میں اضافہ ہو جاتا ہے۔

سرسزمین عراق شیعہ کا گہوارہ:

شیعہ مذہب نے شروع میں سرسزمین مصر میں پورے نکالے۔ شیعہ داعیوں نے اس
علاقہ کو شروع میں اپنے لیے بڑا سازگار پایا۔ پھر عراق میں جا ڈیرہ لگایا۔ شیعہ مذہب کے لیے
عراق کی سرسزمین بڑی راس آئی۔ مکہ مدینہ اور دیگر بلاد حجازان دنوں حدیث نبوی کا مورد و مسکن
تھے۔ ملک شام بنو امیہ کے احباب و انصار کا مستقر تھا۔ لہذا عراق سے بہتر شیعہ کے لیے اور کوئی جگہ نہ تھی۔

سوال یہ پیدا ہوتا ہے کہ عراق شیعہ فرقہ کا گہوارہ کیونکر قرار پایا؟

اس کے متعدد وجوہات تھے۔ اس کی اہم وجہ یہ ہے کہ حضرت علی اپنی مدت خلافت میں کوفہ
میں مقیم رہے۔ وہاں لوگوں سے ملے جلے لوگوں نے چشم خود آپ کے اوصاف جلیلہ مشاہدہ کیے
جو موجب اعزاز و احترام تھے۔ اہل عراق نے بنو امیہ کو کبھی الفت و محبت کی نگاہ سے نہیں دیکھا۔
اسی کے ذریعہ اثر حضرت معاویہ نے اپنے عہد خلافت میں زیاد جیسے جابر شخص کو عراق کا والی
مقرر کیا۔ زیاد نے اہل عراق کی مخالفت کو ظاہر نہ ہونے دیا تاہم وہ لوگوں کے دلوں سے نفرت
و حقارت کے جذبات کا استیصال نہ کر سکا۔ یزید بن معاویہ کے عہد خلافت میں زیاد کا بیٹا
عبداللہ اپنے والد کا قائم مقام قرار پایا جس کے دور ولایت میں اہل عراق نے امویوں کی اطاعت
کا جو اتار بچھینکا۔ عبدالملک بن مروان نے اپنے عہد خلافت میں حجاج بن یوسف ایسے سفاک کو
عراق کا گورنر مقرر کیا۔ حجاج نے ظلم و جور کے سابقہ تمام ریکارڈ مات کر دیئے۔ اس کے تشدد کا نتیجہ
یہ ہوا کہ شیعہ مذہب کو مزید ترقی نصیب ہوئی۔

مزید برآں ارض عراق قدیم تہذیب کا گہوارہ تھی۔ عراق میں ایران و فارس اور کلدانوں
کے علوم و فنون کا عام پیر چا تھا۔ ان قوموں کی حضارت و تہذیب بھی عام طور سے رائج تھی۔ یونانی
فلسفہ اور ہندی افکار اس پر مزید تھے۔ سرسزمین عراق میں یہ افکار و آراء اور تہذیب ہائے مذہب
کے اثرات گھل مل گئے تھے۔ یہی وجہ ہے کہ عراق کا ملک اکثر اسلامی فرقوں کی جنم بھومی بن گیا۔ جہاں

اکثر فرقے پھلے پھولے۔ خصوصاً وہ فرقے جن کا تعلق فلسفہ سے تھا۔ اسی بناء پر شیعہ مذہب میں کثرت سے فلسفیانہ نظریات گھس آئے جو ارض عراق کے نظری و فکری ماحول سے سازگار تھے۔

اس سے بڑھ کر یہ کہ سرزمین عراق علمی و رسالت کا گہوارہ تھی۔ وہاں کے رہنے والے بڑے ذہین و فطین اور عمق فکر و نظر میں ممتاز تھے۔ ابن ابی الحدید لکھتے ہیں:

«عراق اقوام اور ان عربوں میں جو نبی کریم کے زمانہ میں موجود تھے مجھے یہی فرق نظر آتا ہے۔ کہ یہ قومیں کوفہ و عراق میں سکونت پذیر تھیں۔ ارض عراق کی یہ عجیب خصوصیت ہے کہ اس کی مٹی سے گراہ فرقے اور عجیب و غریب مذاہب کے لوگ اٹھتے رہے ہیں۔ اس ملک کے رہنے والے بڑے نکتہ سنج دقیقہ رس اور عقائد و افکار سے بحث کرنے والے ہوتے ہیں۔ شاہان کسری کے ایام میں یہاں مانی۔ دیصان اور مزدک جیسے مشاہیر ہو گزرے ہیں۔ سرزمین حجاز کا خمیر ایسا نہیں اور نہ اہل حجاز ایسا ذہن رکھتے ہیں»

یہ بیان اس حقیقت کی غمازی کرتا ہے کہ عراق قدیم زمانہ ہی سے افکار و عقائد کا مرکز و محور رہا ہے۔ لہذا سیاسی و اعتقادی مذاہب کا ظہور و شیوع اس میں ناگزیر تھا۔ یہ بھی معلوم ہوا کہ عراق میں شیعہ مذہب کا نشو و ارتقاء چنداں حیرت انگیز نہیں۔

۹ شیعہ مذہب میں قدیم فلسفہ کے اثرات

شیعہ مذہب کے مصادروں کا خلاصہ:

۲۵۔ بلاشبہ شیعہ ایک اسلامی فرقہ ہے۔ مگر عبداللہ بن سبا کے متبعین جو حضرت علی کی الوہیت کے قائل تھے اسلام سے بہت دور نکل گئے۔ یہ بھی درست ہے کہ شیعہ اپنے تمام افکار و معتقدات میں قرآنی نصوص اور احادیث نبویہ سے احتجاج کرتے ہیں مگر بائیں بہمان کے نظریات کچھ فلسفیانہ آراء پر بھی مشتمل تھے جن کا مصدر و ماخذ علماء مشرق و مغرب کی نگاہ میں وہ فلسفی و دینی مذاہب تھے جو ظہور اسلام سے قبل پاٹے جاتے تھے۔ مزید برآں شیعہ مذہب اس فارسی تہذیب سے بھی متاثر ہوا تھا۔ جو ظہور اسلام سے ختم ہو گئی۔

بعض یورپین مستشرقین جن میں سے پروفیسر ڈوزی بھی ہیں یہ خیال رکھتے ہیں کہ شیعہ مذہب ایران و فارس کی پیداوار ہے۔ ان کے نزدیک اس کی دلیل یہ ہے کہ عربوں کا ایمان انسانی حریت و آزادی پر ہے۔ اس کے برعکس اہل فارس خاندانی بادشاہت و حکومت کے معتقد تھے۔ ان کی نگاہ میں انتخابِ خلیفہ کا کوئی مطلب ہی نہیں۔ جب نبی کریم کا انتقال ہوا تو آپ کی کوئی زینہ اولاد موجود نہ تھی (اہل فارس کے نزدیک) نبی کریم کے بعد آپ کی نیابت کا حق سب سے زیادہ آپ کے چچا زاد بھائی حضرت علی کو پہنچتا تھا۔ لہذا جو لوگ بھی آپ کے بعد خلیفہ قرار پائے۔ مثلاً حضرت ابوبکر و عمر و عثمان غضبِ خلافت کے مرتکب ہوئے تھے۔

اہل فارس سلاطین کو تقدس و طہارت کی نگاہ سے دیکھنے کے بھی عادی تھے۔ چنانچہ وہ حضرت علی اور ان کی اولاد کو بھی مقدس مانتے تھے اور کہتے تھے کہ امام کی اطاعت فرض اولین ہے اور اس کی اطاعت خدا کی اطاعت ہے۔

بعض یورپین مستشرقین کا خیال ہے کہ شیعہ نے فارسی تہذیب کے بجائے یہودیت سے زیادہ استفادہ کیا۔ اس کی دلیل یہ ہے کہ عبداللہ بن سبا جو حضرت علی کی تقدیس کے عقیدہ

۱۔ فخر الاسلام از ڈاکٹر احمد امین

کا بانی تھا پہلے یہودی تھا۔ وہ یہ بھی کہتے ہیں کہ یہودی آثار کے علاوہ شیعہ مذہب میں بعض ایشیائی مذاہب مثلاً بدھ مت کے عقائد بھی شامل ہیں یہ

شیعہ مذہب اور یہودیت :

۲۶۔ غالباً شیعہ مذہب کے یہودیت سے ماخوذ ہونے کا مستشرقین نے امام شعبی اور محدث ابن حزم کے اقوال سے اخذ کیا۔ امام شعبی شیعہ کے متعلق فرمایا کرتے تھے کہ شیعہ ماس امت کے یہود ہیں۔ امام ابن حزم اپنی کتاب الفصل میں لکھتے ہیں یہ

”شیعہ بھی یہود کی راہ پر چلے جن کا خیال ہے کہ حضرت الیاس اور قنحاس بن عازر

ابن ہارون علیہما السلام اب تک بقید حیات ہیں۔ اسی طرح بعض صوفیہ حضرت

نضر اور الیاس علیہما السلام تا حال زندہ تصور کرتے ہیں“

حق بات یہ ہے اور ہمارا اس پر ایمان ہے کہ شیعہ حکومت و سلطنت کے موروثی ہونے کے بارے میں فارسی افکار سے متاثر ہوئے تھے۔ جیسا کہ شیعہ مذہب اور فارسی نظم مملکت کی باہمی مماثلت سے واضح ہوتا ہے۔ اس کی دلیل یہ ہے کہ اکثر اہل فارس اب تک شیعہ چلے آتے ہیں۔ اولین شیعہ بھی فارس کے رہنے والے تھے۔

یہودیت شیعہ مذہب سے اس لیے قریبی مماثلت رکھتی ہے کہ شیعہ فلسفہ مختلف مذاہب سے ماخوذ ہے۔ تشیع پر فارسی تخیلات کی چھاپ صاف نمایاں ہے۔ اگرچہ وہ اسے اسلامی افکار کی ظون منسوب کرتے ہیں۔

آج کل اعتدال پسند شیعہ اس بات کو تسلیم نہیں کرتے کہ عبد اللہ بن سبا شیعہ تھا۔ وہ اسے شیعہ تو کہا مسلمان بھی نہیں مانتے۔ ہم اس بات میں شیعہ کے مبنوا ہیں اور ان کے اس دعویٰ کی تائید کرتے ہیں۔

۱۔ شیعہ کے فرقے

غالی شیعہ اور ان کے فرقہ جات:

ہم شیعہ کی اجمالی تعریف بیان کرتے وقت یہ بتا چکے ہیں کہ بعض شیعہ غالی تھے بعض اعتدال پسند اور بعض ان دونوں کے درمیان۔

غالی شیعہ نے حضرت علی کو الوہیت کے مرتبہ پر فائز کر دیا تھا۔ بعض ان کو نبی مانتے تھے اور آنحضرتؐ سے بھی افضل قرار دیتے تھے۔ اب ہم ان غالی شیعہ کا حال بیان کریں گے جو اس مبالغہ آمیزی کی بدولت دائرہ اسلام سے نکل گئے تھے اور موجودہ شیعہ ان کو اپنے میں شمار نہیں کرتے۔ ہم بھی ان کو خارج از اسلام تصور کرتے ہیں۔

۱۔ فرقہ بسیئہ:

۲۸۔ یہ عبد اللہ بن سبا کے متبع تھے۔ عبد اللہ حیرہ کے رہنے والے یہود میں سے تھا۔ اس کی ماں ایک سیاہ فام باندی تھی۔ اسی لیے اسے ابن السوداء (سیاہ فام عورت کا بیٹا) کہہ کر پکارتے تھے۔ ہم بیان کر چکے ہیں کہ یہ حضرت عثمان اور ان کے حکام کے شدید مخالفین میں سے تھا۔ عبد اللہ بن سبا نے حضرت علی کے متعلق مسلمانوں میں اپنے شرارت آمیز اور گمراہ کن خیالات پھیلانا شروع کر دیئے۔ وہ کہا کرتا تھا میں نے تو رات میں دیکھا کہ ہر نبی کا ایک وصی ہوتا ہے اور حضرت علی محمد صلی اللہ علیہ وسلم کے وصی تھے جس طرح نبی کریم افضل الانبیاء تھے اسی طرح حضرت علی افضل الاوصیاء تھے۔ محمد صلی اللہ علیہ وسلم دوبارہ زندہ ہو کر دنیا میں تشریف لائیں گے۔ وہ کہا کرتا تھا میں حیران ہوں کہ لوگ نزول عیسیٰ کا عقیدہ رکھتے ہیں۔ مگر آنحضرتؐ کی رحمت کو تسلیم نہیں کرتے۔ پھر رفتہ رفتہ الوہیت علی کا پرچار کرنے لگا۔ حضرت علی کو علم ہوا تو اسے قتل کرنے کے درپے ہوئے۔ مگر حضرت عبد اللہ بن سبا نے روک دیا۔ فرمایا اگر آپ نے اسے قتل کر دیا تو آپ کے متبعین میں اختلاف پیدا ہو جائے گا۔ حالاں کہ آپ اہل شام سے جنگ لڑنے جا رہے ہیں۔ حضرت علی نے اُسے مدائن کی طرف ملک بدر کر دیا۔

جب حضرت علی نے شہادت پائی تو ابن سبا نے لوگوں کی حُب علی سے ناجائز فائدہ اٹھایا اور آپ کی عدم موجودگی کو نہایت الم ناک انداز میں پیش کرنے لگا۔ آپ کی موت کے بارے میں طرح طرح کی افسانہ طرازیوں شروع کیں۔ کہنے لگا حضرت علی قتل نہیں ہوئے بلکہ مقتول ایک شیطان تھا جو آپ کی صورت میں متشکل تھا۔ حضرت علی حضرت عیسیٰ کی طرح آسمان پر چڑھ گئے ہیں۔ جس طرح یہود و نصاریٰ نے جھوٹ موت حضرت عیسیٰ کو قتل کرنے کا دعویٰ کیا تھا اسی طرح خوارج نے قتل علی کا ڈھونگ رچایا۔ یہود و نصاریٰ نے ایک شخص کو مصلوب ہوتے دیکھا تھا اور اسے حضرت عیسیٰ سمجھے۔ حضرت علی کے قتل کے دعویٰ داروں نے بھی ایک شخص کو قتل ہوتے دیکھا جو حضرت علی کا ہم شکل تھا تو انہوں نے خیال کیا یہ حضرت علی کا ہے حالانکہ آپ آسمان پر تشریف لے جا چکے ہیں۔ وہ کہا کرتا تھا بادل سے جو کڑاک کی آواز آتی ہے یہ حضرت علی کی آواز ہے اور بجلی آپ کی مسکراہٹ ہے۔ اس فرقہ کے لوگ جب بادل کی آواز سنتے تو کہتے "السَّلَامُ عَلَيْكَ يَا اَمِيْرَ الْمُؤْمِنِيْنَ"

عمر بن شریف راوی ہیں کہ ابن سبا سے کہا گیا حضرت علی شہادت پا گئے۔ وہ بولا اگر تم آپ کے سر کے معز کو بھی کسی تھیلی میں بند کر کے لاؤ تو میں آپ کی موت کو تسلیم نہیں کروں گا جب تک کہ آپ آسمان سے نازل ہو کر سب دنیا کے مالک نہ بن جائیں۔

(الفرق بین الفرق از عبد القاہر بغدادی)

اس فرقہ کے بعض لوگ یہ اعتقاد رکھتے تھے کہ ذات باری تعالیٰ حضرت علی میں حلول کر آئی ہے۔ دیگر ائمہ کے بارے میں بھی وہ یہی اعتقاد رکھتے تھے۔ یہ عقیدہ بعض قدیم مذاہب سے ہم آہنگ ہے۔ جو کہتے تھے کہ خداوند تعالیٰ بعض انسانوں میں حلول کرتے ہیں۔ اس فرقہ کے لوگ یہ اعتقاد رکھتے تھے کہ روح خداوندی باری باری اماموں میں داخل ہوتی ہے قدیم مصری بھی فرعون کے بارے میں یہی عقیدہ رکھتے تھے۔

فرقہ سبئہ کے بعض لوگ یہ اعتقاد رکھتے تھے کہ اللہ تعالیٰ مجسم ہو کر حضرت علی کی شکل میں نازل ہو گیا ہے۔ وہ حضرت علی کو خدا تصور کرتے تھے۔ ہم قبل از میں بیان کر چکے ہیں کہ حضرت علی نے ان کو نذر آتش کرنے کا ارادہ کیا تھا۔

۲۔ غرابیہ:

۲۹۔ یہ بھی شیعہ کا ایک غالی فرقہ ہے۔ یہ سابق الذکر فرقہ کی طرح حضرت علی کی الوہیت کے قائل نہیں تھے۔ مگر حضرت علی کو تقریباً آنحضور سے افضل قرار دیتے تھے۔ یہ اس زعم باطل کا شکار تھے کہ نبی دراصل حضرت علی تھے۔ مگر جبریل غلطی سے محمد صلی اللہ علیہ وسلم پر نازل ہو گیا۔ ان کو غرابیہ (غراب کو سے کہتے ہیں) ان کے اس قول کی وجہ سے کہا جاتا ہے کہ حضرت علی نبی کریم کے اس طرح مشابہ ہیں جیسے ایک کواد دوسرے کو سے کاہم شکل ہوتا ہے۔

علماء نے ان کے اس لغو عقیدہ کی تردید کا کوئی دقیقہ اٹھانہ رکھا۔ محدث ابن حزم نے اپنی کتاب الفصل میں اس بے بنیاد عقیدہ کی دھیماں فضاٹے آسمانی میں بچھیر کر رکھ دیں۔ دراصل یہ عقیدہ تاریخی جہالت اور خفالت سے بے خبری کا عجیب نمونہ ہے۔ آنحضور کی بعثت کے وقت حضرت علی صرف نو سال کے بچے تھے اور نبوت و رسالت کی ذمہ داریوں سے عہدہ برآ ہونے کے قابل نہ تھے۔ بلکہ اس عمر میں تو بچہ شرعی احکام سے مکلف بھی نہیں ہوتا چہ جائیکہ اس پر تبلیغ احکام کی ذمہ داری ڈالی جائے۔ واقعات سے نا بلد ہونے کا دلیل یہ ہے کہ حضرت علی جب بڑے ہوئے تو اس وقت بھی آپ کی شکل و صورت آنحضور صلی اللہ علیہ وسلم جیسی نہ تھی بلکہ دونوں کے نہاد و خال ایک دوسرے سے میز تھے جیسا کہ کتب میں مذکور ہے۔

آنحضور اور حضرت علی کے پوری عمر کو پہنچ جانے کے بعد اگر ان کی جسمانی مماثلت کو تسلیم بھی کر لیا جائے تو اس سے یہ لازم نہیں آتا کہ بعثت کے وقت بھی یہ مشابہت موجود ہو گی۔ ایک چالیس سالہ شخص اور نو سال کے بچے کی مشابہت و یگانہ بڑی لغوبات ہے پھر جبریل کیونکر ایک پورے مرد (نبی کریم) اور نو سالہ بچے (حضرت علی) میں امتیاز نہ کر سکے۔ پھر یہ معاملہ ایک کو سے کے دوسرے کو سے سے مشابہ ہونے کی طرح کیونکر ہوا۔

شیعہ سے خارج فرقے:

متذکرۃ الصدق فرقے اور ان کے اشتباہ و امثال اب شیعہ میں شمار نہیں کیے جاتے موجودہ شیعہ ان کو غالی قرار دیتے ہیں۔ اور کہتے ہیں کہ یہ اہل قبلہ بھی شمار کیے جانے کے

لائق نہیں چہ۔ بانیکہ ان کو شیعہ تصور کیا جائے۔ اسی لیے ہم کہتے ہیں کہ اگرچہ تاریخ اسلام میں ان فرقوں کو شیعہ میں شمار کیا گیا ہے۔ مگر اکثر شیعہ مصنفین نے ان سے اظہار برأت کیا ہے۔ بہر کیف یہ فرقہ خارج از اسلام تھے۔ اور آج کل شیعہ میں سے کوئی بھی اماموں کی الوہیت کا قائل نہیں اور نہ یہ کہتا ہے کہ رسالت کے بارے میں جبریل امین سے غلطی سرزد ہوئی۔

۳۔ فرقہ کیسیانیہ :

۳۱۔ یہ مختار بن عبید ثقفی کے پیروکار تھے۔ مختار پہلے خارجی تھا۔ پھر شیعہ کا لبادہ اوڑھ لیا جو حضرت علی کے حامی تھے۔ کیسیانیہ کی نسبت کیسیان کی طرف ہے۔ بعض کہتے ہیں مختار ہی کا نام کیسیان تھا۔ بعض کی رائے میں کیسیان حضرت علی کا آزاد کردہ غلام تھا بعض کے نزدیک آپ کے بیٹے محمد بن حنفیہ کے شاگرد کا نام ہے۔

یہ کوفہ میں اس وقت آیا جب مسلم بن عقیل حضرت حسینؑ کی طرف سے کوفہ آئے تھے اس کا مقصد یہ تھا کہ عراق کے حالات معلوم کر کے حضرت حسین کو لکھے کہ لوگوں میں ان کی محبت کہاں تک پائی جاتی ہے۔ جب کوفہ کے امیر عبید اللہ بن زیاد کو مختار کی آمد کا علم ہوا تو اس نے بلا کر مختار کو پٹیا اور حضرت حسین کی شہادت تک اسے مجبور رکھا۔ پھر ابن زیاد کے بہنوئی عبد اللہ بن عمر کی سفارش پر اسے اس شرط پر رہا کر دیا کہ وہ کوفہ سے نکل جائے مختار سے منقول ہے کہ اس نے کوفہ سے جاتے وقت کہا تھا:

میں شہید منطوم مسلمانوں کے سردار نبیرہ رسول حضرت حسین کا انتقام لے کر رہوں گا۔ اور ان کے بدلہ میں اس قدر آدمیوں کو قتل کروں گا جتنے بھائی بن زکریا علیہ السلام کے خون کے عوض مارے گئے تھے۔

مختار پھر ابن زبیر سے مل گیا جو ان دنوں حجاز اور دیگر بلاد اسلام پر قابض ہو جانا چاہتے تھے اور اس شرط پر بیعت کی خلیفہ ہونے پر اسے کوئی عہدہ دیں گے۔ چنانچہ اس نے عبد اللہ بن زبیر سے مل کر اہل شام سے لڑائی کی اور یزید کی موت کے بعد کوفہ لوٹ آیا۔ اس وقت مسلمان انتشار کا شکار تھے۔ مختار لوگوں سے کہنے لگا میں حضرت حسین کے بھائی محمد بن حنفیہ کی طرف سے آیا ہوں اور حضرت حسین کا انتقام لینا چاہتا ہوں۔

محمد بن حنفیہ مہدی اور وصی ہیں۔ وہ لوگوں سے یوں مخاطب ہوا:
 ”مجھے وصی و مہدی نے تمہاری طرف امین اور وزیر بنا کر بھیجا ہے اور محمد بن کو
 قتل کرنے اہل بیت کے خون کا بدلہ لینے اور کمزوروں سے مدافعت کرنے کا
 حکم صادر کیا ہے“

مختار محمد بن حنفیہ کے نام کی دعوت دینے لگا کیونکہ وہی حضرت حسین کے خون کے
 وارث تھے۔ محمد بن حنفیہ بڑے جلیل القدر تھے۔ لوگ ان سے بے پناہ محبت کرتے اور
 آپ کے علم و فضل کے مداح تھے۔ آپ بہت اچھے عالم دین صاحب فکر و نظر اور نتائج و عواقب
 میں بڑے صائب الرائے تھے۔ آپ کے والد ماجد حضرت علی نے آپ کو ہونے والی جنگوں
 کے حالات بتا دیئے تھے۔

مختار ثقفی:

۳۲۔ محمد بن حنفیہ کو جب مختار کی بدینتی اور اس کے اوہام و اکاذیب کا پتہ چلا تو کھلم کھلا
 مختار سے اٹھارہ ہزاری کیا۔ لیکن برأت کے باوجود بھی بعض شیعہ مختار کی اطاعت کا دم بھرتے
 تھے کیونکہ ان میں حضرت حسین کا انتقام لینے کا جذبہ کارفرما تھا۔ مختار عربی کاہنوں کا پارٹ
 بھی ادا کیا کرتا اور ان کی طرح مسیح و مقفی عبارت بولتا۔ وہ آئندہ زمانہ کی باتیں جاننے کا بھی
 دعویٰ دانتھا۔

چنانچہ اس سے یہ فقرے منقول ہیں:

اس ذات کی قسم جو سمندروں، کھجور کے	أَمَّا وَرَبِّ الْبَعَارِ وَالنَّخِيلِ
درختوں، عام درختوں، جنگلوں اور فرشتوں کی	وَالْأَشْجَارِ وَاللَّهَامِهِ الْقِفَارِ
مالک ہے۔ میں لچکدار نیزے اور شمشیر	وَالْمَلَائِكَةِ الْآبْرَارِ لَا أَقْتَلَنَّ كَلَّ
خاراشکاف سے تمام بغاوت پیشہ لوگوں	جَبَّارٍ بِكَلِّ لَدُنِّ خَطَّارٍ وَمَهْدٍ
کو موت کی نیند سلا دوں گا۔	يَقْنَطًا سَا۔

جب میں دین کو درست کر لوں گا۔ مسلمانوں	حَتَّىٰ إِذَا أَقَمْتُ عُمُودَ
کی خامیوں کی اصلاح ہو جائے گی اور میں	الدِّينِ وَزَايَلْتُ شَعْبَ صَدْعِ

الْمُسْلِمِينَ وَشَقِيَّتُ صُدُورِ
 الْمُؤْمِنِينَ لَمْ يَكْبُرْ عَلَيَّ
 زَوَالُ الدُّنْيَا وَلَمْ أَحْفَلْ
 بِالمَوْتِ إِذَا آتَى -
 مومنوں کے سینوں کی پیاس بچالوں تو
 دنیا کے زوال کی میرے نزدیک کوئی
 قیمت نہ ہوگی نہ مجھے موت کی پرواہ ہوگی
 وہ جب چاہے آجائے۔
 مختار کی موت:

۳۳۔ مختار قاتلان حسین سے نبرد آزما ہوا اور انہیں بے دریغ قتل کرتا رہا۔ شہادت
 حسین میں شرکت کرنے والوں کو ڈھونڈ ڈھونڈ کر موت کے گھاٹ اتارا۔ شیعہ اسے بہت
 چاہنے لگے انہوں نے ہالہ کی طرح مختار کو گھیر لیا اور ہر جگہ اس کا ساتھ دینے لگے لیکن عبداللہ
 بن زبیر کے بھائی مصعب کی لڑائی میں مختار مارا گیا۔
 فرقہ کیسانیہ کے عقائد:

۳۴۔ کیسانیہ فرقہ سنیہ کی طرح الوہیت ائمہ کا عقیدہ نہیں رکھتے۔ بلکہ ان کے عقیدہ کی
 اساس یہ ہے کہ:

۱۔ امام ایک مقدس انسان ہوتا ہے جس کی وہ اطاعت کرتے اس کے علم و فضل پر پورا
 بھروسہ کرتے ہیں اور علم الہی کا نشان ہونے کے اعتبار سے اسے گناہوں سے معصوم
 سمجھتے ہیں۔

۲۔ کیسانیہ بھی سنیہ شیعوی کی طرح رجعت امام کا اعتقاد رکھتے ہیں۔ وہ امام ان کے خیال
 میں حضرت علی حسن اور حسین کے بعد محمد بن حنفیہ ہیں۔ بعض کہتے ہیں کہ فوت ہو چکے
 ہیں اور پھر واپس آئیں گے۔ لیکن اکثر یہ اعتقاد رکھتے ہیں کہ وہ فوت نہیں ہوئے
 بلکہ رضوی نامی پہاڑ پر رہتے ہیں۔ ان کے پاس شہد اور پانی رکھا ہے۔ مشہور شاعر
 کثیر عزمہ انہی میں سے تھا وہ کہتا ہے:

اَلَا اِنَّ الْاٰمَنَةَ مِنْ قُرَيْشٍ وَّلَاةَ الْحَقِّ اَرْبَعَةٌ سَوَاءٌ

بلاشبہ قریش کے امام اور حق و صداقت کے وارث صرف چار بزرگ ہیں۔

عَلِيٌّ وَالثَّلَاثَةُ مِنْ بَنِيهِ هُمُ الْاَسْبَاطُ لَيْسَ مِنْهُمْ خِصَاءٌ

حضرت علی اور آپ کے تین صاحبزادے نبیرگان رسول ہیں ان میں کوئی پرشیدگی نہیں۔
 قَسَبُطٌ سَبَبُ اِيْمَانٍ قَرِيْبٍ وَسَبَبُ غَيْبَتِهِ كَرَبْلَاءُ
 ان میں سے ایک تو ایمان و نیکی والے تھے (حسن) اور دوسرے کو کربلانے غائب کروا
 وَسَبَبُ لَا يَدُوْقُ الْمَوْتِ حَتَّى يَقُوْدَ الْخَيْلُ يَتَّبِعُهُ اللِّوَاءُ
 ان میں سے تیسرے اس وقت تک موت سے بھگتا رہتے ہیں جتنے جنگ و فوج کی سپہ سالاری کے
 فرائض انجام نہ دے لیں۔

تَغِيْبٌ لَا يَرَى عِلْمُ زَمَانًا بِرَضْوَى عِنْدَا عَسَلٌ وَمَاءٌ
 وہ (محمد بن حنفیہ) رضوی پہاڑ پر دنیا کی آنکھ سے اوجھل ہو گئے اور ان کے پاس شہد اور پانی رکھا ہے۔
 ۳۔ کیسانہ بداء کا عقیدہ رکھتے ہیں۔ اس کا مطلب یہ ہے کہ اللہ تعالیٰ کا علم چونکہ تغیر پذیر
 رہتا ہے اس لیے وہ جس بات کو چاہتا ہے بدل دیتا ہے۔ وہ ایک بات کا حکم دیتا
 ہے۔ لیکن پھر اس کے برعکس حکم صادر کر دیتا ہے۔

علامہ شہرستانی لکھتے ہیں مختار نے بداء کا عقیدہ اس لیے اختیار کیا کہ وہ ہونے والے
 واقعات کا دعویٰ کرتا ہے یا تو اس لیے کہ اس پر وحی نازل ہوتی تھی یا امام کے پیغام کی وجہ
 سے۔ وہ اپنے رفقاء سے جب کسی واقعہ کے حدوث و ظہور کا وعدہ کرتا اور وہ اسی
 طرح ظہور پذیر ہو جاتا تو اسے وہ اپنے دعویٰ کی دلیل قرار دیتا۔ اگر ایسا نہ ہوتا تو کہتا خدا
 نے اپنا ارادہ بدل لیا۔

۴۔ کیسانہ تناسخ ارواح کے قائل ہیں یعنی روح کا ایک جسم سے نکل کر دوسرے میں حلول کرنا یہ
 عقیدہ ہندی فلسفہ سے ماخوذ ہے اہل ہنود کا قول ہے کہ انسان کو عذاب دینے کے لیے اس
 کی روح گھٹیا حیوان میں منتقل کر دی جاتی ہے اور اجر و ثواب کے لیے اعلیٰ حیوان میں۔ وہ تناسخ
 ارواح کے عقیدہ کو مکمل طور پر تسلیم نہیں کرتے تھے بلکہ اس کا اطلاق صرف ائمہ پر کرتے تھے
 کسی اور پر نہیں۔

۵۔ کیسانہ کا خیال ہے کہ ہر چیز کا ایک ظاہر اور ایک باطن ہوتا ہے۔ ہر شخص کی ایک روح اور
 ہر نازل شدہ آیت کی ایک تفسیر و تاویل ہوتی ہے۔ اس کائنات ارضی کی ہر مثال ایک حقیقت

رکتی ہے۔ آفاق ارضی میں جو اسرار و حکم پھیلے ہوئے ہیں وہ انسان کے وجود میں جمع ہیں۔ یہی وہ علم ہے جو حضرت علی نے اپنے لخت جگر محمد بن حنفیہ کو سکھایا اور جس ہستی میں یہ سب علوم جمع ہوں وہی سچا امام ہے۔
(الملل والنحل شہرستانی)

کیسائیہ کے عقائد اس حقیقت کے ائینہ دار ہیں کہ وہ رسالت مآب کے متعلق ایسے خیالات کا اظہار کرتے ہیں جن کا منصب رسالت سے کوئی تعلق نہیں۔ وہ اولاد علی کی تعریف میں اس حد تک اغراق و مبالغہ سے کام لیتے ہیں کہ انہیں نبوت کے مرتبہ پر فائز کر دیتے ہیں۔ خداوند تعالیٰ کی تنزیہ و تقدیس اور صفات کے بارے میں ان سے کوئی ایسا قول منقول نہیں جو ذات باری کے شایان شان نہ ہو البتہ وہ بداء کا عقیدہ رکھتے ہیں۔ ان کے بعض عقائد میں فلسفیانہ افکار کی آمیزش بھی پائی جاتی ہے۔ وہ یہ بھی کہتے ہیں کہ آفاق ارضی میں جو اسرار و حکم پھیلے ہوئے ہیں۔ وہ انسان کے وجود میں جمع ہیں۔ یہی وہ علم ہے جو حضرت علی نے اپنے لخت جگر محمد بن حنفیہ کو سکھایا وہی حضرت علی کے بعد ان علوم کے وارث قرار پائے اور حضرت علی کی شخصیت ان میں حلول کر آئی۔
بلاد اسلامیہ میں کیسائیہ کے پیروکار کہیں بھی موجود نہیں جن کا ذکر کیا جائے۔

۱۱۔ زید یہ

۴۔ زید یہ کا ظہور و شیوع :

۳۵۔ یہ شیعہ کے تمام فرقوں میں سے اہل سنت کے زیادہ قریب اور مبنی بر اعتدال ہے۔ یہ ائمہ کو منصب نبوت پر فائز نہیں کرتے اور نہ انبیاء کے ہم پلہ قرار دیتے ہیں۔ ان کی رائے میں ائمہ عام لوگوں کی طرح انسان تھے۔ مگر آنحضرت صلی اللہ علیہ وسلم کے بعد سب سے افضل تھے۔ یہ اصحاب رسول کی تکفیر بھی نہیں کرتے خصوصاً وہ صحابہ جن کی امامت کو حضرت علی نے تسلیم کیا تھا۔ اور ان کے دستِ حق پرست پر بیعت کی تھی۔ ان کے امام زید بن علی بن حسین تھے۔ جنہوں نے ہشام بن عبد الملک کے خلاف خروج کیا۔ لیکن مقتول ہو کر کوفہ میں سولی پر لٹکائے گئے۔ مورخ مسعودی زید بن علی کے خروج کا سبب بیان کرتے ہوئے لکھتے ہیں۔

” زید بن علی ایک مرتبہ خلیفہ ہشام اموی کے دربار میں گئے۔ بیٹھنے کے لیے جگہ نہ تھی

چنانچہ مجلس کے آخر میں جا کر بیٹھ گئے۔ ہشام کو مخاطب کر کے فرمایا۔ امیر المومنین! کوئی

شخص بڑا آدمی بن کر تقویٰ سے بے نیاز نہیں ہو سکتا۔ اور نہ تقویٰ کی زندگی

اختیار کر کے اس میں چھوٹا پن پیدا ہوتا ہے۔

ہشام بولا: ” چپ رہ تیری ماں مرے تو لونڈی زادہ ہونے کے باوجود

خلافت کا امیدوار ہے۔“

زید کہنے لگے:

” امیر المومنین! اگر آپ چاہیں تو میں آپ کی بات کا جواب دوں ورنہ خاموش رہوں۔“

ہشام بولا: ” جواب دیجئے۔“

حضرت زید نے کہا:

” عورتیں مردوں کو غایات و مقاصد سے باز نہیں رکھ سکتیں حضرت اسماعیل کی

ماں حضرت اسحاق کی ماں کی لونڈی تھیں۔ اس کے باوصف حضرت اسماعیل مفلح

نبوت پر فائز ہوئے اور سب عربوں کے جدا جدا قرار پائے۔ ان کی پشت سے
خیر البشر محمد صلی اللہ علیہ وسلم تولد ہوئے تو مجھے ان الفاظ سے مخاطب کرتا ہے
حالانکہ میں حضرت فاطمہ و علی کا فرزند ہوں۔ پھر انہوں نے ہشام کے رو برو یہ اشعار پڑھے۔

شَرَّدَكَ الْخَوْفُ وَأَذْرَى بِهٖ كَذَلِكَ مَنْ يَكْرَهُ حَرَّ الْجَلَادِ

خوف نے اسے بھاگنے پر مجبور کر دیا اور عیب دار بنا دیا لڑائی کو برا سمجھنے والے کا یہی انجام ہوتا ہے
قَدْ كَانَ فِي الْمَوْتِ لَمَرَاةً وَالْمَوْتُ حَتْمٌ فِي رِقَابِ الْعِبَادِ

موت اس کے لیے باعث راحت تھی اور موت بندوں کے لیے ناگزیر ہے۔

إِنْ يُحَدِّثِ اللَّهُ لَهُ دَوْلَةً يَتْرُكُ أَثَارَ الْعِدَا كَالسَّمَادِ

اگر خدا تعالیٰ اسے قوت و شوکت سے بہرہ ور کرتا تو وہ دشمنوں کے آثار کو راکھ کی طرح
نیست و نابود کر دیتا۔

چنانچہ زید کو نہ چلے گئے اور وہاں سے قراء اور رؤساء کی جمیعت کے ساتھ لڑائی کے لیے
نکلے۔ جب لڑائی شروع ہوئی تو آپ کے رفقاء بھاگ گئے صرف چند ساتھی رہ گئے۔ آپ بڑی بہادری
سے لڑے۔ یہ اشعار روز زبان تھے۔

أَذَلُّ الْحَيَاةِ وَعِزُّ الْمَمَاتِ وَكَلَّا أَرَاكَ طَعَامًا وَبَيْتًا

ذلت کی زندگی اور عزت والی موت میں دونوں کو ناخوشگوار کھانا تصور کرتا ہوں۔

فَإِنْ كَانَ لَا بُدَّ مِنْ قَاحِدٍ فَيَسِيرُنِي إِلَى الْمَوْتِ سَيِّدًا جَمِيلًا

اگر دونوں میں سے ایک ضروری ہے تو موت کی طرف اچھی چال سے چلتی جا۔

حضرت زید کے قتل پر لڑائی کا خاتمہ ہو گیا۔

امام زید کا علم و فضل :

۳۶۔ اس واقعہ سے مستفاد ہوتا ہے کہ امام زید دراصل خلیفہ کے اطاعت شعار تھے

اور باغی نہ تھے۔ حقیقت بھی یہی ہے آپ پڑھنے پڑھانے میں مشغول رہتے تھے۔ علماء وقت

کے ساتھ آپ کے خوشگوار مراسم تھے۔ اور وہ آپ سے استفادہ کرتے تھے۔ چنانچہ روایات میں

منقول ہے کہ فرقة معتزله کے بانی واصل بن عطاء نے آپ سے استفادہ کیا تھا۔ امام ابو حنیفہ

بھی آپ سے ملے تھے اور کسب فیض کیا۔ آپ امام زید کے زبردست حامی تھے۔ جب امام زید اموی لشکر سے لڑنے کے لیے نکلے تو امام ابوحنیفہ نے فرمایا آپ کا جنگ کے لیے نکلنا اسی طرح ہے۔ جیسے نبی کریم جنگ بدر کے لیے نکلے تھے۔ امام زید بڑے فقیہ اور ماہر علم الکلام تھے آپ نے علم فقہ پر کتاب المجموع تحریر کی۔ فقہی مذاہب کا ذکر کرتے وقت ہم آپ کے علم و فضل پر روشنی ڈالیں گے۔

فرقہ زیدیہ کے افکار و معتقدات :

۳۷۔ زیدیہ یہ عقیدہ نہیں رکھتے کہ نبی کریم نے نام لے کر کسی کو امام مقرر فرما دیا تھا بلکہ ان کا اعتقاد یہ ہے کہ۔

۱۔ آپ نے کچھ اوصاف بتا دیئے تھے جن کا امام میں پایا جانا ضروری ہے۔ ان اوصاف کے حامل آپ کے بعد صرف حضرت علی تھے۔ ان اوصاف کی رو سے امام کا ہاشمی متقی عالم اور سخی ہونا ضروری ہے۔ اپنی طرف دعوت دینا بھی امام کے فرائض میں سے ہے۔ حضرت علی کی وفات کے بعد ہونے والے ائمہ کا ادلاؤ فاطمہ سے ہونا بھی ان کے یہاں شرط ہے۔

دوسروں کو اپنی طرف دعوت دینے اور خروج کرنے میں بہت سے شیعہ ان کے مخالف تھے۔ ان کے بھائی محمد باقر بھی اس ضمن میں ان کے ہم خیال تھے۔ باقر فرمایا کرتے تھے تمہارے مذہب کی رو سے تو تمہارے والد بھی امام نہیں۔ کیونکہ انہوں نے نہ کبھی خروج کیا اور نہ اس کے درپے ہوئے۔

۲۔ زیدیہ کے نزدیک مفضول کی امامت جائز ہے۔ گویا امام افضل و کامل میں ان صفات کا پایا جانا ضروری ہے اور وہ دوسروں کی نسبت اس کا زیادہ استحقاق رکھتا ہے۔ لیکن اگر امت کے ارباب بست و کشاد کسی ایسے شخص کو امام چن لیں جس میں یہ بعض صفات موجود نہ ہوں اور اس کی بیعت کر لیں تو اس کی امامت درست اور بیعت لازم ہوگی۔ اس بناء پر حضرت ابو بکر و عمر کی امامت زیدیہ کے یہاں درست اور صحیح تھی۔ اس بیعت کی بناء پر وہ صحابہ کی تکفیر نہیں کرتے تھے۔ زید حضرت علی کو افضل الصحابہ تصور

کرتے تھے۔ مگر ان کے نزدیک ایک مصلحت اور دینی قاعدہ کے تحت خلافت ابو بکر کو تفویض کی گئی تھی۔ وہ مصلحت یہ تھی کہ فتنہ کی آگ نہ بھڑک اُٹھے۔ نیز عوام الناس کی رائے کا احترام۔ اس لیے کہ غزواتِ اسلامیہ کا زمانہ ابھی بڑا قریب تھا۔ اور امیر المؤمنین حضرت علی کی تلوار سے مشرکین کا خون ابھی خشک ہونے نہ پایا تھا۔ سینوں میں انتقام کی آگ بھڑک رہی تھی۔ لہذا لوگوں کے دل آپ کی طرف مائل نہ ہوتے تھے اور نہ وہ آپ کے سامنے سر تسلیم خم کرنے کو تیار ہوتے تھے۔ مصلحت کا تقاضا یہ تھا کہ خلیفہ ایک ایسا شخص ہو جو حلیم الطبع محبت پیشہ معرا حضرت صلی اللہ علیہ وسلم کا قریبی اور سابق الاسلام ہو۔ انہی خیالات کی بناء پر اکثر شیعہ نے زید کو آڑے وقت میں تنہا چھوڑ دیا۔ علامہ لجنادوی کتاب الفرق بین الفرق میں لکھتے ہیں:

”جب زید اور یوسف بن عمر ثقفی میں گھسان کارن پڑا تو شیعہ کہنے لگے ہم اس شرط پر آپ کی امداد کریں گے کہ آپ ابو بکر و عمر کے بارے میں اپنی رائے ظاہر کریں جنہوں نے آپ کے جدِ امجد حضرت علی پر ظلم کا ارتکاب کیا۔ زید کہنے لگے میں تو ان کے بارے میں اچھی بات ہی کہوں گا۔ بنو امیہ کے خلاف تو میں نے اس لیے خروج کیا تھا۔ کہ انہوں نے میرے دادا حضرت حسین کو شہید کیا۔ سرہ کے روز مدینہ پر غارتگری کی بیت اللہ پر منجنیق سے پتھر اور آگ برسائی۔ شیعہ یہ سن کر آپ سے جدا ہو گئے۔“

۳۔ زید کے یہاں بیک وقت دو مختلف علاقوں میں الگ الگ دو امام ہو سکتے ہیں ان

میں سے ہر ایک اپنے علاقہ کا امام ہوگا۔ بشرطیکہ وہ اوصاف مذکورہ سے آراستہ ہو۔ اس سے

مترشح ہوتا ہے کہ وہ ایک ہی خطہ ارضی میں دو اماموں کے وجود کو ناجائز خیال کرتے تھے

کیونکہ اس سے لازم آتا ہے کہ لوگ بیک وقت دو اماموں کی بیعت کریں اور یہ شرعاً ممنوع ہے

۴۔ زید کے نزدیک گناہ کبیرہ کا ارتکاب کرنے والا ابھی نہیں ہے تا وقتیکہ وہ خالص توبہ

کرے۔ انہوں نے معتزلہ سے یہ عقیدہ اخذ کیا تھا۔ کیونکہ زید معتزلہ کے ہم خیال تھے اور

ان کے استاد و اصل بن عطاء سے آپ کے بڑے مراسم تھے اس سے آپ نے بہت سے

اصول و قواعد سیکھے۔ انہی خیالات کی بناء پر شیعہ ان سے بغض و عناد رکھتے تھے۔ واصل

کا عقیدہ تھا کہ حضرت علی نے جو جنگیں اہل شام اور اصحابِ جبل سے لڑیں ان میں آپ کا راہِ راست پر ہونا یقینی نہیں۔ دونوں میں ایک فریق غلطی پر تھا۔ مگر معلوم نہیں کون؟ ایسے معلوم ہوتا ہے کہ شیعہ صرف واصل سے عداوت رکھتے تھے۔ عام معتزلہ کے خلاف نہ تھے۔ اس کی وجہ یہ ہے کہ شیعہ عام عقائد میں اشاعرہ و ماتریدیہ کے برعکس معتزلہ کے ہمنا تھے۔

امام زید کے جانشین:

۳۸۔ زید جب قتل ہوئے تو زید نے ان کے بیٹے یحییٰ کی بیعت کی۔ پھر وہ مقتول ہوئے تو ان کے بعد عبداللہ ابن حسن کے دونوں بیٹوں محمد اور ابراہیم کی بیعت کی گئی۔ عبداللہ ابن حسن امام ابوحنیفہ کے محترم استاد تھے۔ پھر ابراہیم نے عراق میں خروج کیا اور محمد نے مدینہ میں اسی وجہ سے امام ابوحنیفہ کو عراق میں اور امام مالک کو مدینہ میں بڑی تکلیف کا سامنا ہوا۔ کیونکہ امام ابوحنیفہ عراق کے امام ابراہیم کی نصرت و تائید سے روکتے نہ تھے بلکہ لوگوں کو اس پر آمادہ کرتے اور امام کی مدح و ستائش میں رطب اللسان رہتے رہتے تھے۔ ابو جعفر منصور بھی اس سے غافل نہ تھا جب یہ تحریک ختم ہوئی اور ملک میں امن و امان کا دور دورہ ہوا تو منصور نے امام کو ان کی خطائیں یاد دلایں اور سزا کے لیے ایک جیل بھی گھر لیا وہ جیل یہ تھا کہ آپ کو منصبِ قضا کی پیش کش کی جائے۔ اگر وہ اس کے لیے تیار نہ ہوں تو سزا دی جائے اور ہوا بھی اسی طرح جیسا کہ فقہی مذاہب کا ذکر کرتے ہوئے ہم بیان کریں گے۔

امام مالک نے یہ فتویٰ دیا تھا کہ جس شخص کو کسی بات پر مجبور کیا جائے اس کی قسم معتبر نہیں۔ محمد نفس زکیہ کے رفقاء کا خیال تھا کہ منصور کی بیعت جبراً لی گئی ہے۔ لہذا انہوں نے اس فتویٰ کو جو حدیث نبوی کی روشنی میں دیا گیا تھا منصور کی بیعت توڑ دینے کا ذریعہ بنایا۔ روایت کیا گیا ہے کہ جب امام مالک رحمۃ اللہ علیہ سے نفس زکیہ کے خروج کے متعلق دریافت کیا گیا تو انہوں نے فرمایا اگر بغاوت عمر بن عبدالعزیز جیسے خلیفہ کی خلافت ہو تو ناروا ہے اور اگر ایسے شخص کے خلاف نہ ہو تو جانے دیجئے کہ اللہ تعالیٰ ایک ظالم کے ذریعہ دوسرے ظالم سے انتقام میں پھر روزِ محشر دونوں خدا کے حضور جواب دہ ہوں گے۔

ابوجعفر منصور کی مجلس نگاہ اس سے بھی بے خبر نہ تھی۔ چنانچہ والی مدینہ نے امام مالک پر سخت عقاب نازل کیا۔ بعد میں منصور کہا کرتا تھا کہ یہ میرے حکم سے نہیں ہوا تھا۔ فقہی مذاہب پر گفتگو کرتے وقت جہاں امام مالک کا تذکرہ آئے گا وہاں ہم اس کی تفصیلات بیان کریں گے۔

زیدیہ کے عقائد میں تبدیلی:

۳۹- اس کے بعد زیدیہ فرقہ کمزور پڑ گیا اور دوسرے شیعہ فرقے اس پر غالب آگئے یا انہوں نے اسے لپیٹ کر رکھ دیا اور یہ اپنی خصوصیات کو کھو بیٹھے۔ یہ مقبول کی امامت کے عقیدہ سے منحرف ہو گئے اور ان روافض میں شمار ہونے لگے جو حضرت ابو بکر و عمرؓ کی امامت کو تسلیم نہیں کرتے اس سے ان کی عظیم خصوصیت جاتی رہی۔ بنا بریں ہمارا خیال ہے کہ زیدیہ دو ہیں۔ اول۔ متقدمین جو روافض میں شمار نہیں ہوتے اور شیخین (ابو بکر و عمر) کی امامت کے قائل ہیں۔ دوم۔ متاخرین جو رافضی ہیں اور شیخین کی امامت کو تسلیم نہیں کرتے۔

زیدیہ فرقہ آج کل بھی یمن میں موجود ہے۔ یمن کے زیدیہ متقدمین زیدیہ سے بہت قریب ہیں اور وہی عقائد رکھتے ہیں۔

۱۲۔ فرقہ امامیہ اثنا عشریہ

۵۔ امامیہ کی تعریف:

۴۰۔ یہ فرقہ جسے شیعہ امامیہ کہا جاتا ہے۔ اس کے عموم میں شیعہ کے وہ تمام فرقے داخل ہیں جو مختلف بلاد اسلامیہ مثلاً ایران۔ عراق۔ پاکستان اور دیگر اسلامی ممالک میں پائے جاتے ہیں۔ شیعہ امامیہ میں وہ فرقے بھی شامل ہیں جن کے افکار و معتقدات میں اس حد تک انحراف پیدا نہ ہوا ہو کہ وہ کسی نص قرآنی یا دین کے اساسی دنیاوی مسائل میں سے کسی قاعدہ و اصل کی مخالفت کرنے لگیں نیز وہ فرقے جو اپنے اعتقادات پر شدید رکھتے ہیں اور ان کے اعمال کا دین اسلام سے کوئی تعلق نہیں ہم مختصراً ان فرقوں پر روشنی ڈالیں گے۔

امامیہ کے معتقدات اور ان کے دلائل:

۴۱۔ ان تمام فرقوں میں وجہ اشتراک لفظ امامیہ کا مفہوم ہے۔ امامیہ کہتے ہیں کہ امامان دین کے صرف اوصاف ہی نہیں بنائے جاتے۔ جیسا کہ امام زید کا قول ہے۔ بلکہ صریح الفاظ میں شخصاً ان کی تعیین کر دی جاتی ہے۔ حضرت علی کو نبی کریم نے خود متعین فرمایا تھا۔ بعد میں آنے والے ائمہ کو حضرت علیؑ کی وصیت کے مطابق خود متعین فرماتے ہیں۔ ان کو اوصیاء کہا جاتا ہے۔ حضرت علی کی امامت آنحضرت صلی اللہ علیہ وسلم کی نص قطعی اور یقین کامل سے ثابت ہو چکی ہے۔ اور آپ نے اوصاف بیان کر کے اشارے سے کناٹے پر اکتفاء نہیں فرمایا۔ دین اسلام میں امام کی تعیین سے زیادہ ضروری کام اور کوئی نہ تھا۔ کہ آپ امت کے کام سے فارغ ہو کر دنیا سے تشریف لے جائیں۔ جب آپ کی بعثت ہی رفع خلافت اور قیام اتحاد کے لیے تھی تو یہ کیسے ہو سکتا ہے۔ کہ آپ امت کو یونہی چھوڑ کر راہی ملک بقا ہوں۔ کہ ہر شخص اپنی من مانی کاروائی کرنے لگے۔ اور ایک دوسرے سے الگ تھلک اپنی راہ لے۔ بلکہ ایک شخص کی تعیین ضروری تھی جس کی طرف رجوع کیا جاسکے۔ اور ایک قابل اعتماد

امام کے نام کی صراحت بے حد ناگزیر تھی۔ حضرت علی کی تعیین پر وہ آنحضرت صلی اللہ علیہ وسلم سے روایت کردہ بعض آثار سے استدلال کرتے ہیں اور انہیں ان روایات کی صداقت اور صحت سند کا بھی دعو علی ہے۔

مثلاً یہ آثار:

(۱) مَنْ كُنْتُ مَوْكَاةً فَعَلِيٌّ

جس کا میں دوست ہوں حضرت علیؑ

مَوْكَاةً۔

بھی اس کے دوست ہیں۔

(۲) اَللّٰهُمَّ وَاِلَ مَنْ وَاِلاَهُ وِعَاذُ

اے اللہ جسے علی دوست رکھے تو بھی اے

مَنْ عَاذَاةً۔

دوست رکھ اور جو علی کا دشمن ہو تو بھی

اُس کا دشمن ہو۔

(۳) اَقْضَاكُمْ عَلِيٌّ۔

حضرت علی سب سے بہتر فیصلہ کرنے والے ہیں۔

مگر اہل سنت محدثین کے نزدیک ان آثار کی صحت مشتبہ ہے۔

اس کے علاوہ چند دوسرے امور سے بھی حضرت علی کی امامت کا استنباط کرتے ہیں۔ جن کی انجام دہی کے لیے آپ نے حضرت علی کو مامور فرمایا۔ اور دیگر حضرات کو کچھ اور کام تفویض فرمائے۔ وہ یہ دلیل بھی پیش کرتے ہیں کہ نبی کریم نے کسی صحابی کو حضرت علی کا امیر مقرر نہیں کیا بلکہ جس لڑائی میں آنحضرت تشریف نہ لے جاتے اور حضرت علی تنہا ہوتے تو وہاں آپ ہی امیر لشکر ہوتے تھے۔ بخلاف انہیں حضرت ابوبکر و عمر کبھی امیر ہوتے اور کبھی مامور حضرت ابوبکر و عمر کو اسامہ کی سپہ سالار ۱۵ میں جنگ پر بھیجنے سے وہ حضرت علی کی خلافت پر استدلال کرتے ہیں اور کہتے ہیں کہ آپ نے ان کو جنگ میں اس لیے بھیج دیا تھا کہ خلافت کے بارے میں حضرت علی سے جھگڑا نہ کریں۔ جو بقول ان کے آنحضرت کی وصیت کے مطابق خلیفہ مقرر ہو چکے تھے۔ علاوہ انہیں (۹ھ میں پیغمبر صلی اللہ علیہ وسلم کے حضرت علی کو سورہ توبہ پڑھنے کی ہدایت کرنے اور حضرت ابوبکر کو یہ خدمت تفویض نہ کرنے سے وہ یہ نتیجہ نکالتے ہیں کہ حضرت علی خلافت کا اولین استحقاق رکھتے تھے۔ حالانکہ حضرت ابوبکر اس وقت امیر حج تھے۔

امامیہ میں ظہور اختلاف:

۴۲۔ امامیہ اس طرح حضرت علی کی تعیین پر استدلال کرتے اور ان اخبار و آثار کی صحت کے بھی مدعی ہیں۔ وہ چند اعمال کو بھی خلافت علی کی دلیل قرار دیتے ہیں اور کہتے ہیں کہ یہ اعمال بمنزلہ نصوص ہیں۔ بخلاف انہیں جمہور نے ان آثار کی صحت کو تسلیم کرتے ہیں اور نہ ان اعمال سے امامیہ کے استنباط کو درست تصور کرتے ہیں۔

جس طرح امامیہ آنحضرت کی نصِ قطعی سے حضرت علی کے وصی ہونے کے عقیدہ پر یقین رکھتے ہیں وہ یہ بھی کہتے ہیں کہ حضرت علی کے بعد ان کی وہ اولاد اوصیاء میں شمار ہوگی۔ جو حضرت فاطمہ حسن و زین العابدین کی نسل سے ہو۔ اس حد تک تو یہ عقیدہ ان کے ہاں اجماعی ہے۔ اس کے بعد وہ مختلف الخیال ہو گئے اور ایک نظریہ پر جمع نہ ہو سکے۔ وہ بہت سے فرقوں میں بٹ گئے۔ بعض نے ستر سے زائد فرقے شمار کیے ہیں۔ دو فرقے سب سے زیادہ مشہور ہیں۔

(۱) اثنا عشریہ (۲) اسماعیلیہ

اثنا عشریہ:

۴۳۔ اثنا عشریہ کہتے ہیں کہ حضرت حسینؑ کے بعد خلافت علی زین العابدین کا حق تھا پھر باقر بن زین العابدین پھر جعفر صادق بن باقر پھر ان کے فرزند موسیٰ کاظم پھر علی رضا پھر محمد جواد پھر علی ہادی پھر حسن عسکری پھر ان کے بیٹے محمد جو بارہویں امام تھے۔ کہتے ہیں کہ وہ ستر ہن رأی میں اپنے والد کے گھر کے ایک تہ خانہ میں داخل ہوئے اور پھر لوٹ کر نہ آئے اس بات کا فیصلہ نہ ہو سکا کہ اس وقت ان کی عمر کیا تھی۔ بعض کے نزدیک چار سال اور بعض آٹھ سال کہتے ہیں۔ اسی طرح آپ کی امامت میں بھی اختلاف ہے۔ بعض کا قول ہے کہ آپ اس وقت امامت کے اوصاف سے پوری طرح بہرہ ور تھے اور آپ کی اطاعت ضروری تھی۔ کچھ اثنا عشریہ یہ کہتے ہیں کہ بلوغت کو پہنچنے سے قبل شیعہ علماء کو حکومت کا حق حاصل تھا۔ موجودہ اثنا عشریہ آخری رائے پر عمل کرتے ہیں۔

فرقہ اثنا عشریہ اور ایران و عراق:

۴۴۔ اثنا عشریہ شیعہ آج کل عراق میں پائے جاتے ہیں۔ عراق میں شیعہ کی بڑی کثرت ہے

اور تقریباً نصف آبادی پر مشتمل ہے۔ برسہ بے شمار عشق پر ہیں۔ اور عقائد انفرادی، اموال مواریث و وصایا و اوقاف زکوٰۃ اور عبادت میں اثنا عشری اصولوں پر چلتے ہیں۔ ایران کے اکثر شیعہ بھی اثنا عشری ہیں۔ اس فرقہ کے لوگ شام و لبنان اور دیگر ممالک اسلامیہ میں پھیلے ہوئے ہیں یہ لوگ اہل سنت سے محبت کرتے ہیں اور حقارت و نفرت کا سلوک نہیں کرتے۔

امامیہ اثنا عشریہ دیگر امامیہ کی طرح امام کو مقدس شخصیت تسلیم کرتے ہیں جو وصیت نبوی کے مطابق اس منصب پر فائز ہوتا ہے۔ ان کے نزدیک جس طرح اس کی امامت وصیت پر مبنی ہوتی ہے اسی طرح اس کے جملہ تصرفات آپ کے زیر اثر ہوتے ہیں چنانچہ اب ہم امام کی حکومت و سلطنت اور قوانین و احکام میں اس کی حدود کا تذکرہ کریں گے۔

امامیہ کی نگاہ میں امام کا مقام:

۴۵۔ امامیہ کے نزدیک امام کو قانون سازی اور تشریح کا پورا اختیار حاصل ہے۔ امام کی ہر بات شریعت کا درجہ رکھتی ہے اور کوئی بات خلاف شریعت نہیں ہوتی۔ علامہ شیخ محمد حسین آل کاشف الغطاء لکھتے ہیں۔

”امامیہ کا اعتقاد ہے کہ وجوب و حرمت کراہت و کذب اور اباحت کے پانچ احکام میں سے کوئی نہ کوئی حکم انسانوں کے تمام اعمال اور واقعات میں ضرور پایا جاتا ہے۔ اللہ تعالیٰ نے یہ تمام احکام خاتم الانبیاء صلی اللہ علیہ وسلم کو ودیعت کر دیئے تھے۔ آپ نے وحی و الہام کے ذریعہ ان کی معرفت حاصل کی اور ان میں سے بہت سے احکام کو بیان کر دیا۔ خصوصاً ان صحابہ کو آپ نے ان سے آگاہ کر دیا تھا جو ہر وقت آپ کی صحبت سے مستفید ہوتے تھے۔ آپ کا مقصد یہ تھا کہ صحابہ ان احکام کو تمام اکناف ارضی میں پہنچادیں۔ جیسا کہ قرآن مجید میں ارشاد ہوا“

لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا۔

بہت سے احکام ایسے بھی تھے جو دوامی محرکات کے فقدان کے باعث معرض ظہور میں نہ آسکے مصلحتِ تدبیر کا تقاضا بھی یہ تھا کہ بعض احکام کو ظاہر کیا جائے اور بعض

کو مخفی رکھا جائے۔ نبی کریم نے بیتمام احکام ایسے اوصیاء کو ودیعت کر دیئے
اس طرح ہر وصی دوسرے تک یہ احکام پہنچاتا رہا تا کہ وہ مصلحت و حکمت کے
تحت مناسب وقت پر انہیں ظاہر کر دے۔ احکام سبھی قسم کے ہوتے ہیں۔ مثلاً
عام مخصوص البعض مطلق مقید یا مجمل مبتین و علاوہ ازیں بعض اذونات پیغمبر ایک
حکم عام صادر کرتا ہے اور کچھ عرصہ بعد اس کا مخصوص ذکر کرتا ہے۔ بعض اذونات
وہ بالکل تخصیص کا ذکر بھی نہیں کرتا اور اسے اپنے وصی کے سپرد کر دیتا ہے
کہ وہ مناسب وقت پر اس کا اظہار کر دے۔

(بجوالہ اصل الشیعہ و اصولہا ص ۲۹)

یہ اقتباس ہم نے ایک شیعہ بزرگ کی تصنیف سے پیش کیا ہے۔ دستور سازی اور
احکام کے متعلق اس سے تین باتیں مستفاد ہوتی ہیں۔

۱۔ پہلی بات یہ ہے کہ نبی کریم نے ائمہ کو جو آپ کے اوصیاء بھی تھے شریعت کے اسرار
بتا دیئے تھے آپ نے زمان و مکان کے تقاضا سے ان میں سے بعض اسرار بیان فرما دیئے اور
بعض ائمہ کو بطور امانت تفویض کر دیئے تھے کہ حسب ضرورت ان کو لوگوں پر منکشف
کر دیں۔

۲۔ اوصیاء کے اقوال شریعت اسلامیہ کی حیثیت رکھتے ہیں۔ کیونکہ یہ آنحضرت کی تفویض کردہ
امانت ہیں اور ان کا مصدر و ماخذ آپ ہی کی ذات گرامی ہے۔

۳۔ تیسری بات یہ ہے کہ ائمہ نصوص عامہ کو مخصوص اور مطلق کو مقید کر سکتے ہیں۔

امام کے منصب عالی کے وجوہات :

۴۶۔ قانون سازی میں امام کو یہ مقام اس لیے حاصل ہے کہ وہ فرقہ امامیہ کی نگاہ میں
معصوم عن الخطاء اور بھول چوک سے مبرا ہوتا ہے۔ طاہر و مطہر اور شک و ریب سے بالا
ہونا بھی امامیہ کے نزدیک امام کے لوازمات میں سے ہے۔ تمام امامیہ کا اس پر اجماع
ہے اور اثنا عشری کتب میں بھی اسی طرح مرقوم ہے۔ چنانچہ شریف مرتضیٰ اپنی کتاب الشافی
میں لکھتے ہیں :

”ہمارے نزدیک یہ ایک ثابت شدہ حقیقت ہے اور ہمارے مخالفین بھی اس امر کا اعتراف کرتے ہیں کہ شرعی حدود قائم کرنے اور تنقیح احکام کے لیے ایک امام کا وجود ازلیس ناگزیر ہے۔ جب امام کی ضرورت مسلم ہو گئی تو یہ بھی تسلیم کرنا پڑے گا کہ امام معصوم ہوتا ہے۔ کیونکہ اگر اس کی عصمت کو تسلیم نہ کیا جائے تو دین میں خطا کا ہونا لازم آتا ہے۔ مگر ہم بصورتِ خطا بھی امام کی اتباع و اقتداء پر مامور ہیں۔ اس کا مطلب یہ ہو گا کہ ہمیں ایک اعتبار سے ایک مذموم فعل انجام دینے پر مامور کیا گیا ہے جو ناسد ہے۔ لہذا لامحالہ یہ تسلیم کرنا پڑے گا کہ جن کی پیروی کا ہمیں حکم دیا گیا ہے وہ معصوم عن الخطا ہیں۔“

(الشافی الشریف المرتضیٰ ص ۴۰ طبع نارس)

امامیہ کے نزدیک امام ظاہر اور باطناً تفویضِ امامت سے قبل و بعد گناہوں سے معصوم ہوتا ہے۔ علامہ طوسی اس ضمن میں لکھتے ہیں:

”خدا نے علیم و حکیم کے لیے یہ پسندیدہ بات نہیں کہ امامت ایسے منصبِ عالی پر ایسے شخص کو متعین کر دے جو اپنے باطن کے اعتبار سے لعنت کا مستحق ہو اور اس قابل ہو کہ اس سے اظہارِ برأت کیا جائے۔ ایسا فعل حد درجہ کی حماقت ہے۔ امامت سے قبل بھی امام کا معصوم ہونا ضروری ہے۔ اس لیے کہ جب امام کے اقوال شرعی حجت کا درجہ رکھتے ہیں تو قبل از امامت بھی اسے گناہوں سے مبرا ہونا چاہیے۔ کیونکہ گناہوں سے ملوث ہونے کی صورت میں لوگ اس سے نفرت کرنے لگیں گے جس طرح ہم انبیاء علیہم السلام کو بھی قبل از نبوت معصوم قرار دیتے ہیں۔“

(تلخیص الشافی للطوسی ص ۳۱۹)

ائمہ سے معجزات کا ظہور:

۴۷۔ امامیہ کے یہاں امام سے خارق عادات کا ظہور پذیر ہونا بھی جائز ہے اور ان سے اس کی امامت کی تصدیق ہوتی ہے۔ وہ ائمہ کے خارق عادات کو بھی معجزہ کے نام سے موسوم کرتے ہیں جس طرح انبیاء کے خارق عادات کو معجزہ کہا جاتا ہے امامیہ کہتے ہیں کہ جب امام

کی امامت کے بارے میں کوئی نص قطعی موجود نہ ہو تو امامت کا اثبات معجزہ سے ہونا چاہیے علامہ طوسی جو اپنے زمانہ کے شیخ الطائفہ تھے ارتقام فرماتے ہیں:

”کسی کا امام ہونا یا تو نص سے واضح ہوتا ہے یا معجزہ سے جب کوئی شخص کسی امام کے بارے میں نص قطعی پیش کر دے تو مقصد حاصل ہو جاتا ہے۔ جب ایسی نص پیش کرنے سے اعراض کیا جائے تو امام کے ہاتھوں ایسے معجزہ کا صدور ضروری ہے جس کی بناء پر وہ دوسروں سے ممتاز ہو جائے۔ گوگ اسے پہچان سکیں اور اس کے اور دوسروں کے درمیان امتیاز قائم کر سکیں“
(تلخیص الشافی للطوسی ص ۳۱۰ طبع فارس)

ائمہ کا علم کلی سے بہرہ ور ہونا:

۲۸- امامیہ کے نزدیک امام کا علم شریعت سے تعلق رکھنے والی ہر چیز پر حاوی ہوتا ہے اور

وہ تمام احکام شریعت کو جانتا ہے۔ علامہ طوسی اس ضمن میں لکھتے ہیں:

”وہ ایک طے شدہ حقیقت کہ مقرر کردہ امام سارے دین کا امام ہوتا ہے اور

چھوٹے بڑے ظاہر و پوشیدہ تمام احکام اسی سے وابستہ ہوتے ہیں۔ یہ کسی طرح جائز نہیں کہ وہ جمیع احکام سے آشنانہ ہو۔ کیونکہ عقلاء کے نزدیک یہ بات موزوں

نہیں کہ ایسے شخص کو احکام سونپ دیئے جائیں جو ان سے آگاہ بھی نہ ہو“

شیعہ امامیہ کی رائے میں امام کو علم کلی بالفعل حاصل ہوتا ہے یہ نہیں کہ اس میں ذاتی

کوشش سے علم حاصل کرنے کی استعداد ہوتی ہے۔ مقصود یہ ہے کہ امام علم لدنی سے بہرہ

ہوتا ہے یہ نہیں کہ وہ دیگر علماء کی طرح ذاتی محنت و مشقت سے علم حاصل کرنے کی صلاحیت

رکھتا ہے۔ اس کی وجہ یہ ہے کہ اجتہادی علم کا امکان علم ناقص کے قبیل سے ہے جو ابتداءً جہل

ہوتا ہے اور پھر علم میں تبدیل ہو جاتا ہے۔ حالانکہ امام کا کسی وقت بھی دینی امور سے

جاہل ہونا جائز نہیں۔ امامیہ کا یہ قول کہ ائمہ علم کلی پر محیط اور حاوی ہوتے ہیں۔ ان کے اس

عقیدہ کا لازمی نتیجہ ہے کہ اوصیاء کو رسالت مآب کی جانب سے بیان شریعت کا علم و ولایت

کیا گیا ہے۔ پس ائمہ و اوصیاء کا علم نبوی امانت ہے جو ان کو عطا ہوئی اور ظاہر ہے کہ انبیاء

خطا سے معصوم ہوتے ہیں۔

تحفظ شریعت کے لیے امام کی ضرورت:

۴۹۔ امامیہ یہ بھی کہتے ہیں کہ امام کا وجود صرف بیان شریعت اور آنحضرت صلی اللہ علیہ وسلم کے مشن کی تکمیل کے لیے ہی ضروری نہیں بلکہ اس لیے بھی لابدی ہے کہ امام شریعت کی حفاظت کرتا، اسے ضائع ہونے سے بچاتا اور اس کی نصرت و حمایت کا فریضہ ادا کرتا ہے۔ نبی کریم کے وصال کے بعد امام دین متین کا محافظ و نگران ہوتا ہے۔ اسے تحریف و ضلالت سے بچاتا اور آراء باطلہ کے غالب آنے سے روکتا ہے۔ امام خدا کی وہ حجت ہے جو تاروفِ قیامت باقی رہے گی۔ حضرت علی رضی اللہ عنہ اس ضمن میں فرماتے ہیں۔

وذكره ارضی کسی وقت بھی حجت خداوندی سے خالی نہیں رہ سکتا یہ حجت یا تو پوشیدہ ہوتی ہے یا ظاہر ہوتی ہے۔ مگر اس پر پردہ پڑا رہتا ہے۔ نبی کے اوصیاء ہی اس حجت کو قائم رکھتے ہیں۔ ان کی عصمت و عفت کی وجہ سے جو ان کی پیروی کرنے کا سبب ہے دین اسلام تاروفِ قیامت محفوظ و مصنون رہے گا۔ نبی کریم کا ارشاد گرامی ہے کہ میری امت کبھی ضلالت پر جمع نہ ہوگی۔ ضلالت پر جمع نہ ہونے سے ہی دین قیامت تک محفوظ رہ سکتا ہے۔ امامیہ کہتے ہیں کہ عقلی اعتبار سے امت کا ضلالت پر جمع ہونا ممکن ہے۔ مگر امام معصوم تبلیغ و ارشاد کے ذریعے امت کو گمراہ نہیں ہونے دیتا۔ دیگر ادیان و مذاہب کے لوگ اسی لیے گمراہ ہو گئے کہ ان میں امام معصوم موجود نہ تھا نیز اس لیے کہ ان کی شریعت آخری شریعت نہ تھی۔ بخلاف ان میں نبی کریم کی شریعت آخر الشرائع ہے۔ اور اسے ضلالت سے محفوظ رکھنے کے لیے ایک امام معصوم کی ضرورت ہے۔ (الشافی شریف المتوفی)

امامیہ کے دعاوی کا ابطال:

۵۰۔ یہ فرقہ امامیہ اثنا عشریہ کے نزدیک امام کے مرتبہ و مقام کی جانب چند اشارے ہیں معلوم ایسا ہوتا ہے کہ تمام امامیہ ان عقائد میں متحد الجبال ہیں۔ امامیہ کا مرتبہ ان کی رائے میں نبی کے لگ بھگ ہوتا ہے۔ اس میں ان کے یہاں کوئی اختلاف نہیں پایا جاتا۔ بلکہ وہ بڑی وضاحت

سے کہتے ہیں کہ نبی و وصی میں وحی الہی کے ماسوا سے کوئی فرق و امتیاز پایا ہی نہیں جاتا۔
 امام کی شخصیت کے متعلق شیعہ امامیہ کے بلند بانگ دعاوی قطعی طور پر بے بنیاد ہیں اور
 ان کی کوئی دلیل موجود نہیں البتہ ان کے بطلان کے دلائل موجود ہیں، اس کی وجہ یہ ہے کہ نبی کریم
 نے مکمل طور پر شرعی احکام بیان کر دیئے تھے اور ان کی تبلیغ و اشاعت کا کوئی دقیقہ فرو گذاشت
 نہیں کیا تھا۔

ارشاد باری تعالیٰ ہے۔

اَكْمَلْتُ لَكُمْ دِينَكُمْ
 میں نے تمہارا دین کامل کر دیا۔

اگر (معاذ اللہ) آپ نے کوئی بات پوشیدہ رکھی ہوتی تو اس کا مطلب یہ ہے کہ آپ نے منصب
 رسالت کا حق ادا نہ کیا حالانکہ یہ محالات میں سے ہے۔ مزید برآں معصوم عن الخطا ہونا خاصۃً انبیاء
 ہے۔ اور انبیاء کے علاوہ دوسروں کی عصمت کسی دلیل سے ثابت نہیں

۱۳۔ امامیہ اسماعیلیہ

فرقہ اسماعیلیہ :

۵۱۔ فرقہ اسماعیلیہ امامیہ کی ایک شاخ ہے۔ یہ مختلف اسلامی ممالک میں پائے جاتے ہیں۔ اسماعیلیہ کسی حد تک جنوبی و وسطی افریقہ بلاد شام پاکستان اور زیادہ تر انڈیا میں آباد ہیں۔ کسی زمانہ میں یہ برسر اقتدار بھی تھے۔ قاطبیہ مصر و شام اسماعیلی تھے۔ قرامطہ جو تاریخ اسلامی کے ایک دور میں متعدد ممالک پر تالض ہو گئے تھے۔ اسی فرقہ سے تعلق رکھتے تھے۔

اسماعیلیہ کا تعارف :

۵۲۔ یہ فرقہ اسماعیل بن جعفر کی طرف منسوب ہے۔ یہ ائمہ کے بارے میں امام جعفر صادق تک اثنا عشریہ کے ساتھ متفق ہیں۔ امام جعفر صادق کے بعد ان دونوں میں اختلاف پایا جاتا ہے۔ اثنا عشریہ کے نزدیک امام جعفر صادق کے بعد ان کے بیٹے موسیٰ کاظم امامت کے منصب پر فائز ہوئے۔ اس کے برعکس اسماعیلیہ امام جعفر صادق کے بیٹے اسماعیل کو امام قرار دیتے ہیں۔ ان کے نزدیک جعفر صادق کے بعد ان کے فرزند اسماعیل اپنے والد کی نص کی بنا پر امام ہوئے۔ اسماعیل کو اپنے والد سے قبل فوت ہو گئے۔ مگر نص کا فائدہ یہ ہوا کہ امامت ان کے اختلاف میں موجود رہی۔ کیونکہ امام کی نص کو قابل عمل قرار دینا اس کو مہمل کر کے رکھ دینے سے بہتر ہے۔ اس میں تعجب کی کوئی بات نہیں کیونکہ اقوال امام امامیہ کے یہاں شرعی نص کی طرح واجب التعمیل ہیں۔

اسماعیل سے منتقل ہو کر خلافت محمد المکتوم کو ملی یہ مستور ائمہ ہیں سے اولین امام تھے امامیہ کے نزدیک امام مستور بھی ہو سکتا ہے اور اس کی اطاعت بھی ضروری ہوتی ہے۔ محمد مکتوم کے بعد ان کے بیٹے جعفر مصدق پھر ان کے بیٹے محمد حسیب کو امام قرار دیا گیا۔ یہ آخری مستور امام تھے۔ ان کے بعد عبداللہ مہندی ہوئے جس کو ملک المغرب بھی کہا جاتا ہے اس کے

بعد ان کی اولاد مصر کی بادشاہ ہوئی اور یہی فاطمی کہلائے۔

اسماعیلیہ کی مختصر تاریخ:

۵۳۔ دوسرے فرقوں کی طرح شیعہ کا یہ فرقہ بھی سرزمین عراق میں پر دان چڑھا اور دیگر فرقوں کی طرح وہاں تخریب مشق ظلم و ستم بنا اپنی نارس و خراسان اور دیگر اسلامی ممالک مثلاً ہندو ترکستان کی طرف بھاگنا پڑا۔ وہاں جا کر ان کے عقائد میں قدیم فارسی افکار اور ہندی خیالات گڈ مڈ ہو گئے اور ان میں عجیب و غریب خیالات کے لوگ پیدا ہونے لگے جو دین کے نام سے اپنی مقصد برآری کرتے رہے۔ یہی وجہ ہے کہ متعدد فرقے اسماعیلیہ کے نام سے موسوم ہو گئے۔ بعض دینی امور کے اندر محدود رہے اور بعض اسلام کے اساسی اصولوں کو ترک کر کے اسلام سے باہر نکل گئے۔

اسماعیلیہ فرقہ کے افراد پر ہندو برہمنوں۔ اشراقی فلاسفہ اور بدھ مت والوں سے ملے جُلے۔ کلدانیوں اور ایرانیوں میں روحانیت اور کواکب و نجوم سے متعلق جو افکار پائے جاتے ہیں وہ بھی اخذ کیے پھر ان مختلف النوع افکار و نظریات کا ایک معجون مرکب تیار کیا ایسے لوگ دائرہ اسلام سے بہت دور نکل گئے۔ بعض اسماعیلیہ نے صرف واجبی حد تک ان افکار سے استفادہ کیا اور اسلامی حقائق سے والبتہ رہنے کی کوشش کی ان کے سب سے بڑے داعی باطنیہ تھے جو جمہور امت سے کٹ گئے تھے اور اہل سنت کے نظریات سے انہیں کوئی تعلق نہ تھا۔ یہ جس قدر حقائق کو چھپاتے تھے۔ اسی قدر عام مسلمانوں سے دور نکلتے جاتے تھے۔ ان کے جذبہ اخفاء کا یہ عالم تھا کہ خطوط لکھتے وقت اپنا نام نہیں لکھتے تھے۔ مثال کے طور پر رسائل اخوان السنہ اطنیہ کی کاوش قلم کا نتیجہ ہیں۔ یہ رسائل بڑے مفید علمی معلومات پر مشتمل ہیں اور ان میں بڑے عمیق فلسفہ پر خیال آرائی کی گئی ہے۔ مگر یہ نہیں پتہ چلتا کہ کن علماء نے ان کی تسوید و تخریب میں حصہ لیا۔

اسماعیلیہ کو باطنیہ کے نام سے موسوم کرنے کے وجوہات:

۵۴۔ اسماعیلیہ کو باطنیہ یا باطنین بھی کہتے ہیں۔ اسماعیلیہ کو یہ لقب اس لیے ملا کہ یہ اپنے معتقدات کو لوگوں سے چھپانے کی کوشش کرتے تھے۔ اسماعیلیہ میں اخفاء کا

رجحان پہلے پہل جو رستم کے ڈر سے پیدا ہوا اور پھر ان کی عادت ثانیہ بن گئی۔
اسماعیلیہ کے ایک فرقہ کو حشاشین (جنگ لوش) بھی کہتے ہیں جن کی کرتوتوں کا
انکشاف صلیبی جنگوں اور حملہ ناتار کے آغاز میں ہوا۔ اس فرقہ کے اعمال قبیحہ کی بدولت
اس دور میں اسلام اور مسلمانوں کو بڑا نقصان پہنچا۔

ان کو باطنیہ کہنے کی وجہ یہ بھی ہے کہ یہ اکثر حالات میں امام کو مستور مانتے ہیں۔ ان
کی رائے میں مغرب میں ان کی سلطنت کے قیام کے زمانہ تک امام مستور رہا۔ یہ حکومت
پھر مصر منتقل ہو گئی۔

ان کو باطنیہ ان کے اس قول کی وجہ سے بھی کہا جاتا ہے کہ شریعت کا ایک ظاہر ہے
اور ایک باطن۔ لوگوں کو صرف ظاہر شریعت کا علم ہے۔ باطن کا علم صرف امام کو معلوم ہوتا ہے
بلکہ امام باطن الباطن سے بھی آگاہ ہوتا ہے۔ اسی عقیدہ کے تحت باطنیہ الفاظ قرآن کی بڑی
دورانہ کار تاویل کرتے ہیں۔ بعض نے تو عربی الفاظ کو بھی عجیب و غریب تاویلات کا جامہ
پہنا دیا۔ ان تاویلات بعینہ اور اسرار امام کو وہ علم باطن کا نام دیتے ہیں۔ ظاہر و باطن
کے اس چکر میں اثنا عشریہ بھی باطنیہ کے ہمنوا ہیں۔ بہت سے صوفیاء نے بھی باطنی علم کا عقیدہ
اسماعیلیہ سے اخذ کیا۔

بہر کیف اسماعیلیہ اپنے عقائد کو لپس پردہ رکھنے کی کوشش کرتے اور مصلحت وقت
کے تحت بعض افکار کو منکشف کرتے۔ باطنیہ کے احناء و عقائد کا یہ عالم تھا کہ مشرق و مغرب
میں برسر اقتدار ہونے کے دوران بھی وہ اپنے افکار و آراء کو ظاہر نہیں کرتے تھے۔

باطنیہ کے اصول اساسی:

۵۵۔ اعتدال پسند باطنیہ کے افکار و آراء دراصل تین امور پر مبنی تھے۔ ان سب
میں اثنا عشریہ ان کے ساتھ برابر کے شریک ہیں۔

۱۔ علم و معرفت کا وہ فیضان الہی جس کی بناء پر ائمہ فضیلت و عظمت اور علم و فضل میں
دوسروں سے ممتاز ہوتے ہیں۔ علم و معرفت کا یہ عطیہ ان کی عظیم خصوصیت ہے جس
میں کوئی دوسرا فرد بشر ان کا سہیم و شریک نہیں جو علم انہیں دیا جاتا ہے۔ وہ عام

انسانوں کے لیے بالائے ادراک ہوتا ہے۔

۲۔ امام کا ظاہر ہونا ضروری نہیں بلکہ وہ مستور بھی ہوتا ہے اور اس حالت میں بھی اس کی اطاعت ضروری ہوتی ہے۔ امام ہی لوگوں کا ہادی اور پیشوا ہوتا ہے۔ کسی زمانہ میں اگر وہ ظاہر نہ بھی ہو تو کسی نہ کسی وقت وہ ظاہر ہو گا۔ قیام قیامت سے قبل امام کا منظر عام پر آنا ان کے نقطہ نگاہ کے مطابق ضروری ہے۔ امام جب ظاہر ہو گا تو کائنات عالم پر عدل و انصاف کا دور دورہ ہو جائے گا۔ جس طرح اس کی عدم موجودگی میں جور و استبداد کا سکہ جاری رہتا تھا اب اسی طرح ہر طرح عدل و انصاف کی کار فرمائی ہوگی۔

۳۔ امام کسی کے سامنے جوابدہ نہیں ہوتا اور اس کے افعال کیسے بھی ہوں کسی کو ان پر خردہ گیری اور انگشت نمائی کرنے کا حق حاصل نہیں۔ بلکہ سب کے لیے امام کے افعال پر مہر تصدیق ثابت کرنا اور ان کو نیکی پر محمول کرنا واجب ہے۔ اس کی وجہ یہ ہے کہ امام جس علم سے بہرہ ور ہے۔ سب لوگ اس سے محروم ہیں۔ اسی سے انہوں نے عصمت ائمہ کا عقیدہ گھڑا۔ ان کے نزدیک اماموں کے معصوم ہونے کا یہ مطلب نہیں کہ جو گناہ ہمیں معلوم ہیں ائمہ ان کا ارتکاب نہیں کرتے بلکہ اس سے مراد یہ ہے کہ جن باتوں کو ہم گناہ تصور کرتے ہیں۔ وہ ان کے مخصوص علم کی روشنی میں ان کے لیے جائز اور مباح ہوتے ہیں۔

فرقہ حاکمیہ و روز:

۵۶۔ باطنیہ کے ذکر کردہ افکار کے بعض گوشے ایسے ہیں جنہیں کفر صریح سے تعبیر نہیں کیا جاسکتا۔ زیادہ سے زیادہ ہم یہ کہہ سکتے ہیں کہ کتاب و سنت میں ان کا ذکر نہیں پایا جاتا اگرچہ اکثر باطنیہ یہی عقائد رکھتے تھے تاہم کچھ ایسے لوگ بھی تھے جنہوں نے اسلامی احکام کے جو اگوہی آنا چھینکا اور اس کی حدود کو بچھانڈ گئے۔ باطنیہ کے عقائد باطلہ کے زبر سارہ حاکمیہ کا فرقہ پروان چڑھا۔ حاکمیہ ایک غالی فرقہ تھا۔ جو اسلامی حدود سے بہت آگے نکل گیا۔ بعض حاکمیہ نے اشراقی الہی کے معنی و مفہوم میں اس حد تک اغراق و مبالغہ سے کام لیا کہ وہ ائمہ

کی ذات میں حلول باری تعالیٰ کے قائل ہو گئے۔ ان غالی شیعہ کا سرغنہ حاکم بامر اللہ ظالمی تھا جو کہا کرتا تھا کہ ذات خداوندی اس میں حلول کر آئی ہے۔ وہ لوگوں کو اپنی عبادت کی دعوت دیا کرتا تھا۔ وہ روپوش ہو گیا تھا اور اسی حالت میں اس کی موت واقع ہوئی۔ بعض کہتے ہیں وہ قتل کر دیا گیا تھا۔ صحیح تر یہ ہے کہ اس کے کسی رشتہ دار نے اسے قتل کر دیا تھا۔ اس کے پیرو اس کی موت کو تسلیم نہیں کرتے تھے کہ وہ اٹھایا گیا ہے اور لوٹ کر آئے گا۔ اس فرقہ کو حاکم کہہ جاتا ہے۔

فرقہ دروز کے لوگ زیادہ تر شام میں پائے جاتے تھے۔ حاکم کے ساتھان کے گہرے مراسم تھے۔ بعض مورخین کا خیال ہے کہ ایک فارسی شخص ”حمزہ الدرزی“ نے حاکم بامر اللہ کو یہ عقائد باطلہ سکھائے اور یہ فرقہ اسی کی طرف منسوب ہے۔ اس فرقہ کے باقی ماندہ افراد کا کچھ پتہ نہیں کیونکہ وہ کسی کو اپنے اعمال و عقائد سے آگاہ نہیں کرتے۔ وَاللّٰهُ اَعْلَمُ بِحَقِیْقَةِ الْحَالِ۔

فرقہ نصیریہ :

۵۷۔ ملک شام میں حاکم کے گرد و نواح میں ایک غالی فرقہ اور بھی تھا جسے نصیریہ کہتے ہیں۔ اگرچہ یہ اسماعیلیہ کی جانب منسوب تھے۔ تاہم اسلامی حدود سے تجاوز کرنے اور اسلامی احکام کی اطاعت کا جو آثار پھینکنے میں یہ ان کے ہم نوا تھے۔ اس فرقہ کے افراد نے بھی ان غالی اسماعیلیہ کے زیر اثر تربیت پائی تھی جو اسلامی احکام کی اطاعت سے آزاد تھے۔ نصیریہ حاکم کی طرح ملک شام میں بود و باش رکھتے تھے۔ یہ اثنا عشریہ کے ہم خیال تھے یا ان کی طرف منسوب تھے۔ ان کا اعتقاد تھا کہ اہل بیت کو اللہ تعالیٰ کی جانب سے معرفت علی الاطلاق حاصل ہوتی ہے۔ یہ حضرت علی کو الہ قرار دیتے تھے اور ان کی موت کے قائل نہ تھے۔ یہ شریعت کا ظاہر و باطن قرار دینے میں باطنیہ کے ہم خیال تھے۔ ان کی رائے میں باطن کا علم صرف امام کو ہوتا ہے۔ کیونکہ امام پر ہی تجلیات النوار کا نزول ہوتا ہے۔ جس سے اسے شریعت کی حقیقت اور اس کے باطن کا شعور و ادراک حاصل ہو جاتا ہے۔

خلاصہ کلام! یہ فرقہ شیعہ کے غالی فرقوں کے افکار و نظریات کا معجون مرکب تھا۔

انہوں نے شیعہ کے کافرانہ اور بزباد شدہ فرقہ سنیہ سے حضرت علی کی الوہیت اور ان کے خلود و رجعت کا عقیدہ اخذ کیا اور باطنیہ سے شریعت کے ظاہر و باطن کا مسئلہ سیکھا۔

حسن بن صباح اور اس کے اتباع:

۵۸- ان غالی لوگوں نے اسلامی اصول و شعائر کو خیر باد کہہ دیا تھا اور ان میں اسلام صرف برائے نام باقی تھا۔ فاطمیہ مصر و شام کے عہد حکومت میں یہ فرقے خوب پھلے پھولے حاکم بامر اللہ بھی ان کی پشت پناہی کرتا تھا۔ انہی وجوہات کی بناء پر حاکم بامر اللہ کے عہد اقتدار میں باطنیہ کارٹیس وزیر عیم حسن بن صباح فارس میں منظر عام پر آیا۔ ایک طرف حاکم بامر اللہ الوہیت کا دعویٰ لے کر کھڑا ہوا اور دوسری طرف حسن بن صباح نے عباسیوں کے خلاف ریشہ دوانیوں کا سلسلہ شروع کر دیا۔ حسن نے سرزمین شام میں باطنی داعیوں کا جال پھیلا دیا تھا جو لوگوں کو اپنے مذہب کی دعوت دیتے تھے۔

ملک شام میں یہ غالی شیعہ بڑی کثرت سے نمودار ہوئے۔ انہوں نے ”السمان“ نامی پہاڑ کو اپنا مرکز بنایا۔ آج کل اسے جبل نصیر یہ کہتے ہیں۔ ان کے بعض پیشوا اپنے فریڈوں کو صہنگ لوشی کی تلقین کرتے تھے۔ اسی بناء پر تاریخ اسلام میں یہ حشاشین (صہنگ لوش) کے نام سے مشہور ہوئے جب صلیبی حملہ آوروں نے بلاد شام اور پھر دیگر اسلامی ممالک کو تاخت و تاراج کیا تو انہوں نے مسلمانوں کے خلاف صلیبیوں کا ساتھ دیا۔ جب صلیبی اسلامی دیار و اصرار پر مسلط ہو گئے تو انہوں نے ان کو اپنا مقرب خاص بنایا اور بڑے بڑے عہدے پیش کیے۔ سلطان نور الدین زنگی سلطان صلاح الدین ایوبی اور دیگر سلاطین ایوبیہ رحمہم اللہ کے عہد اقتدار میں باطنیہ نظروں سے اوجھل ہو گئے اور کہیں نظر نہیں آتے تھے۔ ان کے عہد حکومت میں ان کا کام صرف یہ تھا کہ مسلمانوں کے بڑے بڑے قائدین کے خلاف سازشیں کرتے اور ان کے خلاف مکر و فریب کا جال پھیلائے میں مصروف رہتے تھے۔

بعد ازاں جب تاتاریوں نے ملک شام پر دھاوا بولا تو فرقہ نصیر یہ والوں نے ان کی نصرت و حمایت کا دم بھرتا شروع کر دیا۔ جس طرح قبل ازیں صلیبیوں کی امداد کی تھی۔ باطنیہ نے مسلمانوں کی خون ریزی اور قتل و غارت میں امکانی حد تک سفاک تاتاریوں کا ساتھ دیا جب

تائاریوں سے غارت گری سے دم لیا تو باطنیہ پہاڑوں میں جا چھے اور مسلمانوں کو تہس نہس کرنے کے لیے کوئی اور منصوبہ سوچنے لگے۔

تلخیص مطالب:

۵۹۔ یہ ہے ان فرقوں کی مختصر داستان حیات جو شیعہ کے نام سے مشہور تھے۔ یہ بیانات اس حقیقت کے آئینہ دار ہیں کہ شیعہ فرقہ جات میں سے کون حامل صدق و صواب تھا۔ کون منحرف تھا۔ کس نے اسلام کا جو اتنا پھینکا اور کون شیعہ علی کے نام سے اسلام اور مسلمانوں کے خلاف زہرا گلزار ہا تھا۔

اب ہم اس فرقہ کا حال بیان کرتے ہیں جو آغازِ ظہور ہی سے شیعہ کا ہم عصر تھا۔ یہ خوارج کا فرقہ تھا۔

۱۴- خوارج

خارجی تحریک کا پس منظر:

۶۰۔ شیعہ اور خوارج دونوں فرقے حضرت علی کے عہد خلافت میں منصفہ شہود پر آئے یہ دونوں حضرت علی کے اصحاب و انصار میں شامل تھے۔ اگرچہ فکری اعتبار سے شیعہ کو تقدیم زمانی حاصل ہے۔

حضرت علی کے لشکر میں خوارج کا ظہور اس وقت ہوا۔ جب صفین کے مقام پر ان میں اور حضرت معاویہ میں گھمسان کارن پڑا۔ جب معاویہ لڑائی سے تنگ آگئے اور بھاگ جانا چاہا تو حکیم کے نظریہ نے آپ کی گلو خلاصی کرائی۔ حضرت معاویہ کے رفقاء نے قرآن نیزوں پر بلند کیے جو اس بات کی جانب اشارہ تھا کہ قرآن کو حکم مان لیا جائے۔ مگر حضرت علی لڑائی پر مضر رہے۔ تا آنکہ اللہ تعالیٰ کوئی فیصلہ فرمادیں۔ جب آپ کے لشکر کے چند آدمیوں نے آپ کو حکیم کے تسلیم کرنے پر مجبور کیا تو چاروں چار آپ نے اسے تسلیم کر لیا۔ جب مصالحت سے پہلے پایا کہ دو ثالث مقرر کیے جائیں۔ ایک حضرت علی کی طرف سے اور دوسرا معاویہ کی جانب سے تو معاویہ نے عمرو بن العاص کو چنا اور حضرت علی نے عبداللہ بن عباس کو ثالث بنانا چاہا۔ مگر مخالفت کرنے والے اس پر معترض ہوئے اور ابو موسیٰ اشعری کو حکم بنانے کا مشورہ دیا۔ حکیم کا آخری فیصلہ یہ ہوا کہ حضرت علی کو خلافت سے علیحدہ کیا گیا اور معاویہ بحال رہے۔ جس سے معاویہ کا مقصد بڑی حد تک پورا ہو گیا۔

عجیب بات یہ ہے کہ جن لوگوں نے حضرت علی کو حکیم کے قبول کرنے پر مجبور کیا اور پھر ایک خاص حکم مقرر کرنے پر تیل گئے جلد ہی اپنے خیالات سے منحرف ہو گئے اور حکیم کو ایک جرم قرار دینے لگے۔ حضرت علی کے سامنے یہ مطالبہ پیش کیا کہ جس طرح ہم نے حکیم کو قبول کر کے ارتکاب کفر کیا تھا۔ اور پھر اس سے تائب ہوئے آپ بھی اپنے کفر کا اقرار کر کے توبہ کا اعلان

کریں۔ عرب کے بدو بھی ان کے ہاں میں ہاں ملانے لگے لاکھمہ اِلاَ اللّٰہ کے نعرہ کو اپنا شعار بنایا اور حضرت علی کے خلاف لڑائی کا آغاز کیا۔

خارجی مذہب کی اساس:

۶۱۔ خوارج اپنے عقائد و افکار کے دفاع ان کی حمایت اور تدبیر و تشریح میں تمام اسلامی فرقوں سے زیادہ سخت تھے۔ یہ اظہارِ برأت و جلالت میں چند الفاظ سے چپٹے رہے جن کے ظواہر کو لے کر انہوں نے اسے دین مقدس کا درجہ دے رکھا تھا۔ کہ جس سے کسی ایماندار کو مجالِ اعراض نہیں اور جس کی خلاف ورزی وہی شخص کر سکتا ہے جو بہتان کی طرف مائل اور کفر و عصیان اس کی راہ میں حائل ہو۔ لاکھمہ اِلاَ اللّٰہ کے الفاظ ہر ان کے پیش نظر رہتے یہی ان کا دین تھا۔ جس سے مخالفین پر آوازے کتے اور ہر بات کو ختم کر کے رکھ دیتے۔ جب حضرت علی کو معروف گفتگو دیکھتے ہی نعرہ لگاتے۔

حضرت عثمان و علی اور ظالم حکام سے اظہارِ بیزاری کا خیال ان پر حاوی رہتا تھا۔ یہ چیز ان کے قلب و دماغ پر چھا گئی۔ ان کے لیے حق تک رسائی حاصل کرنے کے سبب دروازے بند کر دیئے تھے۔ عثمان و علی طلحہ اور زبیر اور ظالمین بنی امیہ سے برأت کا اظہار کرنے والے کو اپنے زمرہ میں شامل کر لیتے تھے اور بعض دوسرے اصول و مبادی میں نسبتاً اس سے نرم سلوک کرتے۔ حالانکہ وہ مسائل ان سے زیادہ اہم ہوتے اور ان میں مخالفت کا ارتکاب کرنے سے وہ ان سے زیادہ دور جا پڑتے مگر اظہارِ برأت کی مخالفت میں یہ خطرہ نہ تھا۔

جب خلیفہ عادل عمر بن عبد العزیز نے خوارج سے بحث مباحثہ کیا تو نقطہ اختلاف ظالم امویوں سے اظہارِ برأت تھا۔ حالانکہ خوارج کو اعتراف تھا کہ آپ ان کے مخالف تھے۔ ان کو ظلم سے روکتے اور لوگوں کے حقوق دلاتے تھے۔ لیکن برأت کا خیال ان کے اعصاب پر بری طرح سوار تھا۔ اور جمہور مسلمانوں کی جماعت میں داخل ہونے سے مانع تھا۔

فرانس کے انقلابی اور خوارج:

۶۲۔ چند ذرق برق الفاظ کو اپنے عقول و مدارک پر مسلط کرنے میں خوارج ان

یعقوبیوں سے بہت قریب ہیں۔ جنہوں نے انقلابِ فرانس کے زمانہ میں بدترین قسم کی ستم آرائی اور سنگ دلی کا مظاہرہ کیا تھا۔ ان کا نعرہ تھا "حریت، مساوات، اخوت" انہی و لغریب الفاظ کی آڑے کراہوں نے بے گناہوں کو قتل اور خونِ ناحق بہایا۔ خوارج کا نعرہ تھا "ایمان" حکومت صرف خدا کی ہے۔ افعال ظالمین سے برأت" ان الفاظ کی آڑے کراہوں نے مسلمانوں کا خون بہایا اور بلادِ اسلامیہ کو مسلمانوں کے خون سے رنگین کر دیا۔ ہر جگہ انہوں نے غارت گری کی۔

اندلس کے فدائی مسیحی اور خارجی :

۱۳۴۔ خوارج کی صرف یہی خصوصیت نہیں تھی کہ وہ غیر معمولی طور پر بہادر اور شجاع تھے یا صرف الفاظ کا ظاہر پہلو دیکھنے کے خوگر تھے۔ ان کی ایک صفت یہ بھی تھی کہ فدائیت کا جذبہ ان میں کوٹ کوٹ کر بھرا تھا۔ موت کے انتظار میں بے چین رہتے تھے۔ کسی قوی سبب کے بغیر بھی بڑے سے بڑے خطرے میں کود پڑنے سے دریغ نہ کرتے تھے۔ اس کا سبب محض لوگوں میں قلتِ عقل اور اضطرابِ اعصاب ہوتا تھا۔ اور صرف تمسک بالمدہب کی وجہ سے ایسا نہیں کرتے تھے۔ اس معاملہ میں خوارج عیسائیوں کے اس گروہ سے بہت ملتے جلتے تھے جو اندلس میں عرب حکومت کے زیر اثر رہتے تھے۔ ایک فریق ان میں سے کم عقلی کا شکار ہو کر فکرِ فاسد اور شدید تعصب کے زیر اثر موت کے منہ میں چلا جاتا تھا عیسائیوں کے اس گروہ کے افراد محکمہ قضا تک اس لیے جاتے تھے کہ محمد کو کالی دے کر موت سے ہم آغوش ہوں۔ یہ لوگ جو ق درجہ آتے اور محمد کو کالیاں دیتے رہتے۔ یہاں تک کہ دربان ان کو لپکا کرتے کرتے تھک جاتے اور قاضی اپنے کالوں کو بہرہ بنا لیتا کہ ان نادانوں کی ہلاکت کا حکم نہ دینا پڑے۔ مسلمان بھی ان پر ترس کھاتے تھے۔ اور انہیں دیوانہ خیال کرتے تھے۔

(الاسلام خواطر و سوانح از کاؤنٹ ہنری ڈی کاسٹری ترجمہ مرحوم فتحی زبول)

یہی حال خوارج کا تھا یہ بے محابا علی کو ان کے خطبوں بلکہ نماز میں تنگ کرتے تھے یہ حضرت عثمان و علی کی پیروی کی وجہ سے مسلمانوں کو چیلنج کرتے اور انہیں مشرک قرار دیتے

تھے ان لوگوں نے جب عبداللہ بن جناب بن اللارت کو قتل کیا اور ان کی لونڈی کا پیٹ پھاڑ ڈالا تو حضرت علی نے ان سے کہا۔

”عبداللہ بن جناب کے قاتلوں کو ہمارے حوالہ کر دو!“

خوارج نے جواب دیا:

”عبداللہ بن جناب کو ہم سب نے قتل کیا ہے“

آخر حضرت علی کو ان سے لڑنا پڑا یہاں تک کہ ان کا تقریباً قلع قمع ہی کر دیا۔ تاہم جو پنج نکلے وہ ایک لمحہ کے لیے بھی اپنے طریقہ سے ہٹے نہیں بلکہ پوری دلیری اور شجاعت کے ساتھ اپنی دعوت میں مصروف رہے۔

خوارج کا گمراہانہ خلوص و تقویٰ:

۶۴۔ جہاں تک اسلام سے خلوص اور الفت کا تعلق ہے کوئی شبہ نہیں یہ جذبہ ان میں کوٹ کوٹ کر بھرا تھا۔ اگرچہ اس کے دوش بدوش وہ مذہبی جنون اور اس کے صرف ایک پہلو سے والہانہ وابستگی سے بھی خالی نہ تھے۔ روایت ہے کہ حضرت علیؑ نے حضرت ابن عباسؓ کو ان کے پاس بحث و گفتگو کے لیے بھیجا۔ ابن عباس نے دیکھا ان کے ہاتھوں پر لمبے لمبے سجدوں کے باعث نشان پڑے ہوئے تھے۔ اور ہاتھ اونٹ کے زانو کی طرح سخت تھے ان کے کرتے پسینہ سے شرابور غرض ان کا ذہنی اخلاص شک و شبہ سے بالا ہے لیکن فہم و دین کی کوتاہی نے اخلاص کے باوجود انہیں گمراہ کر دیا اور یہ اسلام کے جوہر اور روح کو پامال کرنے لگے۔ انہوں نے عبداللہ بن جناب کو محض اس لیے قتل کر دیا تھا کہ وہ حضرت علیؑ کو مشرک تصور نہیں کرتے تھے۔ مگر قیمت ادا کئے بغیر ایک عیسائی کی کھجوریں لینے سے انکار کر دیا تھا۔

ابو العباس مبرون نے اپنی کتاب الکامل میں لکھا ہے:

”خوارج کے دلچسپ واقعات میں سے ایک واقعہ یہ ہے کہ ان کی گرفت میں ایک مسلمان اور ایک نصرانی آگیا۔ انہوں نے مسلمان کو قتل کر دیا اور عیسائی کو ذمی سمجھ کر چھوڑ دیا۔ عبداللہ بن جناب کی جب ان سے ملاقات

ہوئی تو ان کی گردن میں قرآن لٹک رہا تھا۔ ان کے ساتھ ان کی حاملہ بیوی بھی تھیں۔“

خارجیوں نے ان سے کہا: ”جو چیز تمہاری گردن میں لٹک رہی ہے اس کا حکم یہ ہے کہ ہم تمہیں قتل کر ڈالیں۔“

پھر ان خوارج نے عبداللہ بن جناب سے پوچھا: ”ابوبکر و عمر کے بارے میں تم کیا کہتے ہو؟“

عبداللہ نے جواب دیا: ”ان کے بارے میں کلمہ خیر کے سوا کیا کہہ سکتا ہوں؟“

خوارج نے پھر سوال کیا: ”تجکیم سے پہلے علی اور خلافت کے ابتدائی دور میں عثمان کیسے تھے؟“

عبداللہ نے کہا:

”دہشت اچھے“

خوارج نے پوچھا:

تجکیم کے بارے میں تمہاری رائے کیا ہے؟ :

عبداللہ نے جواب دیا:

”میرے رائے یہ ہے کہ علی تم سے زیادہ کتاب الہی کو جانتے تھے۔ تم سے زیادہ وہ نیکو کار، دین کے حامی نگہبان اور صاحب بصیرت و فراست تھے۔“

خوارج نے کہا:

”تم سچائی کی پیروی نہیں کرتے لوگوں کے بھاری بھکم ناموں کی پیروی کرتے ہو؟“

یہ کہہ کر عبداللہ بن جناب کو پکڑ کر نہر کے کنارے لے گئے اور انہیں ذبح کر دیا۔

کھجور کے ایک درخت کی وجہ سے ایک نصرانی کو تکلیف دینے لگے۔ اس نے کہا کہ میں
کھجور کا درخت تمہیں بدبو کرتا ہوں یہ قبول کر لیجئے۔

خوارج نے کہا:

سنو خدا کی قسم ہم اسے اس صورت میں قبول کر سکتے ہیں کہ ہم سے قیمت
وصول کر لو۔

نصرانی نے کہا:

”کیسی عجیب بات ہے کہ تم نے عبداللہ بن جناب جیسے آدمی کو قتل
کر دیا اور ہم سے ایک کھجور کا درخت نہیں لے سکتے۔“

(الکامل للمبروج ۲ ص ۱۲۳)

خوارج کا تشدد:

۴۵- خوارج میں یہ گروہی تعصب جنون شدتِ دفاعِ دعوت و ترغیب میں تلوار کا
استعمال اور ایسی سنگ دلی جنس میں زرنی نام کو بیٹھتی اور جس کا اسلام سے کوئی واسطہ نہیں کریں
پائی جاتی ہے۔؟

اس سوال کا جواب یہ ہے کہ خوارج کی اکثریت بادیہ نشین تھی۔ ان میں شہروں میں بسنے
والے لوگ بہت کم تھے۔ یہ لوگ فقر و فلاکت کی زندگی بسر کرتے رہے تھے۔ جب اسلام آیا تو
بھی ان کی مادی حالت کچھ بہتر نہیں ہوئی کیوں کہ ان کی اکثریت نے جنگل کی زندگی حسب سابق
جاری رکھی۔ یہ زندگی سخت کوشی اور صعوبتِ حیات پر مشتمل تھی۔ انہوں نے اسلام قبول کیا
اس کی سادگی فکر انہیں پسند آگئی۔ لیکن ان کا تصور کا دائرہ تنگ ہی رہا۔ علوم سے بھی انہیں
کوئی لگاؤ نہ تھا۔ ان امور کا بحیثیت مجموعی نتیجہ یہ ہوا کہ وہ مسلمان تو تھے۔ لیکن ضیقِ تصور
کے باعث جلد جذبات میں آجاتے تھے۔ لذاتِ دنیوی سے بے تعلق تھے کیوں کہ وہ
ان کو میسر نہ آسکی تھیں۔ اور جب انسان کو دنیوی نعمتیں مل نہ سکیں اور اس حالت میں ایمان
کی دولت سے بہرہ ور ہو جائے اور جہان میں اعتقادِ صحیح اتر جائے تو وہ دنیا کی رغبتوں
سے بیزار ہو جاتا ہے۔ زندگی کی لذتیں اس کا دامن اپنی طرف نہیں کھینچ سکتیں اور جہالت

انہوی ہی کی طرف اس کی ساری توجہ مرکوز ہو جاتی ہے۔
تشدد کے اثرات و نتائج :

۶۶۔ تشدد کے اسباب میں کچھ دوسرے امور بھی تھے جن میں سب سے بڑا سبب قریش سے ان کا اس بات پر حسد تھا کہ وہ خلافت و حکومت پر قابض ہو گئے ہیں اور دوسرے لوگ اس حق سے بالکل محروم ہیں۔ اس کی دلیل یہ ہے کہ خوارج کی اکثریت ربیعہ قبائل سے تعلق رکھتی تھی۔ ان قبائل کے اور قبائل مضر کے مابین عداوت ایک عرصہ دراز سے چلی آ رہی تھی۔ اسلام نے آکر اس حدت کو کم کر دیا لیکن ختم نہ کر سکا۔ اس کے آثار دلوں کے نماں خانہ میں مستور رہ گئے۔ جو رہ رہ کر ہیجان پیدا کیا کرتے تھے۔ اور غیر محسوس طور پر ابھرتے رہا کرتے تھے اور مذہب کے عقیدت کیش کو اس کا پتہ بھی نہ چلتا تھا۔

ایسا اوقات انسان کے دل میں ایک داعیہ اجاگر ہوتا ہے اور اسے ایک خاص قسم کے طرز و نظر پر آمادہ کر دیتا ہے۔ انسان سمجھتا ہے کہ اس کا واحد محرک اس کا خلوص اور اس کا ہادی و رہنما عقل کے سوا اور کچھ نہیں۔ زندگی کے اکثر امور میں اس کے مظاہر دیکھنے میں آتے رہتے ہیں۔ انسان ہر اس نظریہ کو باسانی قبول نہیں کرتا جو اس کے لیے باعث رنج و ملال ہو۔ بنا بریں ہم یہ سمجھنے میں حق بجانب ہوں گے کہ خوارج جو زیادہ تر قبائل ربیعہ سے وابستہ تھے خیال کرنے لگے کہ خلفا زیادہ تر مضر ہی تو یہ بالادستی اور اقتدار سے بیزار ہو گئے۔ اس بیزاری کی تہ میں قبائل عصبیت کا جو جذبہ کار فرما تھا وہ اتنا غیر شعوری تھا کہ اسے یہ خود نہ محسوس کر سکے اور اس غلط فہمی میں مبتلا رہے کہ ان کی یہ سرگرمیاں فقط دین اسلام اور یقین و اذعان کی خاطر ہیں۔ ان کا محرک اخلاص دینی کے سوا کچھ نہیں ہے۔ یا پھر رضائے الہی جس کے لیے یہ سردھڑکی بازی لگا رہے تھے۔

خوارج اور موالی :

۶۷۔ خوارج کی اکثریت عربوں پر مشتمل تھی۔ موالی (عجمی) ان میں بہت کم تھے حالانکہ استحقاق خلافت کے بارے میں ان کی جو رائے تھی اس کے تحت موالی کو بھی

پوری مساوات کے ساتھ یہ حق پہنچتا تھا کہ خلافت کے منصب پر فائز ہو جائیں۔ لیکن طبعاً شریک خلافت ان میں پائے جاتے ہوں۔ کیونکہ خوارج کا نقطہ نظر یہ تھا کہ خلافت کسی عرب خاندان کے ساتھ مخصوص نہیں ہے۔ (مثلاً قریش وغیرہ) نہ کسی خاص قبیلہ کے ساتھ وابستہ ہے۔ بلکہ کسی کے ساتھ بھی مختص نہیں نہ کسی خاص فریق کے لیے اسے خاص کر دیا گیا ہے۔ موالی کے خارجی مذہب سے نفرت کرنے کی وجہ یہ تھی کہ خوارج ان کو نفرت کی نگاہ سے دیکھتے تھے۔ اور ان سے تعصب برتتے تھے۔

ابن ابی الحدید روایت کرتے ہیں کہ موالی میں سے کسی ایک شخص نے کسی خارجی عورت سے نکاح کر لیا اس پر خوارج بے ساختہ کہ اٹھے۔ "اری تو نے ہمیں رسوا کر دیا" اگر خوارج اس تعصب سے کام نہ لیتے تو بہت سے موالی ان کا مذہب اختیار کر لیتے۔
عجمی افکار کا اثر خوارج پر:

۶۸۔ اگرچہ خوارج میں موالی کی تعداد بہت کم تھی بعض خارجی فرقوں میں اس کا اثر موجود تھا۔ چنانچہ زید [ؑ] کا عقیدہ تھا کہ اللہ تعالیٰ ایک رسول اہل عجم میں بھیجے گا جس پر کتاب نازل کرے گا۔ جو شریعت محمدیہ کو منسوخ کر دے گی۔ بلاشبہ اس رائے پر تارسیت کا اثر نمایاں ہے۔ کیونکہ اہل فارس ہی اپنی قوم میں کسی بنی کے ظہور پذیر ہونے کے متمنی تھے۔

فرقہ میمونہ کے نزدیک اولاد سے نکاح جائز تھا اور بھائی بہنوں کی اولاد سے بھی شادی کر لینا مباح [ؑ] تھا۔ یہ سراسر کفری عقائد ہیں اور فارسی افکار کا اثر قبول کرنے کی غمازی کرتے ہیں کیونکہ مجوس فارس ہی اس قسم کی شادیوں کو جائز تصور کرتے تھے

۱۔ یہ لوگ یزید بن ابی ایمنہ خارجی کے پیرو تھے یہ خیالات ان کے اس وجہ سے ہو گئے تھے کہ جب وطن چھوڑ کر سبتان چلے آئے تو ایرانیوں کے خیالات سے متاثر ہو گئے۔

۲۔ یہ لوگ میمون مجوسی کے پیروکار تھے۔

۳۔ بحوالہ کتاب الفرق بین الفرق للبغدادی ص ۷۵۔

خوارج کے عقائد و افکار:

۶۹۔ ہمارے ادب کے بیان سے خوارج کی عقلیت نفسانی کیفیت اور قبائل کا پتہ چل گیا۔ جس سے یہ بات ثابت ہوتی ہے۔ کہ ان کے افکار و نظریات بے حد سادہ اور سطحی تھے۔ یہ قریش اور تمام مضر قبائل سے نفرت کرتے تھے۔ اب ہم ان کے چند مخصوص معتقدات و افکار پر روشنی ڈالیں گے۔

۱۔ خلیفہ کا تقرر آزادانہ اور منصفانہ انتخاب سے ہونا چاہیے جس میں تمام مسلمان حصہ لیں اور کسی ایک گروہ پر اکتفا نہ کیا جائے۔

خلیفہ اس وقت تک اپنے منصب پر قائم رہے گا۔ جب تک وہ عدل پر قائم رہے۔ شریعت کے احکام نافذ کرے۔ خطا اور کج روی سے کنارہ کش رہے۔ اگر ان چیزوں کو چھوڑ دے تو اس کا معزول کر دینا۔ بلکہ قتل کر دینا جائز ہے۔

۲۔ خلافت کسی عرب خاندان کے ساتھ مخصوص نہیں ہے۔ قریش کی بھی اس میں کوئی تخصیص نہیں جیسا کہ دوسرے (اہل سنت) کہتے ہیں۔

یہ بھی غلط ہے کہ عجمی خلیفہ نہیں ہو سکتا صرف عرب ہی اس منصب پر نائز ہو سکتا ہے۔ تمام مسلمان خلیفہ ہونے کا یکساں حق رکھتے ہیں۔ بلکہ افضل یہ ہے کہ خلیفہ کسی غیر قریشی کو بنایا جائے تاکہ اگر وہ راہ حق سے منحرف ہو جائے خلافت شرع حرکات کا ارتکاب کرے تو اسے معزول کرنا یا قتل کر دینا آسان ہو کیونکہ غیر قریشی خلیفہ کو معزول یا قتل کر دینے کے باعث قبائلی عصبیت اڑے نہیں آئے گی۔ نہ خاندانی جذبہ روکنا ہو سکے گا۔

۳۔ اسی نقطہ نظر کے ماتحت خارجیوں نے اپنا امیر عبداللہ بن وہب الراسبی کو بنایا اور اسے امیر المؤمنین کہنے لگے۔ یہ شخص قریشی نہیں تھا۔ یہ بات بھی قابل ذکر ہے کہ خارجیوں کا نجدات نام کا فرقہ اس کا قائل تھا کہ کسی امام یا خلیفہ کی سرے سے ضرورت ہی نہیں۔ لوگوں کو چاہیے کہ آپس میں اپنے معاملات خوش اسلوبی کے ساتھ پٹالیا کریں۔ تاہم اگر ایسا نہ ہو سکے اور امام کے بغیر کام نہ چلے تو امام کو

منتخب کر لینے میں بھی مضائقہ نہیں ہے۔ گویا ان کے نزدیک اقامت امام واجب نہیں
مصلحت و ضرورت پر منحصر ہے۔

۴۔ خوارج ہر گناہ گار کو کافر سمجھتے تھے خواہ یہ گناہ ارادہ گناہ اور بری نیت سے ہو

یا غلط فہمی اور خطا اجتہادی سے۔ یہی وجہ تھی کہ حکیم کے معاملہ میں وہ حضرت علی

کو (معاذ اللہ) کافر کہتے تھے۔ حالانکہ حضرت علی حکیم کے لیے اپنے طور پر تیار نہیں ہوئے

تھے۔ لیکن اگر وہ از خود بھی تیار ہو گئے تھے اور یہ تسلیم کر لیا جاتے کہ حکیم درست امر

نہ تھا تو بھی زیادہ سے زیادہ یہی کہا جاسکتا ہے کہ حضرت علی کی یہ خطا اجتہادی

تھی۔ مگر خارجیوں کا حضرت علی کی تکفیر پر اصرار اس امر کا غماز تھا کہ وہ خطا اجتہادی

کو دین سے خارج ہونے کا سبب اور فساد عقیدہ کی علامت جانتے تھے۔ یہی دہرہ

ان کا حضرت عثمانؓ حضرت طلحہؓ حضرت زبیرؓ وغیرہ اکابر صحابہ کے بارے میں تھا جن

سے خارجیوں کو جزئیات ہی میں اختلاف تھا لیکن ان کی مزعومہ خطا اجتہادی بھی

ان کے نزدیک موجب کفر تھی۔

خوارج کے دلائل و براہین:

۱۔ انہی افکار و عقائد کی بناء پر خوارج جمہور اہل اسلام کی مخالفت پر اٹلے ہوئے

تھے۔ اور انہیں مشرک قرار دیتے تھے۔ انہوں نے مسلم حکام کی زندگی اجیرن بنا رکھی تھی۔

ابن ابی الحدید نے مسئلہ تکفیر اہل ذنوب میں خوارج کے متمسکات ذکر کر کے ان

کا رد کیا تھا۔ لیکن ہمیں ان ساری تفصیلات میں جانے کی ضرورت نہیں صرف خوارج کے

دلائل ذکر کرنے پر اکتفا کرتے ہیں تاکہ ان کے رجحانات و میلانات کا پتہ چل سکے اور

معلوم ہو سکے کہ ان کا انداز فکر کیا تھا جس سے ظاہر ہو جائے کہ ان کے فکر و نظر میں کس قدر

سطحیت پائی جاتی تھی۔ خوارج کثرت سے دلائل پیش کرتے ہیں۔ مثلاً یہ آیت کریمہ۔

(۱) وَلِلّٰهِ عَلَى النَّاسِ حِجُّ الْبَيْتِ مِمَّنْ

اَسْتَطَاعَ اِلَيْهِ سَبِيْلًا. وَمَنْ كَفَرَ

فَاِنَّ اللّٰهَ غَفِيْرٌ عَنِ الْعٰلَمِيْنَ (۹۷:۳)

اللہ تعالیٰ نے حج کو فرض قرار دیا ہے بشرطیکہ

استطاعت ہو اور جس نے کفر کیا تو بے شک اللہ

تعالیٰ سارے جہان سے بے نیاز ہے۔

اسلامی مذاہب

اس آیت سے خوارج نے تارک حج کو کافر قرار دیا کیونکہ ترک حج گناہ کبیرہ ہے اور گناہ کبیرہ کا مرتکب ان کے نزدیک کافر ہے۔

(۲) ارشاد ہوا

وَمَنْ لَّمْ يَحْكَمْ بِمَا أَنْزَلَ اللَّهُ فَأُولَٰئِكَ هُمُ الْكَافِرُونَ
 جو شخص اللہ تعالیٰ کے نازل کردہ احکام کے مطابق فیصلہ نہ کرے تو ایسے لوگ کافر ہیں۔ (۴۴: ۵)

اس آیت سے انہوں نے یہ ثابت کیا کہ چونکہ ہر وہ شخص جو کبیرہ گناہ کا ارتکاب کرتا ہے وہ خدا کے فرمان کے بغیر فیصلہ کرتا ہے اس لیے وہ کافر ہے۔

(۳) اسی طرح قرآن مجید میں ہے:

يَوْمَ تَبْيَضُّ وُجُوهٌ وَتَسْوَدُّ وُجُوهٌ، فَأَمَّا الَّذِينَ اسْوَدَّتْ وُجُوهُهُمْ أَكْفَرْتُمْ بَعْدَ آيَاتِنَا تَكْفُرُونَ
 قیامت کے روز کچھ لوگوں کے چہرے سفید ہوں گے کچھ کے سیاہ۔ جن کے سیاہ ہوں گے ان سے پوچھا جائیگا کیا تم ہی لوگ جو جنہوں نے ایمان لانے کے بعد کفر اختیار کیا۔ اب وہ عذاب چکھو جس کا تم انکار کیا کرتے تھے۔ (۱۰۶: ۳)

اس آیت سے خوارج نے یہ نتیجہ نکالا کہ فاسق کا چہرہ تو سفید نہیں ہو سکتا لہذا سیاہ ہوگا اس لیے وہ یہاں تکفُرُونَ کے مطابق کافر ہوا۔

(۴) اسی طرح یہ آیت:

وَجُوهٌ يَوْمَئِذٍ مُّسْفِرَةٌ ضَاحِكَةٌ مُّسْتَبْشِرَةٌ، وَوَجُوهٌ يَوْمَئِذٍ عَلَيْهَا غَبَرَةٌ تَرْهَقُهَا قَتَرَةٌ، أُولَٰئِكَ هُمُ الْكٰفِرَةُ الْفَجَرَةُ. (۳۸: ۸۰)
 کچھ چہرے روز قیامت خنداں و درخشاں ہوں گے اور کچھ غبار سے اٹے ہوئے جن پر سیاہی چھائی ہوگی یہ کافر اور گنہگار لوگ ہوں گے۔

اس سے خوارج یہ نتیجہ نکالتے تھے کہ چونکہ فاسقوں کے چہرے غبار آلود ہوں گے

لہذا ان کفار میں سے ہونا ضروری ہے۔

(۵) نیز ارشاد فرمایا:

وَلٰكِنَّ الظّٰلِمِيْنَ بِآيٰتِ اللّٰهِ
يَجْحَدُوْنَ ۝ (۳۱: ۶)

ظالم خدا کی آیتوں سے انکار کرتے ہیں۔

اس سے ثابت کرتے تھے کہ ظالم جاحد ہوتا ہے اور حجود ایک کافر کا وصف ہے۔ خوارج کے یہ متمسکات نصوص کے سطحی معنوں پر مبنی ہیں۔ اکثر نصوص جس میں مشرکین مکہ کے اوصاف بیان کیے گئے ہیں۔ آیت حج میں حج نہ کرنے والے کو کافر نہیں قرار دیا گیا بلکہ حج کا انکار کرنے والے کو۔

ردِ خوارج میں حضرت علی کی تقریر:

۱۔ ایک مرتبہ حضرت علی رضی اللہ عنہ نے اپنے ہم عصر خوارج کے مزعومات کے دندان شکن اور مدلل جواب دیے۔ ان کو مخاطب کرتے ہوئے فرمایا:

”اگر تمہارا خیال یہ ہے کہ میں خطا دار ہوں اور گمراہ ہوں تو میری گمراہی اور غلطی کی سزا امت محمد صلی اللہ علیہ وسلم کو کیوں دیتے ہو۔ میری خطا پر انہیں کیوں پکڑتے ہو۔ میرے گناہ پر انہیں کیوں کافر قرار دیتے ہو۔ تم نے اپنے کندھوں پر تلواریں لٹکار رکھی ہیں اور انہیں موقع بے موقع بے پیام کہہ لیتے ہو تم یہ نہیں دیکھتے کہ گناہ گار کون ہے اور بے گناہ کون ہے؟ دونوں کو تم نے ایک ساتھ ملا رکھا ہے۔“

تم اچھی طرح جانتے ہو کہ رسول اللہ صلی اللہ علیہ وسلم نے شادی شدہ زانی کو سنگسار کیا۔ پھر اس کی نماز جنازہ بھی پڑھاٹی اس کے اہل خانہ کو اس کا وارث بھی تسلیم کیا۔ رسول اللہ نے قاتل کو جرم قتل میں قتل کیا۔ لیکن اس کے اہل کو اس کی میراث سے محروم نہیں کیا۔ رسول اللہ صلی اللہ علیہ وسلم نے چور کے ہاتھ کاٹے اور غیر شادی شدہ زانی کو در سے مارے۔ لیکن دونوں کو مال غنیمت میں سے حصہ بھی دیا۔ آپ نے گناہ گاروں کے مابین

اسلامی مذاہب

اللہ تعالیٰ کا حکم قائم کیا۔ لیکن اسلام نے مسلمانوں کو جو جہد دیا تھا اس سے ان گناہ گاروں کو محروم نہیں کیا۔ نہ ان کا نام دائرہ اسلام سے خارج کیا۔
 حضرت علی کی اس مدلل اور عمدہ تقریر کا خوارج کے پاس کوئی جواب نہیں تھا حضرت علی نے اس موقع پر کتاب الہی سے دلیل لانے کی بجائے عمل رسول سے دلیل پیش کی کیونکہ عمل کی تاویل نہیں ہو سکتی۔ اس کو درست طریقے سے سمجھا جاسکتا ہے اور جس میں خوارج کے سطحی نظریات اور فکر خام کے لیے کوئی گنجائش نہ نکل سکتی تھی۔ سطحی فکر تصویر کا ایک ہی رخ دیکھتا ہے۔ اس کی نظر ایک جزئیے پر ہوتی ہے اور فہم عبادات و اسالیب میں جزئی میلان سے گمراہی تو حاصل ہو سکتی ہے۔ مقصد تک پہنچنا مشکل ہے۔ امور کلیہ پر نظر رکھنے سے حق کا ادراک کیا جاسکتا ہے اور درست فیصلہ تک پہنچا جاسکتا ہے نظر پر ہی حضرت علی نے آنحضرت کا عمل پیش کیا تاکہ ان پر تاویل کے دروازے بند کر دیے جائیں بغیر اس کے کہ ان کی تبلیغات فاسدہ کے لیے حیرت و اضطراب کا کوئی رخنہ باقی نہ رہنے دیا جائے۔

خوارج کا باہمی اختلاف:

۷۲۔ یہ تو تھے خوارج کے متفقہ عقائد اس کے علاوہ جو ان کے دوسرے افکار و نظریات تھے۔ ان پر وہ خود جمع نہ ہو سکے۔ بلکہ ان میں بہت اختلاف پایا جاتا تھا۔ وہ چھوٹے چھوٹے امور میں آپس میں جھگڑتے رہتے تھے اور یہی تشدد و اختراق ان کی بنیادوں کا سبب ہوا۔ عہد اموی میں مہلب بن ابی صفرہ نے جو خوارج کے شر سے بچانے کے سلسلہ میں عامۃ المسلمین کے لیے ایک ڈھال کا کام دے رہے تھے خارجیوں کے اختلافات کو ان کی جمعیت توڑنے ان کی قوت کے پارہ پارہ اور ان کی تیزی کے کم کرنے کا ذریعہ بنایا بلکہ ان میں اختلاف نہ بھی ہوتا تو ان میں سے ایسے اشخاص بھیجتا جو ان کے اندر اختلاف رونما کر دیتے۔ ابن ابی الحدید نے ایک واقعہ یوں نقل کیا ہے:

”خارجیوں کے فرقہ ازارقہ کا ایک لوہار زہر آلود تیر تیار کیا کرتا تھا۔ خوارج

اپنی تیروں کی بارش اصحاب مہلب پر کیا کرتے تھے۔ یہ معاملہ جب مہلب کے سامنے پیش کیا گیا۔ اس نے کہا میں اس کا تدارک کرتا ہوں یہ کہہ کر اس نے اپنے ایک آدمی کو ایک خط دیا اور ایک ہزار درہم دیے اور اسے قطری بن الفجاءہ کے لشکر کی طرف جانے کی ہدایت کی اور کہا کہ یہ خط اور یہ درہم چپکے سے دشمن کے لشکر میں پھینک دو اور وہاں اپنے بچاؤ کا خیال رکھنا۔ وہ تعمیل ارشاد کے لیے روانہ ہو گیا۔

اس خط کی عبارت یہ تھی:

اما بعد و آپ کے تیر مجھے مل گئے ہیں۔ میں ایک ہزار درہم بھیج رہا ہوں یہ رقم قبول کیجئے اور مزید تیر بنا کر مجھے بھیج دیجئے۔

یہ خط قطری تک پہنچا دیا گیا۔ قطری نے لوہار کو بلا یا اور اس سے پوچھا یہ

خط کیا ہے۔؟

اس نے کہا:

”مجھے نہیں معلوم!“

قطری نے کہا:

”یہ درہم کیسے ہیں۔“

اُس نے کہا:

”مجھے کچھ خبر نہیں۔“

قطری نے حکم دیا اسے قتل کر دو۔ فوراً وہ قتل کر دیا گیا۔

یہ خبر سن کر بنو قیس بن ثعلبہ کا ایک مولیٰ عبد ربہ آیا۔ اُس نے قطری سے کہا:

وہ آپ نے ایک شخص کو بغیر کسی ثبوت اور دلیل کے قتل کر دیا یہ کیا کیا؟ قطری

نے جواب دیا۔ وہ مفاد عامہ کے لیے کسی شخص کا قتل کر دینا معیوب نہیں ہے

اور امام کو یہ حق حاصل ہے کہ جو مناسب سمجھے کرے اور رعیت کے لیے

اس پر اعتراض جائز نہیں!

عبدالربہ کو یہ بات بہت گراں گزری تاہم جماعت سے علیحدگی نہیں اختیار
کی۔ یہ بات جب مہلب کو معلوم ہوئی تو اس نے خوارج کے پاس ایک نصرانی
بھیجا اور اس سے کہا:

”جب تم قطری کے پاس پہنچو تو سجدے میں گر پڑو۔ وہ منع کرے تو
کہنا میں آپ کو سجدہ کرتا ہوں“

نصرانی نے ایسا ہی کیا۔ قطری نے اسے سربسجود دیکھ کر کہا،
”سجدہ صرف اللہ تعالیٰ کے لیے زیادہ ہے“

نصرانی نے کہا ”میں آپ کو سجدہ کرتا ہوں“
ایک خارجی نے قطری سے کہا:

”یہ خدا کو چھوڑ کر آپ کی پوجا کرتا ہے“

پھر اس نے قرآن کی یہ آیت تلاوت کی:

”إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ أَنْتُمْ لَهَا
وَادٌّ دُونَ ۝ (۹۸:۲۱)“

قطری نے کہا: ”عیسائی عیسیٰ بن مریم کو پوجتے ہیں لیکن اس سے عیسیٰ
علیہ السلام کو کیا ضرر پہنچ سکتا ہے؟ یہ سن کر خارجی اٹھا اور اس نے نصرانی
کو قتل کر دیا۔ یہ بات قطری کو ناگوار گزری اور قطری کی یہ ناگواری بہت
سے خوارج کو ناپسند آئی۔ مہلب کو تپہ چلا تو اس نے دریا دلت احوال کے
لیے ایک آدمی بھیجا وہ شخص خوارج کے یہاں حاضر ہو کر پوچھنے لگا:

”اچھا یہ بتائیے کہ بالفرض وہ شخص آپ کی طرف ہجرت کر کے آئے ایک راستہ میں

فوت ہو جائے اور دوسرا آپ کے یہاں پہنچ گیا۔ تم نے اسے آزمایا مگر وہ اس میں کامیاب
نہ ہو سکا۔ اس کے بارے میں کیا ارشاد ہے؟“

بعض کہنے لگے فوت شدہ آدمی یقیناً جنتی ہے اور دوسرا کافر۔

دیگر خوارج بولے:

دوہ دوزن کافر ہیں تا وقتیکہ آزمائش میں کامیاب ہوں! اس مسئلہ پر بڑا اختلاف رونما ہوا۔ قطری حدود و اصطر میں پہنچ گیا اور ایک ماہ وہاں قیام پذیر رہا۔ اس کی عدم موجودگی میں خوارج میں یہ جھگڑا چلتا رہا!

(شرح نہج البلاغہ ج ۱ ص ۴۰۱)

اس واقعہ سے معلوم ہوتا ہے کہ مہلب ایسے سپہ سالارِ اعظم نے کس طرح حکمتِ عملی سے کام لے کر خوارج میں اختلاف کی آگ بھڑکاٹی اور ان کی سادہ لوحی اور کم عقلی سے پورا فائدہ اٹھایا اور کس آسانی سے ان کے صنعت اور اک کے باعث انہیں آپس میں برسرِ پیکار کر دیا جس کے نتیجے میں ان کی قوت کمزور پڑ گئی اور وہ اپنے دشمنوں کا مقابلہ کرنے کی سکت سے محروم ہو گئے اور سچ پوچھیے تو ان میں اندرونی طور پر اختلافات بہت زیادہ تھے جو کسی دوسرے کے پیدا کردہ نہیں تھے۔ یہی وجہ ہوئی کہ وہ مختلف گروہوں میں تقسیم ہو کر کئی فرقوں میں بٹ گئے۔

اب قاری کو اس حقیقت سے آگاہ کرنا ہم پر واجب ہے کہ خوارج کے مناقشات و مناظرات کا طرز و انداز کیا تھا اور ان کے مختلف مذاہب و مسالک کیا تھے۔

خوارج کے اوصاف خصوصی:

۴۔ خوارج گوناگوں اوصاف کے حامل تھے۔ ان کا خصوصی طرہ انبیاز یہ تھا کہ وہ بڑی شدت سے اپنے مسلک کی حمایت کافر فیضہ ادا کرتے تھے۔ مخالفین کے دلائل سنتے اور ان کے تیردوں ہی سے ان کو شکار کر لیتے۔ اپنے آراء و افکار سے تعصب کی حد تک چمٹے رہتے اور کسی نتیجے پر ان کو ترک کرنے کے لیے تیار نہ تھے۔ یہی وجہ ہے کہ ان کے مخصوص نظریات و عقائد دو مقید ہو کر رہ گئے تھے اور ان میں عام قواعد کی طرح حق و باطل کی تمیز کا کوئی امکان نہ تھا نہ کوئی ایسا ضابطہ و معیار تھا جس پر رکھ کر انہیں جانچا پرکھا جاسکے۔

خوارج اپنے اقوال و مناقشات میں مندرجہ ذیل خصوصیات سے متصف تھے:

(۱) فصاحت و بلاغتِ طلاقتِ لسانی اور خوش بیانی خوارج کا خصوصی وصف تھا جس سے وہ اکثر موصوفت ہوتے تھے وہ بے حد نڈراور بے باک واقع ہوئے تھے کسی سے ڈرتے

نہ تھے اور نہ اپنے دلائل ذکر کرتے ہوئے جھکتے۔

روایات میں مذکور ہے کہ عبد الملک بن مروان کے پاس کسی خارجی کو لایا گیا عبد الملک نے محسوس کیا کہ وہ بڑا صاحب فہم و فراست اور ہوشیار ہے۔ چاہا کہ وہ خارجی مذہب کو ترک کر دے۔ اس پر خارجی نے مزید علم و تحقیق کا ثبوت دیا۔ یہ دانشمندی دیکھ کر عبد الملک میں اس داعیہ نے مزید کروٹ لی کہ وہ خارجی نظریات کو خیر باد کہہ دے۔ یہ سن کر خارجی بولا:

”آپ کی پہلی باتیں ہی کافی تھیں اور اس ضمن میں مزید کچھ کہنے کی ضرورت نہ تھی۔ تاہم آپ نے کہا اور میں نے سنا۔ اب میری باتیں بھی گوش گزار کیجئے۔“

عبد الملک بولا: فرمائیے:

خارجی نے بڑے مؤثر اور بلیغانہ انداز میں اپنے افکار و نظریات بیان کیے۔ عبد الملک کا بیان ہے کہ اس نے اپنے زور بیان سے میرے اندر یہ تاثر پیدا کر دیا تھا کہ نسبت خارجیوں کے لیے ہی پیدا کی گئی ہے اور یہ خوارج کی حمایت میں لڑنا ہی اسلامی جہاد ہے۔ مگر خدا واد جنت اور حق و صداقت کی محبت نے پھر مجھ میں انگڑائی لی اور میں نے خارجی کو مخاطب کر کے کہا:

”دنیا و آخرت کا مالک حقیقی خداوند تعالیٰ ہے۔ اسی نے یہ حکومت و سلطنت مجھے عطا کر رکھی ہے۔“

ابھی عبد الملک خارجی سے محو گفتگو تھا کہ اس کا بیٹا روتا ہوا آیا۔ عبد الملک پر یہ بڑا ناگوار گزرا۔ خارجی عبد الملک کی طرف متوجہ ہو کر کہنے لگا ”اسے رونے دیجئے۔ رونے سے اس کی باچھیں کھل جائیں گی۔ اس کا دماغ درست ہو جائے گا۔ اور آواز بلند ہو جائے گی۔ اور سب سے بڑا فائدہ یہ ہو گا کہ خدا کی عبادت کرتے ہوئے جب رونے کی ضرورت لاحق ہوگی تو اس وقت اس کی آنکھیں رونے سے انکار نہیں کریں گی اور رونے کے لیے تیار ہو جائیں گی۔“

عبد الملک یہ سن کر بولا:

”کیا تمہارے لیے وہ مصیبت کافی نہیں ہے جس سے دوچار ہوا اور بلا و جہر دوسروں کے معاملہ میں دخل اندازی کرتے ہو؟“

خارجی کہنے لگا:

”دنیا کی کوئی طاقت مومن کو سچی بات کہنے سے روک نہیں سکتی۔“
عبدالملک نے اسے قید خانہ بھیجنے کا حکم صادر کیا اور معذرت کے طور پر کہا:
”اگر مجھے یہ ڈرنہ ہوتا کہ تم اپنی چرب زبانی سے میری رعایا میں فساد پیدا کر دو گے تو میں تمہیں قید نہ کرتا۔ جس شخص نے مجھے شکوک و شبہات کے ورطہ میں ڈال دیا۔ یہاں تک کہ حفاظت خداوندی نے میرا دامن تھاما اس سے کچھ بعید نہیں کہ وہ دوسروں کو بھی گمراہ کر دے۔“

(الکامل للمبروج ۲ ص ۱۰۱)

۲۔ فصاحت و بلاغت کے علاوہ خوارج علوم کتاب و سنت فقہ الحدیث اور آثار العرب کو بڑی ذہانت و قنانت اور بیدار مغزی کے ساتھ حاصل کرتے تھے روایات میں مذکور ہے کہ خوارج کے فرقہ ازارقہ کا امیر نافع بن الازرق علی استفادہ کے لیے حضرت عبداللہ بن عباس کی خدمت میں حاضر ہوا کرتا تھا۔ ایک مرتبہ نافع نے ابن عباسؓ سے **وَالْبَيْلِ وَمَا وَسَقَ** کا مفہوم دریافت کیا۔ ابن عباسؓ نے فرمایا **”وَسَقٌ“** جمع (جمع کیا) کے معنی میں استعمال ہوتا ہے۔ نافع نے پوچھا: ”عربی زبان میں یہ لفظ اس معنی کے لیے استعمال ہوتا ہے؟“

حضرت ابن عباسؓ نے فرمایا کیا آپ نے یہ شعر نہیں سنا ہے:
إِنَّ لَنَا قَلًا نِصًّا حَقًّا نَفًّا **مُسْتَوْسِقَاتٍ كَوْيَجِدُنَ سَائِقًا**
ایک دفعہ نافع نے ابن عباسؓ سے دریافت کیا۔

”حضرت سلیمان علیہ السلام تمام دینی و دنیوی انعامات سے بہرہ ور تھے پھر انہیں ہد ہد ایسے کمزور جانور کی مدد کیونکر درکار ہوئی؟“

حضرت ابن عباسؓ نے فرمایا:

”حضرت سلیمانؑ کو پانی کی ضرورت تھی۔ ہڈ ہڈ کو معلوم ہوتا ہے کہ پانی کہاں کہاں ہے۔ اس جانور کو خدا نے یہ عظیم خصوصیت عطا کی ہے کہ زمین اس کے لیے شیشہ کی مانند ہے اور وہ اس کے ظاہر و باطن کو دیکھ سکتا ہے اس لیے حضرت سلیمان نے ہڈ ہڈ کو تلاش کرنا چاہا“

نافع نے (معتزاتہ انداز میں) کہا:

”علامہ دوران ذرا ٹھہریٹے! یہ بتائیے کہ ہڈ ہڈ کو زمین کے نیچے چھپی ہوئی اشیاء کیوں کر نظر آتی ہیں جب کہ جال صرف ایک انگلی بھر مٹی کے نیچے چھپا ہوتا ہے اور اسے نظر نہیں آتا“

ابن عباس نے فرمایا:

”آپ یہ نہیں جانتے کہ تقدیر آتی ہے تو آنکھیں اندھی ہو جاتی ہیں“

(الکامل للمبروج ۲ ص ۱۰۲)

یہ واقعات اس امر کی غمازی کرتے ہیں کہ خوارج علماء عصر سے استفادہ کرتے تھے مگر تعصب اور تنگ نظری کے باعث زیادہ مستفید نہ ہو سکتے تھے۔

۳۔ جدل و مناظرہ شعر و شاعری اور ادبیانہ اقوال و آثار خوارج کا محبوب مشغلہ تھا۔ میدانِ حرب و قتال میں بھی یہ شعر و ادب کے تذکروں میں مشغول رہتے تھے۔

ابن ابی الحدید نے الاغانی سے نقل کیا ہے کہ جب مہلب بن ابی صفیرہ اور قطری بن فجاہ کے مابین جنگ ہو رہی تھی تو خوارج لڑائی بند کر کے بڑے امن و سکون سے باہم دینی مسائل پر تبادلہٴ افکار کرتے تھے۔

دورانِ جنگ ایک خارجی عبیدہ بن ہلال لشکری ایک غیر خارجی مسلمان ابو حراہ تمیمی سے مخاطب ہو کر کہنے لگے میں آپ سے چند باتیں دریافت کرنا چاہتا ہوں کیا آپ سچ بتائیں گے؟ ابو حراہ نے اثبات میں جواب دیا اور کہا بشرطیکہ آپ بھی صدق بیانی سے کام لیں خارجی نے کہا بہت اچھا!

اسلامی مذاہب

ابو حرا بہ کہنے لگا:

”جو پوچھنا چاہیں پوچھیں“

خارجی نے کہا اپنے اٹھ کے بارے میں آپ کی کیا رائے ہے؟

ابو حرا بہ کہنے لگا:

”وہ بلا وجہ خون ریزی کرتے ہیں“

خارجی بولا:

”مالی معاملات میں ان کی کیا حالت ہے؟“

ابو حرا بہ نے جواباً کہا:

وہ ناجائز ذرائع سے مال حاصل کرتے اور ناجائز طور پر خرچ کرتے ہیں۔“

خارجی نے پوچھا:

”تیمیموں کے بارے میں ان کا رویہ کیا ہے؟“

ابو حرا بہ نے کہا:

”وہ تیمیموں پر ظلم کرتے اور ان کا حق چھینتے ہیں۔“

خارجی نے کہا:

”ابو حرا بہ! آپ ایسے لوگوں کی پیروی کرتے ہیں؟“

(شرح نہج البلاغہ لابن ابی الحدید)

یہ واقعات اس حقیقت پر روشنی ڈالتے ہیں کہ خوارج میں جدل و بحث کا جذبہ اس حد تک کارفرما تھا کہ وہ علمی بحث میں حصہ لینے کے لیے لڑائی کو وقتی طور پر بند کر دیتے تھے اور باہم تبادلہ افکار میں مشغول ہو جاتے۔

۴۔ یہ حقیقت ہے کہ خوارج کے مناظرات و مناقشات پر تعصب کا رنگ نمایاں ہوتا

تھا۔ وہ کبھی نہ خصم کی دلیل کو تسلیم کرتے نہ اس کے نظریہ کی صحت کا اعتراف کرتے

وہ حتیٰ سے کس قدر بھی قریب کیوں نہ ہو۔ مخالف جس قدر زیادہ قوی دلیل پیش کرتا

اسی قدر یہ اپنے عقیدہ پر زیادہ راسخ ہو جاتے اور اپنی تائید میں دلیلیں دیتے۔ اس

کی وجہ یہ تھی کہ ان کے افکار ان کے نفوس پر چھائے رہتے تھے اور ان کے نظریات و معتقدات ان کے قلوب کی گہرائی تک جاگزیں ہو چکے تھے۔ اس کا نتیجہ یہ ہوا کہ ان کی قوت فکر و نظر کی تمام راہیں مسدود ہو کر رہ گئیں اور ان کے ادراکات و احساسات میں قبولِ حق کی صلاحیت باقی نہ رہی بایں ہمہ خوارج میں شدتِ نزاع و خصومت کا جذبہ کار فرما رہتا تھا جو ان کے بدوی الاصل اور ناشائستہ ہونے کا پتہ دیتا تھا۔

یہ اسباب تھے جن کی بنا پر خوارج کے افکار میں بڑی تنگ نظری پیدا ہو گئی تھی وہ ان کی جانب صرف ایک ہی آنکھ سے دیکھا کرتے اور دوسروں کے نظریات کو خاطر میں نہ لاتے تھے۔ مذہب و مسلک کی اندھا دھند تائید کا جذبہ بعض اوقات خوارج کو آنحضرت صلی اللہ علیہ وسلم پر دروغ گوئی کرنے پر مجبور کر دیتا۔ ایک خارجی جس نے اس عقیدہ سے توبہ کر لی تھی۔ علماء سے کہا کرتا تھا کہ احادیث نبویہ کی اچھی طرح چھان بین کریں کیونکہ خوارج کو جب کوئی دلیل نہ ملتی تو وہ خود ساختہ کلام کو نبی کریم صلی اللہ علیہ وسلم کی طرف منسوب کر دیتے تھے یہ

۵۔ ہم قبل ازیں بیان کر چکے ہیں کہ خوارج ظواہر قرآن سے تمسک کرتے تھے اور اس کے معنی و مفہوم کی گہرائی میں اترنے کی کوشش نہ کرتے۔ لہٰذا اس پر سطحی قسم کی نگاہ ڈالنے سے جو سرسری مفہوم ذہن میں بیٹھ جاتا بس اسی کے ہو رہتے اور اس سے ایک اچھ بھی ادھر ادھر سرکنا گوارا نہ کرتے۔

۱۔ مصنف کا یہ بیان محل نظر و تامل ہے خوارج نبی کریم پر دانستہ دروغ گوئی کرنے کو گناہ کبیرہ تصور کرتے تھے جو ان کے نزدیک کفر کا موجب تھا۔ پھر یہ کیسے ممکن تھا کہ وہ حدیثیں خود وضع کرتے اصول حدیث کے علماء نے بڑی وضاحت سے لکھا ہے خوارج نے احادیث وضع کرنے سے کلیتہً اجتناب کیا ہے خوارج اس ضمن میں تمام گمراہ فرقوں سے ممتاز ہیں کہ انہوں نے حدیث نبوی کے سلسلہ میں دروغ بانی کا ارتکاب نہیں کیا جب کہ دوسرے فرقے اپنی تائید کے لیے اس عظیم جبارت کا ارتکاب کرتے تھے۔

” غلام احمد حریری عفی عنہ “

جب خوارج میں سے کوئی کسی تہمت کا شکار ہوتا تو ازاد تہمت کے لیے ظواہر آیات سے
کا اچھلتا اور ان کے معنی و مطلب سے اسے کوئی واسطہ نہ ہوتا۔

روایات میں مذکور ہے کہ عبیدہ بن جلال لشکری جس کے ابو حرابہ کے ساتھ مناظرہ کرنے
کا واقعہ ابھی مذکور ہوا ایک لوہار کی بیوی سے متہم ہوا۔ لوگوں نے دیکھا کہ وہ لوہار کے گھر میں
بلا اذن آیا جایا کرتا تھا۔ خوارج نے اپنے امیر قطری بن فجاہ سے یہ واقعہ بیان کیا۔ قطری نے کہا
”تم جانتے ہو عبیدہ کس قدر دین دار ہے۔ جہاد کے سلسلہ میں اس نے جو خدمات انجام دیں تم
ان سے بھی آگاہ ہو!“

خوارج نے کہا: ”ہمیں اس کا ایک بڑے کام پر مصروف بنا گوارا نہیں!“
قطری نے کہا: ”چلے جاؤ۔“

پھر عبیدہ کو بلا کر حقیقت حال دریافت کی۔ عبیدہ نے کہا:

”امیر المؤمنین! مجھ پر بہتان طرازی کی گئی ہے۔“

قطری نے کہا: میں مخالفین کو تمہارے روپ و بلاؤں کا نہ تو ایک مجرم کی طرح اپنے
جرم کا اعتراف کیجئے اور نہ ایک پاک دامن کی طرح دراز دستی سے کام لیجئے۔
قطری نے خوارج کو بلایا۔ انہوں نے واقعہ بیان کیا۔ جواباً عبیدہ نے کھڑے
ہو کر واقعہ انک کی آیات تلاوت کیں:

”إِنَّ الَّذِينَ جَاءُوا بِالْإِفْكِ عُصْبَةٌ مِّنكُمْ“

یہاں تک کہ اس واقعہ سے متعلق تمام آیات پڑھ ڈالیں۔ خوارج سن کر رو
پڑے۔ عبیدہ کو گلے سے لگا لیا اور کہا ہمیں معاف کیجئے۔

(الکامل للمیروج ۲ ص ۲۲۵-۲۲۶)

اس واقعہ سے عیاں ہے کہ عبیدہ نے یہ آیات تلاوت کر کے خوارج کو طام دیا
اور اس بات کی مہلت نہ دی کہ وہ سوچیں آیا یہ واقعہ درست ہے اور اس کی بناء پر
عبیدہ سزا کا مستحق ہے یا بے گناہ ہے اور انہوں نے بہتان طرازی کا ارتکاب کیا
ہے۔ یہ آیات سن کر خوارج نے مطلقاً غور و فکر کی ضرورت محسوس نہ کی اور جس طرح

اسلامی مذاہب

بلا دلیل اسے گناہ سے ملوث کرنے کی سعی لا حاصل کی تھی اب اسے بری قرار دیا۔ خوارج کا یہ طرز عمل اس امر کا آئینہ دار ہے کہ کسی دلیل پر غور کیے بغیر وہ آن کی آن میں ایک تقیض سے چھلانگ لگا کر دوسری تقیض تک پہنچ جایا کرتے تھے۔

۱۵۔ خوارج کے فرقے

خوارج کے مختلف فرقوں میں نقطہ اختلاف :

۷۴۔ ہم نے جن اصول و مبادی کا ذکر کیا ہے۔ مجموعی طور پر سب خوارج میں پاٹے جاتے تھے مگر اس کے بعد کثرت اختلاف کے باعث ان کا شیرازہ بکھر گیا اور وہ مختلف مذاہب و مسالک میں منقسم ہو گئے۔ یہ فرقہ اپنے نظریات کے گرد گھومنے لگا اور اس طرح ان سے مختلف متبائن قسم کے چند گروہ معرض ظہور میں آئے۔ مگر بائیں ہمہ خوارج کے یہ فرقے باہم کبھی شاذ و نادر ہی نبرد آزما ہوئے۔

خوارج کے فرقہ جات کے مابین نقطہ اختلاف بعض اوقات کوئی جوہری امر ہوتا اور بعض اوقات کوئی جزئی واقعہ یا حادثہ۔ خوارج کے فرقہ جات کی تفصیلات بیان کرنے سے یہ حقیقت منظر عام پر آئے گی کہ کن فرقوں میں جوہری فرق پایا جاتا ہے۔ اور کن میں سطحی اور فروعی اختلاف تھا۔

اب ہم ان کے خاص خاص فرقوں کا حال بیان کرتے ہیں :

۱۔ ازرقہ :

۷۵۔ یہ نافع بن ازرق حنفی (جو قبائل ربعیہ کے قبیلہ بنو حنیفہ کا فرد تھا۔) کے پیرو تھے۔ یہ جوش میں سب فرقوں سے زیادہ سخت تھا۔ اور تعداد میں بھی زیادہ تھا۔ قوت و شوکت میں بھی سب سے بڑھے ہوئے تھے۔

نافع کی سرکردگی میں ازرقہ نے امویوں اور ابن زبیر سے کامل انیس سال تک بہت پامردی اور استقلال کے ساتھ جنگ جاری رکھی۔ میدان جنگ میں لڑتے ہوئے جب نافع قتل ہو گیا تو عنانِ قیادت نافع بن عبید اللہ کے ہاتھ میں آئی۔ اس کے بعد قطری بن فجاجہ نے اس فرقہ کی سرداری سنبھالی۔ قطری کے عہد میں یہ فرقہ رد و بزوال ہوا۔ کیونکہ اب

اسلامی مذاہب

عوام خوارج کی خونریزی اور سنگدلی کے باعث ان سے سخت نفرت کرنے لگے تھے۔ اور مسلمانوں میں ان کے خلاف جذبہ انتقام و فساد پیدا ہو گیا۔ آپس میں بھی خوارج برسرِ پیکار رہنے لگے۔ چنانچہ اب ہر معرکہ میں انہیں شکست فاش سے دوچار ہونا پڑا۔ اور قطری کے بعد مسلسل شکستوں کے باعث اس فرقہ کا خاتمہ ہی ہو گیا۔

ازارقمہ کے افکار و معتقدات:

۷۶۔ ان کے عقائد بھی عموماً وہی تھے جن کا اوپر ذکر آچکا ہے۔ مزید اضافہ

یہ تھا:

(الف) یہ اپنے مخالفین کو صرف خارج از ایمان ہی قرار نہیں دیتے بلکہ ان کو مشرک اور دائمی جہنمی تصور کرتے ہیں۔ ان کا قتل و قتال بھی ان کے نزدیک روا ہے۔
(ب) غیر خوارج مسلمانوں کا ملک دار الحرب ہوتا ہے۔ اور وہاں ہر وہ کام مباح ہے جو دار الحرب میں مباح ہوتا ہے۔ مخالفین کے بچوں اور عورتوں کو قتل کرنا اور انہیں لونڈی غلام بنانا جائز ہے۔ جنگ سے جی چرانے والوں کو قتل کرنا روا ہے۔

(ج) مخالفین کے بچے بھی مشرک ہیں اور ابدی جہنمی ہیں۔ اس سے ان کا مقصود یہ تھا۔ کہ مخالفین کا کفر صرف ان کی ذات تک محدود نہیں رہے گا۔ بلکہ ان کے بچوں تک بھی پہنچ جائے گا۔ باوجودیکہ انہوں نے اس جرم کا ارتکاب نہیں کیا۔ خوارج کا یہ نقطہ نظر ایک عظیم فکری انحراف کی آئینہ داری کرتا ہے۔

(د) زانی کے سنگسار کرنے کو وہ تسلیم نہیں کرتے تھے کیونکہ یہ قرآن میں مذکور نہیں قرآن میں زانی کے لیے صرف چابک مارنے کی سزا تجویز کی گئی ہے۔ ان کی نگاہ میں رجم احادیث نبویہ سے ثابت نہیں۔

(۵) پاکدامن مردوں پر تہمت لگانے والوں پر کوئی حد نہیں۔ البتہ پاک و امن عورتوں

پر تہمت لگانے والوں پر حدِ قذف (جھوٹی تہمت) واجب ہے۔ وہ اس کی وجہ یہ بیان کرتے تھے کہ قرآن میں صرف عورتوں کو بہتان لگانے والوں کے

لیے حد قذف کی سزا مقرر کی گئی ہے مردوں کا اس میں ذکر نہیں۔

(۹) گناہ صغیرہ یا کبیرہ کا ارتکاب انبیاء سے بھی ہو سکتا ہے۔

(الملل والنخل شہرستانی)

اس سے معلوم ہوتا ہے کہ خوارج کے اقوال میں تناقض پایا جاتا ہے۔ ایک طرف تو وہ کبائر کا ارتکاب کرنے والوں کو کافر قرار دیتے اور دوسری جانب انبیاء سے بھی ان کا صدور جائز سمجھتے تھے۔ گویا ان کے خیال میں انبیاء کفر کا ارتکاب کر کے توبہ کر لیا کرتے ہیں۔ یہ نظریہ انہوں نے اس آیت کے ظاہری الفاظ سے اخذ کیا تھا۔

لِيَعْفَرَ لَكَ اللَّهُ مَا تَقَدَّمَ مِنْ
ذَنْبِكَ وَمَا تَأَخَّرَ۔
تاکہ اللہ تعالیٰ آپ کے اگلے اور پچھلے
گناہ معاف کر دے۔

۲۔ فرقہ نجدات :

۷۷۔ یہ لوگ نجدہ بن عوفیر کے پیرو تھے جو قبیلہ بنو حنیفہ کی طرف منسوب تھا۔ یہ متعدد مسائل میں ازارقہ سے اختلاف رکھتے تھے۔ مثلاً یہ جنگ سے جی چرانے والے خوارج کی تکفیر نہیں کرتے تھے۔ مسلمانوں کے بچوں کا قتل جائز نہیں سمجھتے تھے۔ لیکن ان سے الگ اس امر کے بھی قائل تھے کہ ذمی اور معاہدہ کا قتل جائز ہے۔ ان کی رائے میں اقامت امام کی حیثیت ایک شرعی وجوب کی نہیں بلکہ مصلحت کے پیش نظر واجب ہے۔ اگر مسلمان اشاعت اسلام اور تواصی بالحق کا فریضہ بدوں امام ادا کر سکتے ہوں تو انہیں تقرر امام کی کوئی ضرورت نہیں۔

نجدات ایک نظریہ میں باقی خوارج سے بالکل منفرد تھے اور وہ تقیہ کا اعتقاد تھا تقیہ کے پیش نظر جہاں ضرورت ہوتی وہ تحفظ مال و جان کے لیے کہہ دیتے کہ وہ خارجی نہیں۔ مناسب وقت آنے پر اپنے خارجی ہونے کا اظہار کر دیتے۔

اس فرقہ کے لوگ مدینہ میں رہتے تھے۔ پہلے اس جماعت کا سردار ایک شخص ابو طالتہ الخارجی تھا۔ پھر ۶۶ھ میں نجدہ کے ہاتھ پر بیعت کر لی۔ پھر اس فرقہ نے بڑا عروج حاصل کیا چنانچہ بہت لوگ بحرین عمان حضرموت یمن اور طائف پر قابض ہو گئے۔

پھر بعض باتوں میں قائدِ جماعتِ نجدہ سے اہل فرقہ کا اختلاف ہو گیا۔ نجدہ سے ایک شکایت یہ تھی کہ اس نے اپنے بیٹے کو ایک لشکر کا سردار بنا کر بھیجا۔ اس لشکر نے مسلمان عورتوں کو گرفتار کر لیا اور باندی بنا لیا۔ نیز تقسیم سے پہلے مالِ غنیمت کا استعمال شروع کر دیا۔ لیکن نجدہ نے انہیں معاف کر دیا۔ دوسری وجہ شکایت اہل فرقہ کو اپنے سردار نجدہ سے یہ تھی کہ اس نے اپنے ایسے اصحاب کو جن پر حدود واجب تھی نواز اور مناصب عطا کیے اور کہا "و شاید خدا انہیں معاف کر دے اور اگر کوئی سزا بھی دی تو جہنم میں نہیں۔ کوئی معمولی سزا دے کر داخل جنت کرے گا!" ایک سنگین شکایت یہ تھی کہ ایک مرتبہ اس نے دو لشکر بھیجے ایک بری مہم دوسری بحری مہم۔ لیکن اس نے دونوں کے ساتھ یکساں سلوک نہیں کیا۔ بلکہ ان لوگوں کو جو بری مہم میں شریک تھے بحری مہم کے لوگوں سے زیادہ انعام و اکرام دیا۔ ان امور میں بڑا اختلاف پیدا ہوا۔ کچھ لوگ نجدہ کے خلاف بغاوت کرنے کے لیے اٹھ کھڑے ہوئے اور اس کی امارت سے انکار کر دیا۔ نظر بریں یہ فرقہ تین ٹکڑوں میں تقسیم ہو گیا۔

پہلا فرقہ:

ایک فرقہ عطیہ بن اسود حنفی کی سرکردگی میں سجتان چلا گیا۔ یہ خوارج کے اجمالی عقائد کے پابند تھے۔ اور ان کے اصولوں میں سے جن کو پسند کرتے تھے ان پر ایمان لاتے تھے۔

دوسرا فرقہ:

دوسرا گروہ ابو فدیک کی محبت میں نجدہ کے خلاف اٹھ کھڑا ہوا اور اسے قتل کر دیا۔ یہ گروہ نجدات کے تمام گروہوں میں سے قوی تر تھا اور نجدہ کے تمام مقبوضات و مملوکات پر مسلط ہو گیا تھا۔ ان کی قوت و شوکت بدستور رہی۔ بیان تک کہ عبد الملک بن مروان نے ایک لشکر اس جگہ کی سرکوبی کے لیے بھیجا جس نے اسے تہس نہس کر کے رکھ دیا۔ ابو فدیک کا سر کاٹ کر عبد الملک بن مروان کی خدمت میں بھیج دیا۔ اور اس طرح یہ طاقتور ہمیشہ کے لیے نابود ہو گیا۔

تیسرا فرقہ:

تیسرا فرقہ بدستور نجدہ کا و نادر رہا اور اسے ان امور میں معذور تصور کرتا رہا۔ یہ قوت و

اقتدار سے محروم تھے۔ آخر کار یہ فرقہ بھی مٹ گیا اور تاریخ اسلام نے ازارقہ کی طرح اس کا نام بھی اپنے ادراق سے خارج کر دیا۔

۳۔ فرقہ صفریہ :

۷۸۔ اس فرقہ کے لوگ زیاد بن الاصفر کے پیرو تھے۔ یہ اپنے افکار و نظریات میں ازارقہ سے کم درجے پر تھے۔ لیکن دوسروں سے منشد و تھے۔ یہ کباثر کا ارتکاب کرنے والوں کے بارے میں ازارقہ سے اختلاف رکھتے تھے اور ان کو مشرک نہیں سمجھتے تھے بلکہ ان میں سے بعض کا خیال تھا کہ جن گناہوں کے بارے میں قرآن میں حد کا ذکر آ گیا ہے وہ اسی نام سے موسوم ہو گا جو خدا نے ان کے لیے مقرر کیا ہے۔ مثلاً سارق اور زانی وغیرہ۔ جن گناہوں کی حد مقرر نہیں کی گئی ہے ان کا مرتکب بے شک کافر ہے۔ بعض صفریہ کا خیال یہ بھی تھا کہ مرتکب گناہ پر جب تک حاکم حد نہ جاری کر دے اس وقت تک اس کو کافر نہیں کہا جاسکتا۔

اس فرقہ کے لوگوں میں ابو بلال مرواس بڑا نیک آدمی تھا۔ یزید بن معاویہ کے عہد میں بصرہ کے قریب اس نے خروج کیا۔ لیکن عوام کو نہیں چھیڑا۔ کہیں موقع مل جاتا تو صرف مال سلطان پر قبضہ کر لینے پر اکتفا کرتا۔ جنگ نہیں کرتا تھا۔ عبید اللہ بن زیاد نے اس کی سرکوبی کے لیے ایک لشکر بھیجا اور وہ قتل کر دیا گیا۔

صفریہ کا ایک اور شخص عمران بن حطان تھا۔ یہ شاعر بھی تھا اور زاہد بھی۔ اپنے گروہ سے بھاگ کر بلاد اسلامیہ کے چکر کاٹا رہا۔ ابو بلال کے بعد صفریہ نے اس کو اپنا قائد اور امام بنایا۔ اس فرقہ کے امراء دروساء کا حال معلوم کرنے سے واضح ہوتا ہے کہ وہ مسلمانوں کے خون کو مباح سمجھتے تھے نہ مخالفین کے ملک کو دار الحرب قرار دیتے۔ نہ مسلمانوں کی عورتوں اور بچوں کو قید کرتے تھے بلکہ صرف سلطانی لشکر سے جنگ کرتے تھے۔

۴۔ فرقہ عجاروہ :

۷۹۔ اس فرقہ کے لوگ عبدالکریم بن عجرد کے پیرو تھے جو عطیہ بن اسود حنفی کے اتباع میں سے تھا۔ یہ لوگ اپنے مذہب کے اعتبار سے فرقہ نجدات سے بہت قریب ہیں۔ ان

افکار و آراء بھی ان سے ملتے جلتے تھے۔ مثلاً ان کے نزدیک جنگ سے جی چرانے والے خارجی اگر دیانت دار ہوں تو انہیں مناصب تفویض کیے جاسکتے تھے۔ ہجرت ان کے نزدیک فرض نہ تھی بلکہ صرف سبب فضیلت۔ مخالف کا مال ان کے نزدیک اُس وقت تک مال غنیمت قرار نہیں دیا جائے گا۔ جب تک وہ مخالف زندہ ہے اور قتل نہیں کر دیا جاتا۔

عبارہ بہت جلد مختلف فرقوں میں بٹ گئے۔ اس میں اختلاف کچھ اس قسم کے مسائل تھے۔

(۱) قدر و جبر اور بندے کی قدرت۔

(۲) مخالفین کی اولاد سے نوعیت سلوک۔

عبارہ کا یہ جدل و نزاع باہمی مخالفت کا سبب قرار پاتا تھا۔ اور بہت جلد یہ جزوی مخالفت اصولی و اساسی اختلاف کارنگ اختیار کر لیتی تھی۔ اس سلسلہ میں چند دلچسپ مثالوں کا پیش کرنا مناسب ہوگا۔

اس فرقہ کا ایک آدمی جس کا نام شعیب تھا ایک دوسرے شخص کا جس کا نام میمون تھا۔ مقروض تھا۔ ایک روز میمون نے شعیب سے تقاضا کیا:

”قرضہ کی رقم اب واپس کر دو“

شعیب نے جواب دیا:

”و خدا نے چاہا تو بہت جلد واپس کر دوں گا“

میمون نے یہ جواب سن کر کہا:

”و خدا یہ چاہتا ہے کہ اسی وقت ادا کر دو“

شعیب نے یہ بات سن کر کہا:

”و اگر واقعی خدا چاہتا ہوتا تو کیونکر ممکن تھا کہ میں اس وقت ادا نہ کر دیتا“

میمون نے شعیب سے کہا:

”اللہ نے قرض ادا کرنے کا حکم دیا ہے اور خدا جس چیز کا حکم دیتا ہے اس کی یہ

خواہش ہوتی ہے کہ ایسا کیا جائے اور جس بات کے بارے میں وہ نہیں چاہتا کہ وقوع پذیر ہو اس کا حکم بھی نہیں دیتا۔

اس بات پر عجاوہ میں دو فرقے بن گئے۔ ایک کا نام شعیبہ قرار پایا۔ دوسرے کا میمون۔ ان دونوں نئے فرقوں کے سربراہوں نے اپنی اپنی باتیں امام جماعت عبدالکریم کو لکھ بھیجیں اس نے جواب دیا:

”تم تو کہتے ہو وہی ہوتا ہے جو خدا نے چاہا۔ جو خدا نہیں چاہتا اس کا وقوع بھی نہیں ہوتا۔ ہم بری باتوں کو خدا کی طرف منسوب نہیں کرتے۔“

اس جواب کو شعیب اور میمون دونوں نے اپنی اپنی تائید میں سمجھا۔

ایک اور واقعہ ہے کہ ثعلبہ نامی ایک عجمی کی لڑکی تھی۔ دوسرے عجمی نے اس سے شادی کی درخواست کی۔ ثعلبہ نے کسی کو بھیج کر لڑکی کی ماں سے پوچھا۔ کیا لڑکی بالغ ہو گئی۔ اگر بالغ ہو گئی ہو اور اسلام پر اس شرط کے ساتھ راضی ہو جو عجاوہ کے ہاں معتبر ہے تو پھر مہر کی پرواہ نہ کرنے جتنا بھی ہو جائے۔

ماں نے جواب دیا لڑکی ہماری ولایت میں مسلمان ہے ہم جیسے چاہیں کر سکتے ہیں بلوغت عدم بلوغت کا سوال ہی پیدا نہیں ہوتا۔

عبدالکریم کے سامنے یہ معاملہ پیش کیا گیا۔ اس نے برات اطفال (بلوغت سے قبل بچوں کو کافر سمجھنا مگر ثعلبہ کا کہنا تھا کہ جب تک ان سے کفر یا انکار صادر نہ ہو ان کو مسلمان ہی سمجھا جائے گا۔) کے نظریہ کو پسند کیا۔ ثعلبہ نے اس کی مخالفت کی۔ چنانچہ عجاوہ میں ایک نیا فرقہ ثعلبہ نامی پیدا ہو گیا۔

۵۔ فرقہ اباضیہ:

۸۰۔ یہ لوگ عبداللہ بن اباض کے پیرو تھے۔ یہی فرقہ خارجیوں میں معتدل تھا اور فکر و رائے میں عامۃً مسلمین سے زیادہ قریب۔ یہ لوگ غلو اور انتہاء پسندی سے بالکل الگ تھے۔ میانہ روی اور اعتدال و توازن کا شعار تھا۔ یہی وجہ ہے کہ عالم اسلام کے بعض اطراف میں یہ اب تک موجود ہیں۔

فرقہ اباضیہ والوں نے نہایت عمدہ فقہ مرتب کی۔ ان میں ممتاز عالم دین پائے جاتے تھے۔ ان کے بعض طوائف مغربی صحراؤں میں بود و باش رکھتے تھے اور بعض بلاؤنہ نجار میں اقامت گزیرتے تھے۔ ان کے کچھ فقہی آراء بھی تھے موجودہ مصری قانون میں مواریث سے متعلق ان کے بعض افکار کو اخذ کیا گیا ہے اور وہ دلاء عتق کی بناء پر حصول میراث کا مسئلہ ہے۔ مصری قانون میں دلاء عتق کو سب وارثوں سے پیچھے رکھا گیا ہے۔ یہاں تک کہ زوجین میں سے ایک کو باقی ماندہ میراث دینے سے بھی اس کا درجہ موخر رکھا گیا ہے۔ حالانکہ مذاہب اربعہ میں دلاء عتق کا مرتبہ عصبۃ نسبیہ کے بعد اور اصحاب فروض اقارب کو بقایا میراث ادا کرنے سے مقدم ہے۔

اباضیہ مندرجہ ذیل نظریات رکھتے تھے۔

۱۔ غیر خارجی مسلمان نہ مشرک ہیں نہ مومن۔ البتہ انہیں کفران نعمت کا ارتکاب کرنے کی وجہ سے کافر کہا جائے گا۔

۲۔ غیر خارجی مسلمانوں کا خون بہانا حرام ہے۔ ان کا ملک دارالتوحید ہے۔ البتہ بادشاہ کی چھاؤنی کفر گاہ ہے مگر وہ اس کا اظہار نہیں کرتے ان کے دل میں یہ بات ہوتی ہے کہ مخالفین کی خونریزی حرام ہے اور ان کا ملک دارالتوحید ہے۔

۳۔ غیر خارجی مسلمان پر فتح حاصل کرنے کے بعد ان کے اسلحہ جنگ گھوڑوں اور جانوروں کو نیز ان تمام چیزوں کو جن سے جنگ میں کام لیا جاتا ہے۔ مالِ غنیمت میں شمار کیا جائے گا۔ البتہ سونا چاندی وغیرہ ان کے مالکوں کو واپس کر دیتے جائیں گے۔

۴۔ غیر خارجی مسلمانوں کی شہادت قبول کی جاسکتی ہے ان سے معاملات نکاح و وراثت کے تعلقات قائم کیے جاسکتے ہیں۔

اباضیہ کے ان افکار و آراء سے اندازہ ہوتا ہے۔ کہ دوسرے خارجی فرقوں کے مقابلہ میں یہ لوگ اعتدال پسند تھے اور اپنے مخالفوں کے ساتھ نسبتاً رواداری اور انصاف کا سلوک کرنے پر آمادہ رہتے تھے۔

خوارج کے وہ فرقے جو مسلمانوں میں شمار نہیں ہوتے:

۸۱۔ دراصل خارجی مذہب کی بنیاد تشدد اور غلو پر ہے۔ دین اور فہم دین کے معاملہ میں یہ لوگ بہت زیادہ غالی اور متشدد تھے۔ اس چیز نے انہیں گمراہی کے راستے پر لا ڈالا تھا اور عامۃ المسلمین کو بھی گمراہ کرنے کے درپے رہتے تھے لیکن صادق الایمان لوگوں نے کبھی ان پر کفر کا فتویٰ نہیں لگایا۔ یہ دوسری بات ہے کہ انہیں گمراہ کہا ہو یا نہیں ہے کہ حضرت علی نے اپنا صحاب کو یہ وصیت کی تھی کہ:

”میرے بعد کسی خارجی سے مقاتلہ نہ کیا جائے کیونکہ جو حق کی تلاش میں نکلا اور ٹھوکر کھائی وہ اس شخص کی طرح نہیں جو باطل کی جستجو میں نکلا اور اسے پالیا“

اس سے ثابت ہوا کہ حضرت علی امویوں کو باطل کا طلب گار اور ان کے مقابلہ میں خارجیوں کو حق کے جوہر یا خیال کرتے تھے۔ انہوں نے حق کی طلب میں ٹھوکر کھائی اور امویوں نے باطل کو پالیا۔

لیکن خوارج میں ایسے فرقے بھی تھے اور وہی زیادہ تھے جن کا مسلک وہ تھا جس کی تائید کسی درجہ میں بھی کتاب اللہ سے نہیں ہوتی۔ بلکہ کسی تاویل کے بغیر نصوص قرآنیہ ان کی تردید کرتی ہیں۔

امام ابو منصور بغدادی نے اپنی کتاب الفرق بن الفرق میں خوارج کے ان دو فرقوں کا ذکر کیا ہے جن کو وہ خارجی از اسلام قرار دیتے ہیں اور وہ یہ ہیں۔

۶۔ فرقہ زیدیہ :

زید بن ابی انیسہ خارجی کے اتباع تھے جو پہلے اباضی تھا۔ پھر دعویٰ کرنے لگا۔ کہ خداوند تعالیٰ انہیں میں سے ایک رسول بھیجیں گے اور اس پر کتاب نازل کریں گے۔ جو شریعت محمدیہ کو منسوخ قرار دے گی۔ اس سے قبل ہم اس کی طرف اشارہ کر چکے ہیں۔

۷۔ فرقہ مہمونیہ : یہ لوگ مہمیان عجمی کے پیرو تھے جس کا ذکر ابھی اوپر آچکا

ہے۔ اس فرقہ نے نبوتِ اولاد اور بھائی بہنوں کی اولاد کی بیٹیوں سے نکاح جائز قرار دیا تھا اور اس کی وجہ یہ بیان کیا کرتا تھا کہ قرآن نے ان لڑکیوں کو محرمات میں ذکر نہیں کیا ہے۔ اس فرقہ نے سورہ یوسف کے قرآن ہونے کا یہ کہتے ہوئے انکار کیا کہ ایسی شورت قرآن کی کس طرح ہو سکتی ہے۔ جس میں داستانِ محبت بیان کی گئی ہے۔ لہذا اس کو قرآن نہیں تسلیم کیا جاسکتا۔ خدا ایسے بداعتقادوں کو عارت کرے۔

(الفرق بین الفرق ص ۲۶۳-۲۶۵)

۱۶۔ خلافت کے مسئلہ میں مسلک جمہور

مسئلہ خلافت میں اختلاف آراء:

۸۲۔ یہ ان لوگوں کے افکار و آراء کا تذکرہ تھا جو راہِ راست سے منحرف ہو گئے اور اپنے نظریات سے مبالغہ کی حد تک تمسک کرنے کی بناء پر ایک طرف کو نکل گئے۔ اصحابِ علی کا نقطہ نظر یہ تھا کہ خلافت وراثتِ نبویہ ہے اور نبی کریم کی وصیت کی بناء پر خلافت کا انعقاد ہوتا ہے۔ اس کے برعکس دوسرے لوگ خلافت کو ان تمام قبو سے آزاد تصور کرتے تھے۔

جمہور تو وسط و اعتدال کی راہ پر گامزن تھے اور بحیثیتِ مجموعی اس بات میں متحد الجہال تھے کہ خلیفہ قریش میں سے ہونا چاہیے۔ جمہور اس حدیثِ نبوی سے استناد کرتے تھے۔

”الائمه فی قریش“
خلفاء قریش میں سے ہوں گے

جمہور اس حدیث کو بابِ خلافت میں اصل الاصول قرار دیتے تھے۔ مسلمانوں کے تعامل سے بھی اس حدیث کی توثیق و تائید ہوئی۔

ہم ان انتہا پسندانہ نظریات میں صرف اسی تو وسط و اعتدال پر اکتفا نہیں کریں گے جس کے ایک پہلو پر ایک فریق نے عمل کیا اور دوسرے فریق نے دوسری جانب کو اپنایا۔ بلکہ اس سے بڑھ کر ہم بیان کرنا چاہتے ہیں کہ فقہاء اسلام سیاسیات کے بارے میں کیا رائے رکھتے تھے۔ کیونکہ فقہاء اسلام کا نقطہ نظر ہی وہ مسلکِ اعتدال ہے جو اخبار صحابہ سے میل کھاتا ہے۔ اور امت میں تشتت و تفرق پیدا ہونے سے پہلے سب مسلمان اسی پر عمل پیرا تھے۔

مسئلہ خلافت میں مسلمانوں کا اجماعی طرزِ عمل : ۸۳۔ جمہور علماء اس

مسئلہ میں یک زبان ہیں کہ ایک ایسے امام کا وجود از بس ناگزیر ہے جو خلیفہ جمعہ دسے نمازیں پڑھائے۔ حدود اسلامی کو نافذ کرے۔ تونگروں سے زکوٰۃ جمع کر کے فقرا میں تقسیم کرے۔ ملکی سرحدوں کی حفاظت کرے اور قاضیوں کی مدد سے لوگوں کے خصومات فیصلہ کرے۔ علاوہ ازیں مسلمانوں کے شیرازہ کو منتشر نہ ہونے دے۔ شرعی احکام کو نافذ کرے تفرق و انتشار کو ضبط وحدت میں بدل دے اور اعلیٰ قسم کی حضارت و تہذیب کو قائم کرے جس کے قیام پر اسلام نے بڑا زور دیا ہے۔

یہ مسلمانوں کا جماعی عقیدہ ہے۔ تاریخ اسلام کے آغاز میں اسی کے پیش نظر دین اسلام کا معاملہ ٹھیک رہا اور اس میں کوئی انحراف پیدا نہ ہو سکا۔ امامت کو خلافت نبویہ سے ہمکنار کرنے میں جمہور علماء کے نزدیک ابام میں اوصاف چہارگانہ کا وجود ضروری ہے۔ اس طرح امامت و خلافت حکومت و سلطنت میں تبدیل نہ ہو سکے گی۔

وہ چار اوصاف یہ ہیں:

۱۔ قرشیت۔ ۲۔ بیعت۔ ۳۔ شوری۔ ۴۔ عدالت

اب یکے بعد دیگرے ہم ان اوصاف کا ذکر کرتے ہیں۔

۱۔ قرشیت:

۸۴۔ اس وصف کا مطلب یہ ہے کہ امام قریشی ہو۔ اس شرط کی وجہ وہ احادیث و آثار ہیں جو قریش کی فضیلت میں وارد ہیں اور جن سے مستفاد ہوتا ہے کہ امارت و خلافت انہی میں ہوگی۔

مثلاً یہ احادیث نبویہ:

- (۱) آپ نے فرمایا جب تک دو آدمی بھی باقی ہیں خلافت قریش میں رہے گی۔
- (۲) بخاری و مسلم میں مروی ہے کہ آنحضرت صلی اللہ علیہ وسلم نے فرمایا لوگ خلافت و امارت میں قریش کے تابع ہیں۔ مسلمان اہل اسلام قریش کے تابع ہیں اور کفار کافر اہل قریش کی پیروی کرتے ہیں۔

(۳) آپ نے فرمایا: لوگ خیر و شر (کفر و اسلام) میں قریش کے زیر اثر ہیں۔

(۲) امام بخاری رحمۃ اللہ علیہ حضرت معاویہؓ سے روایت کرتے ہیں کہ آپ نے فرمایا خلافت اس وقت تک قریش میں رہے گی جب تک وہ دینی احکام کے پابند رہیں گے۔ جو شخص ان کی مخالفت کرے گا۔ اسے اللہ تعالیٰ سر کے بل گرا دیں گے (مغلوب کر دیں گے)

(منہاج السنہ امام ابن تیمیہ ج ۵ ص ۳)

متذکرہ الصدر احادیث سے قریش کی فضیلت ثابت ہوتی ہے۔ قریش کی فضیلت کے اظہار کے لیے یہی کیا کم ہے کہ نبی کریم صلی اللہ علیہ وسلم قریشی تھے۔ اب سوال یہ پیدا ہوتا ہے کہ آیا ان احادیث سے یہ واضح ہوتا ہے کہ خلیفہ ان میں سے ہوگا اور دوسروں میں سے نہیں؟ اور کیا قریشیت صحت خلافت کے ضروری شرائط میں سے ہے؟ بے شک صحابہ کاعامل اسی پر تھا کہ خلیفہ قریش میں سے ہوگا۔ سقیفہ بنی ساعدہ کے اجتماع میں اولین اہل ایمان نے مہاجرین قریش میں سے خلیفہ کا انتخاب کیا تھا۔ اس سے قبل حضرت ابوبکرؓ اپنا خطبہ دے چکے تھے۔ قبیلہ قریش میں سے انتخاب خلیفہ کی دعوت اس اجتماع میں کسی حدیث کی نص پر مبنی نہ تھی بلکہ اس کی اساس دو امور پر رکھی گئی تھی۔ اول مہاجرین انصار سے افضل ہیں۔ قرآن میں ان کا ذکر انصار سے پہلے کیا گیا ہے۔ اور ان شہداء و آلہ پر صبر کرنے کی تفصیلات بیان کی گئی ہیں جن سے وہ آغاز اسلام میں دوچار ہوئے۔

دوسری وجہ یہ ہے کہ بلاد عربیہ میں ظہور اسلام سے قبل اور بعد قریش کا سکھ جاری تھا۔ اور لوگ ان سے لرزاں و ترساں رہتے تھے۔ حضرت ابوبکر صدیقؓ نے اپنے خطبہ کے اخیر میں فرمایا تھا:

”عرب خاندان قریش کے سوا کسی اور کے آگے نہیں جھک سکتے“

ان تصریحات سے قریش کی افضلیت کا راز منکشف ہوتا ہے۔

قریش کی فضیلت میں جو احادیث وارد ہوئی ہیں۔ بلاشبہ ان سے یہی مفہوم مترشح ہوتا ہے البتہ حضرت معاویہ کی حدیث کا مفہوم اس سے مختلف ہے۔ اس حدیث میں

آنحضور نے اسی بات پر روشنی ڈالی ہے کہ خلفاء قریش میں سے ہوا کریں گے اور دوسرا جو شخص خلافت کا دعویٰ کرے گا وہ مغلوب ہو جائے گا۔

اس حدیث سے یہ بات صاف نہیں ہوتی کہ آیا آپ اس بات کا حکم دے رہے ہیں یا اُندہ کے متعلق پیش گوئی فرما رہے ہیں کہ خلفاء قریش میں سے ہوا کریں گے۔ یہ حقیقت ہے کہ وہ امامتِ صادقہ جس کا ظہور حضرت ابوبکر و عمر و عثمان و علی رضی اللہ عنہم کی خلافت کی صورت میں قریش ہی کے خاندان میں وقوع پذیر ہوئی تھی۔ ہدایت کے علمبردار بہ ائمہ سب قریش میں سے ہوئے۔ مزید براں حدیث میں یہ شرط بھی عائد کی گئی ہے کہ خلفاء امامتِ دین میں حصہ لیں۔ اگر یہ شرط ان میں مفقود ہو تو امامت ان سے چھین کر اس شخص کو دے دی جائے گی جو اس کا حامل ہو۔

نظر میں ہم اس نتیجہ پر پہنچتے ہیں کہ ان اخبار و آثار سے قطعی و حتمی طور پر یہ ثابت نہیں ہوتا کہ امامت قریش میں مقصود و محدود ہے اور اگر کوئی اور خلیفہ ہو گا تو اس کی خلافت خلافتِ نبوت نہیں ہوگی۔ اگر یہ تسلیم بھی کر لیا جائے کہ آپ امت کو مامور فرما رہے ہیں۔ کہ خلافت صرف قریش تک محدود رہے تو اس کا یہ مطلب نہیں کہ آپ کا فرمان طلب و جواب کے لیے ہے۔ بلکہ آپ کا مقصد صرف یہ ظاہر کرنا ہے کہ قریش کی امامت افضل ہے نہ کہ کسی اور کی امامت صحیح نہیں۔

اس کی وجہ بخاری و مسلم کی یہ روایت ہے کہ :

(۱) ابو ذر غفاری رضی اللہ عنہ روایت کرتے ہیں کہ مجھے میرے دوست (بنی کریم) نے وصیت فرمائی کہ اگر تم پر ایک نکلے جلتی کو بھی امام بنا دیا جائے۔ تو اس کی اطاعت کرتے رہنا۔

(۲) امام بخاری روایت کرتے ہیں بنی کریم صلی اللہ علیہ وسلم نے فرمایا اور اگر تم پر جلتی کو امام بنا دیا جائے جس کا سر منقہ ایسا ہو تو اس کی بات سننا اور اس کی اطاعت شعار رہنا۔

(۳) صحیح مسلم میں اُمّ المؤمنین سے مروی ہے کہ آنحضرت صلی اللہ علیہ وسلم نے فرمایا اگر تم

پر ایک سیاہ نام ناک کان کٹے غلام کو امیر بنا دیا جائے جو کتاب اللہ کے مطابق تمہاری قیادت کا فریضہ انجام دیتا ہو تو اس کی بات سننا اور اس کی اطاعت کرنا۔

اگر مذکورہ الصدر روایات کو حدیث اِنّ هذا الاصر فی قریش کے ساتھ یکجا کر کے دیکھا جائے تو یہ حقیقت اجاگر ہوتی ہے کہ نصوص بحیثیت مجموعی یہ تاثر پیدا نہیں کرتیں کہ امامت قریش میں محدود ہے اور کسی اور کی خلافت صحیح نہیں۔ بخلاف ازیں احادیث کا بحیثیت مجموعی یہ مفہوم ہوگا کہ غیر قریش کی امارت درست ہے۔ اور آپ نے حدیث "الاصرفی قریش میں اخبار بالغیب کے طور پر ایک ہونے والے واقعہ سے آگاہ فرمایا تھا۔ جیسے آپ نے ایک دوسری حدیث میں ارشاد فرمایا۔

”خلافت میرے بعد تیس سال تک رہے گی۔ پھر بادشاہی میں تبدیل ہو جائے گی۔“

یا آپ کا مقصد یہ ہوگا کہ قریش کی خلافت دوسروں سے افضل ہے یہ مطلب نہیں کہ سرے سے کسی اور کی خلافت درست ہی نہیں۔

جہاں تک حضرت ابو بکر صدیق کے اس قول کا تعلق ہے جس میں صحابہ بھی آپ کے ہمہوا تھے۔ اس ضمن میں ہم کہیں گے کہ حضرت ابو بکر نے قریش کی قوت و شوکت کو ان کی امارت و امامت کی اساس قرار دیا تھا۔ جب رعب و داب اور شوکت کسی اور میں موجود ہو اور قریش اس محروم ہوں تو حضرت صدیق کی بیان کردہ علت کے مطابق جس کی تائید صحابہ نے بھی کی تھی اندریں صورت خلافت کے مستحق قریش نہ ہوں گے بلکہ وہ قوم ہوگی جو ان صفات سے بہرہ ور ہے۔ اس لیے کہ جب امامت کا انحصار قوت و شوکت پر رکھا گیا ہے تو جہاں یہ اوصاف پائے جائیں گے۔ وہیں خلافت و امامت پائی جائے گی۔

یہ ہے امامت کے قریش میں محدود ہونے کی اصل وجہ اور یہ ہے ان آثار صحیحہ اور اس مناظر و مدار کی حقیقت و ماہیت جس پر حضرت ابو بکر کے خلیفہ منتخب ہونے کے بارے میں اجماع منعقد ہوا تھا۔

۲۔ بیعت:

۸۵۔ جمہور کے نزدیک انتخابِ خلیفہ کی دوسری شرط یہ ہے کہ اربابِ لبت و کشتاد اس کے دستِ حق پرست پر بیعت کر لیں۔ بیعت سے مراد یہ ہے کہ اربابِ حل و عقد فوجی اور جمہور اہل اسلام رنج و راحت میں اس کی اطاعت شعاری کا عہد کر لیں بشرطیکہ وہ معصیتِ ایزدی کا مرتکب نہ ہو۔ خلیفہ بھی یہ عہد باندھے کہ وہ اسلامی حدود و فرائض کو قائم کرے گا۔ طریقِ عدل پر گامزن رہے گا اور کتاب و سنت کی پیروی کو اپنا شعار بنائے گا۔ صحابہ رضوان اللہ علیہم اجمعین کا یہی طرز و انداز تھا۔ انہوں نے یہ طریقہ آنحضرت صلی اللہ علیہ وسلم سے اخذ کیا تھا۔ انہوں نے خود بھی ببول کے درخت کے نیچے آنحضرت کی بیعت کا شرف حاصل کیا تھا۔

ارشاد باری تعالیٰ ہے:

إِنَّ الَّذِينَ بَيَّاعُونَكَ إِنَّمَا
بَيَّاعُونَ اللَّهَ يَدُ اللَّهِ فَوْقَ
أَيْدِيهِمْ۔
جو لوگ آپ کی بیعت کرتے ہیں۔ گویا
خدا کی بیعت کرتے ہیں۔ اللہ کا ہاتھ
ان کے ہاتھوں پر ہے۔

جب آنحضرت صلی اللہ علیہ وسلم نے مدینہ ہجرت کرنے کا ارادہ فرمایا تو اہل مدینہ سے بیعت لی۔ فتح مکہ کے موقع پر جب مکہ والوں نے آپ کی اطاعت قبول کر لی تو آپ نے ان سے بیعت لی۔ قرآن کریم میں عورتوں سے بیعت لینے کا بھی ذکر کیا گیا ہے۔

ارشاد ہوتا ہے،

يَا أَيُّهَا النَّبِيُّ إِذَا جَاءَكَ
الْمُؤْمِنَاتُ بَيَّاعِينَكَ عَلَىٰ أَنْ
لَا يُشْرِكْنَ بِاللَّهِ شَيْئًا وَلَا يَسْرِفْنَ
وَلَا يَزْنِينَ وَلَا يَقْتُلْنَ
أَوْلَادَهُنَّ۔
اے نبی جب مومن عورتیں آپ کے پاس
اس بات کا اقرار کرنے کے لیے آئیں کہ
وہ اللہ کے ساتھ کسی شریک نہیں ٹھہرائیں
گی۔ چوری اور بدکاری نہیں کریں
گی۔ ساور نہ ہی اپنی اولاد کو قتل
کریں گی۔

جب حضرت ابو بکر صدیقؓ نے (ستیفہ نبی ساعدہ میں) مہاجرین کی فضیلت انصار پر واضح کی تو حضرت عمرؓ نے فرمایا:

دو ہاتھ بڑھا بیٹے کہ میں آپ کی بیعت کروں!

پھر پیہم مسلمانوں نے بیعت کرنا شروع کر دیا۔ اسی طرح حضرت ابو بکر نے جب (آخری وقت) حضرت عمر کو ولی عہد بنایا تو لوگوں سے آپ کی بیعت لی پھر عام مسلمانوں نے بھی بیعت کر لی۔ جب حضرت عمرؓ کے مقررہ چھ صحابہ نے اتفاق رائے سے حضرت عثمان کو خلیفہ چنا تو اہل مدینہ نے مسجد نبوی میں آپ کی بیعت کی۔ اہل مدینہ نے اس کے بعد حضرت علی کی بیعت بھی کی تھی۔

بیعت یحییٰ کا سلسلہ اموی عہدِ خلافت اور ادین خلفاء عباسیہ میں بھی جاری رہا۔ عصر صحابہ میں بیعت کامل آزادوں کے اور بلا جبر واکرہ لی جاتی تھی۔ اموی عہدِ خلافت میں جبر سے کام لیا جانے لگا۔ اموی دور کے مشہور سفاک حجاج ثقفی نے بیعت لینے کے طریقہ میں نئی نئی اختراعات کیں حجاج لوگوں کی بیعت لیتے وقت انہیں یہ الفاظ کہنے پر مجبور کرنا:

و اگر میں خلیفہ کی اطاعت نہ کروں تو میرے غلام آزاد اور میری بیویاں مطلقہ ہو جائیں!

اس سے حجاج کا مقصد یہ تھا کہ لوگ خلیفہ کی اطاعت میں جکڑے رہیں اور اس سے الگ نہ ہو سکیں۔ ادین عباسی خلفاء بھی لوگوں کو بیعت پر مجبور کیا کرتے تھے تاہم وہ لوگوں کو ایسے الفاظ کہنے پر مجبور نہیں کرتے تھے۔ جیسا کہ حجاج کا رویہ تھا۔

مشورہ اسی خلیفہ ابو جعفر منصور بھی جبری بیعت لینے سے متہم ہوا تھا۔ اسی بناء پر والی مدینہ نے امام مالک رحمۃ اللہ علیہ کو یہ فتویٰ دینے سے روک دیا تھا کہ جس شخص کو جبراً حلف اٹھانے پر مجبور کیا جائے اس کی قسم معتبر نہیں۔ اسی طرح مجبور آدمی کی طلاق بھی بے اثر ہے اس سے اس کی مراد یہ تھی کہ مبادا لوگ یہ کہیں کہ جس کو بیعت کرنے پر مجبور کیا جائے اس کی بیعت قابل اعتماد نہیں

دین اسلام میں حاکم و محکوم کے فرائض :

۸۶۔ بیعت کا یہ قاعدہ عقد اجتماعی کے نظریہ کے ہم آہنگ ہے جسے دور حاضر کے علماء تشکیل سلطنت کے لیے ضروری قرار دیتے ہیں۔ چنانچہ جان جاگ روسو فرانسسیسی اور مشہور انگریزی مصنف ہوریو اور لوک کا خیال ہے کہ کسی سلطنت کی تاسیس و تشکیل کی اصل و اساس وہ معاہدہ ہے جو حاکم و محکوم کے درمیان اس ضمن میں استوار کیا جاتا ہے۔ کہ حاکم رعایا پر ٹیکس و محصول وغیرہ لگا کر ہر طرح اس کی مصلحت و بہبود کا خیال رکھے گا۔ تاہم علماء اس مسئلہ میں مختلف الجیال ہیں کہ حاکم و محکوم اس عہد کے کس حد تک پابند ہوں گے اور وہ عہد بھی یکساں نوعیت کا نہیں ہونا بلکہ کبھی سخت ہوتا ہے اور کبھی نرم۔ اس کے برعکس علماء اسلام نے فطرتِ مستقیمہ اور اسلام کے طے شدہ اصولوں کے زیر اثر اس معاہدہ کو ایک عملی واقعہ کی شکل دی اور اسے صرف مفروضہ کی حد تک نہ چھوڑا۔ ان اصولوں کے تحت محکوم کی نسبت حاکم پر جو ذمہ داریاں عائد ہوتی ہیں وہ مقابلتہ زیادہ شدید قسم کی ہوتی ہیں۔ اسلامی تعلیمات میں یہ فرض نہیں کیا گیا کہ حاکم کا وجود ہی بذاتِ خود رعایا کی مصلحت و بہبود کی ضمانت ہے جیسا کہ بعض انگریز مصنفین کا خیال ہے اس کے برعکس اسلام یہ کہتا ہے کہ حاکم جب عدل و انصاف اور بہبود و مصلحت کے تقاضوں پر عامل نہ ہو۔ نہ ہی کتاب و سنت پر عمل کرتا اور اس کے فرائض و حدود کو نافذ کرتا ہو۔ نہ فساد کے روکنے کے لیے اس نے کوئی عملی جدوجہد کی ہو تو ایسا حاکم عین عذابِ خداوندی ہے۔

۳۔ شوریٰ :

۸۷۔ یہ شرط بیعت کا ذکر تھا۔ تیسری شرط یہ ہے کہ خلیفہ کا انتخاب مسلمانوں کے باہمی مشورہ سے ہو۔ اس کی اصل و اساس یہ ہے کہ اسلامی خلافت اپنی اصل وضع کے اعتبار سے شوریٰ پر مبنی ہے۔

قرآن کریم میں ارشاد ہوتا ہے۔

وَأَمْرُهُمْ شُورَىٰ بَيْنَهُمْ

وہ اپنے امور شوریٰ سے طے کرتے ہیں

اللہ تعالیٰ نبی کریم صلی اللہ علیہ وسلم کو مامور فرماتے ہیں:

وَشَاوِرْهُمْ فِي الْأَمْرِ - دینی امور میں ان سے مشورہ کیجئے

آنحضرت صلی اللہ علیہ وسلم کا معمول تھا کہ مسلمانوں سے متعلق اہم امور ہیں۔ جن میں وحی نازل نہ ہوتی۔۔۔ شوریٰ کا التزام فرماتے۔ غزوہ ہائے اسلامی اور ان کے نتائج و عواقب میں جہاں وحی نازل نہ ہوتی۔ آپ مسلمانوں سے مشورہ فرماتے تھے۔ خلافت راشدہ کے زریں دور میں بھی شوریٰ پر عمل درآ کر رہا۔

جب خلافت اسلامی اپنی اصل کے اعتبار سے شوریٰ پر مبنی ہے تو خلیفہ کا انتخاب بھی شوریٰ سے ہونا چاہیے۔ یہ کسی طرح ممکن نہیں کہ اسلامی حکومت کی اساس شوریٰ پر رکھی گئی ہو۔ اور خلیفہ کو وراثت کی بناء پر مقرر کیا جائے۔ کیونکہ شوریٰ اور وراثت دونوں ایک دوسرے کی ضد ہیں اور ان کا ایک جگہ جمع ہونا ممکن نہیں۔

حضرت معاویہ رضی اللہ عنہ پر جو کڑی سے کڑی تنقید کی گئی ہے۔ وہ یہی ہے کہ انہوں نے بیعت کا لبادہ اوڑھ کر اسلامی حکومت کو موروث بادشاہی میں تبدیل کر دیا جس سے بیعت کا مقصد ہی فوت ہو گیا۔ بیعت کا مغز جو ہر حریت انتخاب و اختیار ہے جو یزید کی نامزدگی کی صورت میں باقی نہ رہا۔

حضرت حسن بصری رحمۃ اللہ حضرت معاویہ رضی اللہ عنہ کی خلافت کے بارے میں فرمایا کرتے تھے:

دو معاویہ میں چار باتیں پائی جاتی تھیں اگر ان چاروں میں سے ایک بھی موجود

ہوتی تو ان کی ہلاکت کے لیے کافی تھی۔

۱۔ معاویہ نے چند احمق لوگوں کی مدد سے مسلمانوں کے مشورہ کے بغیر خلافت پر

قبضہ جمایا۔

۲۔ یزید کو خلیفہ نامزد کیا حالانکہ وہ شراب پیتا ریشم پہنتا اور ساز بجاتا ہے۔

۳۔ زیاد کو حاکم بنایا حالانکہ نبی کریم کا ارشاد ہے کہ بچے کی وارث عورت ہوگی اور زانی

کو سنگساز کر دیا جائے گا (یہ زیاد کے دلائل الحرام ہونے کی جانب اشارہ ہے)۔

۴- حجر بن عدی کو قتل کیا جو بڑا افسوسناک فعل ہے۔

حضرت عمر فاروق رضی اللہ عنہ بیعت میں مشورہ کی ضرورت و اہمیت کے بارے میں ارشاد فرماتے ہیں:

”جو شخص مسلمانوں کے مشورہ کے بغیر کسی کو بیعت کرے تو اس کی بیعت درست نہیں!“

حضرت فاروق رضی اللہ عنہ کا یہ ارشاد گرامی اس حقیقت کی غمازی کرتا ہے کہ ان کی رائے میں وہ شخص امامت و خلافت کی صلاحیت سے بہرہ ور نہیں جو بلا ارادہ و اختیار کسی سے بیعت لیتا ہے۔

انتخاب خلیفہ کے تین طریقے:

۸۸- مندرجہ بالا بیانات اس حقیقت کی آئینہ داری کرتے ہیں کہ شوری کی شرط از بس ناگزیر ہے۔ نیز یہ کہ بیعت مسلمانوں کے مشورہ سے ہونی چاہیے۔ اب سوال یہ پیدا ہوتا ہے کہ بیعت و شوری کا طریقہ کیا ہے۔ اور ان کے اہل کون لوگ ہیں؟ اس کا جواب یہ ہے کہ قرآن نے شوری کا حکم دیا اور سنت نبوی نے اس کا التزام کیا مگر یہ نہیں بتایا کہ شوری کیونکر ہو۔ اور کون لوگ اس کے اہل ہیں؟ بالفاظ دیگر اس کی تنظیم و معرفت کا طریقہ لوگوں کی مرضی پر چھوڑ دیا۔ اس کو چھوڑ دینے کی وجہ یہ تھی کہ شوری میں باختلاف زمان و مکان و تبغیر دیار و امصار تبدیلی پیدا ہو جایا کرتی ہے۔ شوری کا ایک طریق ایک دور و عصر میں مناسب ہوتا ہے۔ مگر دوسرے میں نہیں۔ اسی طرح ہر قوم کا طریق شوری دوسری اقوام سے جداگانہ انداز کا ہوتا ہے۔ خداوند کریم نے شوری کا حکم اسی طرح دیا جس طرح عدل کا مگر دونوں کی تعیین نہیں فرمائی۔ بلکہ انہیں لوگوں کی رائے پر چھوڑ دیا۔ شوری سے انتخاب خلیفہ کے مسلمانوں کے یہاں تین طریقے چلے آتے ہیں۔ ہم قبل ازیں ان کی جانب اشارہ کر چکے ہیں۔ اب نسبتاً زیادہ تفصیل سے ان پر روشنی ڈالیں گے۔

طریق اول: خلیفہ کو منتخب کرنے کا پہلا طریقہ یہ ہے کہ خلیفہ سابق کے عہد کے

بغیر کسی کو کامل آزادی فکر و نظر سے مخالفت کے لیے چُن لیا جائے۔ اس قاعدہ کا مصداق حضرت ابوبکر کا انتخاب ہے۔ آپ کے بارے میں نبی کریم صلی اللہ علیہ وسلم نے کوئی عہد نہیں کیا تھا۔ روایات میں مذکور ہے کہ آنحضرتؐ نے مرض الموت میں حضرت ابوبکر کو نماز پڑھانے کے لیے مامور فرمایا تھا۔ بعض لوگوں کا خیال ہے کہ آپ کے اس فرمان کی شہنی میں صحابہ نے آپ کو خلیفہ چنا ان کا استدلال یہ تھا کہ آنحضرتؐ نے حضرت ابوبکر کو نماز پڑھانے کے لیے مامور فرمایا تھا جو ایک دینی کام ہے۔ تاہم خلافت جیسے دنیوی کام کے لیے آپ کو کیوں کر منتخب نہ کریں۔

صحابہ کے اس استنباط کو اگر درست بھی تسلیم کیا جائے تو اسے آنحضرتؐ کا عہد نہیں کہا جاسکتا یہ دوسری بات ہے کہ آپ کے اس وطیرہ سے حضرت ابوبکر کی فضیلت کا پہلو نکلتا ہے اور معلوم ہوتا ہے کہ صحابہ میں آپ کو کیا مقام حاصل تھا مگر اس کو کسی طرح بھی ایک باقاعدہ عہد نہیں کہہ سکتے۔ کیونکہ اس میں ایسی کوئی صراحت موجود نہیں اور نہ آپ نے اس کی طرف کسی کو دعوت دی۔

علاوہ ازیں حضرت ابوبکر کے نماز پڑھانے کا واقعہ سقیفہ بنی ساعدہ میں پیش نہیں آیا۔ جہاں آپ کو خلیفہ چنا گیا تھا۔ البتہ آپ کی امامت صلاۃ سے لوگوں میں آپ کی پیروی کا جذبہ ضرور پیدا ہو گیا تھا اور جب حضرت عمر نے اپنا ہاتھ بیعت کے لیے بڑھایا تو لوگ پے در پے بیعت کرنے لگے۔

ہر کیف یہ ایک طے شدہ بات ہے کہ نبی کریم نے حضرت ابوبکر کی بیعت کا حکم صادر نہیں کیا تھا۔

طریق ثانی: انتخاب خلیفہ کا دوسرا طریقہ یہ ہے کہ خلیفہ سابق کسی ایسے شخص کو ولی عہد بنا لے جو اس کا قریبی عزیز نہ ہو۔ حضرت ابوبکرؓ نے اسی قاعدہ کے تحت حضرت عمرؓ کو ولی عہد مقرر کیا تھا۔ حضرت عمر کو تفویضِ خلافت ایک طرح کی التجاء تھی۔ جو حضرت ابوبکرؓ نے حضرت عمرؓ سے کی۔ اس کا بہ مطلب نہیں کہ انہوں نے خلافت کا معاملہ حضرت عمرؓ پر پھونس دیا تھا۔ وہ زمانہ بڑا پُراشوب تھا۔ اسلامی ممالک کے لوگ مرتد ہوتے

جا رہے تھے۔ مسلمان جہاد کے لیے بیرون ملک گئے ہوئے تھے۔ حضرت ابو بکر نے خطہ محسوس کیا کہ کہیں وہی حالات نہ پیدا ہو جائیں جو قبل ازیں سقیفہ بنی ساعدہ میں رونما ہو چکے تھے۔ ان خطرات کے پیش نظر انہوں نے دینی اخلاص اور مسلمانوں کی ہمدردی کے جذبہ سے متاثر ہو کر حضرت عمر سے التجا کی کہ ایسے وقت میں خلافت کی ذمہ داریاں سنبھال لیں۔ یہ واضح ہے کہ حضرت عمر آپ کے رشتہ دار بھی نہ تھے۔ اس کا نتیجہ یہ ہوا کہ اطاعت شعار صحابہ فوراً ہی بیعت کے لیے آمادہ ہو گئے۔ کچھ لوگ آپ کے انتخاب پر معترض بھی ہوئے مگر جب ان کی سمجھ میں یہ بات آگئی کہ آپ کا عمل ہی قرین حق و صواب ہے تو انہوں نے اپنی مرضی سے بدول جبر واکراہ بیعت کر لی۔

طریق ثالث: خلیفہ منتخب کرنے کا تیسرا طریقہ یہ ہے کہ قوم کے چند بہترین اشخاص کو منتخب کر کے ان سے کہا جائے کہ وہ اپنے میں سے کسی کو خلیفہ چن لیں۔ حضرت عمر نے جب دیکھا کہ نبی کریم نے کسی کو ولی عہد مقرر نہیں کیا تھا۔ انہوں نے یہ بھی محسوس کیا کہ حضرت ابو بکر نے انہیں (حضرت عمر کو) ولی عہد بنایا تھا۔ فرمایا۔ اگر میں کسی کو خلیفہ نہ بناؤں تو جو ہستی مجھ سے بہتر تھی (نبی کریم) انہوں نے بھی ایسا کیا تھا اور اگر ولی عہد بنا لوں تو حضرت ابو بکر نے ایسا کیا تھا جو مجھ سے افضل تھے۔

نظر میں آپ نے ایک درمیانی راہ اختیار کی اور چھ اشخاص کو منتخب کیا کہ وہ اپنے میں سے ایک کو چن لیں۔ انہوں نے حضرت عثمان کو چن لیا۔ لوگوں نے ان کی بیعت کر لی۔ اس سے واضح ہوتا ہے کہ چھ اشخاص کا انتخاب جبری قسم کا نہ تھا بلکہ ان سے کسی کو خلیفہ منتخب کرنے کی التجا کی گئی تھی۔ اگر مسلمان حضرت عثمان کی بیعت میں حصہ نہ لیتے تو آپ کی خلافت کا انعقاد نہ ہوتا۔ کیونکہ خلافت کا انعقاد صرف طلب و التجا ہی سے نہیں ہو جاتا۔ بلکہ اس کے اثبات کے لیے بیعت شرط ہے۔ اس کی وجہ یہ ہے کہ بیعت آزاد بی نکر و رائے کی ائینہ دار ہوتی ہے۔ اسی سے ولایت کی تکمیل ہوتی اور امانت و خلافت کا تحقق ہوتا ہے۔

محدث ابن حزم فرماتے ہیں،

”انتخاب خلیفہ طریقیہ ہائے سہ گانہ میں محدود ہے۔ ان کے سوا کوئی نیا طریقہ اختراع نہیں کیا جاسکتا۔ کیونکہ یہ اجماع صحابہ کی خلافت وزری ہوگی۔ ان طُرقِ ثلاثہ کی پسندیدگی پر صحابہ کا اجماع منعقد ہو چکا ہے“

انتخاب خلیفہ کے ان طُرقِ ثلاثہ کے سلسلہ میں حق بات یہ ہے کہ اس دور میں آزادی فکر و ارادہ کا تحقق صرف ان تین طُرق سے ہوتا تھا۔ دوسرے زمانہ والے حسبِ زمان و مکان ایسا طریقہ اختیار کر سکتے ہیں۔ جس سے انتخاب امیر کے بارے میں امت کی رائے زیادہ واضح طور سے معلوم ہوتی ہو۔

دو اہم سوال اور ان کا جواب:

۸۹۔ یہ ہے دورِ صحابہ میں نظامِ شوریٰ اور اس کے تین اقسام۔ یہاں دو سوال ذہن میں ابھرتے ہیں۔

- (۱) عصرِ صحابہ میں اہل شوریٰ کون تھے؟
- (۲) جب کوئی شخص شوریٰ کے بغیر خلیفہ بن جائے اور سب لوگ اس کے موافق ہو جائیں تو کیا اس کی اطاعت ضروری ہوگی۔

پہلے سوال کا جواب دینے کے لیے ہمیں فعل صحابہ کی طرف رجوع کرنا پڑے گا۔ اور دیکھنا ہوگا کہ وہ کس نتیجہ تک پہنچے۔ چنانچہ ہمارا یہ بیان ملاحظہ فرمائیے۔

حضرت ابو بکر کی بیعت کرنے والے اہل مدینہ تھے جو مہاجرین و انصار پر مشتمل تھے اسی طرح اہل مدینہ ہی نے حضرت عمر و عثمان کی بیعت کی۔ گویا یوں کہیے کہ مدینہ کو اس دور میں وہی حیثیت حاصل تھی جو بصرہ و کلبیس کے زمانہ میں ایتھنز (یونان کو) اس اہمیت کے کچھ وجوہات بھی تھے۔ مثلاً

- (۱) مدینہ اس دور میں مسلمانوں کا مرکز و محور تھا۔
- (۲) اہل مدینہ ہی اس زمانہ میں اسلام کے تحفظ و دفاع کا فریضہ ادا کرتے تھے۔
- (۳) مدینہ کے علاوہ دیگر بلاد و امصار میں اسلام کو ابھی استقرار نصیب نہیں ہوا تھا اس کی دلیل یہ ہے کہ عرب قبائل میں سے اکثر آنحضرت کی وفات کے بعد مرتد

ہو گئے تھے۔ صرف مکہ و مدینہ ہی اشداد کے فتنہ سے محفوظ رہ سکے تھے۔
 ۴۔ یہ کیسے ممکن تھا کہ نبی کریم کی وفات کے بعد مسلمان ان بلاد لوگوں کو اسلامی حکومت میں شامل کر لیتے جو اسلام کا جو بھی اپنی گردن سے اتار دینا چاہتے تھے۔
 (۵) حضرت عمر و عثمان رضی اللہ عنہما کے عہد خلافت میں مسلمان جہاد کے لیے مختلف دیار و امصار کی طرف نکل گئے تھے مگر وہ کہیں بھی جا کر آباد نہ ہوئے تاکہ اس ملک کو بھی بیعت کا حق حاصل ہوتا اور وہاں کے رہنے والے انتخاب خلیفہ میں برابر کے سہم و شریک سمجھے جاتے۔

بخلاف ازیں جب حضرت علی کا دور خلافت آیا تو عرب بیرونی ممالک میں جا کر آباد ہو چکے تھے۔ عربوں کی اکثریت ملک شام میں سکونت گزین تھی۔ کچھ لوگ بصرہ کوڑہ اور مصر کو اپنا وطن بنا چکے تھے۔ مگر باقی ہمہ حضرت علی کو خلیفہ منتخب کرنے والے صرف اہل مدینہ تھے۔ مسلمانوں کے تحفظ کے نقطہ خیال سے حضرت علی نے اہل مدینہ کی پیشکش قبول فرمائی اور اس بات کو پسند فرمایا کہ اہل مدینہ ہی تنہا آپ کے انتخاب میں حصہ لینے والے ہوں۔ شاید اس کی وجہ یہ تھی کہ جو لوگ مختلف دیار و امصار میں جا بیسے تھے وہ آپ کے خیال میں مزیدین عرب ہی کا بقیہ تھے۔ مزید بے ان ممالک میں اسلامی حکومت کو کبھی انتظام حاصل نہ ہو سکا۔ نیز یہ کہ انتخاب میں ہر فرد بشر کی شمولیت ضروری بھی نہیں۔ ان ممالک میں جاہلی عصبیت کے اثرات بھی نمایاں رہے۔ اور کبھی نہ کبھی وہ منظر عام پر بھی آجاتے تھے۔

یہ ایک طے شدہ حقیقت ہے کہ خلیفہ کے عمومی انتخاب کے لیے ایک ایسے جامع نظام کی ضرورت ہے جس میں عرب و عجم سبھی شریک ہوں۔ اس دور میں بلاد اسلامیہ میں موالی کی کافی تعداد سکونت زمین تھی جن کی جانب توجہ مبذول کرنا بے حد ضروری تھا۔ مگر اس کے لیے بی بیات از لیس ناگویر تھی کہ آپ (حضرت علی) کی بیعت کی تکمیل ہوئے۔ حالات نارمل ہو جائیں اور شورش و اضطراب کا خاتمہ ہو جائے۔

مگر حضرت معاویہ رضی اللہ عنہ نے آپ کو سازگار فضا پیدا کرنے کا موقع نہ دیا۔ بلکہ

آپ کے خلاف خم ٹھونک کر میدان میں آگئے۔ مسلمانوں کو نقصان بیعت پر آمادہ کیا۔ آپ کی بیعت کرنے والوں کو متہم کیا یہ بعض نے تو آپ کے کہنے پر حضرت علی کی بیعت توڑ بھی ڈالی۔ اس طرح امت میں خلفشار و انتشار پیدا ہوا اور امن و سکون کی فضا باقی نہ رہی شاید اپنی وجوہات کے پیش نظر بعض عربوں کے جن میں یہ بات آئی کہ انتخاب خلیفہ میں صرف اہل مدینہ کے مشورہ پر اکتفا کیا جائے۔ حق بات یہ ہے کہ حضرت علی جس راہ پر گامزن ہوئے تھے وہی قرین صدق و صواب اور تقاضائے عدل و انصاف تھی۔ عقل و فکر سے اس بات کی تائید نہیں ہوتی کہ جب مدینہ کو بیرونی لشکر چلوں طرف سے گھیرے ہوئے تھے حضرت علی اس وقت انعقادِ خلافت کے لیے مصر و شام اور عراق و فارس کے عربوں کی رائے دریافت کرتے کی فکر میں گئے رہتے۔ موالی کو بھی اس عمومی انتخاب سے محروم کرنے کی کوئی وجہ نہ تھی۔

مگر ذکر کردہ مقاصد کے پیش نظر اہل حجاز کی بیعت نے دوسرے عربوں کو شوریٰ میں شامل کرنے سے بے نیاز کر دیا۔ علاوہ ازیں حضرت علی کو یہ خبریں پہنچ چکی تھیں کہ ملک شام کے ماسوا سب لوگوں نے آپ کی بیعت کر لی ہے۔

ان حالات کے پیش نظر حضرت معاویہ رضی اللہ عنہ کو اسلامی مصلحت کے آگے جھک جانا اور مسلمانوں کی اکثریت کا ساتھ دینا چاہیے تھا۔ خصوصاً جب کہ حضرت علی کا رتبہ و مقام

حضرت معاویہ رضی اللہ عنہ صحابی رسول کا نائب وحی اور نبی کریم صلی اللہ علیہ وسلم کے قریبی عزیز تھے مصنف کے یہ الفاظ آپ کی شان میں سوادِ نبی اور صحابہ کی شان میں گستاخی کا بدترین نمونہ ہیں۔ ابو زہرہ کی کتب کا بنظرِ نظر مطالعہ کرنے سے ان کے اس رجحان کا پتہ چلتا ہے کہ یہ تفضیل علی کے نظریہ کی جانب مائل ہیں۔ انہوں نے اپنی تصانیف میں کہیں بھی حضرت معاویہ اور ان کے والد حضرت ابوسفیان رضی اللہ عنہ سے انصاف نہیں کیا اور زمان کی خدمات کو سراہا بلکہ ہمیشہ ایک آنکھ سے دیکھتے رہے۔ نغفر اللہ لہ ہذہ الزلۃ العظیمۃ التي ہی ذنبٌ کبیرٌ و مصداق قولہ صلی اللہ علیہ وسلم سبّ اصحابی ذنبٌ لا یعقر۔

(غلام احمد حیدری مترجم)

بھی اس کا مقتضی تھا۔ حضرت علی اس عہد و عہد میں بلا شرکت غیر سے امام زمان و مقتدا سے دوران تھے۔ یہ موجودہ زمانے کی اصطلاح میں حالات حاضرہ کا مقتضا (رجل الساعة) تھے۔ مگر بات یہ تھی کہ ہر طرف عرص و آرز کی کار فرمائی تھی۔ عصیت ہر طرف عام تھی حقد و عناد کا دور دورہ تھا۔ لا حول ولا قوۃ الا باللہ تعالیٰ۔

دوسرا سوال اور اس کا جواب :

۹۔ دوسرا سوال یہ تھا کہ جو حاکم شوری کے بغیر خلافت و امامت پر قابض ہو جائے اس کی اطاعت کا کیا حکم ہے؟ ہم اس کا جواب یہ دیں گے کہ جمہور فقہاء کی رائے میں جو شخص از خود خلافت پر قبضہ جمالے۔ مسلمانوں کا کوئی امیر اس وقت موجود نہ ہو۔ اور وہ شرائط امامت سے بھی بہرہ ور ہو، وہ لوگوں میں قیام عدل کے لیے سامع رہتا ہو۔ اور لوگ اس کو پسند کر کے اس کی بیعت کر لیں تو ایسا شخص بلاشبہ امام ہوگا۔

کتاب المدارک میں تحریر ہے :

”ابن نافع کا قول ہے کہ امام مالک رحمۃ اللہ علیہ فرمایا کرتے تھے۔ جب اہل حرمین بیعت کر لیں تو تمام اہل اسلام کے لیے بیعت کرنا واجب ہو جاتا ہے“

اس سے واضح ہوتا ہے کہ خلیفہ کو منتخب کرنے والوں کے بارے میں امام مالک رحمۃ اللہ علیہ کا نقطہ نظر کیا ہے۔ امام مالک اپنے عہد و عہد میں خلیفہ عمر بن عبدالعزیز رحمۃ اللہ علیہ کو ایک مثالی امام تصور کرتے تھے۔ حالانکہ آپ کا انتخاب بھی شوری کے طریقہ سے نہیں ہوا تھا۔ مگر آپ نے اپنے عہد خلافت میں عدل و انصاف کے تقاضوں کو پورا کیا اور مظالم کا انسداد کیا۔ لہذا آپ ایک امام برحق تھے۔ اس سے مترشح ہوتا ہے کہ بیعت سے قبل خلیفہ کا انتخاب امام مالک کی نگاہ میں ضروری نہیں۔ بلکہ اس سے بڑھ کر وہ یہ فرماتے ہیں کہ بیعت بھی شرط نہیں بلکہ رضامندی اور امامت برحق و انصاف ہی تقریر امامت کے لیے کافی ہے۔

امام شافعی رحمۃ اللہ علیہ بھی عوام کی رضامندی کو انعقاد امامت کے لیے کافی سمجھتے

ہیں اور انتخاب کو ضروری قرار نہیں دیتے۔ امام شافعی کے شاگرد و حرم ملہ روایت کرتے ہیں کہ انہوں
(امام شافعی) نے فرمایا:

”ہر قریشی شخص جو بزور شمشیر خلافت پر قابض ہو جائے اور لوگ اسے خلیفہ تسلیم
کر لیں تو وہ خلیفہ ہی ہوگا۔“

امام شافعی کے اس اقتباس سے نمایاں ہے کہ ان کے نزدیک انعقادِ خلافت کے لیے
قرشیت اقامتِ عدل اور لوگوں کی رضامندی کا پایا جانا ضروری ہے۔ خواہ رضامندی تقرر
امامت سے قبل ہو یا اس کے بعد۔

امام احمد حنبل رحمۃ اللہ علیہ نے بھی اپنے ایک مکتوب میں اسے واضح کیا ہے،
فرماتے ہیں:

”جو خلافت پر مسلط ہو جائے لوگ اسے خلیفہ تسلیم کر لیں اور اس کی امامت پر خوشنودی
کا اظہار کریں تو وہ (شرعاً) خلیفہ ہوگا۔“

اسی طرح جو بزور شمشیر خلافت پر قابض ہو جائے تو وہ بھی خلیفہ ہے۔
امام احمد یہ بھی فرماتے ہیں کہ:

خلیفہ کی تائید و نصرت کے لیے وہ اچھا ہو یا برا اس کے اعداد سے
رٹنا تا قیامت جاری رہے گا۔“

امام صاحب مزید فرماتے ہیں:

”جو کسی خلیفہ کے برخلاف بغاوت کے لیے نکلے حالانکہ لوگوں نے اسے خلیفہ
چن لیا ہو اور اس کی خلافت پر جمع ہو چکے ہوں۔ اس سے قطع نظر کہ انہوں نے
رضامندی سے اس کی خلافت تسلیم کی ہو یا بالجبر تو ایسے باغی نے اسلام کا
شیرازہ منتشر کر دیا اور احادیث نبویہ کی خلافت و رزق کا ارتکاب
کیا۔ اگر ایسا شخص مرجائے گا تو اس کی موت جاہلیت کی موت
ہوگی۔“

(المناقب لابن الجوزی ص)

متغلب کی خلافت کے شرائط:

۹۱۔ یہ جمہور فقہاء کا نقطہ نظر ہے۔ یہ بات پیش نظر رہے کہ بزور خلیفہ بننے والے کی خلافت اس صورت میں خلافت نبوت ہوگی جب جملہ شرائط کی حامل ہو۔ ان شرائط میں سے اہم ترین شرط اقامت عدل و انصاف ہے۔

علاوہ ان میں اقامت عدل پر دو اور شرائط کا اضافہ بھی بے حد ناگزیر ہے۔ کیونکہ بزور خلافت پر قابض ہونے والے میں ائمہ کرام کے نزدیک ان کا پایا جانا ضروری ہے۔ (۱) پہلی شرط یہ ہے کہ اس وقت کوئی دوسرا امام موجود نہ ہو۔ یہ شرط اس لیے ضروری ہے کہ ایک پسندیدہ امام کی موجودگی کی صورت میں اس کے خلاف خروج کرنے والا باغی ہوگا۔ جس کے خلاف لڑنا بلکہ اسے قتل کر دینا ضروری ہے۔ نبی کریم صلی اللہ علیہ وسلم فرماتے ہیں:

”و جب تم ایک امیر کے زیر اثر زندگی بسر کر رہے ہو اور دوسرا شخص خلافت کا دعویٰ لے کر اٹھے تو اسے قتل کر دو“

(۲) دوسری شرط یہ ہے کہ اختیار و انتخاب کی فرصت نہ ہو اور قیام خلافت فوری طور پر ضروری ہو۔ مثلاً خلیفہ لڑائی کے دوران مارا جائے۔

جب ایسے حالات موجود نہ ہوں۔ جن کی بناء پر شوریٰ اور مسلمانوں کے اختیار و انتخاب سے انحراف کیا جاسکتا ہے تو خروج کرنے والا جبر و تشدد اور ایک عادل حاکم کے خلاف بغاوت برپا کرنے کی بناء پر گنہگار ہوگا۔ اور اگر شرعی جواز کی قید لگائے بغیر ہر باغی کے لیے امارت و خلافت کا دروازہ کھول دیا جائے اور شوریٰ ختم ہو کر رہ جائے حکام کے مابین قتل و قتال کا بازار گرم رہے اور اسلامی خلافت کا سارا نظام درہم برہم ہو جائے۔ جیسا کہ ماضی میں ہوا۔

۴۔ عدالت:

۹۲۔ چوتھی شرط جس کا خلافت نبویہ میں پایا جاتا ضروری ہے۔ عدالت ہے بلکہ یوں کہیں کہ عدالت تمام شرائط کا جوہر و خلاصہ ہے۔ خلیفہ سے جو عدالت مطلوب

و مقصود ہے۔ وہ تمام اقسام عدالت کی جامع ہے۔ مثلاً یہ کہ خلیفہ ذاتی طور پر عادل ہو۔ نہ اقارب و اعزہ کو دوسروں پر ترجیح دے نہ اجباب کو دوسروں سے مقدم رکھے۔ نہ اعدا کو اپنے سے دور رکھے۔ فرمان باری تعالیٰ ہے۔

”اے ایمان والو! انصاف پر قائم ہو جاؤ اور خدا کے لیے گواہ بن جاؤ خواہ تمہیں اپنے والدین یا اقارب کے خلاف شہادت دینی پڑے۔ اگر شہادت والا غنی یا تنگ دست ہو تو خداوند تعالیٰ اس بات کا زیادہ استحقاق رکھتا ہے کہ شہادت دیتے وقت اس کو پیش نظر رکھا جائے۔ عدل کو برقرار رکھنے میں خواہشات کی پیروی نہ کرو۔ اگر تم اس سے انحراف کرو گے تو اللہ تعالیٰ تمہارے اعمال سے آگاہ ہے۔“

امام کی عدالت اس پر یہ واجب کرتی ہے کہ کسی اچھے آدمی کو حاکم بنائے اور ان لوگوں کو بلند منصب تفویض کرے جو انصاف پسند اور نرم مزاج ہوں۔ ولایت و حکام کے تعینات کرنے میں نبی کریم نے بڑے سخت احکام دیئے ہیں:

نبی کریم علیہ الصلوٰۃ والسلام نے فرمایا:

”جو میری امت میں سے خلافت و امارت کے منصب پر فائز ہو اچھا اس نے باہمی تعلقات کی بناء پر (بدوں استحقاق) کسی کو امیر مقرر کر دیا تو وہ خداوند تعالیٰ فرشتوں اور تمام انسانوں کی لعنت کا مورد ہو گا۔ اس کے فرائض و نوافل مقبول نہیں ہوں گے۔“

نیز آپ نے فرمایا:

”جس نے کسی جماعت پر کسی کو حاکم بنا دیا۔ حالانکہ ان میں ایسا شخص بھی تھا۔ جو خدا کو زیادہ خوش کرنے والا تھا۔ تو اس نے اللہ تعالیٰ رسول علیہ السلام اور مسلمانوں سے خیانت کا ارتکاب کیا۔“

امام کی عدالت کا یہ تقاضا ہے کہ وہ اعداؤ سے بھی عدل و انصاف کا معاملہ کرے کیونکہ عدالت اسلامیہ کا دروازہ سب کے لیے کھلا ہے اور اس میں کسی کی تخصیص نہیں بیان تک

کہ دوست و دشمن کے درمیان بھی کوئی امتیاز نہیں رکھا گیا۔ اللہ تعالیٰ فرماتے ہیں:

وَلَا يَجْرِمَنَّكُمْ شَنَاٰنُ قَوْمٍ عَلٰی
 اَنْ لَّا تَعْدِلُوْا اِعْدِلُوْا هُوَ
 کسی قوم کی عداوت تم کو انصاف نہ
 کرنے پر آمادہ نہ کر دے۔ انصاف کیجئے
 اَقْرَبُ لِلتَّقْوٰی - کیونکہ انصاف تقویٰ سے بہت قریب ہے۔

اسلامی عدل و انصاف اس قانونی عدالت کو بھی شامل ہے جس کے تحت یکساں طور پر اسلامی احکام سب پر عائد کیے جاتے ہیں۔ تمام فقہاء اسلام کا اس پر اجماع ہے کہ خلیفہ اگر کسی قصور کا مرتکب ہو گا تو اس سے قصاص لیا جائے گا۔ شرعی حدود کا مرتکب ہونے کی صورت میں۔ اس پر حد قائم کی جائے گی۔ اسی طرح فقہاء کا اس پر بھی اتفاق ہے کہ خلیفہ کے حکام جب کسی ایسے جرم کا ارتکاب کریں جو حد یا قصاص کا موجب ہو تو ان سے قصاص لیا جائے گا اور ان پر حد قائم کی جائے گی۔ یہ ایک اجتماعی مسئلہ ہے۔

اسلامی عدالت اجتماعی عدالت کو بھی شامل ہے جس کا مطلب یہ ہے کہ خلیفہ لختماں کفالت کا بھی اہتمام کرتا ہے۔ اسی طرح عدالت اسلامی معاشی عدالت کو بھی حاوی ہے جس سے مراد یہ ہے کہ ہر شخص کو روزگار مہیا کرنا بھی خلیفہ کے فرائض میں سے ہے۔ معاشی عدالت کی بدولت تقسیم اوقات میں یکسانی پیدا ہوتی ہے۔ اسی کے پیش نظر حضرت عمر رضی اللہ عنہ نے فاتحین کو عراق و مصر اور شام کی مفتوحہ اراضی کا مالک بنانے سے انکار کر دیا تھا۔

ان کے پیش نظر یہ بات تھی کہ یہ اراضی طبقہ امراء ہی میں گردش نہ کرتی رہیں۔ امام مالک رحمۃ اللہ علیہ فرماتے ہیں کہ معاون (کانین) حکومت کی ملکیت ہیں۔ دوسرا کوئی شخص ان کا مالک نہیں۔

مکتوب حسن بصری بنام عمر بن عبدالعزیز:

۹۳۔ خلیفہ عمر بن عبدالعزیز رحمۃ اللہ علیہ نے حضرت حسن بصریؒ سے خط لکھا کہ دریافت کیا تھا کہ امام عادل کن اوصاف کا حامل ہوتا ہے۔ اس کے جواب میں حضرت حسن

نے یہ مکتوب گرامی لکھا۔

دو امیر المؤمنین! آپ کو معلوم ہونا چاہیے کہ امام عادل کا وجود مسعود ہر کج رو کے لیے راست روی کا موجب ہر مفید کے لیے پیغام صلح و فلاح ہر کمزور کے لیے سبب قوت و نصرت ہر مظلوم کے لیے داورسی کا موجب اور ہر پریشان حال کے لیے جاٹے امن و امان و سکون و اطمینان ہوتا ہے۔

اے امیر المؤمنین! امام عادل ایک گڈ ریٹے کی طرح ہوتا ہے جو اپنے اونٹوں پر بڑا مہربان ہو۔ ان کے لیے بہترین چراگاہ انتخاب کرے۔ مہلک چراگاہوں سے بچائے۔ درندوں سے محفوظ رکھے اور سردی و گرمی سے بچاؤ کا اہتمام کرے۔

امیر المؤمنین! عادل امیر ایک شفیق والد کی طرح ہوتا ہے جو بچپن میں بچوں کی دیکھ بھال کرتا۔ بڑے ہونے پر انہیں لکھاتا پڑھاتا۔ زندگی میں ان کے لیے کماتا اور بوقت موت ان کے لیے ذخیرہ چھوڑ جاتا ہے۔

امیر المؤمنین! امام عادل لطیف و شفیق والدہ کی طرح ہوتا ہے جو بحالت حمل اولاد کو لطن میں اٹھاتی پھر رحمت و لادت گوارا کرتی۔ بچپن میں ان کی تربیت کرتی۔ دودھ پلاتی اور پھر چھڑاتی ہے۔ اولاد کی خوشی میں اس کی خوشی اور ان کے رنج میں اس کا رنج ہوتا ہے۔

امیر المؤمنین! انصاف پسند امیر یتیموں کا غمخوار اور مسکینوں کا خزانچی ہوتا ہے۔ وہ چھوٹوں کی تربیت کرتا۔ اور بڑوں کے لیے نان و نفقہ مہیا کرتا ہے۔ انصاف پسند امیر کو کسی ملک میں وہی حیثیت حاصل ہوتی ہے جو دل کو جسمانی اعضا میں۔ اگر دل کی حالت درست ہے تو سب اعضا صحیح و سالم ہیں اور اگر دل میں فساد پیدا ہو جائے تو سب اعضا بگڑ جاتے ہیں۔

امیر المؤمنین! امام عادل عباد اور معبود کے درمیان ایک واسطہ کا کام دیتا ہے وہ اللہ کا کلام سنتا اور بندوں کو سناتا ہے۔ خود خدا کو دیکھتا اور بندوں

اس کا مشاہدہ کرنا ہے۔ خود خدا کی اطاعت کرنا اور بندوں کی قیادت کا فریضہ انجام دیتا ہے۔

امیر المومنین! آپ اس غلام کی طرح نہ ہوں جس کے آقا نے اسے امین سمجھ کر اپنا مال و متاع اس کے سپرد کر دیا۔ غلام نے مال ادھر ادھر ضائع کر دیا اور اہل و عیال کو منتشر کر دیا جس کے نتیجہ میں آقا دونوں سے محروم ہو گیا۔

امیر المومنین! آپ کو معلوم ہونا چاہیے کہ خدا نے شرعی حدود کو اسی لیے نازل فرمایا کہ لوگ فاحش و منکرات سے رک جائیں جب والی حکومت خود ہی ان کا ارتکاب کرنے لگے تو آپ ہی فرمائیے اس کا کیا انجام ہو گا؟

خدا نے قصاص کو انسانی جانوں کے تحفظ کے لیے مشروع فرمایا ہے جب قصاص لینے والا خود ہی لوگوں کو قتل کرنے لگے تو ان کی حفاظت کون کرے گا۔

امیر المومنین! موت اور اس کے بعد کے حالات کو یاد رکھئے۔ جب آپ کی امداد کرنے والا کوئی نہ ہو گا۔ پس آپ موت اور اس کے بعد پیش آنے والے شدید حوادث کے لیے زور راہ جمع کیجئے۔

امیر المومنین! جہاں آپ سکونت پذیر ہیں اس کے سوا بھی ایک منزل ہے (قبر) جہاں عرصہ دراز تک آپ ٹھہرے رہیں گے۔ سب دوست احباب ایک گڑھے میں آپ کو تن تنہا ڈال کر چلے جائیں گے اس کے لیے آپ ایسا نوشتہ جمع کیجئے جو اس اڑے وقت میں کام آئے۔

قرآن حکیم میں فرمایا:

يَوْمَ يَفِرُّ الْمَرْءُ مِنْ أَخِيهِ وَأُمِّهِ

وَأَبِيهِ وَصَاحِبَتِهِ وَبَنِيهِ۔

گا۔ اپنی ماں سے اپنے باپ سے اور بیوی اور بیٹیوں سے راہ فرار اختیار کرے گا۔

امیر المومنین! یاد رکھیے جب قبروں والے ٹھائیں جائیں گے۔ سینوں کے راز افشا کر دیئے جائیں گے۔ اور کتاب الہی چھوٹے بڑے کسی گناہ کو نہیں چھوڑتی بلکہ اسے محفوظ کر لیتی ہے۔

امیر المؤمنین! اب اعمالِ صالحہ انجام دینے کا وقت ہے۔ اب آپ کو فرصت ہے
ابھی آخری وقت نہیں آیا۔ ابھی مالوسی کے آثار بھی ظاہر نہیں ہوئے۔

امیر المؤمنین! جہلاء کے قول کے مطابق فیصلہ نہ کیجئے۔ نہ ظالموں کی راہ پر چلئے
اور نہ بڑوں کو چھوڑو۔ پر مسلط کیجئے۔ کیونکہ وہ کسی مومن کی قرابت داری اور عہد
کی پرواہ نہیں کرتے۔ اگر آپ ایسا نہیں کریں گے تو اپنے گناہوں کے علاوہ
دوسروں کے گناہوں سے بھی ملوث ہوں گے اور اپنے بوجھ کے ساتھ دوسروں
کا بوجھ بھی اٹھائیں گے۔ کہیں ایسا نہ ہو کہ جو لوگ عیش و تنعم کی زندگی بسر کرتے
ہیں وہ آپ کی تکلیف کا موجب ہوں۔ وہ لوگ جو دنیا میں لذائذ و طیبات سے لطف
اندوز ہوتے ہیں کہیں آپ کی آخری طیبات سے محروم نہ کر دیں۔ آپ اپنی موجود
قدرت پر نگاہ نہ رکھیں۔ بلکہ یہ دیکھیں کہ آئندہ آپ کو کس قدر قدرت حاصل ہوگی
جب آپ موت کے پنجہ میں جکڑے ہوئے ہوں گے اور انبیاء و رسل اور فرشتوں کے
ذمہ میں خدا کے روبرو دکھڑے ہوں گے۔ قرآن کریم میں فرمایا:

وَعَنْتِ الْوُجُوهُ لِلْحَيِّ
الْقَيُّومِ۔
سب چہرے خداوندی و قیوم کے سامنے
جھک جائیں گے۔

امیر المؤمنین! اگرچہ عقلاء سلف کی طرح میں نصیحت کا فریضہ ادا نہ کر سکتا ہم میرے
یہ معروضات شفقت و ہمدردی کے ترجمان ہیں جس میں ہیں تے کسی کو تاہی سے کام
نہیں لیا۔ میرے اس خط کو یوں تصور کیجئے جیسے ایک دوست کو طوسی دوا پلا کر اپنے
دوست کا علاج کرتا ہے کیونکہ اسے امید ہوتی ہے کہ اس دوا سے وہ صحت یاب ہو
جائے گا۔ وَالسَّلَامُ عَلَيْكَ يَا أَمِيرَ الْمُؤْمِنِينَ وَرَحْمَةُ اللَّهِ وَبَرَكَاتُهُ۔

مکتوب حسن بصری پر تبصرہ:

۹۴۔ حضرت حسن بصری ایسے خدا رسیدہ تابعی نے اپنے گراں قدر مکتوب میں امام عادل
کے اوصاف گنائے ہیں۔ ان کی نگاہ میں خلیفہ عمومی عدل کا حامل ہونا چاہیے۔ عمومی عدل تانوی
عدل و انصاف کو بھی شامل ہے۔ جس کے پیش نظر یہ ضروری ہے کہ حاکم فرامین کتاب و سنت

کی اطاعت کرتا ہو۔ قانونی عدالت کے تحت حاکم کے مرتکب جرائم ہونے کی صورت میں اس پر حد بھی جاری کی جاسکتی ہے اور اس سے قصاص بھی لیا جاسکتا ہے۔ جمہور فقہاء اسی کے فائل ہیں۔

یہ مکتوب عدالت اجتماعی پر بھی مشتمل ہے۔ جس کی بنیاد پر اجتماعی کفالت کی اساس میں نظم و نسق پیدا ہوتا ہے۔ نیز یہ عدالت ادارہ کو بھی شامل ہے۔ جس سے مقصود یہ ہوتا ہے کہ ولایت و حکام عدل و انصاف کے آگے اپنی گردنیں جھکائے رکھیں اور کڑی اقتدار پر اس نیت سے براجمان نہ ہوں کہ لوگوں کو اپنا لٹنڈی غلام بنالیں اور مسلمانوں کی تذلیل کریں۔ حضرت حسن کے مکتوب گرامی میں یہ بھی ذکر کیا گیا ہے کہ امانت اور حسن تدبیر سے دولت کو ادھر ادھر گھماتے رہنا چاہیے۔ تاکہ اس پر ایک ہی طبقہ کی اجارہ داری نہ ہو جائے علیٰ ہذا القیاس اس خط میں امیر عادل کے اوصاف کو بتمام و کمال اشارت و عبارتہ واضح کیا گیا ہے۔

ماثر اٹل خلافت سے عاری خلیفہ و اس کی شرعی حیثیت

ماثر اٹل خلافت سے عاری خلیفہ:

۹۵۔ جب حاکم مثر اٹل خلافت سے بہرہ ورنہ ہو۔ مثلاً جبراً تختِ خلافت پر براجمان ہو جائے اور ابتداءً مسلمانوں نے اسے اپنی مرضی سے منتخب نہ کیا ہو۔ جیسا کہ اصل دستور ہے یا بعد میں بھی اسے رضائے عامہ حاصل نہ ہو جیسا کہ ائمہ ثلاثہ مالک شافعی اور احمد بن حنبل رحمہم اللہ کا ارشاد ہے۔ ان کی عبارات میں قبل ازیں نقل کر دی گئیں ہیں۔

یا بقول جمہور خلیفہ قریشی نہ ہو۔ یا بیعت حریت فکر و ارادہ سے نہیں بلکہ جبراً لگی ہو یا وہ عدالت کی حدود کو پھاند گیا ہو۔ اندرین احوال جمہور فقہاء کی رائے میں اس کی ولایت کو خلافت نہ قرار نہیں دیا جائے گا۔ البتہ یہ کہیں گے کہ یہ ایک دینی سلطنت ہے۔

اپنی وجوہات کی روشنی میں کہا جاتا ہے کہ یزید بن معاویہ خلیفہ نہیں تھا۔ بلکہ ایک (عام قسم کا) بادشاہ تھا۔ شیخ الاسلام امام ابن تیمیہ رحمۃ اللہ علیہ فرماتے ہیں: ”اہل سنت کا اعتقاد ہے کہ یزید بزور شمشیر تختِ حکومت پر متمکن ہوا تھا، وہ ایک عام قسم کا بادشاہ تھا جیسے عام سلاطین بزور حکومت پر قابض ہو جاتے ہیں“

جابر خلیفہ کی اطاعت کے بارے میں شرعی حکم:

۹۶۔ اب سوال یہ ہے کہ کیا ایسے خلیفہ کی اطاعت ضروری ہے یا نہیں؟

اس کا جواب یہ ہے کہ جب ایسا خلیفہ قبل ازیں موجود ہو جو مثر اٹل خلافت کا جامع ہو۔ لوگوں نے بالفاق رائے اس کی بیعت بھی کر لی ہو تو بلاشبہ امام برحق ہونے کا اعتبار سے وہ واجب اطاعت ہے۔ بخلاف ازیں جس نے بالیجر قبضہ کر کے قبضہ و کبریٰ

کی حکومت قائم کر لی۔ وہ واجب القتل ہے۔ بشرطیکہ وہ حق کی طرف رجوع نہ کرے۔ عادل امیر کی تائید و توثیق اس آیت کی رو سے ضروری ہے۔

وَإِنْ طَائِفَتَانِ مِنَ الْمُؤْمِنِينَ
اِقْتَتَلُوا فَأَصْلِحُوا بَيْنَهُمَا۔
اگر مسلمانوں کے دو گروہ باہم نبرد
آزما ہوں تو ان کے درمیان صلح

کرا دو۔

اگر اس کے سوا اور کوئی عادل خلیفہ موجود ہو۔ یا خوف و لالچ کے پیش نظر پہلے امیر کی بیعت تکمیل پذیر نہ ہوئی ہو تو شرائط خلافت سے عاری بادشاہ کی اطاعت واجب ہوگی۔ حضرت حسن بصریؒ خلفاء بنی امیہ کی اطاعت کے وجوب کے بارے میں فرماتے ہیں:

خلفاء بنی امیہ پانچ ایسے امور کو اپنے ہاتھ میں سنبھالے ہوئے ہیں جن کے بغیر دین اسلام قائم ہی نہیں رہ سکتا ہے اور وہ یہ ہیں۔

(۱) نماز جمعہ۔

(۲) نماز باجماعت۔

(۳) مال عنایت۔

(۴) ملکی سرحدوں کا تحفظ

(۵) حدود

اگر یہ لوگوں پر ظلم کریں تب بھی ان کی اطاعت ضروری ہے۔ ان کی بدولت اصلاح زیادہ ہوتی ہے اور بگاڑ کم پیدا ہوتا ہے۔“

مزید فرماتے ہیں:

”ملوک بنی امیہ خواہ گھوڑوں کو نچائیں لوگ ان کے پیچھے پیچھے پھرتے رہیں اور یہ صرف اس لیے کہ وہ صرف معصیت خداوندی کو چننا ابھیت نہیں دیتے۔ تاہم اللہ تعالیٰ نے ہمیں ان کی اطاعت کا حکم دیا ہے اور ان کی نافرمانی سے روکا ہے۔ خداوند تعالیٰ نے یہ بھی حکم دیا ہے کہ ہم توبہ کر کے اور دعا مانگ کر ان کی مصیبت کا ازالہ کریں!“

شیخ الاسلام امام ابن تیمیہ رحمۃ اللہ علیہ فرماتے ہیں کہ جب کسی کو عادل سمجھ کر خلیفہ منتخب کیا جائے اور سب مسلمان اس کے انتخاب میں شریک ہوں تو اس کی اطاعت کے بارے میں علماء کے یہاں اختلاف پایا جاتا ہے۔ بعض کے نزدیک اس کی اطاعت واجب ہے اور وہ باقی رہے گی جمہور کے نزدیک مسلک راجح ہی ہے۔ اس کے برعکس بعض علماء کا خیال ہے کہ اس کی بیعت ٹوٹ جائے گی۔ اس کی اطاعت بھی ضروری نہیں۔ یہ غیر جمہور فقہاء کی رائے ہے۔

جو خلیفہ آزادٹی رائے سے نہیں بلکہ بالجبر انتخاب کیا جائے اس کے بارے میں علماء کے تین اقوال ہیں

- ۱۔ پہلا قول یہ ہے کہ ایسے خلیفہ کے جمیع اوامر مردود ہیں۔ نیکی یا بدی کسی بات میں بھی اس کی طاعت درست نہیں۔ اس کی وجہ یہ ہے کہ اس کی بیعت ابھی مکمل نہیں۔ نظر میں وہ ظالم ہے۔ لہذا اگر نیکی میں بھی اس کی اطاعت کی جائے تو وہ گویا ظلم کا اقرار اور اس کی تائید ہوگی۔ یہ رائے خوارج کے نظریہ سے ملتی جلتی ہے۔ اس لیے اہل سنت نے اسے تسلیم نہیں کیا۔ صرف بعض لوگوں نے اس کی تائید کی ہے۔

- ۲۔ دوسرا قول یہ ہے کہ حق میں اس کی تائید کی جائے اور معصیت میں نہیں جیسا کہ حدیث نبوی میں وارد ہے ”لَا طَاعَةَ لِمَخْلُوقٍ فِي مَعْصِيَةِ الْخَالِقِ“۔ یہ قول اولیٰ و افضل ہے۔ اکثر علماء اسی کے قائل ہیں۔

- ۳۔ تیسرا قول یہ ہے کہ اگر بلا انتخاب مسند اقتدار کو سنبھالنے والا امارت و خلافت کے منصب پر قابض ہو تو نیک کاموں میں اس کی اطاعت کی جائے گی اور معصیت خداوندی میں نہیں اور اگر وہ منصب امامت پر قابض نہ ہو بلکہ کسی اور عہدہ پر از خود برا حجامن ہو جائے تو حق و عدل میں بھی اس کی اطاعت ضروری نہیں۔

علماء کے نزدیک اس بات میں فرق ہے کہ ایک شخص مسند خلافت پر جبراً ہو اور دوسرا کسی نچلے منصب پر بدول اجازت و استحقاق قابض ہو جائے۔ وجہ فرق و امتیاز یہ ہے کہ خلافت پر قابض ہونے والے کو فتنہ انگیزی کے بغیر تخت خلافت سے اتارنا ممکن نہیں ظاہر ہے کہ فتنہ گری میں انار کی پھیل جاتی ہے اور انار کی ایک لمحہ میں ایسے فسادات کو جنم دیتی ہے۔ جو سالہا سال میں بھی رونما نہیں ہوتے۔ البتہ نچلے عہدہ والے کو فتنہ خیزی کے بغیر بھی

معزول کر سکتے ہیں۔ خصوصاً جب کہ امام و خلیفہ سے مدد طلب کر کے اسے معزول کرنے کی کوشش کی جائے تو اس میں سرے سے کوئی اشکال ہی پیدا نہیں ہوتا۔

شیخ الاسلام ابن تیمیہ کا مسلک مبنی برتوسط و اعتدال ہے۔ وہ یہ ہے کہ عادل ہونے کی صورت میں اس کی اطاعت ضروری ہے۔ اگر ظالم ہو تو اس کی نافرمانی کی جائے گی۔ تمام مسلمان اس امر میں یک زبان ہیں کہ جس بات میں خدا کی نافرمانی ہوتی ہو اس میں مخلوق کی اطاعت روا نہیں۔ مسلمانوں کا اختلاف صرف اس صورت میں ہے جبکہ خلیفہ حق و عادل کے تقاضوں کا پابند ہو۔

(منہاج السنہ ج ۱ ص ۸۷، ۸۸)

علماء کے مذاہب کا خلاصہ:

۹۹۔ علماء کے ان بیانات سے ہم اس نتیجہ پر پہنچتے ہیں کہ خلافت نبوت میں خلیفہ واجب الاطاعت ہوتا ہے۔ ایسا خلیفہ جب منتخب ہونے کے بعد فسق و فجور پر اتر آئے تو اس کی خلافت نبویہ نہیں رہتی بلکہ اس کی حیثیت ایک ظالم بائناہ کی ہوتی ہے اور یوں ہوتا ہے کہ گویا وہ منتخب ہی نہیں ہوا۔ جمہور علماء خلافت نبویہ کے۔ ہیں ان تین امور میں متحد الخیال چلے آتے ہیں۔

۱۔ اس پر خروج جائز نہیں۔ اس لیے کہ خروج کی صورت میں اس بات کا قوی امر ہے کہ ایسا فتنہ پیدا ہو جس میں حق ضائع ہو کر رہ جائے اور حرص و ہوا کا دور دورہ ہو۔

۲۔ معصیتِ خداوندی میں خلیفہ کی اطاعت نہیں کی جائے گی۔ ہم قبل ازیں نبی کریم کا فرمان واجب الاذعان نقل کر چکے ہیں کہ خلیفہ کی اطاعت رنج و راحت میں ضروری ہے مگر وہ خدا کی نافرمانی کا حکم دے تو اندر میں صورت اس کی بات نہ سنی جائے گی اور نہ مانی جائے گی۔

۳۔ ظالم حاکم کے روبرو کلمہ حق گناہ واجب ہے۔ نبی کریم صلی اللہ علیہ وسلم ارشاد فرماتے ہیں۔

”خیر خواہی و ہمدردی کا دوسرا نام دین اسلام ہے۔ صحابہ نے دریافت کیا حضور! کس سے ہمدردی؟ فرمایا اللہ تعالیٰ سے۔ رسول علیہ السلام سے اور ائمہ اسلام سے۔“

آپ نے فرمایا: ”ظالم حاکم کے روبرو حق کی بات گناہِ افعالِ الجہاد ہے۔“

اسلامی مذاہب

جب کوئی شخص حق بیانی کی توفیق سے محروم ہو تو دل میں اُسے بُرا محسوس کرے اور یہ ایمان کا کمزور ترین درجہ ہے۔ حضرت ام سلمہ رضی اللہ عنہا سے مروی ہے کہ آنحضرتؐ نے فرمایا (میرے بعد) بہت سے امراء معرضِ ظہور میں آئیں گے۔ ان کے اعمال اچھے بھی ہوں گے اور بُرے بھی۔ جو شخص اچھے اعمال کو بنظرِ استحسان دیکھے اور اعمالِ قبیحہ کو بنظرِ نفرت و حقارت تو ایسا شخص بچ گیا۔ مگر جس شخص نے ان کے افعالِ قبیحہ کو پسندیدگی کی نگاہ سے دیکھا اور خود بھی اسی ڈگر پر چلا تو وہ ہلاک ہوا۔ صحابہ نے دریافت کیا: ”کیا ہم ان کے خلاف لڑ سکتے ہیں؟“ آپ نے فرمایا نہیں۔“

بخاری و مسلم میں نبی اکرم صلی اللہ علیہ وسلم سے مروی ہے کہ آپ نے فرمایا تم میرے بعد دیکھو گے کہ ادروں کو تم پر ترجیح دی جا رہی ہے اور کچھ دیگر امور بھی ہوں گے۔ جن کو تم بنظرِ نفرت و حقارت دیکھو گے۔ صحابہ نے عرض کیا آپ ایسے حالات میں ہمیں کیا حکم دیتے ہیں؟ فرمایا جو حقوق تم پر واجب ہوں انہیں ادا کیجئے اور اپنے حقوق ان سے وصول کیجئے۔“ آپ نے مزید فرمایا۔

”جو اپنے حاکم کو دیکھے کہ وہ کسی بُری بات کا ارتکاب کر رہا ہے تو اس پر نفرت و حقارت کا اظہار کرے۔ مگر اس کی اطاعت کے دائرہ سے باہر نہ نکلے۔“

اسے الشراعی و رعایا کے حالات کی اصلاح فرمادے۔ دین اسلام کو قائم رکھ مسلمانوں کے امور ایسے حکام کو تفویض فرما جو قوی بھی ہوں اور صالح بھی۔ ہمیں نیک نہاد و رہنماؤں کی اطاعت کا جذبہ و ولایت فرما۔



جلد دوم

اعتقاد کی مذاہب

۱۸۔ اعتقادی مذاہب

تمہید:

۱۔ اولین مہاجرین و انصار اور تابعین قرآن کریم کے چشمہ صافی سے اپنے عقائد اخذ کیا کرتے تھے۔ انہیں بخوبی معلوم تھا کہ ذات باری تعالیٰ کن صفات حسنہ کی جامع اور کن نقائص و عیوب سے پاک ہے۔ یہی وجہ ہے کہ ان میں عقائدی اختلاف رونما نہیں ہوا۔ علامہ مقریزی اپنی کتاب الخطط میں رقمطراز ہیں:

”جب خداوند تعالیٰ نے عربوں میں سے نبی کریم صلی اللہ علیہ وسلم کو نبوت و رسالت سے مشرف کر کے سب لوگوں کی طرف مبعوث فرمایا تو اپنی نازل کردہ کتاب عزیزہ میں اپنے اوصاف بھی بیان کر دیے۔ عرب نبی کریم سے شرعی احکام مثلاً نماز و رمہ حج زکوٰۃ اور دیگر ادا مرد و لڑا ہی کے بارے میں دریافت کیا کرتے تھے۔ مگر کسی دیہاتی یا شہری عرب نے صفات باری تعالیٰ کے متعلق آپ سے کبھی سوال نہیں کیا۔ اسی طرح وہ آپ سے روز قیامت اور دوزخ و جنت کے احوال پوچھنے لگے۔ خداوندی صفات کے بارے میں خاموش رہتے۔ اس کی دلیل یہ ہے کہ جس طرح وہ حلال و حرام ترغیب و ترہیب احوال قیامت اور حالات ملاحم (لڑائیاں) و فتن کے بارے میں آپ سے دریافت کیا کرتے تھے اور احادیث بنوہ میں ان کا ذکر کیا گیا ہے۔ اسی طرح اگر کبھی انہوں نے صفات باری سے متعلق آپ سے دریافت کیا ہوتا تو کتب حدیث میں اس کا پایا جانا ضروری تھا۔

جو شخص کتب حدیث پر نظر غائر رکھتا اور آثارِ سلفیہ سے بخوبی آگاہ ہے وہ جانتا ہے کہ صحابہ نے کثرت تعداد اور اختلاف طبقات کے باوجود بطریق صحیح یا سقیم صفات باری تعالیٰ میں کوئی روایت ذکر نہیں کی۔ بخلاف ازیں

وہ صفاتِ خداوندی سے آشنا تھے۔ مگر دانستہ ان کے ذکر و بیان سے خاموش رہا کرتے تھے۔ صحابہ کے یہاں یہ فرق و امتیاز بھی مفقود تھا کہ اللہ تعالیٰ کی ذاتی صفات کونسی ہیں اور فعلی کونسی۔ صحابہ اللہ تعالیٰ کے لیے صفات ازلیہ مثلاً علم، قدرت، ارادہ، اسمع، لیسر، کلام، اجلال و اکرام، وجود و انعام اور عزت و عظمت کا اثبات کرتے تھے۔

علامہ مقرریری کے قول پر تبصرہ :

۲۔ یہ ہے علامہ مقرریری کا بیان! یہ صحابہ کبار، مہاجرین و انصار اور ان کے اتباع صادقین پر حرف بحرف صادق آتا ہے۔ البتہ دوسرے لوگوں سے ایسے سوالات منقول ہو کر ہم تک پہنچے ہیں جو فتنہ پروری کا باعث ہے۔ اللہ تعالیٰ نے ان لوگوں کا حال اس آیت میں بیان کیا ہے:

فَأَمَّا الَّذِينَ فِي قُلُوبِهِمْ زَيْغٌ
فَيَتَّبِعُونَ مَا تَشَابَهَ مِنْهُ
ابْتِغَاءَ الْفِتْنَةِ۔
جن لوگوں کے دلوں میں کجی ہے۔
وہ فتنہ سامانی کے لیے تشابہات
کی پیروی کرتے ہیں۔

اس دور میں جو مسئلہ بڑے زور سے اٹھا وہ تقدیر کا مسئلہ تھا۔

تقدیر کا مسئلہ :

۳۔ ایسے معلوم ہوتا ہے کہ زیادہ تر جو مسئلہ مناقشات کا موجب بنا وہ تقدیر کا مسئلہ تھا قدیم ادیان و مذاہب کے لوگ بھی اسی مسئلہ میں الجھے رہتے تھے۔ مشرک بھی طبع آزمائی کرتے اور اسی کے بل بوتے پر اپنے سے شرک کی ذمہ داری ٹال دیتے تھے۔ اللہ تعالیٰ فرماتے ہیں:

”مشرک کہتے ہیں کہ اگر مشیت ایزدی شامل حال نہ ہوتی تو ہم اور ہمارے آباء شرک میں گرفتار نہ ہوتے اور نہ ہی کسی چیز کو حرام ٹھہراتے۔ ان سے پہلے جو لوگ دنیا میں آباد تھے انہوں نے بھی اسی طرح تکذیب سے کام لیا۔ یہاں تک کہ عذاب میں گرفتار ہوئے۔ ان سے کہیے کہ اگر تمہارے پاس کوئی دلیل ہو تو پیش کریں۔ تم تو صرف ظن کی پیروی کرتے اور اندازے لگاتے رہتے ہو۔“

مفسر اسی متذکرہ الصدر آیت کی تفسیر میں فرماتے ہیں:

وہ آیت کا یہ مطلب نہیں کہ مشرک افعالِ بلیغہ سے معذرت پیش کرنا چاہتے تھے کیونکہ وہ سرت سے ان افعال کی قباحت کو تسلیم ہی نہیں کرتے تھے بلکہ اس سے بڑھ کر وہ ان کے نزدیک بڑے نیک کاموں میں داخل ہے۔ وہ یہ سمجھتے تھے کہ بتوں کی پوجا تقربِ خداوندی کا ذریعہ ہے جن جانوروں کو وہ حرام ٹھہراتے تھے ان کے نزدیک ان کی حرمتِ خدا کی نازل کردہ تھی۔ اس بات سے دراصل ان کا مقصد یہ ثابت کرنا تھا کہ جن افعال کا ارتکاب وہ کرتے ہیں وہ بالکل بحق و صداقت کے حامل ہر طرح جائز و مشروع اور موجبِ رضائے ربانی ہیں وہ اس کی دلیل یہ دیتے تھے کہ ہم نے یہ افعالِ خدا کے ارادہ و مشیت سے انجام دیئے ہیں اور مشیتِ خدا ذریعہ اس کے امر کے مترادف ہے۔ وہ کہتے تھے خدا نے ہمیں ان کاموں کے کرنے کا حکم دیا ہے۔ منطقیانہ انداز میں ان کے کلام کا خلاصہ یہ ہے کہ ہم نے شرک و تحریم کا کام خدا کی مشیت و ارادہ کے تحت انجام دیا ہے اور جو کام خدا کی مشیت سے کیا جائے وہ جائز اور پسندیدہ ہوتا ہے۔ لہذا ہمارے سب کام مستحسن اور پسندیدہ ہیں!

اس سے واضح ہوتا ہے کہ مشرک مسئلہ تقدیر کو چھیڑا کرتے اور اس سے نبی کریم کے خلاف احتجاج و استناد کیا کرتے تھے۔

تقدیر کے علاوہ دیگر مسائل:

۴۔ جو لوگ قدیم مذاہب و ادیان سے متاثر تھے وہ آنحضرت صلی اللہ علیہ وسلم کے زمانہ میں کچھ دیگر مسائل بھی چھیڑا کرتے تھے۔

علامہ شہرستانی الملل والنحل میں ارتقام فرماتے ہیں:

وذر اس گروہ کا حال دیکھئے جو صفاتِ باری تعالیٰ میں الجھ کر خدا کی ذات کے بارے میں جدل و بحث سے کام لیا کرتا تھا۔ اللہ تعالیٰ انہیں اس امر شنیع سے روکتے اور ڈراتے ہوئے فرماتے ہیں:

وَيُرْسِلُ الصَّوَاعِقَ فَيُصِيبُ
بِهَا مَنْ يَشَاءُ وَهُوَ
يُجَادِلُونَ فِي اللَّهِ وَهُوَ
شَدِيدُ الْحَالِ ۝

وہ (اوپر سے) کرکھک بھیجتا ہے اور جس
کو چاہتا ہے اس کی زد میں لے آتا ہے اور
وہ کافر تو ذات باری تعالیٰ کے بارے
میں ہی جھگڑتے رہتے ہیں۔ حالانکہ وہ بڑا
صاحب قوت و اقتدار ہے۔

یہ نبی کریم کے زمانہ میں ہو رہا تھا۔ حالانکہ آپ قوت و شوکت اور بدنی صحت سے بہرہ ور
تھے۔ منافق آپ کو دھوکہ دینے کی کوشش کرتے۔ بظاہر اسلام کا دعویٰ کرتے اور باطن کافر
کے کافر ہوتے۔ جب منافق نبی کریم کے حرکات و سکنات پر معترض ہوتے تو اس سے ان کے
نفاق کا راز طشت از بام ہو جاتا گویا ان کے اعتراضات کے شکوک و شبہات کی تخم ریزی کی۔
ان مسائل کی نوعیت کچھ بھی ہو بلاشبہ ان میں سے بڑا مسئلہ تقدیر کا تھا۔ نبی کریم صلی اللہ علیہ
وسلم نے تقدیر پر ایمان لانے کو واجب قرار دیا۔ مگر ساتھ ہی اس میں غور و فکر کرنے سے روک
دیا۔ حدیث جبرئیل میں مذکور ہے کہ انہوں (جبرئیل) نے آنحضرت سے ایمان کے بارے میں
پوچھا آپ نے فرمایا کہ ایمان کا مقصد یہ ہے کہ آپ اللہ تعالیٰ اس کے فرشتوں، کتابوں،
رسولوں و وزیرِ آخرت اور اچھی یا بُری تقدیر کو تسلیم کریں۔

تقدیر کا اقرار بھی گویا ایک طرح سے خدا کی ذات پر ایمان و ایقان اور اس کے عالمِ الٰہی
ہونے پر یقین رکھنے کے مترادف ہے۔ تقدیر پر ایمان لانے والا اس حقیقت مسلمہ کا اقرار
کرتا ہے۔ کہ اللہ تعالیٰ نے اپنی حکمت کے تقاضوں کے مطابق روزِ ازل ہی سے ہر چیز
کو لکھ لیا تھا۔ یہی وجہ ہے کہ آنحضرت صلی اللہ علیہ وسلم تقدیر پر ایمان لانے کی ترغیب
دیا کرتے تھے۔ مگر اس میں زیادہ سوچ بچار کرنے سے روکا کرتے تھے۔ کیونکہ تقدیر میں
زیادہ غور و خوض کرنا بسا اوقات لغزش کا موجب ہو جاتا ہے اور فہم انسانی ضلالت کی
وادی میں جاگرتا ہے۔ عقل اس میں حیران و پریشان رہ جاتی ہے۔ اس سے لازمی طور پر
تفرقہ بازی اور گروہ بندی کی بنیاد پڑتی ہے۔ تقدیر میں تفکر و تدبیر اس لیے بھی روا نہیں
کہ اس میں بحث و جدل کرنے والے کے پاس دوسرے کو مطمئن کرنے کا سامان

بالکل نہیں ہوتا نہ ہی اس کے پاس ایسے عقلی دلائل ہوتے ہیں جن کی مدد سے وہ اختلاف کو ختم کر کے قطعی حجت و پیمانہ قائم کر سکے۔

آنحضرت کا وصال اور دیگر ادیان و مذاہب سے مسلمانوں کا اختلاط:

۵۔ جب آنحضرت صلی اللہ علیہ وسلم راہی عالم بقا ہوئے اور مسلمانوں کو قدیم مذاہب و ادیان کے لوگوں سے گھلنے ملنے کا اتفاق ہوا تو ان میں کچھ ایسے لوگ بھی نظر آئے جو تقدیر کو مانتے تھے۔ کچھ ایسے بھی تھے جو منکر تقدیر تھے۔ ایسے حالات میں مناقشات کا ظہور ہوا اور وہ بات نہ رہی جو آپ نے تقدیر میں عدم تفکر کے بارے میں ارشاد فرمائی تھی سو آیات میں ہے کہ حضرت عمر فاروق رضی اللہ عنہ کی خدمت میں ایک چور کو لایا گیا۔ آپ نے پوچھا: ”تم نے چوری کیوں کی؟“ چور بولا: ”خدا کا فیصلہ ہی تھا!“ آپ نے اس پر حد نافذ کر دی۔ اور مزید کچھ درے لگائے۔ جب حضرت عمرؓ سے اس کی وجہ دریافت کی گئی تو آپ نے فرمایا: ”اس کا ہاتھ تو چوری کے جرم میں کاٹا گیا اور درے خدا پر دروغ گوئی کرنے کے جرم میں لگائے گئے۔“

بعض لوگوں کا خیال ہے کہ ایمان بالقدر کا عقیدہ حذر و احتیاط کے منافی ہے۔ حضرت عمرؓ نے جب ایک طاعون زدہ شہر میں داخل ہونے سے انکار کر دیا تو آپ سے کہا گیا:

”وکیا آپ خدا کی تقدیر سے بھگانا چاہتے ہیں؟“ حضرت عمرؓ نے جواباً فرمایا:

”ہم خدا کی تقدیر سے بھاگ کر اس کی تقدیر ہی کی طرف جا رہے ہیں۔“

حضرت عمرؓ کا اشارہ اس طرف تھا کہ خدا کی تقدیر ہر حالت میں انسان کو گھیرے ہوئے ہے۔ ایمان بالقدر کا یہ مطلب نہیں کہ اسباب سے فائدہ نہ اٹھایا جائے۔ اسباب بھی مقدر ہوتے ہیں۔ لہذا ان پر عمل پیرا ہونا ازلیس ناگزیر ہے۔ کیونکہ اسباب پر عمل کرنے ہی سے انسان مکلف بالاعمال ہوتا اور اشیاء کے مواقع و نتائج کو برداشت کرتا ہے۔

جن لوگوں نے خلیفہ شہید حضرت عثمان رضی اللہ عنہ کی شہادت میں عملی حصہ لیا تھا وہ کہا کرتے تھے۔ کہ ہم نے آپ کو قتل نہیں کیا بلکہ اللہ تعالیٰ نے کیا ہے۔ جب آپ پر پتھر پھینکتے

تھے تو کہتے اللہ تعالیٰ آپ کو پتھر مارے ہے ہیں۔ حضرت عثمان فرماتے یدتم جھوٹ کہتے ہو اگر خدا تعالیٰ پتھر مارتے تو اس کا نشانہ کبھی خطانہ ہوتا!

ظاہر ہے کہ ان لوگوں کے یہ خیالات فاسدہ قدیم مذاہب کے لوگوں کے پیدا کردہ تھے۔
خلافت حضرت علی اور مسئلہ تقدیر:

۶۔ تقدیر کا مسئلہ اٹھا تو اس کے ساتھ ہی ذہنوں میں طرح طرح کے شکوک و شبہات پیدا ہو گئے۔ عقل پریشان ہو کر رہ گئی۔ مسئلہ تقدیر مناظرات و مجادلات کا اٹھاڑہ بن کر رہ گیا لوگوں میں عقلی و فلسفی کئی طرح کے رجحانات پیدا ہو گئے۔ ان مناقشات سے ان کا فکری اور نفسی اضطراب بڑھتا ہی چلا گیا اور اس میں کوئی کمی پیدا نہ ہوئی۔ دین سے بے بہرہ لوگوں نے مسئلہ تقدیر کو اپنے اعمال قبیحہ کا مداد اقرار دیا اور ابا جیت مطلقہ کی راہ پر چل کر مشرکین اور مجوس کی طرح شرعی احکام و اعمال کی حد بندیوں سے آزاد ہو گئے۔

اُس دور میں جب فتنہ پروری کا زور ہوتا تو مسئلہ تقدیر اور زیادہ ابھرتا ہی وجہ ہے کہ اس مسئلہ نے حضرت علیؑ کے عہد خلافت میں بڑی شدت اختیار کر لی تھی۔ چنانچہ بیچ البلاغہ اور اس کی شرح انزابی الحدید میں لکھا ہے:
”و ایک بوڑھے نے حضرت علیؑ کی خدمت میں عرض کیا:
”و آپ یہ بتائیے کہ آیا ہمارا یہ تقدیر خداوندی کے مطابق تھا؟“
حضرت علیؑ نے فرمایا:

”و اس ذاتِ حق کی قسم جس نے وانے کو پھاڑ کر انگوڑیاں پیدا کیں اور سب روجوں کو جنم دیا۔ ہم جہاں سے بھی گزرے اور جس وادی میں بھی اترے خدا کی قضا و قدر سے اترے“

یہ سن کر بوڑھے نے کہا:

”و پھر مجھے اجر و ثواب کیونکر ملے گا۔؟“

حضرت علیؑ نے فرمایا:

”و بوڑھے چپ رہ! اس سفر میں اور اس سے لوٹنے میں تمہیں بڑا اجر ملے گا۔“

تم کسی حالت میں بھی مجبور نہیں تھے۔ بلکہ یہ سفر تم نے اپنے ارادہ سے انجام دیا۔
بوڑھا کہنے لگا:

”یہ کیونکر ممکن ہے کیونکہ ہم تو تقدیر کے چلانے سے چلے تھے؟“

حضرت علی نے فرمایا:

”و شاید تمہارا خیال ہے کہ تقدیر کی بناء پر کوئی شخص مجبور ہو جایا کرتا ہے۔ اگر ایسا ہو تو ثواب و عقاب و وعدہ و وعید اور امر و نہی سب بے کار ہو کر رہ جائیں اللہ تعالیٰ نہ گنہگار کو عطا کر سکیں نہ نیکو کار کی تعریف کر سکیں۔ نہ نیک اعمال انجام دینے والا بدکار سے افضل ہو اور نہ ہی بدکار نیکو کار کی نسبت مذمت کا زیادہ مستحق ہو جو بات آپ کہہ رہے ہیں۔ یہ تو بتوں کے پرستار شکر شیطان شاکلین باطل حق و ثواب سے بے بہرہ قدر یہ کامقولہ ہے جو اس امت کے مجوسی ہیں۔ اللہ تعالیٰ نے جو احکام دیئے ہیں۔ ان میں بندہ مختار ہوتا ہے۔ اس نے بڑے کاموں سے اس لیے منع کیا کہ لوگ بڑے افعال سے بچ جائیں۔ اس نے انسانوں کو اعمال کا مکلف بنایا ہے مگر انہیں آسانیاں بھی دی ہیں۔ وہ زبردستی اطاعت پر مجبور نہیں کرتا اور نہ ہی مغلوب کو عاصی قرار دیتا ہے۔ اس نے بے مقصد رسولوں کو دنیا میں نہیں بھیجا اور نہ ہی زمین و آسمان کو بے کار پیدا کیا۔ یہ تو کفار کا عقیدہ ہے اور کفار جہنمی ہیں۔“

بوڑھے نے پوچھا وہ تقدیر کیا چیز ہے جس نے ہمیں چلنے پر مجبور کیا؟“

حضرت علی نے فرمایا: ”تقدیر خدا کا امر ہے“ پھر آپ نے یہ آیت تلاوت فرمائی:

وَقَضَىٰ رَبِّيَ أَنْ لَا تَعْبُدُوا
إِلَّا آيَاتِهِ -

خدا نے حکم دیا ہے کہ اس کے سوا کسی کی عبادت نہ کیجئے۔

یہ سن کر بوڑھا ہنسی خوشی چل دیا۔“

ابن ابی الحدید اور شریف رضی نے یہ واقعہ حضرت علی سے نقل کیا ہے بشرط صحت یہ روایت اس امر کی دلیل ہے کہ حضرت علی کے عصر و عہد میں تقدیر کا مسئلہ اس قدر پھیل گیا

تھا کہ ظاہری نصوص پیش کر کے آپ نے لوگوں کو اس میں سوچ بچار کرنے سے روکا۔
کباٹر کا مرتکب:

۷۔ مسئلہ تقدیر کے علاوہ حضرت علی کے عہد خلافت میں مرتکب کباٹر کا مسئلہ بھی اٹھ کھڑا ہوا تھا۔ یہ مسئلہ خوارج نے واقعہ تجکیم کے بعد پیدا کیا تھا۔ خوارج تجکیم (حکم بنانے) کو کبیرہ گناہ تصور کرتے تھے اور اس کا مرتکب ان کی نگاہ میں کافر تھا۔ اسی بناء پر انہوں نے حضرت علی اور ان کے رفقاء کو کافر قرار دیا تھا۔ اس سے یہ مسئلہ جاگ اٹھا کہ مرتکب کباٹر کا شرعی حکم کیا ہے۔ آیا وہ مومن ہے یا کافر نیز وہ ابدی جہنمی ہے یا اس کی منہضت کی امید ہے۔؟

اس مسئلہ میں علماء کا اختلاف روز افزوں رہا۔ بعض علماء کے نزدیک یہ معتزلہ کے اہم ترین مسائل میں سے تھا اور اسی وجہ سے انہیں معتزلہ کہا جانے لگا۔

اموی خلافت میں سیاسی و فکری انتشار:

۸۔ جب اموی دور آیا اور سیاسی اختلاف بڑھنے لگے تو سیاسی میدان فکری جدل و بحث کا آغاز ہوا جو سیاسی انتشار سے کسی طرح کم نہ تھا۔ بلکہ یہ دونوں ایک دوسرے سے غذا پاتے اور قوت و زندگی حاصل کرتے رہے۔

۱۹ فلسفیانہ افکار و آراء

فلسفہ کا ظہور و شیوع :

۹۔ مسلمان جب رومیوں یونانیوں اور اہل ایران سے گھل مل گئے تو ان میں فلسفیانہ افکار نے رواج پانا شروع کر دیا یہ اقوام فلسفہ کی بڑی قدر دان تھیں۔ فارس کی طرح عراق میں بھی فلسفیانہ مدارس پائے جاتے تھے۔ بعض عربوں نے ان مدارس میں فلسفہ کی تعلیم حاصل کی تھی۔ مثلاً حارث بن کلدہ اور اس کا بیٹا انصر انہی مدارس کے تربیت یافتہ تھے۔ جب ان ممالک میں اسلام پھیلا تو ان ممالک میں بڑے بڑے فلسفہ دان لوگ موجود تھے۔ بعض مسلمانوں کو بھی فلسفہ کی تعلیم دیتے تھے۔ ملک شام کے لوگ فلسفہ میں خصوصی مہارت رکھتے تھے۔

ابن خلکان کا بیان ہے کہ خالد بن یزید بن معاویہ ان علوم میں تمام قریش کی نسبت زیادہ مہارت رکھتا تھا۔ خالد کو علم طب و کیمیا سے خصوصی نگا ڈھتا اور ان کے بارے میں اس نے بہت کچھ تحریر کیا ہے جس سے اس کی علمی مہارت و بصیرت کا پتہ چلتا ہے۔ خالد نے ایک راہب مریانس رومی سے یہ علوم سیکھے تھے۔ اس نے ان علوم پر تین رسالے بھی لکھے ہیں۔ ایک رسالہ میں اس نے اپنے استاد کے حالات و واقعات قلمبند کیے ہیں اور لکھا ہے کہ اس نے کس طرح یہ علوم سیکھے اس نے اس ضمن میں چند اسرار و رموز کا بھی ذکر کیا ہے۔

فلسفیانہ افکار کے رواج پانے سے عقائد کی بحث چھڑ گئی۔ بعض علماء نے یہ مسئلہ کھڑا کر دیا کہ آیا صفات خداوندی عین ذات ہیں یا غیر ذات؟ کیا کلام خدا کی صفت ہے؟ کیا قرآن کریم خدا کی مخلوق ہے یا نہیں؟ اس طرح بہت سے اختلافی موضوعات پیدا ہو گئے۔ پھر تقدیر کا مسئلہ چھڑا اور اس سے انسانی ارادہ کے مناقشات نے جنم لیا کہ آیا انسان فاعل مختار اور قادر علی الفعل ہے یا بے اختیار ہے اور اس پر کی مانند ہے جو بلا ارادہ ہوا کے رخ اڑنے لگتا ہے اسی طرح افکار و آراء کا یہ سلسلہ ہمیں جاری و ساری رہا جس کے نتیجے میں علماء کی مختلف جماعتیں بن

گئیں ہر جماعت کے مخصوص آراد و افکار ہوتے تھے وہ اپنی بحثوں میں لگے رہتے اور اپنی تحقیق و تجسس کو اسی کے دائرہ میں محدود کر دیتے تھے۔ اس سے مختلف اعتقادی مذاہب کی بنیاد پڑی۔ ہم اپنے قول کو پھر دہراتے ہیں کہ اعتقادی اختلاف عقیدہ کے جوہر و مغزیں پیدا نہیں ہوا تھا۔ بلکہ یہ اختلاف ان فلسفیانہ مسائل میں تھا جن کو جوہر عقیدہ سے کوئی تعلق نہیں۔ جوہری عقائد سے مراد خدا کی وحدانیت کا عقیدہ۔ رسولوں پر ایمان۔ روزِ آخرت پر ایمان اور اس بات پر ایمان کہ آنحضور صلی اللہ علیہ وسلم جو مسائل و احکام لائے تھے وہ سب حاملِ صدق و صواب تھے۔ اختلافی مسائل کا مرکز و محور یہ امور تھے۔

(۱) جبر و اختیار کا مسئلہ۔

(۲) مرتکب کیا اور اس کا شرعی حکم

(۳) قرآن کا مخلوق یا غیر مخلوق ہونا۔

مشہور اعتقادی مذاہب یہ تھے۔

جبریتہ۔ معتزلہ۔ مرجئہ۔ اشاعرہ۔ ماتریدیہ۔ حنابلہ۔

اب ہم ان اعتقادی مذاہب پر ایک ایک کر کے روشنی ڈالیں گے۔ لیکن زیادہ تفصیل سے

کام نہیں لیں گے۔

نوٹ :- اس جگہ کا ابتدائی مضمون صفحہ ۳۹
پر تحریر ہے۔ پہلے وہاں سے مطالعہ کریں
بعد میں یہاں سے پڑھیں

علی بن عبداللہ بن عباسؓ سے روایت ہے وہ بیان کرتے ہیں کہ میں اپنے والد کے پاس بیٹھا تھا کہ ایک آدمی آیا اور کہنے لگا۔ ابن عباس! یہاں ایک قوم ہے جس کا دعویٰ ہے کہ ہر چیز خدا کے ہاں سے آئی ہے اور خدا نے انہیں جبراً گناہوں پر لگا رکھا ہے۔
فرمایا:

وہاں تک کہ مجھے پتہ چل گیا کہ ایسا کوئی آدمی یہاں موجود ہے تو میں اس کا گلا ایسا دوڑا کہ
گاکہ اس کی روح نکل جائے۔ یہ نہ کہو کہ خدا نے گناہوں کے ارتکاب پر مجبور کیا۔ یہ کہنا بھی
زیادہ نہیں کہ خدا اس بات سے قطعی طور پر بے خبر ہے کہ بندے کیا کچھ کر رہے ہیں۔
(بحوالہ المنیۃ والامل)

جبر کا عقیدہ یہودی ذہن کی پیداوار ہے:

۱۲۔ قبل ازیں بیان ہو چکا ہے کہ عقیدہ جبر عہد صحابہ میں پیدا ہوا بلکہ اس دور کے
مشرکین بھی اس کے قائل تھے۔ جیسا کہ ہم قرآن کریم کی آیت سے قبل ازیں واضح
کر چکے ہیں۔ اموی دور کی امتیازی خصوصیت یہ ہے کہ اس عہد میں اسے ایک مکمل مذہب
کی حیثیت حاصل ہوئی جس کے انصار و اعداؤں تھے جو اس کی طرف دعوت دیتے۔ درس
تدریس کے ذریعہ پھیلاتے اور اس کی وضاحت کرتے تھے۔

۱۔ بعض لوگوں کے نزدیک اس کے اولین بانی بعض یہود تھے انہوں نے یہ مذہب
مسلمانوں کو سکھایا جن سے اس کی نشر و اشاعت ہوئی۔

۲۔ بعض لوگوں کا خیال ہے کہ اس نظریہ کا مجدد جعد بن درہم تھا جو مسلمان تھا اس نے
شام کے ایک یہودی سے یہ عقیدہ اخذ کیا اور اہل بصرہ میں اسے پھیلا یا پھر اس

سے جہم بن صفوان نے سیکھا۔ کتاب شرح العیون میں جعد بن درہم کا ذکر کرتے ہوئے لکھا ہے :

”جعد بن درہم سے جہم بن صفوان نے وہ قول سیکھا جس کی طرف جہمیہ منسوب ہیں۔“
۳۔ یہ بھی کہا گیا ہے کہ جعد نے یہ نظریہ ابان بن سمان سے اور اس نے طاوت بن اعصم یہودی سے اخذ کیا۔

اس سے واضح ہوتا ہے کہ یہ عقیدہ یہودی ذہن کی پیداوار ہے اور آنحضرت اور صحابہ کے زمانہ میں اس کا آغاز ہو چکا تھا۔ کیونکہ طاوت نامی یہودی بنی کریم صلی اللہ علیہ وسلم کا معاصر تھا اور صحابہ کے زمانہ تک بقید حیات رہا۔

لیکن بایں ہمہ ہم قطعی طور سے یہ نہیں کہہ سکتے کہ اس عقیدہ کی تخم ریزی یہود کے ذریعہ عمل میں آئی کیونکہ قبل ازیں یہ نظریات اہل فارس میں موجود تھے۔ لہذا یہ اپنی مباحث میں سے ایک ہو گا جو زردشتی اور مانوی وغیرہ فرقوں میں عام طور سے رائج تھے۔

کتاب المہینہ والامل میں لکھتے ہیں:

”حضرت حسن رضی اللہ عنہ سے مروی ہے کہ فارس کا ایک شخص آنحضرت کی خدمت میں حاضر ہو کر عرض پر داز ہوا ”میں نے دیکھا ہے کہ اہل فارس اپنی بہنوں اور بیٹیوں کو اپنے نکاح میں لاتے ہیں اور جب ان سے اس کی وجہ پوچھی جاتی ہے تو کہتے ہیں خدا کی تقدیر یونہی تھی۔“ یہ سن کر آپ نے فرمایا:
”میری امت میں ایک فرقہ ایسا پیدا ہو گا جو اس کا قائل ہو گا یہ میری امت کے مجوس ہوں گے۔“

جہم بن صفوان:

۱۳۔ جہم بن صفوان نے اس بدہب کی نیا ڈالی اور مسلسل اس کی طرف دعوت دیتا رہا۔ یہ خراسانی الاصل اور بنی راسب کے موالی میں سے تھا۔ پہلے یہ شریح بن حارث کا کاتب تھا۔ پھر اس نے شریح سے مل کر نصر بن سنیار کے خلاف خروج کیا۔ مسلم بن احوز مازنی نے بنی مروان کے آخری زمانہ میں اسے قتل کیا۔ اس نے خراسان کو اپنی دعوت

کامرکز و محور بنا یا تھا۔ اس کے قتل کیے جانے کے بعد اس کے اتباع نہادوں میں مقیم تھے پھر امام ابو منصور ماتریدی کا مسلک ان بلاد کے دیگر مذاہب پر چھا گیا۔ اس کی تفصیلات ہم آگے چل کر بیان کریں گے۔

جہم بن صفوان کے عقائد:

۱۲۔ جہم صرف عقیدہ جبر ہی کا بانی نہ تھا بلکہ مندرجہ ذیل عقائد رکھتا تھا:

۱۔ جنت و دوزخ آخر فنا سے ہم کنار ہوں گے۔ کوئی چیز دائمی اور ابدی نہیں۔ قرآن میں جس خلود کا تذکرہ ہے اس سے مراد طول مدت اور بعد فنا ہے۔ دوام و بقا نہیں

۲۔ ایمان صرف معرفت کا نام ہے اور کفر صرف جہل کا۔ بنا بریں جو یہودی نبی کریم صلی اللہ علیہ وسلم کے اوصاف سے باخبر تھے وہ مومن تھے۔ اسی طرح وہ مشرک جو کمال یقین و اذعان آنحضور کے اوصاف سے منکر تھے وہ بھی ایمان سے بہرہ ور تھے۔ وہ یہ بھی کہا کرتا تھا کہ یقین و اذعان معرفت کے بعد پیدا ہوتا ہے۔ جس معرفت کو ایمان سے تعبیر کیا جاتا ہے وہ تصور ہی نہیں۔ بلکہ وہ معرفت قویہ ہے جو تصدیق و اذعان کی موجب ہو۔

۳۔ وہ خدا کے کلام کو قدیم نہیں بلکہ حادث تصور کرتا تھا۔ اور اسی بنا پر خلق قرآن کا قائل تھا۔

۴۔ وہ خدا کو اشیاء میں داخل نہیں سمجھتا تھا اور نہ یہ کہتا کہ خدا زندہ ہے۔ وہ کہتا تھا کہ میں خدا کو ان اوصاف سے متصف نہیں کرتا۔ جن کا اطلاق حوادث پر ہو سکے۔

۵۔ وہ بروز قیامت و بیدار خداوندی کو تسلیم نہیں کرتا تھا۔

جبر یہ کے اعوان و انصار:

۱۵۔ ویسے تو بہت سے لوگ ان خیالات میں جہم کے ہمنوا تھے مگر جہم کا امتیازی عقیدہ جس میں اس کو سب سے زیادہ شہرت حاصل ہوئی نظر یہ جبر تھا یعنی یہ کہ انسان مجبور محض ہے۔ نہ اس کا کوئی ارادہ ہے۔ نہ قدرت ہے نہ فعل۔ اس کے علاوہ دیگر عقائد میں اور

لوگ بھی ان کے سہمرا تھے۔ مثلاً معتزلہ خلقِ قرآن اور صفت کلام کی نفی کے قائل تھے۔ سلف و خلف سب جبر کی تردید کے لیے آگے بڑھے۔ جیسا کہ قبل ازیں ہم حضرت ابن عباس اور حسن بصری کے خطوط نقل کر چکے ہیں۔ اسی طرح اکثر متکلمین اور محدثین و فقہاء عقیدہ جبر کو تسلیم نہیں کرتے تھے۔

سنی و جبری کا فرضی مناظرہ:

۱۶۔ حافظ ابن قیم رحمۃ اللہ علیہ نے اپنی کتاب شفاء العلیل میں جبری و سنی کے مابین ایک فرضی مناظرہ نقل کیا ہے جس سے اُن کا مقصود یہ بتانا ہے کہ عقیدہ جبر کیا چیز ہے اور جبر یہ کس لیے نبی کریم صلی اللہ علیہ وسلم کی لائی ہوئی شریعت کی خلاف ورزی کرتے ہیں۔ مناظرہ یہ ہے:

جبری کہتا ہے:

”عقیدہ توحید کی صحت اسی صورت میں ثابت ہوتی ہے جب جبر کے عقیدہ کو تسلیم کیا جائے اس لیے کہ اگر ہم جبر کے نظریہ کو نظر انداز کر دیں تو یہ ماننا پڑے گا کہ خدا کے سوا حوادث کا فاعل کوئی اور بھی ہے۔ اگر وہ چاہتا ہے تو افعال کو انجام دیتا ہے ورنہ نہیں۔“

یہ ایک ظاہری شرک ہے جس سے مخلصی کا واحد طریقہ یہ ہے کہ جبر کے عقیدہ کو تسلیم کر لیا جائے۔“

سنی نے جواباً کہا:

”جبر کا نظریہ منافی توحید ہے اور شرعی احکام دعوتِ رسل اور ثواب و عقاب سے بھی ٹکراتا ہے۔ اگر جبر کا نظریہ ثابت ہو جائے تو شرائع و احکام اوامر و نواہی اور ثواب و عقاب بیکار ہو کر رہ جاتے ہیں!“

جبری: ”آپ کا یہ کہنا کہ نظریہ جبر امر و نہی اور ثواب و عقاب کے منافی ہے۔ محلِ تعجب نہیں کیونکہ لوگ پہلے سے ایسا کہتے چلے آئے ہیں۔ تعجب اگلیں آپ کا یہ قول ہے کہ جبر کا عقیدہ توحید کے منافی ہے۔ حالانکہ یہ عقیدہ توحید کا عظیم ترین منظر ہے پھر

اس کے منافی کیونکر ہو سکتا ہے۔

سنی: ”جبر کا منافی توحید ہونا بڑی کھلی سی بات ہے اور شاید جبر و توحید میں اس سے زیادہ تضاد پایا جاتا ہے۔ جو امر وہی اور عقیدہ جبر کے باہن موجود ہے۔ اس کی توجیح یہ ہے کہ عقیدہ توحید کلمہ طیبہ میں بیان کیا گیا ہے۔“

”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“

مگر جبر اس کے منافی ہے۔ وجہ منافات و تضاد یہ ہے ”الہ“ اس ذات کو کہتے ہیں جو جمیع صفات کمال کی جامع ہے اور بندے خوف و رجاء ضروریات و حاجات اور جملہ امور میں اسی کی طرف رجوع کرتے ہیں۔ انبیاء کرام جس عقیدہ توحید کو لے کر مبعوث ہوئے ہیں۔ وہ یہی ہے کہ صرف ذات واحد کے سامنے ہی جھکنا اور اظہار عجز و نیاز کرنا چاہیے۔ اس کی طاعات و مرضیات کو بجالانے میں اپنی پوری کوشش صرف کرنا چاہیے بندہ کو چاہیے کہ اپنے مطلوب و مقصود پر خدا کی مرضیات کو ترجیح دے۔ یہ تمام انبیاء کی دعوت کا خلاصہ ہے اور وہ اسی کی تبلیغ و اشاعت کے لیے دنیا میں سرگرم عمل رہے۔ اسی کا نام توحید ہے جس کے سوا اللہ تعالیٰ کسی اور دین کو قبول نہیں کرتے خواہ وہ لوگ قدیم زمانہ سے تعلق رکھتے ہوں یا دور حاضر سے۔ خداوند تعالیٰ نے اپنے رسولوں کو بھی یہی حکم دیا۔ اپنی کتابوں میں بھی اس پر روشنی ڈالی اور بندوں کو بھی اس کی جانب متوجہ کیا۔ اسی کے پیش نظر ثواب و عقاب کا اہتمام کیا اور اسی کی تکمیل کے لیے شرائع و احکام کو مقرر کیا۔

اسے جبری عقائد کو ماننے والے! تمہارا خیال ہے کہ بندے میں نہ فعل کی قدرت پائی جاتی ہے۔ نہ اس میں فعل کا کوئی نشان ہوتا ہے اور نہ وہ فعل کا مرتکب ہوتا ہے اس میں فعل کی قوت بھی نہیں پائی جاتی لہذا اس کو حکم دینا بھی ایسے ہے جیسے کسی بے بس انسان کو جو کچھ کرنے پر قادر ہی نہیں۔ بلکہ یہ ایسے کاموں کے انجام دینے پر مامور ہے جن کی موجود ذات باری تعالیٰ ہے۔ یا یوں کہیے کہ خدا نے اسے ان کاموں کے انجام دینے کا حکم دیا ہے اور اسے ان کی خلد پر مجبور کیا ہے۔ بلکہ اللہ تعالیٰ

بندے کو اعمال کا مکلف و مامور بنا کر خود ہی اپنے امور و افعال کی انجام دہی میں حائل ہو بیٹھا اور اب بندے کو ان سے روکتا ہے اور بندہ کسی طرح بھی ان پر قادر نہیں۔ تم تو یہ کہتے ہو کہ بارگاہ ایزدی میں رسائی حاصل کرنا کسی طرح ممکن نہیں۔ مجلسی الفت و مودت اور ذوق و شوق سے اس کا قرب حاصل نہیں ہو سکتا۔ حالانکہ توحید کا مفہوم عابد و معبود کے باہمی رابطہ سے پیدا ہوتا ہے۔ اگر ذات باری تعالیٰ محبوب و مورد و نہیں ہے۔ تو وہ اللہ بھی نہیں ہو گا جس کی طرف قلوب انسانی شوق و محبت اور الفت و مودت کے ساتھ متوجہ ہوں اسی طرح جب بندہ فاعل و عابد اور محب نہ ہو تو وہ مجتہد کی صفت سے عاری ہو جائے گا۔

اس کا مطلب یہ ہو گا کہ جبر کا نظریہ تسلیم کرنے اور اس کی محبت کو نہ ماننے سے توحید ضائع ہو کر رہ جائے گی۔ تمہیں خود اعتراف ہے کہ خداوند تعالیٰ بندے کو ایسے افعال کا حکم دیتے ہیں جن کے انجام دینے پر وہ قادر نہیں ہے اور ایسے کاموں سے روکتے ہیں جن سے وہ روک نہیں سکتا۔ پھر اللہ تعالیٰ بندے کے ناکردہ گناہوں پر اسے عذاب بھی دیتا ہے یا یوں کہئے کہ جو کام اس نے خود انجام دیئے تھے۔ ان کی سزا بندے کو دیتا ہے۔

جبری عقیدہ کے ماننے والے! تم نے خود اقرار کیا ہے کہ ادا امر کی عدم تعمیل اور منہیات کے ارتکاب پر سزا دینا یونہی ہے جیسے کسی انسان کو اس جرم کی سزا دی جائے کہ وہ اڑ کر آسمان تک کیوں نہ پہنچ گیا۔ یا اس نے پہاڑوں کو ان کی جگہ سے منتقل کیوں نہ کر دیا۔ اور دریاؤں کے پانی کو اپنی گزرگاہ پر بہتا ہوا کیوں چھوڑ دیا۔ یا بندے کو ایسے فعل پر سزا دی جائے۔ جس سے اس کا کوئی واسطہ نہیں مثلاً یہ کہ فلاں چیز کا قد لمبا تھا یا چھوٹا کیوں ہے؟ یا فلاں چیز فلاں رنگ کی کس لیے ہے۔

اسے جبری! تم صراحتہ کہتے ہو کہ جس شخص نے ایک لمحہ کے لیے بھی خدا کی نافرمانی نہیں کی وہ اسے بھی شدید ترین عذاب میں مبتلا کر سکتا ہے اور یہ اس کی حکمت و

رحمت کے منافی بھی نہیں بلکہ جائز ہے۔ اگر اللہ تعالیٰ خود فرمائے کہ میں ایسا نہیں کرتا تو تم اسے تسلیم کرنے کے لیے تیار نہیں تمہارا قول ہے کہ بندے کو اعمال کا مامور و مکلف بنانا اسی طرح ہے جیسے اندھے کو لکھنے پر مجبور کرنا اور اپاہج و معذور شخص کو اڑنے کی ترغیب دینا۔ اس کا مطلب یہ ہے کہ تم جس شخص کو بھی اس عقیدہ کی دعوت دو گے وہ خدا سے متنفر ہو جائے گا۔ اور مقام تعجب یہ ہے کہ تم اپنے خیال کے مطابق اس عقیدہ سے توجید خداوندی کا پرچار کر رہے ہو۔ حالانکہ اس سے توجید کا پودہ بیج و بون سے اکھڑ کر رہ جاتا ہے۔

عقیدہ جبر کا شرعی حکام کے منافی ہونا بھی بڑی کھلی ہوئی بات ہے۔ شرائع و احکام اوامر و نواہی پر مبنی ہیں۔ یہ بات بڑی لغو ہے کہ حکم دینے والا (ذاتِ خداوندی) اپنی ذات کو ہی کسی کام کا حکم دیتا اور اپنی ذات کو ہی از تکابِ فعل سے دکتا ہے۔ جب بندہ افعال کو انجام ہی نہیں دیتا (جیسا کہ جبر یہ کہتے ہیں) تو اس سے طاعت و معصیت کا صدور کیوں کر ہوگا۔ نظر میں اللہ تعالیٰ بروز قیامت بعض انسانوں کو جب نعمتوں سے نوازیں گے اور بعض کو سزا دیں گے تو یہ اُس کی قدرت و مشیت کا تقاضا ہوگا اس لیے نہیں کہ انہوں نے کچھ اچھے یا بُرے اعمال انجام دیئے تھے۔ جبری: ”جب بندے سے کوئی حرکت صادر ہوتی ہے تو اس میں چار امکانات پائے جاتے ہیں“۔

۱- وہ حرکت بقدرتِ خداوندی صادر ہوتی ہے۔

۲- صرف بندے کی قدرت اس کی موجب ہے۔

۳- وہ فعل دونوں کی قدرت سے انجام پاتا ہے۔

۴- اللہ تعالیٰ اور بندہ دونوں کی قدرت کو اس میں کوئی دخل نہیں۔

ان اقسام چارگانہ میں سے چوتھی قسم قطعاً طور پر باطل ہے۔ اقسام سہ گانہ میں سے ہر قسم

کو علماء کا ایک گروہ درست تسلیم کرتا ہے۔ ہم (جبریہ) قسم اول کے قائل ہیں۔ اسی کا

نام جبر ہے۔

دوسری قسم کو صحیح تسلیم کرنے کا مطلب یہ ہے کہ بعض اشیاء قدرتِ خداوندی سے خارج ہیں۔ لہذا اللہ تعالیٰ جملہ اشیاء پر قدرت نہیں رکھتا۔ اس کے برعکس عبدِ ضعیف کو ان پر قادر تسلیم کیا گیا ہے۔ جن پر ذاتِ خداوندی قدرت نہیں رکھتی۔ اس عقیدہ کی بنیاد پر فرقہ قدریہ نے عقیدہ توحید کو ترک کر دیا اور مجوس کی طرح ہو گئے۔

اگر تیسری قسم کو درست تسلیم کیا جائے اور یہ کہا جائے کہ اللہ تعالیٰ اور بندے کی مجموعی قدرت سے افعال ظہور پذیر ہوتے ہیں تو اس سے عبد و معبود کی شرکت لازم آتی ہے۔ اور یہ ماننا پڑتا ہے کہ ایک فعل دو فاعلوں کے درمیان گھر گیا یا ایک مقدر کے دو قادر اور ایک اثر کے دو مؤثر ہیں۔ اور یہ محالات میں سے ہے۔ محال ہونے کی وجہ یہ ہے کہ دو مؤثر جب مستقل طور پر ایک اثر پر جمع ہو جاتے ہیں تو اثر دونوں سے بے نیاز ہو جاتا ہے۔ اسے کسی کی بھی ضرورت نہیں رہتی اس کے ساتھ ساتھ وہ دونوں کا محتاج بھی ہوتا ہے۔ لہذا اس سے لازم آیا کہ ایک ہی چیز دوسری کی محتاج بھی ہے اور اس سے بے نیاز بھی۔

سنتی۔ ”شرعی دلائل سے یہ بات معلوم ہوتی ہے کہ قدرتِ خداوندی جمیع ممکنات کو حاوی ہے وہ ذات ہوں صفات ہوں یا افعال۔ نیز یہ کہ کوئی چیز اس کی قدرت سے باہر نہیں شرعی دلائل سے یہ بھی معلوم ہوتا ہے کہ بندہ اپنی قدرت و ارادہ سے اپنے کام انجام دیتا ہے۔ یہ اس کے اپنے افعال ہوتے ہیں جن کی بنا پر عقلاً عرفاً اور شرعاً اس کی تعریف کی جاتی ہے (جب افعال اچھے ہوں) اور بُرے ہونے کی صورت میں اس کی مذمت کی جاتی ہے۔ یہ فطرتِ خداوندی ہے۔ جس پر اس نے بندوں کو پیدا کیا۔

دلیل سے معلوم ہوتا ہے کہ ایک عینی مفعول کا صدور دو مستقل فاعلوں سے محال ہے۔ اسی طرح ایک عینی اثر دو مستقل مؤثروں سے صادر نہیں ہو سکتا دلیل سے یہ بھی واضح ہوتا ہے کہ کسی حادثہ کا محدث کے بغیر عالم وجود میں آنا محال ہے۔ اسی طرح وجہ ترجیح کے بغیر کوئی چیز راجح نہیں ہو سکتی۔ یہ وہ امور ہیں جو

اللہ تعالیٰ نے انسانی عقول میں پہلے سے ثبوت کر رکھے ہیں یہ ظاہر ہے کہ عقلی برابری و دلائل میں نہ تعارض و تناقض پیدا ہوتا ہے۔ نہ یہ باہم متضاد ہوتے ہیں۔ بلکہ سمجھی پر عمل کیا جاتا ہے۔ اور یہ ایک دوسرے کے موید ہیں۔ ان میں تعارض اس شخص کو نظر آتا ہے۔ جس کی بصیرت کمزور ہو۔ اگرچہ وہ بڑا کثیر الکلام ہو اور اس کے ذہن میں شکوک و شبہات کی بھرمار ہو۔ یہ ظاہر ہے کہ شکوک و اشکالات کے علاوہ علم ایک جداگانہ چیز ہے اسی وجہ سے خصوم و اعداء کے مابین تناقضات پیدا ہوئے۔

مسئلہ زیر بحث کی اصلیت یہ ہے کہ بندہ اس قدرت و ارادہ سے حرکت کرتا ہے جو اللہ نے اسے تفویض کر رکھی ہے۔ اللہ تعالیٰ جب بندے سے کسی فعل کو صادر کرنا چاہتے تو اس میں اس فعل کی قدرت اور اس کا داعیہ پیدا کر دیتے ہیں۔ اندر میں صورت بندے کے فعل کو اس کی طرف اس طرح منسوب کیا جاتا ہے۔ جیسے سبب کو مسبب کی طرف۔ اس کی نسبت قدرت خداوندی کی طرف اس طرح کی جاتی ہے۔ جیسے مخلوق کی نسبت خالق کی جانب۔ اس سے معلوم ہوا کہ ایسے مقدر کا وقوع و فاعل سے منع نہیں جس میں ایک کی قدرت دوسرے کی قدرت کا نتیجہ و اثر ہو۔ یہ سبب کا ایک جزو ہے اور دوسرے کی قدرت مستقل بالتاثر ہے۔ اسے مقدرین کا تدبیر کے الفاظ سے تعبیر کرنا مبنی بر فساد و فریب ہے۔ کیونکہ اس سے یہ وہم پڑتا ہے کہ شاید دونوں قادر قدرت میں مساوی ہیں جس طرح تم کہتے ہو دو یہ کپڑا دو آدمیوں کی ملکیت ہے۔ یا اس گھر کی ملکیت میں دو آدمی شریک ہیں۔ بات یہ ہے کہ مقدر قدرت حادثہ کے باعث اسی طرح وقوع پذیر ہوتا ہے جیسے مسبب سبب کی بناء پر معرض ظہور میں آتا ہے۔ سبب و مسبب اور فاعل و آلہ یہ سبب قدرت قدیمہ کے اثرات ہیں اور قدرت خداوندی تمام ممکنات پر حاوی اور مشتمل ہے۔ حادث و مشیت ایزدی کے سوا کوئی چیز بھی اس کائنات ارضی میں مستقل بالتاثر نہیں۔ اللہ تعالیٰ کے سوا ہر چیز اس کی مخلوق ہے اور اس کی قدرت و مشیت کی کرشمہ سازی ہے جو شخص ان حقائق ثابتہ کو تسلیم نہیں کرتا اسے اس بات

کا اقرار کرنا چاہیے کہ خدا کے سوا کوئی اور بھی خالق ہے یا یہ کہ اس کائنات ارضی میں ایسی مخلوق بھی ہے جس کا کوئی خالق نہیں۔

جبری۔ منکرین تقدیر کی رٹے میں کافر کی جہالت و ضلالت خدا کی پیدا کردہ اور اس کے ایجاد اختیار سے وجود میں آئی ہے۔ ظاہر ہے کہ یہ محالات میں سے ہے۔ کیونکہ اس کے تسلیم کرنے سے یہ لازم آتا ہے کہ خدا نے اس کے کفر کا ارادہ کیا اس کی وجہ یہ ہے کہ جو کام اپنی مرضی سے انجام دیا جائے۔ اس میں قصد و ارادہ کا ہونا ضروری ہے۔ جو محالات میں سے ہے۔ اس لیے کہ کوئی عاقل بذاتِ خود ضلالت و جہالت کا ارادہ نہیں کرتا لہذا وہ اس کا فاعل اختیاری بھی نہیں ہو سکتا۔

سُنی۔ "اسے عقیدہ جبر کے معتقد مقام تعجب ہے کہ تمہارے نزدیک بندہ کفر و ظلم کا مرتکب نہیں ہو سکتا۔ اس کے عین بر خلاف تم کہتے ہو کہ خدا تعالیٰ یہ سب کام انجام دیتا ہے (یہ کھلا ہوا تضاد ہے)۔"

تمہاری یہ بات بھی بڑی تعجب انگیز ہے کہ کوئی عاقل اپنے لیے کفر و ظلم کو پسند نہیں کرتا حالانکہ تم دیکھتے ہو کہ بہت سے لوگ حسد و بغض کی بناء پر حق آگاہ ہونے کے باوصف کفر و جہل کو اختیار کرتے۔ ان کے مقتضیات کی پیروی کرتے اور ہدایت و رشد کے تقاضوں کو نظر انداز کر دیتے ہیں۔ وہ طریقِ ضلالت پر رواں دواں رہتے اور راہِ ہدایت کو دانستہ ترک کر دیتے ہیں۔

ارشاد باری تعالیٰ ہے:

۱۔ "جو بلا وجہ اس کائنات ارضی میں تکبر کرتے ہیں میں انہیں اپنی آیات سے پھیر دوں گا۔ وہ تمام آیات کو بھی دیکھ لیں تب بھی ان پر ایمان نہیں لائیں گے اور راہِ ہدایت کو دیکھ کر اس پر چلنے کی کوشش نہیں کریں گے البتہ وہ سرکشی و بغاوت کی راہ کو دیکھ کر اس پر گامزن ہو جاتے ہیں۔"

اس کی وجہ یہ ہے کہ وہ ہماری آیات کی تکذیب کرتے ہیں۔ اور ان سے غافل ہیں۔

۲- دوسری جگہ فرمایا:

”قوم ثمود نے اندھے پن کو ہدایت پر ترجیح دی“

۳- قوم فرعون کا ذکر کرتے ہوئے فرمایا:

”جب ہمارے واضح دلائل آگئے تو انہوں نے کہا یہ ظاہر جادو ہے۔ انہوں نے یقین رکھنے کے باوجود کبر و ظلم کی بنا پر ان سے انکار کر دیا“

۴- ایک اور مقام پر فرمایا:

”شیطان نے ان کے اعمال کو آراستہ کر دیا اور وہ خدا کی راہ سے روکنے لگے حالانکہ وہ سب کچھ دیکھ رہے تھے“

۵- نیز فرمایا:

”وہ انہیں معلوم تھا کہ جو اسے خرید لے گا آخرت سے اسے کچھ نہ ملے گا“

۶- قرآن کریم میں ارشاد ہوتا ہے:

”ان کی یہ خرید کردہ چیز کس قدر بری ہے کہ وہ اس حسد کی بنا پر خدا کے نازل کردہ احکام سے انکار کرتے ہیں کہ وہ اپنے فضل سے بندوں پر احکام نازل کرتا ہے“

۷- نیز فرمایا:

”وتم اللہ کی آیات سے انکار کیوں کرتے ہو جب تم خود اس کے شاہد ہو“

۸- ارشاد ہوا:

”اے اہل کتاب تم حق و باطل کو کیوں گڈ گڈ کرتے ہو اور اسے چھپاتے ہو جبکہ تم جانتے بھی ہو“

۹- فرمایا:

”اے اہل کتاب تم خدا کی راہ سے کیوں روکتے ہو۔ تم ایمانداروں کو کج روی پر آمادہ

کرنا چاہتے ہو۔ حالانکہ تم (حق سے) آگاہ ہو۔
 قرآن کریم میں ایسی بہت سی آیات ہیں۔ ان آیات میں یہ حقیقت الم نشرح کی گئی ہے
 کہ کفار نے دانستہ کفر و ضلالت کو اختیار کیا تھا۔ دنیا میں بہت سے لوگ ایسے ہیں۔ جو
 کفر و ضلالت کو رشد و ہدایت سمجھ کر انجام دیتے ہیں۔
 ابن قیم نے یہ مناظرہ تفصیلاً اپنی کتاب شفاء العلیل فی مسائل القضاء والقدر والحکمة
 والتعمیل میں تحریر کیا ہے۔

۲۱- فرقہ قدریہ

قدریہ کی مختصر تاریخ :

۱۷- ہم قبل ازیں بیان کر چکے ہیں کہ مسلمانوں نے خلافت راشدہ کے اواخر اور اموی خلافت کے آغاز ہی میں قضا و قدر کے مسئلہ پر غور و خوض کرنا شروع کر دیا تھا۔ ہم نے یہ بھی ذکر کیا تھا کہ ایک فریق نے غلو سے کام لیا اور یہاں تک کہہ دیا کہ انسان میں افعال کا ارادہ سرے سے پایا ہی نہیں جاتا۔ یہ جیریہ تھے۔ دوسری جانب قدریہ نے مبالغہ آمیزی سے کام لے کر اس عقیدہ کا اظہار کیا کہ انسان سب کام اپنے ارادہ و اختیار سے کرتا ہے اور خدا کا اس سے کوئی تعلق نہیں۔ معتزلہ بھی اسی کے قائل تھے۔ اگرچہ اس کے علاوہ وہ اور عقائد بھی رکھتے تھے اور یہ مسئلہ بھی انہی میں شامل ہے۔ یہی وجہ ہے کہ معتزلہ کو قدریہ سے ایک الگ فرقہ شمار کیا جاتا ہے۔ اور وہ اس میں مدغم نہیں سمجھا جاتا۔

فرقہ قدریہ والے صرف اس مسئلہ کی حد تک آکر نہیں ٹھہر گئے تھے جو ان میں اور معتزلہ میں ماہ الاشرک تھا بلکہ اس سے ایک قدم آگے بڑھ کر وہ تقدیر خداوندی کی نفی کرنے لگے تھے وہ کہنا کرتے تھے کہ جب امور و حوادث وقوع میں آتے ہیں تو اللہ تعالیٰ کو اسی وقت ان کا علم حاصل ہوتا ہے۔ منقول ہے کہ جب معبد بن خالد الجہنی نے جو قدریہ کا رئیس و زعمیم تھا سنا کہ بعض لوگ تقدیر کو خدا کی نافرمانی کا بانہ بنا رہے ہیں تو اس نے ان کی تردید کرتے ہوئے کہا: "تقدیر وغیرہ کچھ نہیں بلکہ اللہ تعالیٰ کو حوادث کا علم اسی وقت ہوتا ہے جب وہ وقوع میں آتے ہیں۔"

اس سے معبد کا اصلی مقصد انہی علم و ارادہ کی نفی کرنا اور یہ ثابت کرنا تھا کہ انسانی افعال خلاق عالم کی قدرت کے دائرہ سے باہر ہیں۔

قدریہ کی وجہ تسمیہ :

۱۸۔ بعض مورخین نے اس پر حیرت کا اظہار کیا ہے کہ منکر تقدیر ہونے کے

باوصف انہیں قدریہ کیوں کہا جاتا ہے۔ بعض لوگوں کی رائے میں ۵

برعکس ہند نام زنگی کا فور

کے مصداق قدریہ کا نام ان کے عقیدہ کے برعکس رکھا گیا ہے۔

بعض کے نزدیک ان کو قدریہ کہنے کی وجہ یہ ہے کہ وہ خدا سے تقدیر کی نفی

کر کے اسے جدے کے لیے ثابت کرتے ہیں۔ ان کا نقطہ نگاہ یہ ہے کہ ہر چیز انسان

کے ارادہ و قدرت کی تابع ہے۔ گویا ان کے نزدیک انسان اپنی تقدیر خود

بناتا ہے۔

بعض مصنفین کی رائے ہے کہ یہ نام قدریہ کو ان کے مخالفین نے دیا تھا تاکہ

انہیں حدیث نبوی کا مصداق قرار دیں۔

وہ حدیث یہ ہے :

”الْقَدَرِيَّةُ مَجْرُوسٌ هَذَا الْأُمَّةُ“

پروفیسر شیخ مصطفیٰ صبری آفندی سابق شیخ الاسلام ترکی نے قدریہ سے

موسوم کرنے کی ایک اور وجہ بھی بیان کی ہے۔ اور وہ یہ ہے کہ قدریہ کے عقائد

مجوس کے خیالات سے قریبی مماثلت رکھتے تھے۔ مجوسی خیر کو خدا کی طرف منسوب

کرتے تھے اور شر کو شیطان کی جانب منسوب کرتے ہیں۔ ان کا قول ہے کہ اللہ تعالیٰ

شر کا ارادہ نہیں کرتا۔

فرقہ قدریہ کا بانی و مؤسس :

۱۹۔ مورخین نے اس ضمن میں بڑی بحثیں کی ہیں کہ اس عقیدہ کی دعوت سب سے

پہلے کس نے دی اور کہاں دی؟ کس زمین میں یہ پروا لگا پھولا اور تناور درخت

بن گیا ہمارا خیال ہے کہ کسی عقیدہ کے متعلق بطریق یقین یہ معلوم کرنا کہ اس کا نقطہ

آغاز کیا ہے بڑا دشوار کام ہے۔ اس عقیدہ کی بھی یہی حالت ہے۔

بعض مصنفین کی اکثریت اس طرف گئی ہے کہ فرقہ قدریہ نے ان دلوں لبرہ میں جنم لیا جب
ہاں مختلف افکار و آراء کے بارے میں بڑی معرکہ آرائیاں ہو رہی تھیں۔ سرزمین عراق
ان دنوں مناقشات کی خصوصی رزمگاہ تھی۔ کتاب "دسرح العیون" میں لکھا ہے:
بعض لوگوں کا خیال ہے کہ جس شخص نے پہلے پہل تقدیر کے مسئلہ پر گفتگو
کی وہ پہلے نصرانی تھا۔ پھر اسلام لایا اور بعد ازاں پھر نصرانی مذہب
اختیار کر لیا اس سے معبد بہنی اور غیلان دمشق نے یہ عقیدہ
اخذ کیا۔

یہ بیان اس امر کی غمازی کرتا ہے کہ انکار تقدیر کا نظریہ اسلام میں دوسرے
مذہب سے آیا۔ اور مسلمانوں میں پھیل گیا۔ اس کے داعی وہ لوگ تھے جو ابتداً ہر
اسلام کے دعویٰ دار تھے اور باطن کافر تھے۔

قدریہ کے داعی :

۲۰۔ جن دو شخصوں نے نصرانی سے انکار تقدیر کا نظریہ اخذ کیا تھا۔ انہوں نے اسے

خوب پھیلایا۔ معبد جہتی عراق میں اس کی دعوت دیتا رہا اور غیلان دمشق کے گرد و نواح
میں اس کی اشاعت میں سرگرم عمل رہا۔

معبد کافی عرصہ تک اس کی دعوت میں مشغول رہا یہاں تک کہ عبدالرحمن بن اشعث
کی بغاوت کا واقعہ پیش آیا اور معبد اس سے مل گیا۔ جب ابن اشعث نے شکست کھائی
تو حجاج نے معبد کو اس بغاوت کا داعی و محرک سمجھ کر قتل کر دیا۔ ہم دیکھتے ہیں کہ معبد جب
تک بقید حیات رہا ہر فتنہ میں برابر کا سہیم و شریک رہا۔

غیلان دمشق نے ملک شام میں دعوت و تبلیغ کا سلسلہ جاری رکھا۔ خلیفہ عمر بن
عبدالعزیز رحمۃ اللہ علیہ نے غیلان سے چھپر چھاڑ کا سلسلہ جاری کیا تھا۔ غیلان نے
ان کے نام ایک خط لکھا جس میں ان کو عدل و انصاف پر کار بند رہنے کی ہدایت
کی۔ غیلان نے لکھا:

”اے عمر! آپ کو اچھی طرح غور و فکر کرنے کی توفیق نہیں ہوئی۔ آپ کو

دین اسلام اس وقت ملا جب وہ کمزور اور زخستہ ہو چکا تھا اور اس کے نشانات مٹ چکے تھے۔ تو مردوں کے درمیان ایک مردہ کی طرح پڑا ہے نہ تمہیں کوئی نشان دکھائی دیتا ہے جس کی پیروی تم کر سکو اور نہ آواز سنائی دیتی ہے جو تمہارے کام آئے۔

سنت رسول مٹتی جا رہی ہے اور بدعت زندہ ہو رہی ہے۔ عالم خوف کے مارے بول نہیں سکتے۔ جہلاء کو کوئی نصیحت کرنے والا نہیں، جس سے وہ کوئی بات پوچھ سکیں۔ امام کی وجہ سے امتیں ہلاک بھی ہوتی ہیں اور ساحل مراد سے بھی بھکنار ہوتی ہیں۔

اب آپ ہی بتائیے کہ آپ کیسے امام ہیں۔؟

اللہ تعالیٰ فرماتے ہیں:

وَجَعَلْنَاهُمْ آيَةً يَهْتَدُونَ
ہم انہیں امام بنایا ہے اور ہمارے حکم کے مطابق لوگوں کو راہ دکھاتے ہیں۔
يَا هُرِّتَا۔

اس آیت میں ائمہ ہدیٰ کا ذکر کیا گیا ہے اور اس میں ان کے اتباع بھی داخل ہیں۔ دوسرے ائمہ کے بارے میں فرمایا:

وَجَعَلْنَاهُمْ آيَةً يَدْعُونَ إِلَى
ہم نے انہیں ایسے امام بنایا ہے جو دوزخ کی طرف دعوت دے
التَّارِثِ۔

رہے ہیں۔

آپ کو ایسا داعی تو کوئی نہیں ملے گا جو یہ کہے کہ دواگ کی طرف آؤ، کیونکہ ایسے شخص کی پیروی تو کوئی بھی نہیں کرتا۔ دراصل آگ کی جانب دعوت دینے والے وہ لوگ ہیں جو گناہوں کی طرف بلاتے ہیں۔

اے عمر! کیا تو نے کوئی ایسا دانا آدمی دیکھا ہے جو کسی چیز کو بنا کر خود ہی اس کی خدمت کرنے لگے یا وہ چیز بنائے جو قابل خدمت ہو؟ جو فیصلہ اس نے کیا ہو اس پر سزا دینے لگے یا اس بات کا فیصلہ کرے جس پر خود ہی

دوسروں کو سزا دے۔ کیا تم نے کوئی ایسا رحم دل بھی دیکھا ہے جو بندوں کو ان کی طاقت سے زیادہ تکلیف دے؟ یا عبادت کرنے کے باوجود سزا دے؟ کیا تم نے کوئی ایسا عادل دیکھا ہے جو لوگوں کو ظلم پر آمادہ کرے اور کبھی ایسا سچا آدمی بھی نظر سے گزرا جو لوگوں کو دروغ گوئی پر ابھارے میری یہ وضاحت و صراحت (اتمام حجت کے لیے) کافی ہے اور تمہارا اندھا پن بھی کچھ کم نہیں۔“
(المہیۃ والامل از مرتضیٰ)

یہ وہ خط ہے یا خط کا حصہ ہے جو غیلان نے عمر بن عبدالعزیز رحمۃ اللہ علیہ کے نام لکھا۔ کتب تاریخ میں مذکور ہے کہ خلیفہ عمر بن عبدالعزیز نے غیلان کو دعوت مناظرہ دی اور اس کے براہین و دلائل کی دھجیاں بکھیر کر رکھ دیں۔
غیلان یہ سن کر کہنے لگا:

امیر المؤمنین! جب میں آپ کی خدمت میں حاضر ہوا تو گمراہ تھا۔ آپ کی بدولت مجھے ہدایت نصیب ہوئی۔ میں اندھا تھا۔ آپ نے بتایا کر دیا میں جاہل تھا آپ سے علم کی دولت پائی۔ بخدا اس کے بعد میں کبھی اپنے عقائد کی اشاعت نہیں کرونگا۔“

تاریخ اسلام کے مطالعہ سے معلوم ہوتا ہے کہ عمر بن عبدالعزیز کی وفات کے بعد غیلان پھر قدری عقائد کی طرف دعوت دینے لگا تھا۔ علامہ مرتضیٰ اپنی کتاب "المہیۃ والامل" میں لکھتے ہیں:

خلیفہ عمر بن عبدالعزیز نے غیلان کو مخاطب کر کے فرمایا:
”و میں جن حالات سے دوچار ہوں ان میں میری امداد کیجئے۔“

غیلان نے کہا:

”مجھے خزانوں کے فروخت کرنے اور تمام مال کو واپس کرنے کی اجازت دی جائے جو جبراً لوگوں سے وصول کیا گیا ہے۔“

عمر بن عبدالعزیز نے اس کی اجازت دے دی۔ غیلان ان خزانوں کو فروخت کرتا

رہا اور یوں کتار ہاکہ :

خیانت کار لوگوں کا مال لے لو، یہ دیکھو! ظالموں کا مال و متاع - آؤ ان لوگوں کے ساز و سامان کا انجام دیکھو جو آنحضرت کی سیرت و سنت کی پیروی کیے بغیر

آپ کے جانشین بن بیٹھے تھے! (المئیتہ والامل)

امام اوزاعی اور غیلان کا مناظرہ :

۲۱- جب عمر بن عبدالعزیز رحمۃ اللہ علیہ کا انتقال ہو گیا تو غیلان نے ازسرنو پھر اپنے عقیدہ کی نشر و اشاعت شروع کر دی۔ ہشام بن عبدالملک اموی کے دورِ خلافت میں مذہبی فتنوں نے بڑا فروغ پایا۔ فارس و خراسان خصوصی طور سے ان مذہبی فرقوں کا ملجا و مسکن تھے۔ ہشام نے محسوس کیا کہ ان فرقوں کی وجہ سے اس کی خلافت کو خطرہ لاحق ہے۔ چنانچہ اس نے ان ممالک میں پیدا ہونے والے ہر مذہب کی مخالفت کا بڑا اٹھایا۔ ہم قبل ازیں بیان کر چکے ہیں کہ والی خراسان نے جعد بن دہم کو اس لیے قتل کر دیا تھا کہ وہ قرآن کو مخلوق کہتا تھا۔

اندریں حالات ہشام چاہتا تھا کہ غیلان کا پیچھا کر کے اسے اس عقیدہ کی تبلیغ و اشاعت سے روک دے۔ مگر وہ بلا دلیل اسے قتل بھی نہیں کرنا چاہتا تھا۔ ان وجوہات کے پیش نظر ہشام نے غیلان و مشقی کو فقیہ شام امام اوزاعی سے مناظرہ کرنے کی دعوت دی امام مرصوف نے غیلان سے مناظرہ کر کے اسے خاموش کر دیا۔ یہ واقعہ ”العقد الفرید“ اور ”سرح العیون“ میں مذکور ہے و ”محاسن المساعی فی مناقب ابی عمر الاوزاعی“ کے مصنف نے اس مناظرہ کی تفصیلات بیان کی ہیں اور بتایا کہ یہ مناظرہ فرقہ قدریہ کے ایک عالم کے ساتھ ہوا تھا۔ العقد الفرید اور سرح العیون کے بیانات سے آشکار ہوتا ہے کہ فرقہ قدریہ کا وہ عالم غیلان ہی تھا۔ کتاب محاسن المساعی کے بیان کے مطابق وہ مناظرہ اور اس کی تمہید یہ ہے۔

مناظرہ کی تمہید :

اموی خلیفہ ہشام بن عبدالملک کے زمانہ میں ایک قدری دفرقہ قدریہ سے

تعلق رکھنے والا شخص تھا۔ ہشام نے اسے بلا کر کہا کہ:
 ”لوگ آپ کے بارے میں بہت چہ میگوئیاں کرتے ہیں“
 اس نے کہا:

امیر المومنین بجا ہے آپ جسے چاہیں میرے ساتھ مناظرہ کرنے کے لیے بلا لیں
 اگر وہ مجھ پر غالب آجائے تو جو سزا آپ چاہیں مجھے دلا دیں؟
 ہشام نے کہا:

”آپ نے انصاف کی بات کہی“

چنانچہ خلیفہ ہشام نے امام اوزاعی کو بلا لیا۔ جب آپ تشریف لائے تو کہا:
 ”اے ابو عمر! اس قدر سی سے مناظرہ کیجئے“

امام اوزاعی نے عیلان سے مخاطب ہو کر کہا:

”اگر چاہیں تو آپ سے تین باتیں کہوں اور اگر چار کا ارادہ ہو تو چار ورنہ
 صرف ایک بات پر اکتفا کروں“

عیلان نے کہا:

”تین باتیں“

امام اوزاعی نے فرمایا:

”دیر بتائیے کہ خدا نے جن باتوں سے منع کیا ہے کیا پہلے ان کا فیصلہ

کر رکھا ہے یا نہیں؟“

عیلان نے کہا:

”مجھے نہیں معلوم

امام اوزاعی نے فرمایا:

”دیر ایک بات بڑی اچھا! اب یہ بتائیے کہ کیا اللہ تعالیٰ کسی بات کا

حکم دے کر اس میں حائل بھی ہو جاتا ہے؟“

عیلان نے کہا:

”دیہ تو اور مشکل بات سے مجھے اس کے بارے میں کچھ معلوم نہیں“

اوزاعی نے کہا:

”د امیر المؤمنین! یہ دوسری بات تھی اچھا! اب یہ بتائیے کہ جن چیزوں کو

خدا نے حرام قرار دیا ہے ان میں سے کسی کی مدد بھی کرتا ہے یا نہیں؟

غیلان نے کہا:

”یہ پہلی دونوں باتوں سے زیادہ مشکل ہے مجھے اس کا کچھ پتہ نہیں“

امام اوزاعی نے کہا:

”امیر المؤمنین تینوں باتیں پوری ہو گئیں“

یہ سن کر ہشام نے حکم دیا اور غیلان کی گردن اڑادی گئی۔

پھر ہشام نے امام اوزاعی سے کہا:

”ان تینوں باتوں کی وضاحت کیجئے۔“

امام اوزاعی نے کہا:

”د امیر المؤمنین! کیا آپ کو معلوم نہیں کہ اللہ تعالیٰ جس بات سے روکتے

ہیں، اسے انسانی تقدیر میں پہلے سے لکھ بھی رکھتے ہیں۔ مثلاً اللہ تعالیٰ

نے حضرت آدم کو جنت کے ایک مخصوص درخت کا پھل کھانے سے منع

کیا۔ اس کے پہلو پہلو ان کی تقدیر میں لکھ دیا تھا کہ وہ یہ پھل کھائیں

گے۔ چنانچہ انہوں نے یہ پھل کھا لیا۔“

امیر المؤمنین! کیا آپ کو معلوم نہیں کہ اللہ تعالیٰ حکم دے کر اس میں حائل بھی

ہو جاتے ہیں اس کی مثال یہ ہے کہ ابلیس کو حکم دیا کہ حضرت آدم کو سجدہ کرے

پھر خود ہی سجدے میں حائل ہو گئے!“

امیر المؤمنین! کیا آپ نہیں جانتے کہ اللہ تعالیٰ اشیاء کو حرام قرار دے کر

پھر ان کے استعمال کرنے میں بندوں کی مدد بھی کرتے ہیں۔ مثلاً مردار، خون اور

خنزیر کو حرام ٹھہرایا پھر اضطراری صورت میں ان کی اجازت بھی دے دی۔“

بتام نے کہا:

”اچھا! یہ فرمائیے کہ آپ اس سے ایک بات کونسی کہنے والے تھے“
ادزاعی نے کہا:

”میں اس سے یہ پوچھتا کہ کیا خدا نے تمہیں تمہاری مرضی کے مطابق پیدا کیا یا جیسے خود چاہا؟ اس کے جواب میں وہ یہ کہتا کہ جیسا اُس نے خود چاہا۔ پھر میں اس سے پوچھتا ”کیا خدا تعالیٰ تمہیں تمہاری مرضی کے مطابق موت سے بکنار کرے گا یا اپنی مشیت کے مطابق؟ اس کے جواب میں وہ یہ کہتا ”اپنی مرضی کے مطابق“

پھر میں اس سے پوچھتا ”بعد از موت تم جہاں چاہو گے جاؤ گے یا جہاں خدا چاہے؟“

اس کے جواب میں وہ یہ کہتا کہ جہاں خدا چاہے۔

امیر المؤمنین! آپ خود غور فرمائیے کہ عجب انسان اپنی تخلیق پر قادر نہیں نہ رزق میں اضافہ کر سکتا ہے۔ نہ اجل کو پیچھے بٹھا سکتا ہے نہ حسب مرضی بعد از موت جنت یا دوزخ میں جا سکتا ہے۔ تو پھر اس کے تصرف میں کونسا اختیار رہا۔

امیر المؤمنین! قدر یہ کہ نزدیک نہ خدا کا کلام کوئی وزن رکھتا ہے نہ انبیاء کے ارشادات نہ اہل جنت و جہنم کی بات چیت نہ فرشتوں کے اقوال اور نہ ان کے بھائی ابلیس ملعون کا قول۔

فرمان باری تعالیٰ ہے:

۱۔ تَابِعْتَابَا دُورًا فَجَعَلْنَا مِنَ الصَّالِحِينَ

اس کے رب نے اسے چن لیا اور نیکوں میں شامل کر دیا

۲۔ فرشتوں کا نواہ ہے

لَا لَهْوَ لَنَا وَلَا مَلْهُنَا

ہمیں صرف اسی بات کا علم ہے جو تو نے ہمیں سکھائی

۳۔ انبیاء کا قول حضرت شعیب علیہ السلام کا یہ ارشاد ہے:

وَمَا تَوْفِيقِي إِلَّا بِاللَّهِ عَلَيْهِ
تَوَكَّلْتُ وَإِلَيْهِ أُنِيبُ۔

صرف خدا کی توفیق میرے لئے ہے
ہے میں نے اسی پر بھروسہ کیا اور اسی

کی طرف رجوع کرتا ہوں

۴۔ ابراہیم علیہ السلام نے فرمایا:

لَئِنْ لَّمْ يَهْدِنِي رَبِّي لَأَكُونَنَّ

اگر اللہ تعالیٰ نے میری رہنمائی نہ

مِنَ الْقَوْمِ الضَّالِّينَ۔

فرمائی تو میں گمراہ قوم میں سے ہوجاؤں گا

۵۔ نوح علیہ السلام نے فرمایا:

وَلَا يَنْفَعُكَ نَصِيحِي إِنْ أَرَدْتُ

اگر میں تمہیں نصیحت کرنا چاہوں تو

أَنْ أَتَّعِمَ لَكَ۔

میری نصیحت سے تمہیں کوئی فائدہ

نہ ہوگا۔

۶۔ اہل جنت نے کہا:

الْحَمْدُ لِلَّهِ هَدَانَا لِهَذَا وَمَا

خدا کا شکر ہے جس نے ہمیں ہدایت

كُنَّا لِنَكْفُرَ بِهٖ لَوْلَا أَنْ هَدَانَا

فرمائی اگر وہ ہدایت نہ کرتا تو ہم راہ

اللہ۔

حق کو اختیار نہ کر سکتے۔

۷۔ ابلیس کا قول یہ ہے:

رَبِّ يَمَّا أَغْوَيْتَنِي

اے رب! چونکہ تو نے مجھے

گمراہ کیا۔

مناظرہ میں جنبہ داری :

۲۲۔ یہ مناظرہ بشرط صحت — اور اس کی صحت کے مشتبہ ہونے کی کوئی وجہ نہیں

اس حقیقت کی اُمنہ داری کرتا ہے کہ اس مناظرہ میں فریقین مساوی الدرجہ نہ تھے۔ ایک فریق

سوال کرنے میں مطلق العنان تھا اس کے برخلاف دوسرا فریق جواب تو دے سکتا تھا

مگر سوال کرنے کا مجاز نہ تھا۔ اس کے لیے صرف ایک راستہ کھلا تھا کہ سوالات کا جواب دے

درزا سے نہ تیغ کر دیا جائے گا۔ واقعات اس بات کی شہادت دیتے ہیں کہ غیلان کو قتل کرنے کا فیصلہ پہلے صادر کیا چکا ہے۔ اس مناظرہ کا انعقاد لوگوں کی آنکھوں میں دھول جھونکنے کے لیے تھا کہ اپنے آپ کو بے گناہ ثابت کیا جائے۔ یہ بات نہیں کہ مناظرہ قتل کا سبب و باعث تھا۔ جیسے کوئی حاکم حکم صادر کر دے اور پھر تنقید حکم کے لیے شہادت سننے لگے اس لیے نہیں کہ حکم صادر کیا جائے۔

علاوہ ازیں تمام سوالات ایک ہی نوعیت کے ہیں اور ابہام و اجمال میں ایک چیستان اور معتمہ سے کم نہیں۔ ابہام کی حد یہ ہے کہ ہشام بھی انہیں سمجھ نہ سکا۔ اگر خلیفہ ہشام حق کا جو یا ہوتا تو قتل کرنے سے پہلے وہ ان سوالات کی وضاحت طلب کرتا۔ یہ سوالات کیا تھے ان کو ایک پہلی و معتمہ کا لقب دینا ان کو سوال قرار دینے سے موزوں تر ہے۔ بہر کیف! یہ مناظرہ نہ تھا بلکہ قتل کا جواز تلاش کرنے کا ایک بہانہ تھا۔ جس کا فیصلہ پہلے سے کیا جا چکا تھا۔

مناظرہ کی نوعیت و کیفیت کیسی بھی ہو اس سے اتنا ضرور معلوم ہوتا ہے۔ کہ امام اوزاعی علم قرآن کا بحر زخار تھے۔ اس سے یہ بھی معلوم ہوتا ہے کہ وہ قبل از وقوع مناظرہ کی استعداد سے بہرہ ور تھے۔ اس کی دلیل یہ ہے کہ انہوں نے بر محل ایسی آیات سے اشتہاد و استدلال کیا جو لفظاً ہر انکار پر توحید کے منافی ہیں۔

قدری مذہب کا خاتمہ :

۲۳۔ خلیفہ ہشام نے یوں تو غیلان کو قتل کر دیا گیا۔ مگر سوال یہ ہے کہ آیا اس کی موت سے قدری مذہب بھی مر گیا یا اس کے بعد باقی رہا؟ اس کا جواب یہ ہے کہ یہ مذہب نہ مرا اور نہ کسی اور مذہب میں مدغم ہوا جیسا کہ بعض علماء کا خیال ہے وہ کہتے ہیں کہ قدری مذہب معتزلی افکار کے ساتھ گھل مل گیا تھا۔ مگر یہ نظریہ محل نظر ہے۔ حقیقت یہ ہے کہ قدری مذہب صدیوں تک لبصرہ میں موجود رہا اور وہاں خوب بچھلا پھولا۔ بعض کے نزدیک قدری مذہب نے تنزیہ عقائد کا لبادہ اڑھ لیا۔ تنزیہ کہتے ہیں دنیا پر دو قوتیں حاکم ہیں ایک نوری ظلمت۔ نور خیر

کا مصدر و ماخذ ہے اور ظلمتِ شر کو جنم دیتی ہے۔ شر بہ نیک اعمال کو خدا کی طرف منسوب کرتے تھے اور افعالِ قلیبہ کو اپنی طرف۔ ان کے نزدیک اللہ تعالیٰ شر کا ارادہ بھی نہیں کرتا
تَعَالَى اللَّهُ عَمَّا يُقُولُونَ عُلُوًّا كَبِيرًا۔

قدری اور سنی کا مناظرہ:

۲۴۔ امام ابن قیم رحمۃ اللہ علیہ نے اپنی کتاب ”شفاء العلیل فی مسائل القضاء والقدر والحکمة والتعلیل“ میں سنی اور قدری کے مابین ایک فرضی مناظرہ ذکر کیا ہے جس میں ہر فریق اپنے نقطہ نظر کے اثبات میں دلائل دیتا ہے۔ آخر کار فتح سنی کی ہوتی ہے۔ ہم مناظرہ کا کچھ حصہ نقل کرتے ہیں۔

قدری: اللہ تعالیٰ نے اعمال کو بندوں کی طرف منسوب کیا ہے۔ یہ نسبت عام بھی ہے اور خاص بھی جبکہ استطاعت کے نقطہ خیال سے افعال کو بندوں کی طرف منسوب کیا مثلاً فرمایا:

۱۔ مَنْ لَمْ يَسْتَطِعْ مِنْكُمْ طَوْلًا
أَنْ يَنْبِذَ الدُّحْنَ الْمُمُونَةَ
جو شخص تم میں سے پاکدامن اور مؤمن
عورتوں کو نکاح کرنے کی وسعت نہ
رکھتا ہو۔

بعض مقامات پر مشیت کے اعتبار سے افعال کو بندوں کی طرف منسوب کیا
مثلاً فرمایا:

۲۔ لِمَنْ شَاءَ مِنْكُمْ أَنْ يَسْتَقْبَلَ
کبھی ارادہ کی بنا پر جیسے خضر کا قول:
۳۔ فَارَدَّتْ أَنْ أَعْيَبَهَا۔
تم میں سے جو سیدھا رہنا چاہے
میں نے اسے عیب دار کرنا دینا چاہا۔

کبھی فعل و کسب اور صنعت کے اعتبار سے جیسے:

۴۔ يٰۤاَيُّهَا كُنْتُمْ تَكْسِبُونَ“ لَبِئْسَ مَا كَانُوا يَصْنَعُونَ“

۵۔ نسبت خاص سے مراد ایسے افعال کو بندوں کی طرف منسوب کرنا ہے۔ جیسے نماز، روزہ، حج، طہارت، زنا، سرقت، قتل، کذب، کفر، فسق اور دیگر افعال

ان اعمال کو نہ صرف ذاتِ خداوندی کی طرف منسوب کیا جاسکتا ہے اور نہ عبد و معبود دونوں کی طرف بخلاف انہیں ان کو صرف بندوں کی طرف منسوب کیا جائے گا اور خدا کی اہمیت نہیں۔

تیسری تہا میں ان باتوں میں غلطی ہے اور باطل بھی ابے شک افعال کی نسبت بندوں کی طرف کرنا۔ یہ بات مکرو فریب پر مبنی ہے کہ افعال کو بندوں کی طرف منسوب کرنے کی صورت میں ان کی نسبت خدا کی طرف نہیں کی جاسکتی۔ اگر ان افعال کو خدا کی طرف منسوب نہ کرنے کا مطلب یہ ہے کہ یہ خدا کی ذات کے ساتھ وابستہ نہیں خدا کی ذات ان کے ساتھ متصف بھی نہیں۔ نہ ان افعال کے احکام ذاتِ واحد پر ہمارے ہو سکتے ہیں۔ اور نہ ان اعمال سے مشتق اسماء کا اطلاق ان پر درست ہے۔ تو یہ بات صحیح ہے اور یہ افعال ان وجوہ و اعتبارات میں سے کسی وجہ کی بنا پر بھی اس کی طرف منسوب نہیں کیے جاسکتے۔

اگر افعال کو خدا کی ذات کی طرف منسوب نہ کرنے سے مراد یہ ہے کہ یہ اس کے علم و قدرت مثبت نامہ اور تمجید کی طرف بھی مضاف نہیں تو یہ سراسر باطل ہے جو بطلان یہ ہے کہ افعال کا صمد و خدا کے علم سے ہوتا ہے۔ اس نے قبل انہیں مقدر کر رکھا ہے اور وہی ان کا خالق ہے۔ ان کو بندوں کی طرف مضاف منسوب کرنے کے یہ معنی نہیں کہ ان کی نسبت خدا کی طرف نہ کی جاسکے۔ مثلاً مال و متاع اور مال و مالان کہ یہ خدا کا پیدا کردہ اور اسی کی ملکیت ہے مگر اسے اللہ تعالیٰ نے بندوں کی طرف منسوب کیا ہے۔ اسی طرح اعمال و اموال خدا کے مملوک و مخلوق ہیں۔ حالانکہ وہ اسے بندوں کی طرف بھی منسوب کرتا ہے اس کے باوصف کہ اسی نے بندوں کو ان کا عامل بنا دیا ہے۔ اس سے معلوم ہوا کہ افعال کی نسبت عبد و معبود دونوں کی طرف صحیح ہے۔ مال بھی انسان کے کسب و ارادہ سے اسی طرح حاصل ہوتا ہے جیسے اعمال خداوند تعالیٰ اعمال و اموال کا بھی خالق ہے اور ان کے کاسبین اور عاملین کا بھی۔ خلاصہ کلام بندوں کے اعمال و اموال اسی طرح اللہ تعالیٰ کے دستِ تصرف میں ہیں جیسے انسانوں

کی آنکھیں ان کے کان اور ان کی جانیں۔ خدا ہی نے انسانوں کو سمیع و لبصر اور قوتِ عمل سے بہرہ ور کیا اور انہیں یہ قویٰ مرحمت فرمائے۔

اللہ تعالیٰ نے انسان کو عمل کے آلات و قویٰ کے دوش بدوش نفسِ عمل سے بھی نوازا۔ اس کا خلاصہ یہ ہے کہ قوتِ عمل کو بازو اور کلام کو زبان کی طرف اسی طرح منسوب کیا جاتا ہے جیسے قوتِ سامعہ کو کانوں اور قوتِ باصرہ کو آنکھوں کی جانب اسی طرح رویت و سماعت کو ان کے محل (آنکھ اور کان) کی طرف مضاف و منسوب کیا جاتا ہے اسی طرح کلام اور قوتِ اخذ و لبثش کی نسبت ان کے مصدر و ماخذ کی طرف کی جاتی ہے اگرچہ رویت و سماعت کو پیدا کرنے والا انسان بذاتِ خود ہے۔ اب آپ خود ہی بتائیے! کہ آیا قویٰ کے یہ مصادر و منابع قویٰ بنفسہا اور دیگر اسباب رویت و سماعت کی صلاحیت سے بہرہ ور ہیں۔ یا یہ سب کچھ اس ذاتِ واحد و قہار کی کئی کئی سازئی ہے جو اس کائناتِ عالم کی تمام اشیاء کو عالم وجود میں لاتی۔

قدری: اگر اللہ تعالیٰ انسانوں کے افعال کا خالق ہوتا تو اس کے اسماءِ بجز ان افعال سے مشتق ہوتے ہیں۔ بلکہ اللہ تعالیٰ کے لیے یہ نام تجویز کرنا اولیٰ و افضل ہے۔ تاہم کئی وجہ یہ ہے کہ اس کو ہر ارض میں اختلاف ادیان و مذاہب اور فرقی لغات و عادات کے باوصف ہر دانا "شخص قائم" کا اطلاق اسی شخص پر کرے گا جو فعلِ قیام کو انجام دے رہا ہو۔ "آکل" وہ ہے جو کھا رہا ہو اور سارق وہ ہے جو چوری کا ارتکاب کر رہا ہو۔ تمام افعال کی یہی حالت ہے۔ مگر ہمارے مخالفین (قائلین تقدیر) نے بساطِ ہی اللطاف اور حقائق کو تبدیل کر کے رکھ دیا۔ قائلین تقدیر کہتے ہیں، کہ ان افعال کے فاعل حقیقی کے اسماء ان افعال سے مشتق نہیں ہوں گے۔ اس کے برعکس ان لوگوں کے نام ان افعال سے اخذ کیے جائیں گے۔ جنہوں نے ان کو انجام نہیں دیا (یعنی انسان) یہ عقل و منطق اور عرف و لغت کی عین خلاف ورزی ہے۔

سنی: "بندہ حقیقہ" اپنے افعال کا فاعل ہے۔ اللہ تعالیٰ نے افعال اور ان کے ظاہری باطنی آلات کو پیدا کیا۔ باقی رہا اسماء کا مشتق کرنا تو یہ اس کے لیے مشتق کیے جاتے ہیں جو ان کا

فاعل ہونا ہے۔ مثلاً قائم۔ قائد۔ مصلیٰ۔ سارق اور زانی کے اسماء کا اطلاق بندے پر کیا جائے گا۔ کیونکہ وہی یہ سارے کام انجام دیتا ہے۔ اس کی وجہ یہ ہے کہ فعل کا قیام جب فاعل کے ساتھ ہوتا ہے تو اس کا حکم بھی فاعل ہی کی طرف لوٹتا ہے نہ کہ غیر کی طرف اسی طرح فعل سے فاعل کے لیے نام اخذ کیے جاتے ہیں۔ کسی اور کے لیے نہیں۔

دراصل یہاں چار امور ہیں دو معنوی (یعنی اللہ تعالیٰ کے لیے حکم کی نفی اور اس کا اثبات) اور دو لفظی (یعنی نفی و اثبات میں بندے کی طرف حکم کا لوٹانا اور اس کے لیے نام مشتق کرنا) جب اکل و شرب زنا و سرقہ کا قیام بندے کے ساتھ ہے تو ان کے احکام بھی اسی کی طرف لوٹائے جائیں گے اور ان افعال سے اس کے لیے نام بھی اخذ کیا جائے گا۔ اس کے برعکس نہ ان کے احکام اللہ تعالیٰ کی طرف لوٹائے جاسکیں گے اور نہ اس کے اسماء ان سے مشتق ہوں گے۔ مگر کہاں سے لازم آیا کہ یہ افعال خدا کو بھی معلوم نہیں یا اس کے پیدا کردہ اور مقدر بھی نہیں۔

قدری: اگر اللہ تعالیٰ افعال کا خالق ہوتا تو سب امور و افعال ذات باری تعالیٰ کے ساتھ و البتہ ہوتے سنی: یہ بے بنیاد اور غلط دعویٰ ہے۔ اللہ تعالیٰ نے بندے میں جن افعال کو جنم دیا ہے ان سے خدا کے اسماء مشتق نہیں ہو سکتے اور نہ ان کے احکام اس کی طرف منسوب کیے جاسکتے ہیں۔ افعال سے انسان کے اسماء مشتق ہوں گے کیونکہ افعال کا قیام انسان کے ساتھ ہے۔ خداوند تعالیٰ نے تو لاتعداد اشیاء مثلاً رنگہائے مختلفہ خوردنی اشیاء اور حرکات و سکنات کو بھی پیدا کیا ہے۔ مگر ان سے اس کے اسماء ماخوذ نہیں اور نہ ان کے احکام اس کی جانب لوٹتے ہیں۔ احکام کے لوٹنے سے مراد یہ بتانا ہے کہ وہ کھڑا ہونا بیٹھنا کھانا اور پیتا ہے۔

امام ابن تیمیہ و ابن قیم کا زاویہ نگاہ:

۲۵- امام ابن قیم رحمۃ اللہ کا یہ بیان اس حقیقت کی غمازی کرتا ہے کہ وہ ایک فرضی

مناظرہ کے ذریعہ اپنے محترم استاد شیخ الاسلام ابن تیمیہ رحمۃ اللہ علیہ کے نظریہ کے مطابق اہل سنت کا نقطہ نگاہ واضح کرنا چاہتے ہیں۔ ان کے بیان کا خلاصہ یہ ہے کہ افعال العباد

بندوں کی طرف منسوب ہوں گے اگر چہ ان کی خالق ذات باری تعالیٰ ہے اس لیے کہ اسی نے بندوں میں قوت فاعلہ کی تخلیق کی۔ بندہ بذاتِ خود افعال کا مباشر و فاعل ہوتا ہے۔ اس سے یہ بات صاف ہو گئی کہ افعال منسوبہ کے ساتھ انسان کا علاقہ اسی قسم کا ہے جیسے خدا کی پیدا کردہ اشیاء کے ساتھ اس کا ربط و تعلق انسان خدا کی ودیعت کردہ قوت کے ساتھ افعال کو انجام دیتا ہے براہِ راست نہیں۔

یہی وجہ ہے کہ ابن قیم کی نگاہ میں اس مسئلہ میں امام ابو الحسن اشعری کی رائے مسلکِ اہل سنت کی ترجیحی نہیں کرتی، بلکہ ابن قیم ان کو جبر یہ قرار دیتے ہیں۔ آگے چل کر ہم اس ضمن میں اہل سنت کا مسلک بیان کریں گے۔

۲۲- فرقہ مرجیہ

مرجیہ کا آغاز ظہور:

۲۶- یہ فرقہ اس دور کی پیداوار ہے۔ جب مسلمانوں میں مرتکب کبائر کا مسئلہ چھڑا کہ آیا وہ مومن ہے یا غیر مومن؟ خوارج اسے کافر قرار دیتے تھے۔ معتزلہ کہتے تھے اسے مومن تو نہیں البتہ مسلم کہہ سکتے ہیں۔ حسن بصری اور تابعین کا ایک گروہ اسے منافق تصور کرتا تھا۔ اس لیے کہ اعمال قلب انسانی کا مظہر ہیں۔ زبان سے ایمان کا پتہ نہیں چلتا۔ جمہور مسلمین کہتے ہیں کہ وہ گنہگار مومن ہے۔ اس کا معاملہ خدا کے سپرد ہے۔ اگر چاہے اسے عذاب دے اور اگر چاہے معاف کر دے انہی اختلاف کے دوران اس فرقہ نے بیانگ دہلیرا اعلان کرنا شروع کیا کہ ایمان کے ہوتے ہوئے گناہ سے کوئی ضرر نہیں پہنچتا جس طرح کفر کی موجودگی میں طاعت و عبادت بے اثر ہیں۔ بعض مرجیہ یہ بھی کہتے تھے کہ مرتکب کبائر کا معاملہ خدا کو تفویض کر دیا جائے گا۔ یہ بڑی حد تک جمہور اہل سنت کے ہنوا تھے۔ بلکہ زیادہ چھان بین کرنے سے یہ حقیقت اجاگر ہوتی ہے کہ ان کے ادب جمہور کے افکار و آراء میں کوئی فرق ہی نہیں۔

خلافت عثمانی میں فتنہ خیزی:

۲۷- عہد صحابہ میں سب سے پہلے حضرت عثمان کے آخری عہد میں اس فرقہ کی تخم کاری ہوئی۔ حضرت عثمان اور ان کے عمال حکومت کے بارے میں جب تمام بلاد اسلامیہ میں چہ میگوئیاں شروع ہو گئیں جو ان کی شہادت پر منتج ہوئیں تو صحابہ کی ایک جماعت نے اس سلسلہ میں کامل خاموشی اختیار کر لی اور اپنا دامن کلینتہ ان فتنوں سے بچائے رکھا۔ جن کی لپیٹ میں تمام مسلمان آچکے تھے۔ صحابہ کی یہ جماعت اس ضمن میں حضرت ابو بکر سے مروی اس حدیث پر عمل پیرا تھی۔

آنحضرت نے فرمایا:

”بہت بڑے فتنوں کا دور دورہ ہوگا۔ ان میں بیٹھ رہنے والا چلنے والے سے اور چلنے والا بھاگنے والے سے بہتر رہے گا۔ جب یہ فتنے رونما ہو جائیں تو اونٹوں والا اپنے اونٹوں میں چلا جائے۔ جس کے پاس بکریوں کا ریوڑ ہو وہ ان کی دیکھ بھال میں لگ جائے اور زرہ میندار زمین کی نگرانی میں منہمک ہو جائے۔ ایک شخص بولا! یا حضرت! جس کے پاس نہ اونٹ ہو نہ بکری اور نہ زمین اس کے بارے میں کیا ارشاد ہے؟ فرمایا! اپنی تلوار کا رخ کرے اور پتھر پر مار کر اس کی دھار توڑ ڈالے اور اس طرح ممکن حد تک فتنوں سے دور رہے۔“

(صحیح مسلم ج ۲ ص ۳۸۹)

صحابہ کی یہ جماعت ان فتنوں سے کلیتہً الگ تھلگ رہی جو عہد عثمان میں رونما ہوئے اور ان کی شہادت پر منہج ہوئے۔ حضرت علیؑ کے عہد خلافت میں بھی انہوں نے یہ رویہ جاری رکھا اور انہوں نے مطلقاً حضرت علیؑ و معاویہؓ کی لڑائیوں کے باب میں زحمت غور و فکر گزارنے کی کہ فریقین میں سچا کون تھا اور جھوٹا کون؟

حضرت سعد بن ابی وقاصؓ، عبداللہ بن عمرؓ، عمران بن حصینؓ اور مذکورۃ الصدر حدیث کے راوی ابو بکرہ رضی اللہ تعالیٰ عنہم اپنی خوش اہمیت سے گویا انہوں نے اس بارے میں کسی بھی فیصلہ کو مؤخر رکھا اور معاملہ خدا کے سپرد کر دیا۔

امام نوویؒ ان فتنوں کے بارے میں فرماتے ہیں:

”یہ معاملات بے حد پیچیدہ تھے اور صحابہ کی ایک جماعت اس میں اپنا موقف متعین نہ کر سکی تھی بلکہ وہ جیران و سرگردان تھے۔ وہ دونوں جماعتوں سے الگ ہو گئے اور لڑائی میں شرکت نہ کی۔ نہ یہ فیصلہ کر پائے کہ راجہ مدنی و صواب پر کون گامزن ہے؟“

ابن عساکر کی توضیحات :

۲۸۔ ابن عساکر اس فرقہ کے بارے میں لکھتے ہیں:

دو یہ اصحابِ شکر میں تھے۔ دراصل یہ غزوات میں مصروف رہتے تھے جب مدینہ سے گئے تھے تو وہاں اختلاف کا نام و نشان نہ تھا۔ شہادتِ عثمان کے بعد واپس آئے تو حالات دگرگروں پائے اس کی وجہ دریافت کی اور کہنے لگے۔ تم میں بعض کہتے ہیں حضرت عثمانؓ بحالتِ مظلومی مارے گئے اور آپ کے اعوان و انصار عدل و انصاف کے حامل تھے۔ اس کے برعکس دوسرا فریق کہتا ہے کہ حضرت علیؓ اور ان کے ساتھی برسرِ حق ہیں۔ آپ حضرات سب قابلِ اعتماد ہیں اور قابلِ تصدیق لہذا ہم ان دونوں سے الگ ہیں نہ کسی کو بُرا بھلا کہتے ہیں نہ کسی سے بیزاری کا اظہار کرتے ہیں اور نہ کسی کے خلاف شہادت دیتے ہیں ہم ان کا معاملہ اللہ تعالیٰ کے سپرد کرتے ہیں کہ وہی فیصلہ فرمائے گا۔

(تاریخ دمشق از ابن عساکر)

مرجیہ کے افکار و عقائد :

۲۹۔ جب امتِ مسلمہ شدید تفرق و انقسام کا شکار ہوئی اور اس کے ساتھ ساتھ گناہوں کا ارتکاب کرنے والوں کا مسئلہ بھی چھڑ گیا تو ایک گروہ ایسا بھی پایا گیا جو مسئلہ "ارجاء" کا قائل تھا۔ قبل ازیں بعض صحابہ بھی اس نظریہ کا اظہار کر چکے تھے ان کا قول تھا کہ مرتکب کبائر کا معاملہ مؤخر رکھا جائے اور اس کے معاملہ کو خدائے علیم و جبیر کے سپرد کر دیا جائے۔ انہوں نے سیاسی اختلافات کے دوش بدوش مرتکب کبائر کے مسئلہ میں بھی غور و خوض کرنے کو ترک دیا تھا اس لیے کہ یہ مسئلہ بھی سیاسی اختلافات کی پیداوار ہے۔ اس مسئلہ کی اصل و اساس یہ ہے کہ خوارج اپنے مخالفین کی تکفیر کرتے تھے۔

اس کے برعکس مرجیہ اپنے مخالفین کے بارے میں کہتے تھے کہ یہ کلمہ گو ہیں۔

لہذا یہ کافر ہیں یہ مشرک بلکہ مسلمان ہیں۔ ہم ان کا معاملہ اس خدا نے علیم وخبیر کے سپرد کرتے ہیں جو اسرار و رموز سے بخوبی آگاہ ہے اور وہی ان کا حساب لے گا۔

مرجیئہ میں اختلاف افکار:

۳۰۔ مرجئہ کا یہ زیادہ نگاہ قرین صحت و صواب تھا کہ اختلافی جھیلے میں نہ پڑیں اور مرتکب کبائر کے معاملہ کو مثال دیں۔ عین ممکن ہے کہ اس نے کچھ اچھے اعمال انجام دیئے ہوں جو اس کے گناہوں کی معافی کا باعث ہو جائیں اور اس کے اعمالِ قبیحہ نیکیوں کی صورت اختیار کر لیں۔ بعد ازاں ان کے جانشین پیدا ہوئے جو مرتکب کبائر کے بارے میں اپنے اسلاف کی طرح سلبی پہلو پر قانع نہ رہے۔ بلکہ مثبت طریق سے ان کا دعویٰ تھا کہ اقرار و تصدیق اور اعتقاد و معرفت کا نام ایمان ہے ایمان کی موجودگی میں معصیت ضرر رساں نہیں۔ ایمان اور عمل ایک دوسرے سے جدا ہیں۔

بعض اس سے بھی آگے بڑھ کر کہنے لگے: ایمان کا تعلق دل سے ہوتا ہے زبان سے کفر کا اعلان کرنے۔ بتوں کی پرستش۔ یہودیت و نصراہیت کا عقیدہ رکھنے اور صلیب کی پوجا کرنے سے بھی ایمان جوں کا توں رہتا ہے۔ اگر کوئی شخص دارالاسلام میں رہتے ہوئے تہلیل کا عقیدہ رکھتا ہو۔ اور اسی حالت میں مرجائے تو وہ شخص خدا کے میاں مومن کامل خدا کا محب اور قطعی جنتی ہوگا۔

(الفصل فی الملل والنحل ابن حزم ج ۴ ص ۲۰۴)

بعض مرجئہ یہ کہتے تھے: اگر کوئی یوں کہے کہ مجھے معلوم ہے کہ اللہ نے خنزیر کھانا حرام کر دیا ہے۔ لیکن مجھے اتنا معلوم نہیں کہ یہ خنزیر یہ ہے یا بکری یا کچھ اور تو مومن ہی رہے گا۔

یا کوئی یوں کہے: خدا نے حج بیت اللہ فرض کیا ہے لیکن مجھے معلوم نہیں کعبہ کہاں واقع ہے۔ ممکن ہے وہ ہندوستان میں ہو، تو ایسا شخص بھی مومن ہوگا اس قائل کا مقصد یہ ہے کہ اس قسم کے اعتقادات ایمان سے الگ ہیں۔ یہ مطلب نہیں

کہ وہ ان امور میں شک و شبہ رکھتا ہے۔ کیونکہ یہ کیسے ممکن ہے کہ ایک دانا و بٹیا شخص نہ جانتا ہو کہ کعبہ کس طرف واقع ہے یا وہ خنزیر یا اور بکری میں تمیز نہ کر سکتا ہو۔

(الملل والنحل شہرستانی ج ۱ ص ۲۲۵)

یہ بیانات اس حقیقت پر روشنی ڈالتے ہیں کہ مرحبہ کی نگاہ میں عمل کی کوئی اہمیت نہ تھی۔ جہاں تک ایمان و عمل کے باہمی رابطہ کا تعلق ہے ان کی رائے میں عمل ایک بے کار سی چیز ہے جس کا دخول جنت و جہنم سے کوئی علاقہ نہیں۔ وہ اعمال کو ایک سببی چیز تصور کرتے تھے پھر ایمان کو بھی بے وقعتی کی نگاہ سے دیکھنے لگے اور اس کی حقیقت کو بدل ڈالا۔ کہا کرتے تھے ایمان صرف قلبی اذعان و ایقان کا نام ہے۔ اگرچہ اعضاء و جوارح اس کے خلاف ہوں اور انسان کے ہر رگ و ریشہ سے عیاں ہو رہا ہو کہ اس کے دل میں ایمان کا گزر نہیں ہوا۔

پھر وہ اس سے ایک قدم آگے بڑھے اور یہ کہنا شروع کیا کہ قلبی اذعان ہی رکن ایمان ہے۔ جس کا نتیجہ یہ ہوا کہ وہ بذیہ حقائق کو شک و شبہ کی نگاہ سے دیکھنے لگے اور کہنے لگے کہ یہ جو ہر ایمان میں شامل نہیں۔ انہوں نے یہاں تک کہہ دیا کہ کعبہ سے لاعلمی یا حقیقت خنزیر سے بے خبری ایمان کے لیے مضر نہیں۔ یہ آخری قسم ہو سکتا ہے۔ ایمان کے لیے مضر نہ ہو مگر عقل و شعور کے لیے ضرور ضرر رساں ہے۔

مرحبہ کی مبالغہ آمیزی :

۳۱۔ حقیقت یہ ہے کہ اس مذہب کی وجہ سے حقائق ایمان و نیکی و پاکبازی کا کوئی احترام باقی نہیں رہتا اسی وجہ سے اخلاق باختہ اور مفسد لوگ اس مذہب کو اپنانے لگے اور اسے اپنی شہوت رانی کا آلہ کار بنایا ایسے مفسد پر داز لوگوں کی کوئی انتہا ہی انہوں نے اسے اپنی معصیت کاری کا ذریعہ قرار دے لیا اور اس سے اپنے اعراض فاسدہ اور عزائم خبیثہ پر پردہ ڈالنے لگے۔

ابوالفرج اصفہانی اس ضمن میں ایک واقعہ بیان کرتے ہیں:

”مرحبہ فرقہ کے ایک آدمی اور ایک شیعہ میں ایک مرتبہ جھگڑا ہو گیا۔ انہوں نے فیصلہ کیا کہ جو شخص انہیں سب سے پہلے بل جٹے اسے حکم قرار دیں گے۔ چنانچہ

اولین شخص جو انہیں ملا وہ اباحی مذہب کا ایک اخلاق باختہ آدمی تھا وہ دونوں اس سے مخاطب ہو کر کہنے لگے ”بتائیے بہتر کون ہے شیعہ یا مرحبہ فرقہ سے تعلق رکھنے والا؟“ وہ بولا۔ میرے جسم کا بالائی حصہ شیعہ ہے اور نیچے والا مرحبہ!“

مرحبہ کی دو قسمیں:

۳۲۔ نظر میں ہم کہہ سکتے ہیں کہ مرحبہ کا اطلاق دو فرقوں پر ہوتا تھا۔

(۱) وہ فرقہ جو صحابہ کے باہمی اختلافات اور ان منازعات کے بارے میں جو امری عہد میں ظہور پذیر ہوئے غیر جانبدار تھا۔

(۲) وہ فرقہ جو یہ عقیدہ رکھتا تھا کہ کفر کے ماسوا اللہ تعالیٰ سب گناہ معاف کرے گا لہذا ایمان کے ہوتے ہوئے معصیت کا کوئی نقصان نہیں جیسے کفر کی موجودگی میں طاعت کا کوئی فائدہ نہیں۔

بدکار لوگوں نے آخر الذکر مذہب میں اپنی من مانی کاروائیوں اور بد اخلاقیوں کا دروازہ کھلا پایا۔ اسی لیے حضرت زید بن علیؑ کو کہنا پڑا۔

”میں مرحبہ فرقہ سے اظہار برأت کرتا ہوں جنہوں نے بدکار لوگوں کو بھی عضو خداوندی کا امیدوار بنا دیا“

اسی فرقہ نے مرحبہ کے نام کو اس قدر بدنام کیا کہ دوسرے فرقوں کے لیے یہ نام کالی کے طور پر استعمال کیا جانے لگا۔

معتزلہ ہر اس شخص کو مرحبہ قرار دیتے تھے جو کبائر کے مرتکب کو دائمی جہنمی خیال نہ کرے بلکہ وہ یہ سمجھے کہ وہ اپنے گناہوں کی سزا بھگت کر داخل جنت ہو گا اور خدا تعالیٰ اس کو معاف کر دے گا۔ اسی بناء پر بہت سے ائمہ حدیث و فقہ کو مرحبہ کہا جانے لگا۔ چنانچہ اسی اعتبار سے امام ابو حنیفہ رحمۃ اللہ علیہ اور صاحبین پر مرحبہ کا اطلاق کیا گیا ہے۔

شہرستانی لکھتے ہیں:

”امام ابو حنیفہ اور آپ کے اصحاب کو مرحبہ کہا جاتا تھا۔ شاید اس کی وجہ یہ ہے

کہ آپ کے نزدیک ایمان دل تصدیق کا نام ہے اور وہ کم و بیش نہیں ہوتا۔ اس سے لوگوں نے سمجھا کہ آپ عمل کو ایمان سے مؤخر رکھتے ہیں۔ وہ یہ نہ سمجھ سکے کہ امام صاحب عمل میں اتنے محتاط ہوتے ہوئے ترک عمل کا فتویٰ کیسے دے سکتے تھے۔ اس کی ایک وجہ اور بھی ہے اور وہ یہ کہ آپ ان قدر یہ اور معتزلہ کے برخلاف تھے جو صدرِ اول میں ظہور پذیر ہوئے اور معتزلہ ہر اس شخص کو مرجئہ کہتے تھے جو مسئلہ تقدیر میں ان کا مخالف ہو۔ خوارج بھی اسی طرح کرتے تھے۔ پس لامحالہ یہ لقب آپ کو معتزلہ اور خوارج نے دیا ہوگا۔

اسی طریقہ سے امام ابوحنیفہ اور ان اصحاب کے علاوہ دوسرے علماء کے جم غفیر کو بھی مرجئہ کہا گیا ہے۔

مثلاً حسن بن محمد بن علی بن ابی طالب سعید بن جبیر۔ طلق بن حبیب۔ عمرو بن مرہ۔ محارب بن ڈنار۔ مقاتل بن سلیمان۔ حماد بن ابی سلیمان۔ استاد امام ابوحنیفہ اور قادی بن جعفر و غیرہ۔ حالانکہ یہ علماء حدیث و فقہ کے مسلم امام تھے اور یہ سب اصحاب کبار کی تکفیر نہیں کرتے تھے اور ان کو دائمی جہنمی سمجھتے تھے۔

مرجئۃ السنن و مرجئۃ البدعت :

۳۳۔ بعض علماء نے مرجئہ کو دو قسموں میں منقسم کیا ہے۔

۱۔ مرجئۃ السنن۔ ان کا نقطہ نگاہ یہ ہے کہ گناہ کے مرتکب کو گناہوں کے مطابق سزا دی جائے گی اور وہ دائمی جہنمی نہیں ہے۔ اس بات کا بھی امکان ہے کہ اللہ تعالیٰ اپنے لطف و کرم سے اس کی مغفرت فرمائیں اور وہ سزا سے بچ جائے۔ **وَذٰلِكَ فَضْلُ اللّٰهِ يُؤْتِيْهِ مَنْ يَّشَاءُ۔** محدثین و فقہاء کی ایک کثیر جماعت اس زمرہ میں داخل ہے۔

۲۔ مرجئۃ البدعت۔ یہ وہ لوگ ہیں جن کا عقیدہ ہے کہ ایمان کی موجودگی میں معصیت سے کوئی ضرر نہیں پہنچتا ہے جس طرح کفر کے ہوتے ہوئے طاعات و عبادات بے اثر ہیں۔ اکثر علماء کے نزدیک یہی فرقہ مرجئہ کے نام سے مخصوص ہے

یہ سب لوگوں کے نزدیک قابل مذمت فرقہ ہے۔
 میرا ذاتی خیال یہ ہے کہ ائمہ کبار کو مرجئہ کے نام سے پکارنا زیبا نہیں کیوں کہ
 اس طرح بہت سے اخلاق باختہ اباحی المذہب لوگوں کو ان کے منہ نام ہونے کا
 موقع مل جاتا ہے۔ وَاللّٰهُ سُبْحٰنَهُ وَتَعَالٰی اَعْلَمُ بِالصَّوَابِ

۲۳۔ معتزلہ

معتزلہ کی مختصر تاریخ:

۳۴۔ اس فرقہ نے اموی عصر و عہد میں بال و پر نکالے اور عباسی خلافت میں عرصہ دراز تک اسلامی فکر پر حاوی رہا۔ اس فرقہ کے وقت ظہور میں اختلاف ہے۔ ایک گروہ کا خیال ہے کہ جب حضرت حسن امیر معاویہ کے حق میں خلافت سے دست بردار ہوئے تو اصحاب علی کی ایک جماعت سیاست سے بالکل کنارہ کش ہو گئی اور اس کی سرگرمیاں صرف عقائد تک محدود ہو کر رہ گئیں۔

چنانچہ ابو الحسن الطرغفی اپنی کتاب "اہل الاصول والبدع میں لکھتے ہیں:

انہوں نے اپنا نام معتزلہ رکھا اس لیے کہ جب حضرت حسن بن علی نے حضرت معاویہ کی بیعت کی اور خلافت انہیں تفویض کر دی تو ان لوگوں نے حسن اور معاویہ دونوں سے کنارہ کشی کر لی بلکہ سب سے الگ ہو گئے۔ یہ لوگ اصحاب علی تھے۔ اب ان کی سرگرمیوں کا مرکز و محور گھر رہ گیا یا مسجد۔ یہ کہا کرتے تھے:

"ہمیں صرف علم اور عبادت سے سروکار ہے"

علماء کا دوسرا بڑا گروہ معتزلہ کے بارے میں یہ کہتا ہے کہ رئیس معتزلہ واصل بن عطاء تھے۔ یہ حسن بصری کے حلقہ درس میں حاضر ہوا کرتے تھے۔ اس زمانہ میں سوال زور و شور سے اٹھا کرتے تھے اور اسی نے اذہان کو اپنی طرف متوجہ کر لیا کہ کیا گناہ کبیرہ کا مرتکب مسلمان ہے یا نہیں؟

حضرت حسن بصری کی مخالفت کرتے ہوئے واصل نے کہا:

"میں کہتا ہوں کہ گناہ کبیرہ کا مرتکب علی الاطلاق مسلمان نہیں ہے۔ بلکہ وہ

کفر و ایمان کی درمیانی منزل میں ہے۔"

اس اختلاف کے بعد واصل نے حضرت حسن بصری کے حلقہ سے علیحدگی اختیار کر لی اور

اسی مسجد میں ایک علیحدہ حلقہ قائم کر کے بیٹھ گئے۔

فرقہ معتزلہ کے علماء نے اپنی تصانیف میں لکھا ہے کہ یہ فرقہ واصل بن عطاء سے پہلے کا ہے۔ وہ بہت سے اہل بیت کو معتزلی المسلک قرار دیتے ہیں۔ ان کا دعویٰ ہے کہ حسن لہری رحمۃ اللہ علیہ بھی معتزلی تھے۔ وہ اس کی دلیل یہ دیتے ہیں کہ حسن افعال العباد کے مسئلہ میں قدریہ کے ہمراہ تھے۔ اس مسئلہ میں معتزلہ کا نظریہ بھی یہی ہے۔ مرتکب کبائر کے بارے میں حسن نے جو رائے ظاہر کی ہے وہ معتزلہ کے عقیدہ سے میل کھاتی ہے۔ وہ اسے منافق قرار دیتے ہیں۔ منافق دائمی جہنمی ہوتا ہے اور اہل ایمان کے زمرہ میں شامل نہیں۔ اس سے یہ بات صاف ہو گئی کہ حضرت حسن مرتکب کبائر کے مسئلہ میں بھی ان کے ہم خیال ہیں۔

مشہور عالم المرتضیٰ نے اپنی کتاب ”المنیۃ والامل“ میں معتزلہ کے تمام طبقات کا ذکر کیا ہے۔

ہماری رائے یہ ہے کہ فرقہ معتزلہ واصل سے پہلے کا ہے۔ کیونکہ بہت سے اہل بیت یہی عقیدہ رکھتے تھے۔ مثلاً زید بن علی جو واصل کے گہرے دوست تھے۔ اس فرقہ کو واصل کی طرف منسوب کرنے کی وجہ یہ تھی کہ واصل نے اس کی تبلیغ و اشاعت میں بہت سرگرمی سے حصہ لیا تھا۔ لہذا بہت سے لوگ اسے معتزلہ کا بانی تصور کرنے لگے۔

معتزلہ کی وجہ تسمیہ:

۳۵۔ اس فرقہ کو اس نام سے کیوں موسوم کیا گیا؟

اس کا جواب یہ ہے کہ بعض علماء کے نزدیک یہ فرقہ حضرت علی کے اس لشکر سے پیدا ہوا جو سیاحیات سے الگ ہو گیا تھا۔ بعض کی رائے یہ ہے کہ جب واصل اس فرقہ کا بانی (حضرت حسن سے الگ ہو گیا تو انہیں معتزلہ (الگ ہونے والے) کے نام سے یاد کیا جانے لگا۔

لیکن بعض مستشرقین کا کہنا ہے کہ یہ فرقہ معتزلہ اس لیے کہلایا کہ یہ لوگ بڑے متقی پارسا اور لذات دنیاوی سے کنارہ کش رہتے تھے۔ چنانچہ لفظ ”معتزلہ“ اس امر کا آئینہ دار ہے کہ جن لوگوں کو یہ نام دیا گیا وہ عابد و زاہد قسم کے لوگ تھے۔ مگر حقیقت یہ ہے کہ

اس فرقہ کے سب لوگ ایسے نہ تھے۔ اس جماعت میں ہر طرح کے لوگ تھے۔ نیکو کار بھی اور گنہگار بھی۔ ابرار بھی اور فجار بھی۔

ڈاکٹر احمد امین مرحوم اپنی کتاب فجر الاسلام میں لکھتے ہیں:

”علامہ مقریزی کی کتاب ”المخطط“ میں ہماری نظر سے گزرا کہ ان دنوں جو یہودی فرقے ادھر ادھر پھیلے ہوئے تھے۔ ان میں ایک فرقہ ”فروشیم“ کہلاتا تھا۔ جس کے معنی ہیں ”معتزلہ“ یہ فرقہ تقدیر پر بھی گفتگو کرتا تھا اور یہ عقیدہ رکھتا تھا کہ بندوں کے سب افعال خدا کے پیدا کردہ نہیں ہیں کچھ بعید نہیں کہ یہودیوں سے جو لوگ اسلام لائے تھے انہوں نے اس مماثلت کی وجہ سے معتزلہ پر اس نام کا اطلاق کیا ہو۔“

(فجر الاسلام از ڈاکٹر احمد امین)

معتزلہ اسلام اور معتزلہ یہود کے مابین قریبی مماثلت پائی جاتی ہے۔ معتزلہ یہود فلاسفہ کی منطق کی روشنی میں تورات کی تشریح و توضیح کرتے تھے۔ اسی طرح معتزلہ اسلام قرآن میں بیان کردہ صفات کی تاویل بھی فلسفیانہ انداز میں کرتے ہیں۔ علامہ مقریزی ان کے بارے میں لکھتے ہیں:

”فرقہ فروشیم والوں کو معتزلہ کہا جاتا ہے۔ یہ اپنے حکماء سلف کے اقوال کی روشنی میں تورات سے احکام اخذ کرتے ہیں۔“

(المخطط المقریزیہ)

معتزلہ کے اصول خمسہ:

۳۶۔ ابوالحسن خیاط اپنی کتاب الاختصار میں لکھتے ہیں:

کوئی شخص جب تک ذیل کے اصول خمسہ کا معتقد نہ ہو ”معتزلی“ کہلانے کا سزاوار نہیں ہو سکتا۔

۱۔ توحید (۲) عدل (۳) وعد و وعید (۴) کفر و اسلام کی درمیانی منزل کا اقرار۔ ۵۔ امر بالمعروف اور نہی المنکر۔

جس شخص میں یہ اصول خمسہ پوری طرح موجود ہوں گے وہ معتزلی کہلانے کا مستحق

ہوگا۔ کیونکہ مسلک اعتزال کے یہ اصول جامعہ ہیں۔ جو شخص ان سے انحراف کرے گا وہ معتزلی نہ سمجھا جائے گا اور نہ معتزلہ پر اس کے قول و فعل کی ذمہ داری عائد ہوگی۔
اب ہم ایجاز و اختصار کے ساتھ مذکورہ اصولِ خمسہ پر گفتگو کریں گے۔
۱۔ توحید:

۳۷۔ ”توحید“ فرقہ معتزلہ کا جوہر خلاصہ اور روح ہے۔ امام الحسن اشعریؒ اپنی کتاب مقالات الاسلامیین میں توحید کے بارے میں معتزلہ کا مذہب بیان کرتے ہوئے فرماتے ہیں:

خدا ایک ہے۔ لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ۔ (۱۱: ۳۲)

وہ نہ جسم رکھتا ہے نہ کالبد۔ نہ اس کا جثہ ہے نہ صورت۔ خون بھی نہیں گوشت بھی نہیں۔ نہ جوہر ہے نہ عرض۔ نہ اس کا کوئی رنگ ہے نہ ذائقہ خوشبو بھی نہیں۔ اسے چھوا بھی نہیں جاسکتا۔ نہ اس میں حرارت ہے نہ برودت۔ نہ رطوبت نہ سیرست طول بھی نہیں۔ عرض بھی نہیں۔ عمق بھی نہیں۔ نہ اس میں اجتماع ہے نہ افتراق۔ نہ متحرک ہے نہ ساکن۔ نہ اس کے الگ اجزاء ہیں۔ نہ وہ ذی الباطن و اجزاء ہے۔ وہ جوارح و اعضاء بھی نہیں رکھتا۔ وہ ذی جہات بھی نہیں۔ نہ اس کا کوئی دایاں ہے نہ بایاں۔ نہ آگاہ ہے نہ پیچھا اوپر بھی نہیں نیچے بھی نہیں۔ کوئی مکان اس کا احاطہ نہیں کر سکتا۔ نہ اس پر حاوی نہیں ہو سکتا۔ وہ جدا بھی نہیں اور ملا ہوا بھی نہیں۔ نہ امکان میں وہ حلول کرتا ہے۔ وہ کسی ایسے وصف سے متصف نہیں کیا جاسکتا جو خلق میں پائے جاتے ہوں اور حادث و فانی ہوں۔ نہ اس کے بارے میں یہ کہا جاسکتا ہے کہ وہ قنناہی ہے۔ اسے ناپا بھی نہیں جاسکتا۔ وہ مختلف جہات میں سما یا ہوا نہیں۔ وہ محدود بھی نہیں۔ نہ وہ کسی کا باپ ہے نہ بیٹا۔ تقدیریں اس کا احاطہ نہیں کر سکتیں۔ پر وہ اسے مستور نہیں کرتے۔ وہ حواس کے ادراک سے بالا ہے۔ اسے لوگوں پر قیاس نہیں کیا جاسکتا۔ وہ

مخلوق سے کسی طرح مماثلت نہیں رکھتا۔ نہ اس پر آفات کا نزول ہو سکتا ہے۔ نہ مصیبتیں اسے گھیر سکتی ہیں۔ ہر وہ بات جو تصور میں آسکتی ہے۔ ہر وہ تصور جو وہم میں آسکتا ہے۔ اس کی مشابہت سے ماوراء ہے۔ وہ اول ہے۔ سابق ہے۔ متقدم ہے۔ مخلوقات سے قبل موجود ہے۔ وہ عالم ہے۔ قادر ہے۔ زندہ ہے۔ نہ اسے آنکھ دیکھ سکتی ہے۔ نہ بتیائی اس کا ادراک کر سکتی ہے۔ ادہام اس کا احاطہ نہیں کر سکتے۔ سماعت اسے سن نہیں سکتی۔ وہ دوسری مخلوقات کی طرح عالم قادر زندہ نہیں ہے۔ نہ وہ علماء کی طرح ہے جیسے وہ قادر ہوتے ہیں اور زندہ ہوتے ہیں۔ صرف وہی قدیم ہے۔ اس کے علاوہ کوئی قدیم نہیں ہے۔ صرف وہ معبود ہے۔ اس کے سوا کوئی معبود نہیں ہے۔ نہ کوئی اس کے اقتدار میں شریک ہے۔ نہ اس کا کوئی وزیر مختار ہے۔ اس کی مرضی کی تکمیل و تکوین میں کوئی اس کا معین و مددگار نہیں۔ اس نے جو چاہا پیدا کر دیا۔ اس نے کوئی چیز مثال دیکھ کر پیدا نہیں کی۔ کسی چیز کا پیدا کرنا نہ اس کے لیے آسان ہے نہ دشوار نہ اسے کوئی نفع پہنچ سکتا ہے نہ نقصان۔ سرور و لذات سے وہ بیگانہ ہے۔ اذیت و الم سے نا آشنا ہے۔ نہ وہ ذبی غایت ہے کہ اس کی انتہا ہو۔ اس پر فنا بھی طاری نہیں ہو سکتی۔ نہ اس میں کسی طرح کی کوتاہی یا کمی ہے۔ نہ مجبوری اور بے چارگی ہے۔ و عورت سے بے نیاز ہے۔ نہ اس کی بیوی ہے نہ اولاد۔

(مقالات الاسلامیین - ج ۱ ص ۲۱۶ - ۲۱۷)

عقیدہ توحید کے نتائج :

۳۸۔ معتزلہ اپنی اصول کے پیش نظر قیامت کے دن رویت باری تعالیٰ کو محال سمجھتے تھے۔ کیونکہ اس سے خدا کی جسمانیت اور جہت لازم آتی ہے نیز یہ کہ صفات ذات سے بغیر نہیں ہیں ورنہ تعدد و قدماء لازم آئے گا۔

اس پر بنیاد رکھتے ہوئے وہ قرآن کو مخلوق سمجھتے تھے۔ کیونکہ وہ صفت کلام کو خدا

کی صفت قرار نہیں دیتے تھے۔

۲۔ عدل :

۹۳۹ مورخ شہیر المسعودی مروج الذهب میں عدل کا معنی بیان کرتے ہوئے لکھتے ہیں:

”اس کا مطلب یہ ہے کہ خدا فساد کو نہیں چاہتا۔ نہ افعال العباد کو پیدا کرتا ہے۔ لوگ اللہ کے امر کو بجالاتے ہیں۔ اس کے منہیات سے رک جاتے ہیں“

تو یہ اس قدرت کے باعث جو اللہ نے انہیں ودیعت کر رکھی ہے خدا وہی حکم دیتا ہے۔ جس کا ارادہ کرتا ہے۔ اور اسی بات سے روکتا ہے جسے برا سمجھتا ہے۔ ہر نیکی جس کا اس نے حکم دیا اس کے نزدیک پسندیدہ ہے۔ ہر وہ برائی اچھی نہیں جس سے اس نے روکا ہے۔ وہ بندوں کو

ان کی طاقت سے زیادہ تکلیف نہیں دیتا۔ نہ ان سے وہ کام لینا چاہتا ہے۔ جس کی وہ قدرت نہیں رکھتے۔ کوئی شخص بھی رزق کھولنے اور بند

کرنے کی قدرت نہیں رکھتا بجز اس قدرت کے جو اللہ نے اپنے بندوں کو مرحمت کی ہے۔ وہ ہر چیز کا مالک ہے۔ جس سے چاہتا ہے لے لیتا

ہے۔ وہ اگر چاہتا تو مخلوق کو اپنی اطاعت پر مجبور کر سکتا تھا۔ اس کی اگر مرضی ہوتی تو لوگ کبھی کسی معصیت کے پاس نہ پھٹکتے۔ بے شک وہ اس

پر قادر تھا۔ لیکن اس نے ایسا نہیں کیا۔ اگر ایسا کرتا تو پھر بندوں کی آزمائش نہ ہو سکتی؟

(مروج الذهب للمسعودی ج ۲ ص ۱۹۰)

قانون عدل سے معتزلہ دراصل جہیہ کے اس نظریہ کی تردید کرنا چاہتے تھے کہ بندہ اپنے فعل میں مختار نہیں۔ لہذا اس کو ذمہ دار قرار دینا ظلم ہے۔ کیونکہ اس کا کوئی مطلب نہیں کہ ایک شخص کو کسی بات کا حکم دیا جائے اور پھر امر ہی اس کی مخالفت پر مجبور کرے اور نہ کسی فعل سے روکنے کا کچھ مطلب ہے۔ جب کہ منع کنندہ خود اس کو اس فعل کے ارتکاب کے لیے جبر کرے۔

اس بناء پر معتزلہ کا عقیدہ یہ ہے کہ بندہ خود اپنے افعال کا خالق ہے اور خدا خالق

افعال نہیں۔ لیکن اس کے ثابت کرنے میں یہ امر ملحوظ رکھا کہ اللہ تعالیٰ کو عجز سے منزہ رکھا جائے
لہذا انہوں نے کہا کہ یہ اس قدرت کے باعث ہے جو اللہ نے بندوں کو ودیعت کی اور ان
کے لیے خلق کی ہے۔ وہ عطا کرنے والا ہے اور اسے یہ قدرت تامہ حاصل ہے کہ جو کچھ اس نے
عطا کیا ہے اسے سلب کرے۔

۳۔ وعدہ و وعید :

۴۰۔ معتزلہ کا عقیدہ ہے کہ وعدہ و وعید لامحالہ وقوع پذیر ہوں گے خداوند کریم نے
جو ثواب کا وعدہ کیا اور سزا کی جو دھمکی دی وہ پوری ہو کر رہے گی۔ اس نے مخلصانہ توبہ
کی قبولیت کا وعدہ کیا ہے وہ بھی پورا ہو گا۔ جو نیک کام کرے گا جزا پائے گا۔ اسی
طرح بدکار کو سزا دی جائے گی۔ کبار بلا توبہ معاف نہیں ہوتے۔ نہ نیکی کرنے والا جزا سے
محروم رہتا ہے اس سے ان کا مقہر فرقہ مرجئہ کی تردید کرنا تھا۔ جن کا نظریہ ہے
کہ: ”ایمان کی موجودگی میں معصیت سے کوئی ضرر نہیں پہنچتا۔ جس طرح کفر کے ہوتے ہوئے
طاعت و عبادت کا کوئی فائدہ نہیں۔“

اگر مرنے کی یہ بات صحیح موقی تو خدا کی وعید بے اثر ہو جاتی۔ تعالیٰ اللہ عما یقولون علواً کبیراً۔
۴۱۔ کفر و اسلام میں درمیانہ درجہ :

۴۱۔ معتزلہ کے اس نظریہ کی توجیہ کرتے ہوئے شہرستانی لکھتے ہیں:
واصل بن عطا، کا قول تھا کہ ایمان عبارت ہے خصال خیر سے۔ جب یہ
کسی شخص میں موجود ہوں تو وہ مومن ہے اور مومن ایک توصیفی نام ہے چونکہ
فاسق میں خصال خیر کبھی جمع نہیں ہوتے لہذا وہ توصیفی نام کا مستحق نہیں
پس اسے مومن بھی نہیں کہا جائے گا۔ مگر اسے علی الاطلاق کافر بھی نہیں کہہ
سکتے۔ کیونکہ وہ کلر شہادت کا قائل ہے اور دوسرے اعمال خیر بھی اس میں
موجود ہیں۔ جن سے انکار نہیں کیا جاسکتا۔ لیکن اگر وہ دنیا سے اس طرح
رخصت ہو کہ کسی گناہ کبیرہ کا مرتکب ہو چکا ہو اور توبہ نہ کی ہو تو وہ دوزخی
ہے اور ہمیشہ جہنم میں رہے گا۔ کیونکہ آخرت میں صرف دو ہی فریق ہوں گے

ایک فریق جنت میں ہوگا۔ دوسرا جہنم میں۔ البتہ اس کے ساتھ یہ رعایت کی جائے گی کہ عذاب کچھ کم کر دیا جائے اور اسے کافروں سے ایک درجہ اوپر رکھا جائے گا۔

”درمیانی درجہ“ کے قائل ہونے کے باوجود معتزلہ یہ بھی کہتے ہیں کہ مرتکب کبیرہ پر مدح و تکریم کے طور پر نہیں بلکہ ذمیوں اور کافروں سے تمیز کرنے کے لیے مسلم کا اطلاق کیا جاسکتا ہے۔ ابن ابی الحدید نے جو شیعہ ہونے کے باوجود شیوخ معتزلہ میں شمار ہوتا ہے۔ لکھا ہے:

”گو ہمارا عقیدہ یہ ہے کہ مرتکب کبائر نہ مومن ہے نہ مسلم، لیکن ہم اس کے لیے لفظ ”مسلم“ کا اطلاق جائز خیال کرتے ہیں تاکہ اہل ذمہ اور بت پرستوں سے اسے ممتاز کیا جاسکے۔ لہذا یہ لفظ مرتکب کبائر کے لیے ایسی احتیاط سے استعمال کیا جائے گا کہ اس سے اس کی تعظیم ثنا اور مدح نہ سمجھی جائے۔“

(شرح نہج البلاغہ لابن ابی الحدید)

۵۔ امر بالمعروف ونہی عن المنکر:

۴۲۔ یہ معتزلہ کے اجماعی اصولوں میں سے پانچواں اصول ہے۔ معتزلہ کے نزدیک امر بالمعروف اور نہی المنکر سب مومنوں پر واجب ہے۔ تاکہ اسلام کی تبلیغ و اشاعت کا فریضہ انجام دیا جائے۔ اور ان لوگوں کے حملوں کی روک تھام کی جائے جو حق و باطل کو ملاتے اور مسلمانوں میں فساد پھیلاتے تھے۔ عباسی خلافت میں الحاد و زندقہ کا جو طوفان بدتمیزی اٹھا تھا اور جس نے حقائق اسلامیہ کی بنیادوں کو متزلزل کر کے رکھ دیا تھا۔ معتزلہ محدثین و فقہاء کے خلاف بھی اٹھ کھڑے ہوئے اور حجت دبر ہان یا سیف و سنان اور قوت سلطان سے اپنا ہمراہ بنا نا چاہا آگے چل کر خلق قرآن کے مسئلہ پر گفتگو کرتے ہوئے اس کی تفصیلات بیان کریں گے۔ یہ تھے معتزلہ کے اجماعی اصول خمسہ جن کو تسلیم کیے بغیر کوئی شخص اس نام سے موسوم نہ ہو سکتا۔

معتزلہ کا طرز استدلال :

۲۳- بیان عقائد میں معتزلہ نقلی دلائل کے بجائے عقلی براہین و دلائل پر زیادہ اعتماد کرتے تھے اس اعتماد و اعتقاد یقین کو شرعی ادا امر کا احترام ہی کچھ محدود کرتا تھا۔ وہ اپنے مسائل کو عقل پر پیش کرتے پھر جسے عقل مانتی اسے قبول کر لیتے ورنہ رد کر دیتے۔ اس انداز فکر کے محرکات یہ تھے۔

۱- یہ لوگ زیادہ تر عراق اور فارس میں بود و باش رکھتے تھے جہاں قدیم تہذیب و تمدن کی صدائیں گونج رہی تھیں۔

۲- ان میں غیر عربی عنصر بہت زیادہ شریک تھا جن میں زیادہ تر موالی تھے۔

۳- چونکہ وہ یہود و نصاریٰ سے گھٹے ملے رہتے تھے جنہوں نے فلسفیانہ افکار کو عربی زبان کا جامعہ پہنایا تھا۔ اس لیے وہ عقلی دلائل سے کام لینے کے عادی ہو گئے تھے۔

معتزلہ کی عقل پرستی :

۲۴- آثار عقلی پر اعتماد ہی کا نتیجہ یہ تھا کہ معتزلہ اشیاء کے حسن و قبح کا فیصلہ انروٹے عقل کیا کرتے تھے ان کا کہنا تھا:

”سب معارف (عقائدی مسائل) عقل سے سمجھے جاسکتے ہیں اور واجب ہے کہ عقل ہی سے ان میں غور کیا جائے۔ مثلاً وحی کے وارد ہونے سے پہلے ہی معلوم تھا کہ محسن کا شکر ادا کرنا ضروری ہے۔ حسن اور قبح حسن اور قبح کی دو ذاتی صفات ہیں“

(الملل والنمل از شہرستانی ص ۷۷)

مشہور معتزلی علامہ جیانی کا قول ہے:

ہر وہ معصیت جس کے متعلق عقل یہ سمجھتی ہو کہ اللہ کو اس کا امر کرنا چاہیے لیکن اگر اللہ نے اس سے منع کر دیا ہو تو وہ نہیں الہی کی وجہ سے ”قبح“ قرار پائے گا۔ لیکن جس گناہ کے بارے میں عقل کا فیصلہ بھی یہ ہو کہ اللہ تعالیٰ

اس کی اجازت نہیں دے سکتا تو سمجھنا چاہیے کہ وہ گناہ بذاتِ خود قبیح ہے۔ جیسے ذاتِ خداوندی کو نہ جاننا اور اس کے مخالف عقیدہ رکھنا بعینہ اسی طرح اگر کسی بات کا اللہ نے امر کر دیا ہے تو وہ حکم الہی کے باعث۔
 ”حسن“ ہو جائے گا۔ اگرچہ عقلاً اس کو ممنوع ہونا چاہیے تھا اور جو احکام ہوں ہی ایسے کہ ان کا حکم دینا اللہ تعالیٰ کے لیے ضروری تھا وہ بذاتِ خود حسن ٹھہریں گے۔ (مقالات الاسلامیہ ج ۲ ص ۴۳)

معتزلہ کا خدا کے لیے وجوبِ صلاح و اصلاح کا نظریہ اسی پر مبنی ہے۔ جمہورِ معتزلہ یہ عقیدہ رکھتے ہیں کہ خدا سے وہی بات صادر ہو سکتی ہے جو اپنے اندر صلاح کا پہلو رکھتی ہو۔ لہذا ”اصلاح“ اس کے لیے واجب ٹھہری۔ کیونکہ اللہ جو کچھ بھی کرے گا وہ صالح ہے یہ محال ہے کہ وہ کوئی غیر صالح فعل کرے۔

یونانی افکار سے اخذ و استفادہ:

۴۵۔ اموی عہدِ خلافت کے اواخر اور عباسی خلافت کے آغاز میں عربی عقل و شعور پر ہندو یونان کے فلسفیانہ افکار نے دھاوا بول دیا۔ یونانی فلسفہ بلادِ اسلامیہ میں فارس کی راہ سے داخل ہوا تھا۔ اس کی وجہ یہ تھی کہ ظہورِ اسلام سے قبل فارسی تہذیب یونانی فلسفہ سے متاثر ہو چکی تھی۔ ایران و فارس کے علاوہ سریانی زبان کے ذریعہ بھی یونانی افکار سے استفادہ کر کے ان پر اپنا مذہبی رنگ چڑھا دیا تھا۔ جس کی بناء پر ان افکار کو تقدس و طہارت کی نگاہ سے دیکھنے لگے تھے۔ فلسفیانہ افکار براہِ راست یونان سے بھی آگئے کیونکہ بہت سے موالی یونانی زبان جانتے تھے۔

معتزلہ اپنے افکار میں یونانی فلسفہ سے بے حد متاثر ہوئے اور بڑی حد تک اس سے استفادہ کیا۔ چنانچہ ان کے دلائل و براہین اور قیاسات کے مقدمہ میں یونانی فلسفہ کے اثرات نمایاں ہیں۔ معتزلہ کے ان فلسفیانہ رجحانات کے محرک و امور تھے۔
 ۱۔ یونانی فلسفہ سے معتزلہ اپنی علمی پیاس بجھاتے اور نظری و فکری اطمینان کا سامان بہم پہنچاتے تھے۔ فلسفہ ہی کے بل بوتے پر ان کے پیش کردہ دلائل و براہین

میں جان آتی اور زورِ استدلال پیدا ہو جاتا تھا۔

۲۔ دوسری وجہ یہ تھی کہ فلاسفہ جب اسلامی اصول و مبادی پر حملہ آور ہوئے تو معتزلہ نے اسلام کے تحفظ و دفاع کا فریضہ ادا کیا اور جدل و بحث میں اپنی کے طور طریقوں کو استعمال کر کے ان کو زیر کیا۔ بنا بریں معتزلہ دراصل حکماً اسلام تھے۔

معتزلہ کا دفاع اسلام:

۴۶۔ اسلام میں بہت سے غیر مذاہب کے لوگ داخل ہوئے ان میں مجوس۔ یہودی صابی اور نصاریٰ وغیرہ سب ہی تھے۔ ان مذاہب کے جو لوگ داخل اسلام ہوئے ان کے سربراہ اور رہنما ان تعلیمات سے بھرپور تھے جو ان کے ادیان سابقہ کی تھیں۔ یہ تعلیمات اس طرح ان میں رواں دواں تھیں۔ جیسے رگوں میں خون۔ اسلام قبول کر چکنے کے بعد یہ لوگ اپنے سابقہ مذہب کی مدح و ثنا میں رطب اللسان رہتے تھے انہوں نے اسلام کو اسی روشنی میں دیکھا تھا اور سمجھا تھا۔ بلکہ بعض ان میں ایسے بھی تھے جو سلطان وقت کے ڈر سے علی الاعلان تو اسلام کا اظہار کرتے تھے لیکن غیر اسلامی خیالات و معتقدات کو سینہ میں چھپائے ہوئے تھے۔ یہ مسلمانوں میں اپنے مخصوص خیالات کی نشرو تبلیغ کرتے۔ ان کے معتقدات میں شک ڈالتے اور ان کے اندر غیر اسلامی افکار و آراء داخل کرنے کے درپے رہتے تھے۔ چنانچہ ان کی کوششیں رنگ لائیں۔ رفتہ رفتہ ان کی باتوں نے جڑ پکڑ لی اور ایسے فرقے پیدا ہو گئے جو اگرچہ اسلام کا لیبل لگائے ہوئے تھے لیکن درحقیقت اساس اسلام کو مہدم کرنے کے درپے تھے۔ مثلاً مجسمہ مشبہ اور زنادقہ وغیرہ۔

معتزلہ جنہوں نے معقولات کو پڑھا اور منقولات کو سمجھا ان باطل فرقوں کے مقابلہ میں عقل و دانش کی سپرے کر نمودار ہوئے۔ ان کے وہ اصول پنجگانہ جن کا گذشتہ صفحات میں ہم تذکرہ کر چکے ہیں۔ سچ پوچھیے تو ان تیز مناقشات کی پیداوار تھی جو ان کے اور ان کے مخالفوں کے مابین برپا تھے۔

ان کے عقیدہ توحید کا جس شکل میں اوپر ذکر ہوا ہے۔ اس کی غرض مجیدہ اور مثبتہ کی تردید تھی۔ عدل کے بارے میں معتزلہ کا اصول جہمیہ کے روکے لیے تھا۔ اسی طرح ”وعدو وعید“ سے مرحبتہ کی تردید مقصود تھی۔

خوارج صغیرہ گناہ کے مرتکب کو بھی کافر قرار دیتے تھے۔ معتزلہ نے مددِ مہدیان مرتبہ سے ان کی اور مرحبتہ کی تردید کی۔

خلیفہ مہدی کے دورِ حکومت میں ایک شخص مقنع خراسانی پیدا ہوا۔ یہ تناسخ ارواح کا قائل تھا۔ بہت سے مسلمانوں کو برگشتہ کر کے اس نے اپنے جھنڈے تلے جمع کیا اور ماوراء النہر کی طرف چل دیا۔ خلیفہ مہدی نے اس کا دم خم توڑنا چاہا۔ مگر زنادقہ (مقنع کے متبع) اور بھڑک اٹھے۔ لیکن تلوار کسی نظریے کو قتل کر سکتی ہے نہ کسی مذہب کو فنا کے گھاٹ اتار سکتی ہے۔

اس صورتِ حال سے نپٹنے کے لیے مہدی نے معتزلہ وغیرہ کو مقنع کے رد کے لیے ابھارا۔ تاکہ وہ دلائل سے زنادقہ کو پکڑیں۔ ان کے شبہات دور کریں اور ان کی گمراہیوں کے پردے چاک کر کے رکھ دیں۔ چنانچہ معتزلہ نے تن دہی سے یہ کام سرانجام دیا۔

خلفاءِ بنی عباس کی تائیدِ معتزلہ :

۴۷۔ معتزلہ کا ظہور عصرِ اموی میں ہوا۔ امویوں کی طرف سے ان سے کوئی تعرض نہیں کیا گیا۔ اس لیے کہ معتزلہ نے بھی نہ شراکیت سے کام لیا نہ حرب و پیکار کا اعلان کیا بلکہ یہ ایک فکری گروہ تھا۔ اس کی ساری سرگرمیاں نظر و فکر تک محدود تھیں۔ حجت سے حجت توڑتا۔ دلیل کا دلیل سے مقابلہ کرتا۔ قیاس صحیح سے کام لے کر امور و مسائل کا موازنہ کرتا۔ بنو امیہ نے معتزلہ کا ساتھ دیا نہ ان کے راستہ میں روڑے اٹکائے۔

جب دولتِ عباسیہ کا زمانہ آیا اور الحاد و زندقہ کا طوفان پوری شدت سے ابھرا تو خلفاءِ عباسیہ نے محسوس کیا کہ اس طوفان کا مقابلہ معتزلہ کے سوا کوئی نہیں کر سکتا

یہ زندیقیوں کے مقابلہ میں شمشیر بے نیام الحاد کے سر پر تقدیر مہر ثابت ہوئے۔ یہاں تک کہ ماموں کا دور آیا۔ اس نے ان کی پذیرائی کی انہیں منقرب بنایا۔ پھر جب اس نے فقہاء اور معتزلہ کے مابین اختلافات دیکھے تو فریقین میں مناظرے کرائے تاکہ فیصلہ کن طور پر ایک رائے قائم کی جاسکے۔ لیکن ماموں نے ایسی فاش اور ڈبل غلطی کھائی جو اس کے شایان شان نہ تھی۔ یعنی اس نے خلقِ قرآن کے مسئلہ میں فقہاء و محدثین کو طاقت کے بل بوتے پر معتزلہ کا ہم نوا بنانے کی ٹھان لی۔

حالانکہ طاقت و شوکت آراء کے منوانے اور لوگوں کو کسی عقیدہ کا جبراً پابند بنانے کے لیے نہیں ہوتی۔ پھر جب کہ دین میں جبر و تشدد حرام ہے تو اسلامی نقطہ نظر سے یہ کس طرح جائز ہو سکتا تھا کہ لوگوں پر ایسا عقیدہ محسوس پاجائے جس کی مخالفت بہر حال کفر نہ تھی۔

ماموں نے فقہاء سے خلقِ قرآن کا قول تسلیم کرانے کی پوری کوشش کی لیکن جہاں بعض نے خون کے مارے تعین کر کے چار و ناچار ہاں کر لی۔ گو حقیقت یہ ہے کہ یہ تسلیم دل سے ہرگز نہ تھی۔ وہاں ایسے باہمت بھی تھے جنہوں نے ہر مشقت اٹھائی۔ ہر دھمکی سہی طویل المیعاد قید و بند کی مصیبتیں نہایت استقامت سے برداشت کیں مگر وہ بات نہ مانی جو ان کے عقیدہ کے خلاف تھی یہ نعتہ ماموں کے دور میں شروع ہوا تھا اور معتصم اور واثق کی خلافت تک موجود رہا۔ کیوں کہ ماموں نے اس کی وصیت کر دی تھی۔ واثق کی روش بھی یہی رہی بلکہ اس نے ایک اور مسئلہ یعنی نفیِ بعثت باری تعالیٰ پر جبر و اکراہ کا بھی سلسلہ شروع کر دیا جو معتزلہ کا پیدا کردہ تھا۔ جب متوکل مسند نشین خلافت ہوا تو اس نے جو ر و تشدد کا یہ سلسلہ ختم کر دیا اور لوگوں کو فکر و نظر کی پوری آزادی دے۔

معاصرین کی نگاہ میں معتزلہ کا مقام :

۴۸۔ محدثین و فقہاء نے معتزلہ کے خلاف میدانِ کارزار گرم کر دیا۔ اب صورت

حال یہ تھی کہ معتزلہ دو دشمنوں میں گھرے ہوئے تھے اور دونوں قوی اور توانا تھے۔ ایک

طرف سے زنادقہ اور ان کے ساتھی حملہ آور تھے۔ دوسری طرف سے محدثین و فقہاء میدانِ جنگ میں ڈٹے ہوئے تھے۔ فقہاء کے مجاولات و محاورات کا مطالعہ کرنے سے اندازہ ہوتا کہ وہ معتزلہ پر طعن کا کوئی موقع ہاتھ سے نہ جانے دیتے تھے۔ امام شافعیؒ امام احمد بن حنبلؒ۔ ابو یوسفؒ اور محمدؒ جب علمِ کلام کی مذمت کرتے نظر آتے ہیں تو ان کا نشانہ معتزلہ ہوتے ہیں۔ اور وہ طریقِ مشکلبین پر تیز تنقید کرتے ہیں تو ان کا مطلب معتزلہ کے طریقِ تکلم کا رد کرنا ہوتا ہے۔

سوال پیدا ہوتا ہے کہ جب جماعتِ فقہاء اور فرقہ معتزلہ دونوں کا مقصد ایک ہی تھا۔ یعنی حمایتِ دین۔ پھر کیا وجہ تھی کہ فقہاء معتزلہ کو اس درجہ ناپسند کرتے تھے؟ میرے خیال میں اس کے متعدد وجوہ تھے۔ جن میں سے چند یہ ہیں۔

۱۔ دینِ حنیف کے فہم عقائد میں معتزلہ طریقِ سلفِ صالح سے الگ راستہ اختیار کرتے تھے۔ سلفِ صالح کے نزدیک تنہا قرآن ہی سے صفاتِ الہی کے تعارف اور تعریف سے متعلق معلومات حاصل ہو سکتے تھے اور یہ کہ ان میں سے کس چیز پر از روٹے عقیدہ ایمان واجب ہے۔ قرآن کے علاوہ اس باب میں وہ کسی اور مصدر و ماخذ کے قائل نہ تھے نہ اس سے مطمئن ہو سکتے تھے۔ فہم عقائد کے لیے وہ صرف آیاتِ قرآن پر اکتفا کرتے تھے۔ جو اپنے مفہوم میں صاف ہوتی ہیں لیکن اگر ان میں اشتباہ واقع ہو جاتا تو انہیں اسالیبِ لغت سے سمجھنے کی کوشش کرتے تھے جس کا انہیں ملکہ حاصل تھا۔ پھر بھی اگر کوئی بات سمجھ میں نہ آتی تو توقف سے کام لیتے۔ فتنہ سے دور رہتے ہوئے سکوت اختیار کرتے۔ راہِ کج کی طرف راغب نہ ہوتے اور جاوہِ منقیم کے راستہ سے منحرف نہ ہوتے۔

عرب کے لیے یہی طریقہ مناسب اور کافی تھا۔ اس لیے کہ یہ ایک اُمّی قوم تھی نہ اسے علوم مروجہ سے تعلق تھا نہ منطق سے نہ فلسفہ سے۔ جب علوم میں کثرت پیدا ہوئی۔

فلسفہ میں وسعت آئی تو معتزلہ نے اگر اس کی مخالفت شروع کر دی۔ انہوں نے ہر معاملہ میں عقل کی رہنمائی تسلیم کی اور اسی کو اساسِ بحث بنایا۔ ان کی عقل پرستی ہر بات کی تک پہنچا جاتی

تھی۔ یہ چیز فقہاء کے لیے ناقابل برداشت تھی۔ وہ اس سے مانوس نہ تھے۔ چنانچہ شمشیر زبان بے نیام کر کے میدان میں اتر آئے اور برسی باتیں ان کی طرف منسوب کر کے ان کی اشاعت کی۔

۲۔ معززلہ کی افکار زنا واقعہ سے تاثر پذیری:

۲۹۔ معززلہ نے زنا واقعہ اور ثنویہ (خدا کی دوٹی کے قائل) وغیرہ سے مجادلات کئے۔ جدل و مناظرہ بھی حرب و پیکار کی ایک قسم ہے۔ حریف کا مقابلہ اسی کے ہتھیاروں سے کیا جاتا ہے۔ وہی پالیسی اختیار کی جاتی ہے۔ حریف کے داؤں حریف کے خلاف کام میں لائے جاسکتے ہیں۔ حریف کے مقصد کو بھانپنے اور اس کے نصب العین کی ٹوہ لگائی جاتی ہے۔ اس کا نتیجہ لازماً یہ ہوتا ہے کہ دونوں حریف ایک دوسرے کے طور طریقوں سے اثر قبول کر جاتے ہیں۔ یہی معززلہ کے بارے میں سمجھ لینا چاہیے۔ وہ زنا واقعہ وغیرہ الحاد پرستوں سے مناظرات کرتے ہوئے اپنے مخالفوں اور دشمنوں کے منکرات سے خود بھی متاثر ہوئے بغیر نہ رہ سکے۔ "دنیبرج" نے ان کے منہ میں لکھا ہے:

جو شخص کسی عظیم دشمن سے چومکھی جنگ کرتا ہے وہ اس سے مر بوبہ ہو جاتا ہے اسی کے طریقہ ہائے جنگ اس کو اختیار کرنے پڑتے ہیں۔ دشمن کے تبدیلی احوال بلکہ اس کے حرکات و سکنات وغیرہ سب کچھ اس کی نظر میں رہتے ہیں۔ اس رلبط و تلبط کا لبا اوتبات نتیجہ یہ نکلتا ہے کہ دشمن کی روح اس پر اثر کرتی ہے اس کی چالوں سے وہ متاثر ہوتا ہے۔ بالکل یہی حال معرکہ افکار ہے۔ یہاں بھی حریف مقابل سے نبرد آزما ہونے کے باوجود افکار کے بننے بنانے میں ایک دوسرے سے متاثر ہوئے بغیر نہیں رہا جاسکتا اور تاثیر و تاثر کے اعتبار سے دشمن کے اثرات میں دوست و حلیف کے اثرات سے کم نہیں ہوتے۔ اسی وجہ سے بعض حنا بلکہ گوانے ان اصحاب کے خلاف یہ شکایت پیدا ہو گئی جن کو ملحدین کے رد کی طرف لوری لوجہ نے الحاد کے

دردازے تک پہنچا دیا تھا۔ پھر کیا تعجب ہے اگر بعض آراء معتزلہ میں مجاہد ابیہی کے باعث زنادقہ اور ثنویہ کے بعض افکار مزوج ہو گئے ہوں۔“

۳۔ معتزلہ کا عقلی طریق استدلال :

۵۔ معرفت عقائد میں معتزلہ بالکل عقلی انداز اختیار کرتے تھے۔ نص پر اعتماد نہیں کرتے تھے۔ بجز اس صورت کے کہ موضوع کلام کوئی حکم شرعی ہو یا حکم شرعی سے اس کا کوئی تعلق ہو۔ باقی مسائل میں وہ عقل پر بھروسہ کرنے کے عادی تھے اور عقل کا یہ خاصہ ہے کہ اس میں اونچ نیچ ہوتی ہے۔ چنانچہ اسی عقلیت خالصہ کی بناء پر بعض معتزلہ بڑی فاش غلطیوں کے مرتکب ہوئے۔ مثلاً معتزلہ کے رئیس و امام جباٹی کا یہ قول کہ جب اللہ تعالیٰ بندے کی دعا قبول کرتا ہے۔ تو وہ گویا بندے کی اطاعت کرتا ہے۔ جباٹی کو یہ قول اس لیے لازم آیا کہ ایک مرتبہ امام ابو الحسن اشعری نے اس سے پوچھا تمہاری رائے میں ”طاعت“ کسے کہتے ہیں؟

جباٹی نے کہا، ”ارادہ کی موافقت کرنے کا نام طاعت ہے۔ جو شخص بھی دوسرے کی مراد کو پورا کرتا ہے۔ وہ اس کی اطاعت کا دم بھرتا ہے۔“

امام اشعری کہنے لگے: ”اس سے لازم آتا ہے کہ جب اللہ تعالیٰ بندے کی مراد کو پورا کر دیں تو وہ بھی بندے کی اطاعت ہوگی۔ اگر اللہ تعالیٰ بندے کا مطیع ہو سکتا ہے تو اس کے سامنے جھک بھی سکتا ہے۔ تَعَالَى اللَّهُ مِنْ ذَلِكَ غَاوِبًا“

(الفرق بین الفرق للبغدادی)

اسی طرح مشہور معتزلی امام ابو الہذیل کا قول ہے۔

اہل جنت اختیار سے محروم ہوں گے کیونکہ اگر وہ مختار ہوتے تو خدا نے انہیں مکلف بھی کیا ہوتا۔ پس آخرت دار جزا ہے نہ کہ دار تکلیف۔“

لیکن یہ عقل کے استعمال میں افراط ہے اس لیے کہ ”اختیار“ و ”تکلیف“ کو مترادف کب ہے؟ خیاط کہتے ہیں کہ ابو الہذیل نے اس قول سے رجوع کر لیا تھا۔

(الانتصار فی الرد علی ابن الراوندی)

شائع ہوتے۔ اس کا نتیجہ یہ ہوتا کہ معتزلہ کے بارے میں علی الاطلاق ناگوار الفاظ استعمال کرنا شروع کر دیئے جاتے۔

۴۔ معتزلہ کی شدت و حدت :

۵۱۔ معتزلہ نے بڑے بڑے عالی مرتبہ لوگوں کے خلاف بازارِ حرب و پیکار گرم رکھا اور ان کے خلاف درشت الفاظ استعمال کرنے سے بھی گریز نہ کیا۔ چنانچہ محدثین و فقہاء کے بارے میں جاخط کا قول ہے۔

وہ اصحابِ حدیث اور عوام سرتاسر مقلد ہیں۔ عقلی دلائل کے مقابلہ میں تقلید انہیں زیادہ مرغوب ہے۔ حالانکہ از روئے قرآن وہ ممنوع ہے۔ باقی رہا ان حضرات کا یہ کہنا کہ ہم میں عبادت گزار اور زاہد و متقی لوگ پائے جاتے ہیں تو جہاں تک عبادت گزار کی کا تعلق ہے صرف ایک فرقہ خوارج کے عبادت گزار ان حضرات کی پوری جماعت سے تعداد میں زیادہ ہیں۔ حالانکہ خوارج کا فرقہ بہت زیادہ قلیل التعداد ہے۔ مگر باہم وہ بڑے نیک نہاد حلال و طیب خوراک ظاہری ٹیپ ٹاپ سے دور صاحبِ ورع و تقویٰ پابندِ طریقت جان نثار نخل و امساک سے گریزاں اور پیکرِ زہد و جہد تھے۔

(الفصول المختارہ من کتب المجاہظ)

جن علماء کے بارے میں جاخط نے یہ باتیں کہیں انہیں عام و خاص لوگوں میں بڑی مقبولیت حاصل تھی۔ یہ اور اسی طرح کی دوسری طعن آمیز باتیں ہیں جنہوں نے جمہور امت کو معتزلہ سے متنفر کر دیا۔ اگرچہ حقائق مجروحہ کے متلاشی انہیں عزت کی نگاہ سے بھی دیکھتے تھے۔

۵۔ فرقہ معتزلہ میں ملحدین کی شمولیت :

۵۲۔ بہت سے ملحدین نے معتزلہ میں اپنا گھونسلہ بنا رکھا تھا جس میں اپنی کج رویوں اور فاسد نظریات کے انڈے بچے دیتے تھے اور اسلام و مسلمین کے متعلق وسیعہ کاریوں کا ان میں بیج بوتے تھے۔ تاآنکہ ان کے اغراض و مقاصد منظر عام پر آگئے۔ اس وقت معتزلہ نے انہیں اپنے سے دور ہٹایا۔ ابن الرزندی کا شمار انہی لوگوں میں ہے۔ نیز ابو علی

الوراق احمد بن حائل اور فضل بن حدثنی بھی اسی فرقہ سے تعلق رکھتے تھے۔ ان سب لوگوں اسلام میں نئی چیزیں پیدا ہوئیں اور منکرات کی اشاعت کی۔ ان میں سے بعض ایسے بھی تھے جو یہود سے روپیہ لے کر مسلمانوں کے متاع کے بگاڑنے کی جدوجہد میں لگے رہتے تھے۔ معتزلہ کو جب بھی ایسے عناصر کا پتہ چلتا وہ ان سے علیحدگی اختیار کر لیتے اور ان کا افعال قبیحہ سے بیزاری ظاہر کرتے لیکن بات یہ ہے کہ اتہام برأت سے زیادہ تیز رفتار ہوتا ہے۔

۶۔ محدثین و فقہاء پر خلفاء بنی عباس کے مظالم :

۵۳۔ بعض عباسی خلفاء ایسے تھے جنہوں نے معتزلہ کی خوب آڈھکت کی بلکہ ان کی پیٹھ ٹھونکی اور اس درجہ متعصبانہ پاسداری کی کہ لوگوں کو معتزلی بنانے کے ذریعے ہر گئے۔ اس سلسلہ میں فقہاء اور محدثین کو نشانہ ستم بناتے تھے نہ چوکے۔ ان پر طرح طرح کی مصیبتیں نازل کیں جن کو وہ تو صبر و استقامت کی چٹان بن کر سہہ گزرے مگر دیکھنے والے کانپ اٹھتے اور ان کی ہمدردیاں اس جماعت سے وابستہ ہو گئیں اور معتزلہ اس لیے مبعوض قرار پائے کہ محدثین و فقہاء کے اس ابتلاء کا اصل سبب وہی تھے۔ اور اس طرح محدثین و فقہاء پر یہ آلام و مصائب معتزلہ کے لیے وبال جان بن گئے اور ان کی شہرت کو اس سے سخت نقصان پہنچا کیونکہ محن و ابتلاء اور جور و ستم کا یہ دور معتزلہ ہی کی تائید و تدبیر سے شروع ہوا تھا۔ گو معتزلہ میں بعض ایسے لوگ بھی تھے جو خلفاء کی ان ستم رانیوں اور دراز دستیوں کو اچھی نظر سے نہیں دیکھتے تھے۔

جاہل خلفاء بنی عباسیہ کی صفائی پیش کرتے ہوئے لکھتا ہے۔

”ہم کسی ایسے شخص کی تکفیر نہیں کرتے جس تک ہم اپنی حجت نہ پہنچالیں۔ صرف اپنی لوگوں کو مورد امتحان بنانا پسند کرتے ہیں جو اہل تہمت و مشکوک، سہرا لیکن کسی متہم کی پردہ دری تجسس نہیں اور نہ کسی کی آزمائش اس کی رسوا بنا ہے۔ ہر کشف حقیقت پردہ دری ہو اور ہر امتحان تجسس تڑب سے زیادہ پرے فاش کرنے والا قاضی (حج) ہو گا“

(الفصول المختارہ من کتب الجاحظ)

حقیقت یہ ہے کہ جن آراء و افکار کی پشت پناہی مادی طاقت کر رہی ہو تو ان
شکست کھا جانا یقینی امر ہے۔ کیونکہ مادی طاقت اور اقتدار کا نشہ اور ظلم و زیادتی اور
حد اعتدال سے تجاوز آپس میں لازم و ملزوم ہیں۔ جس فکر کو طاقت کے بل بوتے پر ٹھونسنے کی
کوشش کی جائے گی اس کا نتیجہ الٹ ہی نکلے گا۔ لوگ سمجھتے ہیں اور بجا سمجھتے ہیں کہ اس
فکر کے دلائل میں قوت ہو تو نصرتِ سلطانی کی کیا ضرورت ہے۔؟

اسلامی مذاہب

۲۲۔ معتزلہ پر محدثین و فقہاء کے فتاویٰ

معتزلہ کے اوصاف خصوصی:

۵۴۔ جا حظ کے کلام میں آپ دیکھ چکے ہیں کہ معتزلہ فقہاء پر بہتان طرازی کرتے تھے۔ اس کی حد یہ ہے کہ امام احمد بن حنبل جیسے لوگوں کو دینی اعتبار سے وہ متہم قرار دے چکے تھے۔ لہذا اس کار و عمل ناگزیر تھا۔ معتزلہ کی محدثین و فقہاء کے خلاف بہتان طرازیوں کا آغاز اس وقت ہوا تھا۔ جب عباسی دور میں انہیں سیاسی قوت حاصل ہوئی اور اس کار و عمل بھی اسی وقت سے شروع ہو گیا تھا۔ محدثین و فقہاء نے معتزلہ میں ہر دینی عیب ثابت کرنا چاہا۔ امام ابو یوسف نے فتویٰ دیا کہ معتزلہ زندیق ہیں۔ امام مالک اور شافعی کسی معتزلی کی شہادت قبول نہیں کرتے تھے۔ امام محمد بن حسن شیبانی نے فتویٰ دیا کہ اگر کوئی شخص کسی معتزلی کے پیچھے نماز پڑھ لے تو اسے نماز کا اعادہ کرنا چاہیے معتزلہ کے خلاف لوگ اٹھ کھڑے ہوئے اور انہیں فاسق و فاجر قرار دے دیا گیا۔

حقیقت یہ ہے کہ جب کسی خصومت کے دوران سب و شتم تک نوبت آ جائے تو

اس کا تحقیر و تذلیل تک پہنچ جانا ضروری ہے اور حق و باطل ہر قسم کی باتیں مخالف کے ذمے لگا دی جاتی ہیں۔ بنا بریں ہم کہہ سکتے ہیں کہ معتزلہ کے خلاف اکثر اتہامات مبنی پر عدل و انصاف نہ تھے اور اس کا باعث وہ تعصب تھا جو ان کے خلاف پیدا ہو گیا تھا۔ اور تعصب کی یہ خاصیت ہے کہ وہ مسامحہ اور ادراک کو کسی نہ کسی حد تک تو بند کر ہی دیتا ہے۔

اس میں شبہ نہیں کہ معتزلہ غلط کار بہوں یا راہی حق و صواب وہ دین کی حدود سے باہر نہیں نکلے۔ ان میں بہت سی خوبیاں بھی تھیں۔ دفاعِ اسلام کے لیے سب سے پہلے میدان میں اترنے والا یہی فرقہ تھا۔ واصل کے اتباع اکنافِ ارضی میں پھیل گئے جو اہل بدعت کا رد کرتے تھے۔ عمرو بن عبید نے زنادقہ سے

اسلامی مذاہب

بڑی صبر آزا لڑائیاں لڑیں جن کی گرنی میں کبھی کمی نہ آئی۔ عمرو بن عبید اور لیشار بن برد میں بڑی گہری دوستی تھی۔ لیکن جب عمرو کو معلوم ہوا کہ لیشار میں زندقہ اور گمراہی موجود ہے تو اس نے لیشار کو بغداد سے جلا وطن کرنا اور جب تک عمرو کا انتقال نہیں ہو گیا لیشار پھر بغداد واپس نہیں آیا۔ عمرو بڑا عابد و زاہد تھا جا خط اس کی طرف داری کرتے ہوئے کہا کرتا تھا:

”عمرو کی عبادت عام محدثین و فقہاء کے زہد و تقویٰ کے ہم پلہ ہے!“

تاریخ کے ہر دور میں معتزلہ کے یہاں ایسے لوگ موجود رہے جو زہد و عبادت میں ضرب المثل تھے۔ بعض ایسے بھی تھے جو زہد و تقویٰ کے باعث سلطانی مخالف قبول نہیں کیا کرتے تھے۔

ایک مرتبہ خلیفہ والفق بالشد نے اپنے وزیر احمد بن داؤد سے کہا:

”تم دوسروں کو منصب تصادیتے ہو لیکن میرے اصحاب (معتزلہ) کو یہ ذمہ داری کیوں نہیں سونپتے؟“

احمد بن داؤد نے جواب دیا:

امیر المؤمنین! آپ کے اصحاب قبول نہیں کرتے۔ یہ جعفر بن بشر ہیں۔ میں نے ان کے پاس دس ہزار درہم بھیجے۔ لیکن قبول کرنے سے انکار کر دیا۔ پھر میں خدمت میں حاضر ہوا۔ اجازت طلب کی تو اجازت نہ ملی۔ آخر بلا اجازت میں حاضر خدمت ہو گیا مجھے دیکھتے ہی تلوار منوت کر کھڑے ہو گئے اور کہا: ”اب تیرا قتل میرے لیے جائز ہو گیا!“ آخر میں لوٹا آیا۔ فرمائیے ایسے آدمی کو قاضی کیسے بناؤں؟“

عجیب بات یہ ہے کہ انہی جعفر کے پاس ان کے بعض اصحاب نے دو درہم بھیجے تو انہوں نے بغیر کسی پس و پیش کے قبول کر لیے۔ کہا گیا ”آپ نے دس ہزار درہم لوٹا دیئے اور دو درہم قبول کر لیے“ تو جعفر نے جواب دیا جن لوگوں نے یہ دس ہزار درہم میرے پاس بھیجے تھے۔ وہ مجھ سے زیادہ اس رقم کا استحقاق

رکھتے تھے۔ میرے تو بس یہ دو درہم کافی ہیں۔ اللہ تعالیٰ نے بغیر کسی سوال کے میری ضرورت مجھے تک پہنچا دی اور ان درہموں کی برکت دیکھو کہ انہوں نے مجھے اس رقم سے بے نیاز کر دیا۔ جو شبہ اور حرام کی آمیزش سے پاک نہ تھی۔

یہ تھا نفسِ قوی جو شبہات کے سب دروازے بند کر دیتا تھا۔ جعفر نے مشتبہ مال لینا گوارا نہ کیا اسے خیال تھا کہ یہ جائز طریقہ سے فراہم نہیں کیا گیا۔ اس لیے یہ عطیہ ٹھکرا دیا اور دو درہم جو حلال طیب تھے قبول کر لیے۔

۲۵۔ معتزلہ کے مناظرات

معتزلہ کا طریقِ جدل و بحث اور ان کے فرقے:

۵۵۔ فرقہ معتزلہ نے اپنے خصوم و اعداء سے جو مناظرے کیے ان سے علمِ کلام وجود میں آیا۔ مقابلہ میں خواہ مجوس ہوں یاثنویہ یا رافضی یا اہل بدعت یا رجالِ فقہ و حدیث تقریباً تین صدیوں تک امت مسلمہ کو معتزلہ نے مناظرات و مجادلات میں الجھاٹے رکھا مرکز دائرہ وہی تھے اور یہ چلی ان ہی کے گرد گھومتی رہی۔ امراء کی مجلسوں میں وزراء کے محلوں میں علماء کے زاویوں میں مناظرے برپا ہوتے رہے۔ اختلافِ فکر و نظر کا چکر چلتا رہا۔ نئے نئے مذہب فرقے اور مسلک عالم وجود میں آتے رہے اور فکرِ اسلامی پر اثر انداز ہونے کی کوشش کرتے رہے۔ نیز فارسیت یونانیت اور ہندیت کے دلکش خول بھی اس پر چڑھا دیئے گئے۔

معتزلہ کا اسلوبِ جدل و پیکار چند مخصوص امتیازات کا حامل تھا۔ اگرچہ وہ اپنا ایک منفرد رنگ رکھتا تھا۔ لیکن مقتضیاتِ دین سے متغائر نہ تھا۔ گران کا طریقِ استنباط جمہیر امتِ اسلامیہ کے مقدماتِ استنباطیہ سے متبائن تھا۔

اس کے چند معیارات یہ ہیں:

آزادی:

۱۔ یہ لوگ بحث و تحقیق و ذہنِ ادلہ اور امور میں بزعیم خود سوچ بچار کے عادی تھے۔ دوسروں کے پیچھے چلنے اور تقلید کے قائل نہ تھے۔ یہ آراء کا احترام کرتے تھے ناموں سے مرعوب نہ ہوتے تھے۔ ان کو حقیقت سے غرض نہ تھی۔ قائل اس کا کوئی ہو یہی تو بات تھی کہ آپس میں ایک دوسرے کی تقلید بھی نہ کرتے تھے۔ ان کی روش کا محور یہ تھا کہ اصولِ دین میں اجتہاد سے کام لینے کا ہر شخص مکلف ہے۔ شاید یہی باعث ہوا کہ یہ فرقہ بہت ذیلی فرقوں میں بٹ گیا

اسلامی مذاہب

وہ فرمے یہ ہیں:

- (۱) واصلیہ: یہ واصل بن عطاء کے پیرو تھے جو معتزلہ میں بڑی نمایاں شخصیت تھے۔
- (۲) ہذیلیہ: ابو الہذیل علاف کے اتباع جو دوسری صدی ہجری میں معتزلہ کا پیشوا تھا۔
- ۳ نظامیہ: یہ ابو الہذیل علاف کے شاگرد ابراہیم بن سیارہ نظام کی پیروی کرتے تھے۔
- ۴ حاطیہ: احمد بن حاطط کے اتباع۔
- ۵ بشریہ: ان کا شیخ بشر بن معتمر تھا۔
- ۶ معمریہ: معمر بن عباد سلمی کے پیرو۔
- ۷ مزادریہ: علی بن صبیح کے پیرو جس کی کیفیت ابو موسیٰ اور لقب مزادار تھا۔
- ۸ ثمامیہ: ثمام بن اشرس کے پیرو۔
- ۹ ہشامیہ: اصحاب ہشام بن عمر فوطی۔
- ۱۰ جاضیہ: یہ مشہور ادیب اور عالم جاض کے پیرو تھے۔
- ۱۱ خیاطیہ: یہ ابو الحسین خیاط کی پیروی کرتے تھے۔
- ۱۲ جبابیہ: یہ امام ابو الحسن اشعری کے استاد جبابی کے اتباع تھے جو تیسری صدی ہجری میں معتزلہ کے امام تھے۔

۱۳ ہشیمیہ: یہ امام جبابی کے بیٹے ابو ہاشم عبدالسلام کے معتقد تھے۔
۲۔ عقلی علوم سے استفادہ:

۵۶۔ معتزلہ کی دوسری خصوصیت یہ تھی کہ وہ اثبات عقائد میں عقل پر اعتماد رکھتے تھے تاہم قرآن سے بھی مدد لیتے تھے۔ تاکہ جادۂ اعدال سے ہٹنے نہ پائیں۔ حدیث پاک کو وہ زیادہ جانتے ہی نہ تھے۔ اس لیے کہ نہ وہ عقائد میں حدیث سے حجت لاتے تھے۔ نہ اس سے استدلال کرتے تھے۔

معتزلہ کی عقل پرستی کا یہ تقاضا تھا کہ وہ ان علوم سے بھی استفادہ کرتے تھے جن کا عربی زبان میں ترجمہ ہو چکا تھا بلکہ وہ خود بھی ان علوم میں حصہ لیتے تھے۔ دشمن کو بچھاڑنے اور دلیل کو مضبوط کرنے کے لیے جو کچھ ان علوم سے حاصل ہو سکتا تھا۔ وہ لیتے تھے۔

اسلامی مذاہب

نمبر ۱۱۱۱

وہ کلام کے میدان میں حریفوں سے لڑے اور انہیں چیت کر دیا اور ہر وہ مسلمان ان کے جھنڈے تلے آگیا جس نے کسی اجنبی ثقافت کو عقلِ عربی سے ہم آہنگ خیال کر کے قبول کر لیا تھا۔ کیونکہ ایسے لوگوں کو معتزلہ کے نظریات دینی روح فکرِ تنزیہیہ باری (جو معتزلہ کے دماغوں پر بری طرح مسلط تھی) اور عقل کو غذا دینے والے افکار فلسفہ کے جامع نظر آئے۔

اسی باعث معتزلہ میں ممتاز الشاہ پر دازر بلند پایہ عالم ماہر فلسفہ اور صاحبِ فہم و ادراک لوگوں کی بڑی تعداد موجود تھی۔

۳۔ معتزلہ کی فصاحت و بلاغت :

۵۷۔ معتزلہ کی تیسری خصوصیت ان کی زبانِ آوری شیریں بیانی اور قادر الکلامی تھی۔ ان میں ایسے لوگ تھے جو بلند آہنگ خطیب تھے۔ جدل و پیکار کے فن سے واقف تھے۔ حریف کو زک دینے کے تمام پہلوؤں سے باخبر تھے۔ دشمن کو پچھاڑ دینا ان کے معمولات میں داخل تھا۔

مثلاً واصل بن عطاء فرقہ معتزلہ کے ایک نمایاں شخص تھے۔ یہ بڑے پایہ کے خطیب تھے۔ ان کی خطابت دل کے گوشوں تک پہنچتی اور اپنا اثر کرتی تھی۔ حاضر جوابی اور برہنہ گوئی میں اپنا کوئی جواب نہیں رکھتے۔

نظام بھی معتزلہ کے چوٹی کے لوگوں میں شمار ہوتا تھا۔ نہایت ذہین اور نکتہ رس زبان کا فصیح ادیب اور شاعر تھا۔

ابو عثمان عمرو الجاحظ جس کے بارے میں ثابت بن قرہ صابی نے کہا تھا کہ: ابو عثمان جاحظ خطیب المسلمین شیخ المسلمین اور رئیس المتقدمین والمناخرین جب بولتا تو بلاغت میں سبحان نظر آتا۔ مناظرہ میں نظام کا ہمسر تھا وہ ادب کا شیخ اور عربوں کی زبان تھا۔ اس کی تصنیفات علم و ادب کے سرسبز و شاداب باغات ہیں۔ اور اس کے خطوط پھل پھولوں سے لدی ہوئی ٹہنیاں۔ جو اس سے بحث کرتا منہ کی کھاتا اور جبر سامنے آتا عجز و نیاز بجالاتا۔

مجادلات میں معتزلہ کے حریت :

۵۸. معتزلہ جن فرقوں سے برسر پیکار رہے ان میں مجوس - ثنویہ - جبرہ اہل بدعت اور محدثین و فقہاء تھے۔ وہ اشاعرہ اور ماتریدیہ سے بھی نبرد آرزو ماہوٹے تھے۔ کفار و اہل بدعت اور محدثین و فقہاء وغیرہ کے ساتھ ان کے مجادلات کا ذکر ہم پہلے کرتے ہیں۔ پھر مناسب جگہ پر اشاعرہ اور ماتریدیہ کے مناظرات پر روشنی ڈالیں گے۔

۲۶ کفار اور اہل بدعت کے معتزلہ کے مناظرات

معتزلہ کے مناظرات کی خصوصیات :

۵۹- آخری عہد اموی اور صدر دور عباسی میں زنادقہ اور دوسرے اہل ابواء۔
(بدعات) بہت زیادہ بڑھ گئے۔ کبھی ظاہر ہو جاتے اور کبھی اسلام کا لبادہ اوڑھ کر
اور پیراہن اسلام میں ملبوس ہو کر پوشیدگی کے ساتھ اپنی تعلیمات کو مسلمانوں میں رائج
کرنے کی کوشش کرتے۔ یہ ملتِ اسلامیہ کے جسم میں زہر داخل کر رہے تھے۔ لیکن اس
چابک دستی کے ساتھ کہ محسوس نہ ہوتا تھا اور متدین حضرات تک اس کے اثر سے بچ
نہ سکتے۔ یہ لوگ اسلام کے بدترین دشمن تھے اور اس کو سخت نقصان پہنچانے والے
تھے۔ سازشی لڑائی کے ڈھنگ جانتے تھے اور دام ہمرنگ کے باعث کامیاب ہوتے
تھے۔ ان حالات میں معتزلہ نے مقابلہ کی ٹھانی اور ہر اس میدان میں ان کو چت گرایا جس
میں محاربہ اسلام کی غرض سے وہ نکلے۔

چنانچہ واصل نے زنادقہ کے محاربہ کے لیے متعدد شہروں میں اپنے رفقاء اور شاگرد
پھیلا دیئے۔ اور خود بھی اسلام کی طرف سے دفاع کیا۔ اس نے مانویہ کے رد میں "ہزار مسئلہ"
نامی ایک کتاب بھی لکھی۔ اس کام کو اس کے بعد جانشینوں نے بھی جاری رکھا۔ ان کا
طریق بحث زور دار اور دلیل پر مبنی ہوتا تھا۔ فصاحت و بلاغت ان کا خصوصی وصف
تھا۔ علماء میں ممارست و مزاوت سے مخاطب کو قائل کرنے کی ان میں قابلیت تھی۔ جس کا
اثر یہ تھا کہ معتزلہ کے یہ مخالف ان کو دیکھتے ہی تلوار میان میں ڈالتے اور سپر انداز ہو
جاتے تھے۔ ایسے مخالف بھی تعداد میں کم نہ تھے جو مناظرہ و مجادلہ کے بعد مسلمان ہو جاتے
صرف ابو ہذیل علاف کے ہاتھ پر تین ہزار سے زائد مجوس وثنویہ مشرف باسلام ہوئے
جو نتیجہ تھا ابو ہذیل کی مناظرہ میں حذاقت و براعت اور موضوع بحث کی قوت کا نیز اس

اب ہم یہ بتانے کے لیے کہ معتزلہ کا طریق مناظرہ کیا تھا۔ بعض واقعات یہاں نقل کرتے ہیں۔

”الانتصار میں لکھا ہے“

دو ایک مرتبہ مالوئی مذہب کے ایک شخص اور ایک معتزلی کے مابین مناظرہ پایا ہوا۔ جس کی تفصیلات یہ ہیں۔ مانی مذہب والے سمجھتے تھے کہ صدق و کذب ایک دوسرے کی ضد ہیں۔ صدق خیر ہے اسے نور نے پیدا کیا۔ کذب شر ہے اور وہ ظلمت کی مخلوق ہے۔ ابراہیم نظام نے اس کے جواب میں کہا۔

”یہ بتائیے کہ اگر کوئی آدمی جھوٹ بولتا ہے تو جھوٹا کون ہے۔؟“

مانو نے کہا۔ ”ظلمت“

نظام کہنے لگا:

”لیکن اگر یہ شخص جھوٹ بولنے کے بعد نادوم ہو اور کہے کہ میں نے جھوٹ بولا اور بُرا کیا۔ یہ لفظ کہ میں نے جھوٹ بولا کہنے والا کون ہے۔؟“

اس بات پر مانو پریشان ہو گئے اور کچھ سمجھ نہ پائے کہ کیا کہیں۔

پھر نظام نے کہا:

”اگر تمہارا یہ خیال ہے کہ یہ مقولہ ”میں نے جھوٹ بولا اور بُرا کیا“ نور کا ہے تو یہ کذب ہے اس لیے کہ نور نے نہ بات کہی نہ اس سے اس کا صدور ممکن ہے کذب تو شر ہے۔ بنا بریں نور سے صدور شر ثابت ہو گا اور اس طرح تمہارا قول باطل ہو جاتا ہے۔ اور اگر تم یہ کہو کہ وہ ظلمت تھی جس نے کہا کہ میں

لے مانو یہ مجوس کے ایک فرقے کا نام ہے۔ یہ فرقہ مجوسی اور نصرانی عقائد کا معجون مرکب

تھا۔ ان کی نسبت حکیم مانی کی جانب کی گئی ہے۔ یہ دیگر مجوس کی طرح نور کو خالق خیر اور ظلمت کو خالق شر قرار دیتے تھے۔

نے جھوٹ لڑا اور بڑا کیا تو اس نے سچ کہا اور صدق خیر ہے لہذا ظلمت بیک وقت حاصل صدق و کذب ہوئی اور یہ دونوں تمہارے نزدیک الگ الگ چیزیں ہیں خیر الگ اور شر الگ۔

دیکھتے معتزلہ باطلی بحث و جدل! کہ مخالف کا پیچھا کیسے کرتے تھے اور مناظر پر کس طرح سب استتہ بند کر کے لاجواب کر دیتے تھے۔

شرح العیون کے مصنف نے نظام اور صالح بن عبد القدوس کے ایک اور مکالمہ کا بھی ذکر کیا ہے۔ صالح کا تعلق فرقہ سوفسطائیہ کے ساتھ تھا جو ہر چیز کو شک و شبہ کی نگاہ سے دیکھتے ہیں۔ یہ حقائق الاشیاء کو بھی تسلیم نہیں کرتے۔ صالح کے لڑکے کا انتقال ہو گیا تھا۔ ابو ندیل علاقہ اس کے یہاں تعزیت کے لیے گیا۔ نظام ابھی بچہ ہی تھا وہ بھی ندیل کے پیچھے ہوا۔ ابو ندیل نے اپنے دوست صالح کو غمزہ دیکھ کر کہا:

”جب تمہارے نزدیک ہر چیز ذہن انسانی کی پیداوار ہے تو تمہارے پریشانی ہونے کا سبب کیا ہے؟“

صالح نے کہا:

”مجھے اس بات کا افسوس ہے کہ مرنے والا میری تصنیف ”کتاب الشکوٰۃ“

کا مطالعہ بھی نہ کر سکا۔“

ابو ندیل نے کہا:

”کتاب الشکوٰۃ کیا چیز ہے؟“

صالح نے کہا:

”میری ایک کتاب کا نام ہے جو اسے پڑھے گا وہ ہر چیز کو مشکوک نگاہ

سے دیکھنے لگے گا۔ اس کی حد یہ ہے کہ جو چیزیں موجود ہیں ان کے متعلق اس

کا گمان یہ ہو گا کہ وہ موجود نہیں ہیں۔ اسی طرح وہ غیر موجود اشیا کو موجود

تصور کرے گا۔“

یہ سن کر نظام نے کہا:

” تو اپنے بیٹے کی موت میں بھی شک کیجئے اور سمجھ لیجئے کہ وہ مرا نہیں۔ اگرچہ وہ فوت ہو چکا ہے۔ اسی طرح یہ بھی فرض کر لیجئے کہ وہ کتاب کا مطالعہ کر چکا ہے۔ اگرچہ اس نے کتاب بالکل نہیں دیکھی۔“

آخری واقعہ اس حقیقت کا آئینہ دار ہے کہ معتزلہ اپنے زنا و ذمہ دشمنوں سے بہت اچھا سلوک کرتے تھے اور علماء کا اخلاق ہونا بھی ایسا ہی چاہیے کہ ان کی فراخ دلی مخالفین دین تک کے ساتھ محبت کا برتاؤ کرتی ہے۔ جس کا نتیجہ یہ ہوتا ہے کہ اللہ تعالیٰ انہیں راہ ہدایت دکھا دیتا ہے۔

معتزلہ کے مجاولات زنا و ذمہ اور مرتدین کے ساتھ:

۶۰۔ اس بحث کو ختم کرنے سے پیشتر ہم معتزلہ کے دو مجاولات و مناقشات بیان کرنے چاہتے ہیں جو انہوں نے زنا و ذمہ اور مرتدین سے انجام دیئے۔ اس ضمن میں ہم بعض مناظرات کی تفصیلات بیان کریں گے۔

خلیفہ ماموں کا ایک مرتد خراسانی سے مناظرہ:

۶۱۔ خلیفہ ماموں کو معتزلی تصور کیا جاتا تھا۔ یہی وجہ ہے کہ وہ معتزلہ کو ”اصحابنا“ (ہمارے رفقاء) کہہ کر پکارتا تھا۔ اس کے مناظرات بھی بڑی حد تک معتزلہ کے مناظروں سے ملتے جلتے ہیں۔ ماموں کے دور خلافت میں ایک خراسانی مرتد ہو گیا اسے جب ماموں نے دربار میں پیش کیا تو یوں مناظرے کا آغاز ہوا۔

ماموں: میرے نزدیک تمہیں قتل کرنے سے یہ زیادہ اچھا ہے کہ تم زندہ رہو اور حق کی پیروی کرو۔ بڑی الذمہ ہونیکے بنا پر تمہیں معاف کرنا میرے نزدیک تمہیں مہتمم کرنے سے زیادہ قدر و قیمت رکھتا ہے۔ پہلے تم عیسائی تھے پھر اسلام لائے جس سے تمہاری عزت میں اضافہ ہوا۔ تمہاری عمر اور طویل ہو گئی۔ پھر جس چیز سے تم مانوس ہوئے تھے۔ اس سے وحشت زدہ بھی ہو گئے اور ہم سے متنفر ہو کر چل دیئے۔ اچھا یہ بتائیے! کہ جس چیز سے تمہیں الفت و محبت ہو گئی تھی پھر اس سے نفرت کیونکر ہوئی۔ اگر تمہارے خیال میں ہمارے یہاں تمہاری بیماری

کا علاج موجود ہے تو وہ دوا کھالو۔ آخر اس میں حرج ہی کیا ہے کہ مرلیض طبیب سے مشورہ کرے۔ اور اگر تمہارا مرض لا علاج ہے تو کم از کم تم اپنے آپ کو معذور تصور کرو گے اور اپنے نفس کو ملامت بھی نہ کر سکو گے۔ اس صورت میں اگر ہم تمہیں قتل بھی کریں گے تو وہ بحکم شریعت ہوگا۔ یا تمہیں ہوش آجائے گا اور تم سمجھ لو گے کہ غور و خوض کرنے میں تم سے کوئی کوتاہی نہیں ہوئی اور حزم و احتیاط کا دروازہ کھٹکھٹانے میں تم سے کوئی کوتاہی سرزد نہیں ہوئی۔

مُرتد: ”میں مسلمانوں کا باہمی اختلاف دیکھ کر وحشت زدہ ہو گیا تھا۔“

ماموں: ہمارا اختلاف دو قسم کا ہے (۱) وہ اختلاف جو اذانِ خبازہ کی تکبیروں تشریح نماز عبید تکبیرات تشریح اور فتویٰ کے طرق و وجوہ میں پایا جاتا ہے۔ ایسا اختلاف بیچ ہے۔ بلکہ یہ دینی وسعت و سہولت کی دلیل ہے۔ جو شخص اذان و اقامت کے کلمات دو دفعہ کہے وہ ایسا کر سکتا ہے۔ جو اذان کے کلمات دو دفعہ اور اقامت کے ایک مرتبہ کہے تو وہ بھی گنہ گار نہ ہوگا۔ تم بچشم خود دیکھتے ہو کہ مسلمان ان سبھی امور پر عمل کرتے ہیں اور کسی پر نکتہ چینی نہیں کرتے۔

(۲) دوسری قسم کا اختلاف وہ ہے جو کسی آیت قرآنی یا حدیث نبوی کی تفسیر و توضیح میں رونما ہوتا ہے۔ جب کہ عین آیت و حدیث پر سب کا اتفاق ہوتا ہے۔ اگر اس سے متنفر ہو کر تم نے اصل کتاب ہی کو خیر باد کہہ دیا تو پھر تورات و انجیل کی کسی آیت کی تاویل و تفسیر میں سرے سے اختلاف کی کوئی گنجائش ہی نہیں۔ (حالانکہ ایسی کوئی زبان دنیا میں موجود نہیں) اگر اللہ تعالیٰ چاہتے تو اپنی کتاب کلام انبیاء اور آثار صحابہ کو تفسیر و توضیح سے بے نیاز کر دیتے۔ مگر دین و دنیا میں ایسی کوئی کتاب دیکھنے میں نہیں آئی۔ اگر تمہاری بات تسلیم کر لی جائے کہ تاویل کتاب میں اختلاف نہیں ہونا چاہیے، تو علی محنت و کاوش کی بساط ہی الٹ دی جائے اور علمی میدان میں جو تک و دو جاری ہے۔ اس کا سلسلہ ہی ختم ہو کر رہ جائے۔ کسی کو کسی پر علمی تفوق حاصل ہونہ ذہنی برتری۔ حالانکہ اللہ تعالیٰ

نے دنیا کو ایسا بنایا ہی نہیں۔

مرشد: میں شہادت دیتا ہوں کہ خداوند تعالیٰ واحد و یگانہ ہے اور کوئی اس کا شریک نہیں۔ مسیح علیہ السلام اس کے بندے تھے۔ محمد صلی اللہ علیہ وسلم دعویٰ نبوت و رسالت میں سچے تھے اور آپ بھی سچے امیر المؤمنین ہیں۔

۲۷۔ افشین کا محاکمہ

دیار مشرق میں الحاد و زندقہ:

۶۲۔ ہم تاریخ ابن جریر طبری سے یہ محاکمہ نقل کرتے ہیں یہ محاکمہ اس امر کی غمازی کرنا ہے کہ اعداء دین کس طرح چپکے چپکے اسلام دشمنی میں مصروف رہتے اور معتزلہ کا دفاع کرتے تھے اس سے یہ راز بھی طشت از بام ہوا کہ دشمنان دین کے ایک فرد (افشین) نے سپہ سالار کے منصب جلیل پر فائز ہونے کے باوصف بھی اپنے سینہ میں کفر کو جاگزیں رکھا اور اسے ظاہر نہ ہونے دیا۔ اگرچہ اس کے اعمال نے اس کا بھانڈا پھوڑ دیا۔

محاکمہ کی تفصیلات کو حوالہ قرطاس کرنے سے قبل کسی حد تک ہم اس الحاد و زندقہ پر روشنی ڈالنا چاہتے ہیں۔ جو مشرقی بلاد اسلامیہ میں بسنے والی ان فارسی اقوام میں پھوٹ پڑا تھا جو فارسی اقتدار کو بحال کرنے کا خواب دیکھ رہی تھیں۔ اسی طرح مشرقی بلاد کے بلین بت پرست خلافت عباسیہ کے عصر و عہد میں اپنے قدیم اصول و مبادی کا اجیاء کرنا چاہتے تھے۔ بلاد ایران و فارس کو جو حکمرانین ظہور اسلام کے بعد ملیا بیٹ ہو گئیں تھیں ان کے باقی ماندہ افراد ہمیشہ شیعہ اسلام کو گھل کر دینے کے لیے مہم تن مستعد رہے جب بزور شمشیر وہ اپنے اقتدار کو بحال نہ کر سکے تو انہوں نے چاہا کہ اہل اسلام میں دینی جوش و خروش کے جذبہ کو امکانی حد تک کمزور کر دیں اور اس طرح لوگوں میں اپنے قدیم عقائد پھیلا دیں۔

مثلاً اہل فارس نے مانوی مذہب کے اصول و مبادی کو زندہ کرنا چاہا جو عیسائیت و مجوسیت کا معجون مرکب تھا۔ اگرچہ کسی حد تک اس میں ہندی فلسفہ کی آمیزش بھی تھی۔ اہل فارس مجوسیت کے بانی و ناقم زردشت کے افکار کی نشر و اشاعت کے ہی خواہاں تھے وہ دیوان مرقیون اور مزدک کے افکار و آراء کی نشر و تبلیغ کے بھی دلدادہ تھے جس کا زاویہ نگاہ یہ تھا کہ تمام مال و وسائل و ذرائع اور عورتیں کسی ایک شخص کی ملکیت نہیں

بلکہ سب لوگ ان میں برابر کے شریک ہیں۔ ان کا مقصد و قصد یہ تھا کہ جس طرح ظہور اسلام سے یہ مذاہب دیار فارس میں مٹ گئے تھے اسی طرح اسلامی سلطنت کو بھی تہس نہس کر دیا جائے۔

ماموں کے عہد خلافت میں بابک خرمی منظر عام پر آیا اور مزدکی مذہب کی دعوت دینے لگا ماموں نے سیف و سنان سے اس کا مقابلہ کیا اور اس کے اصحاب (معتزلہ) قلم و زبان سے اس کے نظریات کا توڑ پھیا کرنے لگے۔ مزدکی مذہب کی تردید میں مشاہیر معتزلہ مثلاً محمد بن عبد الملک الزیات احمد بن ابی داؤد اور دیگر اکابر نے بڑی نمایاں خدمات انجام دیں۔ یہ رؤساء معتزلہ ارباب حکومت کے یہاں بڑے مقرب تھے۔ مزدکی مذہب کی مخالفت میں وہ معتزلہ بھی پیش پیش تھے جنہیں بارگاہ سلطانی میں چنداں اثر و رسوخ حاصل نہ تھا مثلاً بشر بن معتمر۔ جعفر بن بشر جاحظ وغیرہ۔

خلیفہ ماموں نے اپنے بھائی معتصم کو وصیت کی تھی کہ وہ سیف و سنان سے بابک خرمی کا مقابلہ جاری رکھے معتصم نے مرحوم بھائی کی وصیت پوری کر دی اور اپنے ایک ممتاز فوجی سپہ سالار افشین کو یہ خدمت سپرد کی جس نے لڑکر بابک خرمی کو تہ تیغ کر دیا۔

حیرت ناک بات یہ ہے کہ افشین مسلمان نہ تھا بلکہ لفظاً ہر مسلمان و بیاطن کافر تھا۔ ظہور اسلام سے قبل سمرقند کے لوگ تہوں کی پوجا کرتے تھے۔ افشین بھی عقیدۂ بت پرست تھا۔ بابک خرمی پر فتیاب ہونے کے بعد اس کے خلاف مقدمہ دائر کیا گیا اور اس کو دو معتزلی علماء کے سامنے حاضر ہونے کے لیے کہا گیا تھا۔ چنانچہ ہم تاریخ طبری سے یہ حکم نقل کرتے ہیں۔

مقدمہ کی تفصیلات :

۶۳۔ افشین کو حاضر کیا گیا۔ ابھی اسے قید بامشقت کی سزا نہیں دی گئی تھی۔ چند رؤسا کو بھی اسے لعنت و ملامت کرنے کے لیے بلا یا گیا۔ دربار میں جتنے خواص تھے سب آموجد ہوئے۔ افشین سے بات چیت کرنے کے لیے محمد بن عبد الملک زیات کو مقرر کیا

کیا گیا۔ جن لوگوں کو حاضر کیا گیا ان میں یہ لوگ شامل تھے۔

۱۔ مازیار صاحب طبرستان (۲) موبد (مجوس کا پادری) ۳۔ مرزبان بن ترکش والی
سغد (سغد سمرقند کے نواح میں ایک علاقہ کا نام ہے۔ ۴۔ سفد کے رہنے والے
دو شخص۔

محمد بن عبد الملک نے ان دونوں آدمیوں کو بلایا یہ بوسیدہ کپڑوں میں ملبوس تھے
محمد نے ان سے دریافت کیا کہ معاملہ کیا ہے۔ انہوں نے اپنی لپٹ سے کپڑا اٹھایا تو دیکھا
کہ لپٹ پر گوشت و پوست نثار ہے۔

محمد بن عبد الملک نے افشین کو مخاطب کر کے پوچھا وہ ان دونوں کو پہچانتے ہو؟
افشین: ہاں! یہ ٹوڈن ہے اور دوسرا شخص امام ہے۔ انہوں نے اشردمنہ کے مقام پر
ایک مسجد تعمیر کی تھی۔ میں نے ان کو ایک ایک ہزار ڈرہ لگایا۔ اس کی وجہ یہ تھی
کہ میں نے والی سفد سے معاہدہ کر رکھا تھا کہ ان کے مذہبی امور میں دخل اندازی
نہیں کروں گا۔ یہ دونوں آدمی اہل سفد کے بت خانہ پر جا کودے اور وہاں سے
بتوں کو نکال کر اسے مسجد بنا لیا۔ اس ظلم و تعدی کی بنا پر نیز اہل سفد کو ان کی
عبادت گاہ کے روکنے کے جرم میں میں نے ان کو ایک ایک ہزار ڈرہ مارا۔
محمد: یہ کونسی کتاب ہے جسے آپ نے زرو جو اہر اور دیاج سے مزین کر رکھا ہے؟ حالانکہ
اس میں کفریہ کلمات بھی ہیں!

افشین: یہ کتاب مجھے اپنے والد سے ورثہ کے طور پر ملی تھی۔ اس میں عجمی علم و ادب
مذکور ہے آپ نے جن کفریہ کلمات کا ذکر کیا میں بڑے احترام سے انہیں سننا اور
دیگر کلمات کو چھوڑ دیا کرتا تھا۔ یہ کتاب جب مجھے ملی اسی وقت زیور سے آراستہ
تھی۔ چونکہ میں زیورات سے بے نیاز تھا۔ لہذا میں نے اسے جوں کاتوں رہنے دیا
اور زیور کو دور نہ کیا۔ آخر آپ کے گھر میں بھی تو ”کلیہ و دمنہ“ اور مزدک کی کتاب
موجود ہے۔ اس کا یہ مطلب نہیں کہ ان کتابوں کی وجہ سے آپ مسلمان نہیں رہے!
پھر موبد آگے بڑھا اور کہنے لگا۔

”افشین گلا گھونٹے ہوئے جانور کھایا کرتا تھا اور مجھے بھی اس پر مجبور کرتا اس کا خیال ہے کہ یہ ذبح کردہ جانور سے زیادہ لذیذ ہوتا ہے۔ یہ ہر بدھ وار کو سیاہ رنگ کی بکری کو درمیان سے کاٹ دیتا اور اس کا گوشت کھا جایا کرتا تھا۔ ایک دن افشین نے مجھ سے کہا ”میں نے ان (عربوں) کی سب باتیں مانیں جو مجھ پر ناگوار تھیں۔ زیتون کا تیل میں نے کھایا۔ اونٹوں پر سوار ہوا۔ جوتے پہنے۔ البتہ ان کی ایک بات کبھی گوارا نہ کی اور وہ یہ ہے کہ میرے بدن کا ایک بال بھی کرنے پایا۔“ افشین کا مطلب یہ تھا کہ وہ ابھی تک غیر مختون ہے“

افشین: اچھا یہ بتائیے کہ یہ شخص جو گفتگو کر رہا ہے۔ اپنے مذہب کے اعتبار سے قابل اعتماد بھی ہے؟ (موبذ ابھی تک مجوسی تھا یہ خلیفہ متوکل کے عہد خلافت میں اسلام لایا) حاضرین نے کہا: یہ قابل اعتماد نہیں۔“

افشین: پھر ایک ناقابل وثوق آدمی کی شہادت قبول کرنے کا کیا مطلب؟ بعد ازاں موبذ کی طرف متوجہ ہو کر کہنے لگا ”تمہیں ان حالات کا علم کیوں کر حاصل ہوا۔ کیا میرے اور تمہارے گھر کے درمیان کوئی دروازہ یا شکاف تھا جس سے جھانک کر تم یہ حالات معلوم کر لیا کرتے تھے۔“

موبذ: ”دہنیں“

افشین: کیا میں اپنی زبان میں یہ باتیں تمہیں خود نہیں بتایا کرتا تھا؟“

موبذ: ”ہاں“

افشین: اس سے معلوم ہوا کہ تم بھروسہ کے آدمی نہیں۔ اس سے بڑھ کر تم بدعہد بھی

ہو۔ کیونکہ تم نے میرے ان بھیدوں کا بھانڈا پھوڑ دیا۔“

پھر موبذ رخصت ہوا اور مرزبان بن ترکش آگے بڑھا۔ حاضرین نے افشین سے

پوچھا۔ اسے جانتے ہو۔“

افشین: ”دہنیں“

حاضرین نے مرزبان سے پوچھا: اسے پہچانتے ہو؟

مرزبان: یہ افشین ہے۔

حاضرین: یہ مرزبان ہے۔

مرزبان: "احمق! ملع سازی سے کیوں اپنی جان بچا رہے ہو؟"

افشین: "ارے لمبی داڑھی والے کیا کہہ رہے ہو؟"

مرزبان: "تمہارے اہل وطن تم سے کیا خط و کتابت کر رہے ہیں؟"

افشین: "جیسے میرے باپ دادا کو لکھا کرتے تھے۔"

مرزبان: "پھر تباہیجے۔"

افشین: "ہرگز نہیں۔"

مرزبان: (اشرو منہ زبان میں) کیا انہوں نے فلاں فلاں باتیں نہیں لکھیں؟"

افشین: "وہاں۔"

مرزبان: "کیا عربی میں اس کا یہ مفہوم نہیں کہ "یہ خط عبد سے اس کے الہ کی جانب"

ارسال ہے۔"

افشین: "وہ کیوں نہیں؟"

محمد بن عبد الملک: یہ بات مسلمان کب گوارا کرتے ہیں؟ پھر فرعون کا گناہ کیا تھا جو

کہا کرتا تھا۔"

افشین: "ظہور اسلام سے قبل ہماری قوم کے لوگ ایسے الفاظ میرے باپ دادا

کی شان میں کہا کرتے تھے۔ میں نے چاہا کہ یہ سلسلہ باقی رہنے دیا جائے تاکہ وہ

میرے نافرمان نہ ہو جائیں۔"

اسحاق بن ابراہیم: "ہم تمہاری قسم کا اعتبار کیونکر کریں۔ جب کہ ہم تجھے مسلمان سمجھتے ہیں

اور تم فرعون جیسا دعویٰ کر رہے ہو۔"

پھر مازیاں طبرستانی آگے بڑھا۔

حاضرین: "اسے پہچانتے ہو؟"

افشین: "نہیں۔"

حاضرین: مازیار سے: "اسے (افشین کو) پہچانتے ہو؟"

مازیار: "جی ہاں! یہ افشین ہے۔"

حاضرین افشین سے: یہ مازیار ہے۔

افشین: "ہاں! میں نے پہچان لیا۔"

حاضرین: "تم نے اس سے خط و کتابت کی ہے؟"

افشین: "نہیں۔"

حاضرین مازیار سے: "کیا افشین نے تمہیں کوئی خط لکھا؟"

مازیار: افشین کے بھائی خاشن نے میرے بھائی قویہ یار کو لکھا تھا کہ میرے تیرے

اور بابک کے سوا اس مذہب کی امداد کرنے والا کوئی نہ تھا۔ بابک نے تو

اپنی حماقت کی وجہ سے جان دی۔ میں نے لاکھ کوشش کی کہ اس کی جان

بچ جائے۔ مگر اس نے ایک نہ مانی۔ اگر تم (قویہ یار) بجاوت کر دو تو میرے

سوا تم سے لڑنے والا کوئی نہ ہوگا۔ جب شہسوار جنگجو اور بہادر میرے

ساتھ ہیں۔ اگر میں ان کو تمہارے خلاف نبرداز ماہونے کے لیے

بھیج دوں تو ہم سے لڑنے والے صرف تین قسم کے لوگ ہوں گے

(۱) عرب (۲) مغاربہ (۳) ترک۔ عرب تو کتوں کی طرح ہیں کہ ان

کے سامنے روٹی کا ٹکڑا ڈالو اور لاٹھی سے سر کچل دو۔ اور یہ مکھیاں

(مغاربہ) ان کو تو (جانوروں کے) سر کھانے سے غرض ہے اور کسی

بات سے سروکار نہیں۔ یہ ترک شیاطین تو بس ایک گھڑی ہیں۔ ابھی

ان کے تیر ختم ہو جائیں گے۔ اور ہمارے گھوڑے ان کو اپنے پاؤں

تیلے روند ڈالیں گے۔ مسلمانوں کی ہزیمت کا نتیجہ یہ ہوگا کہ عجمی دین کا

بول بالا ہو جائے گا۔"

افشین: یہ شخص اپنے بھائی اور میرے بھائی کے متعلق جو دعویٰ کر رہا ہے اس سے

مجھے کیا سروکار۔؟ اگر بذاتِ خود میں اسے خط لکھتا اور یہ مجھ پر اعتماد بھی کر لیتا تو اس میں تعجب کی کیا بات تھی؟ جب میں عملی طور پر خلیفہ کی مدد کرتا ہوں تو حیلہ گری کے ذریعہ اس کی مدد کرنے میں کیا مضائقہ ہے؟ میں اس کی گردن پکڑتا اور خلیفہ کی بارگاہ میں حاضر کر دیتا اور اس طرح مجھے اس کا تقرب حاصل ہو جاتا جس طرح عبداللہ بن طاہر خلیفہ کا مقرب بنا ہوا ہے۔

اتنے میں مازیا ایک طرف کو چل دیا۔

جب افسین مرزبان اور اسحاق بن ابراہیم سے بات چیت کر چکا تو ابن ابی داؤد نے افسین کو ڈانٹنا شروع کیا۔

افسین: ابو عبداللہ! تم معمولی سی بات پر لوگوں کے بے دریغ موت کے گھاٹ اتار دیتے ہو۔

ابن ابی داؤد: کیا تم ختنہ کرا چکے ہو؟

افسین: ”نہیں“

ابن ابی داؤد، ختنہ کرانے سے کونسی چیز مانع تھی؟ حالانکہ اس سے اسلام کی تکمیل ہوتی ہے۔

افسین: کیا اسلام میں تقیہ کی اجازت نہیں؟

ابن ابی داؤد: کیوں نہیں؟

افسین: ”مجھے موت کا ڈر تھا“

ابن ابی داؤد: میدانِ جنگ میں تم نیزہ اور تلوار سے زخمی ہو جاتے ہو اور پھر

بھی لڑائی سے باز نہیں آتے۔ مگر ختنہ کرانے میں تمہیں موت کا ڈر تھا!

افسین: ”یہ تو ضرورت کا تقاضا ہے۔ جس پر صبر کرنا پڑتا ہے اس کے برعکس

ختنہ خرد کرایا جاتا ہے اور اس سے مجھے موت واقع ہونے کا خطرہ

تھا۔ مجھے یہ بھی معلوم نہ تھا کہ ختنہ کراٹے بغیر اسلام مکمل نہیں ہوتا“

ابن ابی داؤد: افشین کا معاملہ واضح ہو گیا پھر اسے قید کرنے کا حکم صادر کیا۔

یہ ہے افشین کے محاکمہ و مناظرہ کا واقعہ!

افشین کا واقعہ اس حقیقت کو اجاگر کرتا ہے کہ معتزلہ کس طرح زلیغ و ضلال سے مہتمم کیے جانے والے لوگوں کا محاسبہ کرتے تھے یہ واقعہ اس عہد کی منظر کشی کرتا ہے کہ بعض لوگ ظاہری طور پر اسلام کا لبادہ اوڑھ لیا کرتے تھے۔ مگر باطن وہ کافر رہا کرتے تھے۔ اور اگر افشین کی طرف منسوب کردہ سب جرائم درست ہیں تو اس کا مطلب یہ ہے کہ اس دور میں بہت سے لوگ اندرونی کھوٹ اور نفاق کے باوصف قیادت و قوت سے بہرہ ور ہو گئے تھے۔

متذکرہ صدر محاکمہ سے تین نتائج برآمد ہوتے ہیں۔

۱۔ افشین مومن نہ تھا۔ البتہ اس کی شجاعت و لبالت شک و شبہ سے پاک ہے وہ نہ بتوں پر ایمان رکھتا تھا اور نہ اللہ تعالیٰ پر۔ اس کا مقصد جدید حکومت میں کسی اعلیٰ منصب کا حصول تھا۔ یہی وجہ ہے کہ جب اسے بابک خرمی کی مہم سر کرنے کے لیے کہا گیا تو نہ وہ ہچکچایا نہ مرتد ہوا یہاں تک کہ اسے ملک عدم کا راستہ دکھایا تا کہ اسے خلیفہ کا تقرب حاصل ہو سکے۔

۲۔ بابک خرمی کے طرف داروں کو افشین کی یہ حرکت (بابک کو قتل کرنا اور شکست دینا) پسند نہ آئی اور وہ اس کے خلاف خلیفہ کے کان بھرنے اور اس کے راز کو طشت از بام کرنے پر آمادہ ہو گئے اس سے معلوم ہوتا ہے کہ افشین کے خلاف شہادت دینے والے غیر مسلم تھے اور بتوں کی پوجا کرتے تھے کیونکہ۔ قاری کے ذہن میں طبعاً یہ سوال ابھرتا ہے کہ مخالف اسلام ہونے کے باوصف انہوں نے افشین کے خلاف کیوں شہادت دی۔

۳۔ محاکمہ سے معلوم ہوتا ہے کہ افشین بڑا سنگدل اور قاسی القلب تھا

اس کا دل عربوں کے بغض و کینہ سے بھر پور تھا۔ اگر ایسا نہ ہوتا تو وہ
 امام اور مؤذن کو اتنی سنگ دلانہ سزا نہ دیتا جو اس کے انسانیت و
 ایمان سے عاری ہونے کی غمازی کرتی ہے۔



۲۸۔ مسئلہ خلق قرآن

مسئلہ خلق قرآن کی مختصر تاریخ :

۴۵۔ خلق قرآن کا مسئلہ تاریخ معتزلہ سے وابستہ ہے جو نہی معتزلہ کا ذکر آتا ہے۔ یہ مسئلہ فوراً ذہن میں ابھرنے لگتا ہے۔ معتزلہ ہی نے اسے خلافت عباسیہ میں اٹھایا اور پھیلایا انہی کے افکار سے متاثر ہو کر عباسی خلفاء نے محدثین و فقہاء کو جبراً اس کا قائل کرنا چاہا اور بعض کو آلام و شدائد میں بھی مبتلا کیا۔ خلفاء ثلاثہ ماموں معتصم اور واثق کے عہد ہائے خلافت میں یہ مسئلہ لوگوں کے ذہنوں پر مسلط رہا اور ان کے نفوس و عقول کی پریشانی کا موجب بنا رہا۔ اس دور میں آزادی فکر و نظر نے رختِ سفر باندھا۔ نصوصِ کتاب و سنت کے دائرہ میں محدود رہنے والے اور الفاظ میں احتیاط برتنے والے شدید مصائب و آلام کا شکار ہوئے۔ ان کا جرم اس کے سوا اور کچھ نہ تھا کہ وہ ہر آن کتاب و سنت پر جھکے رہتے تھے۔ مبادا ان کی فکر و نظر اور عقل و شعور میں کجی و انحراف واقع ہو جائے اور وہ جادہ مستقیم سے بھٹک جائیں۔

خلق قرآن کا مسئلہ متذکرۃ الصدقینوں خلفاء سے قبل منصفہ شہود پر جلوہ افروز ہوا۔ جعد بن درہم نے جب اس کا اظہار کیا تو خالد بن عبداللہ قسری والی کوفہ نے اسے موت کے گھاٹ اتار دیا۔ جہم بن صفوان نے بھی اس عقیدہ کا اظہار کیا تھا فرقہ جبریہ کا حال بیان کرتے ہوئے ہم نے بتایا تھا کہ جہم صفت کلام کی نفی کیا کرتا تھا۔ اس سے اس کا مقصد حوادث کی مشابہت سے اللہ تعالیٰ کی تنزیہ و تقدیس تھا اسی وجہ سے اس نے یہ نظریہ اختراع کیا کہ قرآن قدیم ہے اور مخلوق نہیں ہے۔

صفت کلام کی نفی اور معتزلہ :

۴۵۔ جب معتزلہ کا دور آیا تو وہ صفات معانی کی نفی کرنے لگے۔ اللہ تعالیٰ کی قدرت ارادہ سمیع و بصیر کلام اور دیگر صفات کو صفات معانی کہا جاتا ہے۔ جن

صفات کا ذکر قرآن میں آیا ہے ان کی تاویل انہوں نے یہ کی کہ یہ ذاتِ باری کے اسماء ہیں صفات نہیں۔ نفی صفات کے ضمن میں جب انہوں نے صفتِ کلام کا انکار کر دیا تو اس سے باری تعالیٰ کے متکلم ہونے کی بھی نفی ہو گئی۔ قرآن کریم کی جن آیات میں کلام کو اللہ تعالیٰ کی جانب منسوب کیا گیا ہے۔ مثلاً **كَلَّمَ اللَّهُ مُوسَى تَكْلِيمًا** معترضہ اس کی تاویل یہ کرتے تھے کہ دیگر اشیاء کی طرح اللہ تعالیٰ نے درخت میں کلام کرنے کی قدرت پیدا کر دی تھی۔

معترضہ کا یہ قول کہ ”کلام اللہ کی پیدا کردہ ہے“ اور قرآن خدا کی مخلوق ہے۔ اسی پر مبنی ہے۔ عباسی دور میں معترضہ اسی مسئلہ کے ہو رہے۔ یہاں تک کہ بعض فقہاء بھی ان کے ہمناہین گئے۔ چنانچہ بشر بن عیاض مرلیسی ایک عظیم فقیہ ہونے کے باوجود قرآن کے مخلوق ہونے پر بڑا زور دیتے تھے۔ ان کے محترم استاد ابو یوسف صاحب امام ابی حنیفہ نے انہیں اس سے روکا بھی تھا۔ مگر وہ باز نہ آئے یہاں تک ابو یوسف نے انہیں حلقہ درس سے نکال دیا۔

ہارون الرشید کے عہد خلافت میں خلقِ قرآن کے مسئلہ نے بڑا زور پکڑا۔ ہارون عقائد میں جدل و بحث کرنے والوں کی حوصلہ افزائی نہیں کیا کرتا تھا۔ جیسا کہ فلاسفہ کا انداز ہے۔ اس کے برعکس اس نے عقائد میں مجادلات برپا کرنے والوں کو قید خانہ میں بھی ڈال دیا تھا۔ معترضہ کا شمار بھی ان ہی فرقوں میں ہوتا تھا۔ جنہوں نے اعتقادی جدلیات میں بڑھ چڑھ کر حصہ لیا۔ چنانچہ ہارون نے قرآن کو مخلوق یا غیر مخلوق کہنے والوں سے کوئی دلچسپی نہ لی۔ جب ہارون کو بشر مرلیسی کے اس عقیدہ کا پتہ چلا تو کہنے لگا ”بخدا اگر میرا بس چلا تو میں اسے قتل کر دوں گا!“ اس کا نتیجہ یہ ہوا کہ بشر ہارون کے عہد خلافت میں منظر عام پر نہ آسکا اور پوشیدہ رہ کر زندگی کے ایام بسر کرتا رہا۔

مامون کی معترضہ نوازی:

۶۶۔ جب ماموں کا دور آیا تو اس نے اپنے گرو معترضہ کا ایک حلقہ جمایا اور

ان کے اکرام و احترام میں بے حدبالغہ کرنے لگا۔ روایات میں مذکور ہے کہ جب مشہور معتزلی ابوہشام فوطی دربار میں حاضر ہوتا تو ماموں اس کے احترام میں سر و قد کھڑا ہو جاتا اور کسی کے ساتھ یہ رویہ اختیار نہ کرتا اس کی وجہ یہ تھی کہ ماموں نے ابو نذیل علاف سے ادیان و مذاہب کا علم حاصل کیا تھا۔ علاف معتزلہ کے ائمہ میں شمار ہوتا ہے۔ چنانچہ ماموں نسبت تلمذ اور علمی مشاغل کے باعث معتزلی مشہور تھا۔

ماموں ادیان و مذاہب پر بحث و تمحیص کرنے کے لیے مجلس مناظرہ منعقد کیا کرتا تھا۔ معتزلہ اس میدان کے شہسوار تھے اور علوم عقلیہ کی مہارت و مزاولت کے بل بوتے پر وہ دوسروں پر فوقیت رکھتے تھے۔ معتزلہ کو خود بھی اپنی برتری و تفوق کا احساس تھا۔ جب ماموں نے اپنے خواص اور حاشیہ نشین معتزلہ میں سے چن لیے تو اس سے معتزلہ کے احساس تفوق کو مزید شہ ملی۔ احمد بن ابی داؤد ماموں کا مقرب خصوصی تھا۔ جب ماموں کا آخری وقت آیا تو اس نے اپنے بھائی معتصم کو وصیت کرتے ہوئے کہا:

و ابوعبداللہ بن ابی داؤد کو سفر و حضر میں ساتھ رکھنا اور ہر مشورہ میں شریک کرنا وہ اس کے ہر طرح اہل ہیں۔

خلیفہ ماموں اور معتزلہ کی عقلی مقابرت اور خاص و عام امور میں مشارکت و مساوات کا انجام یہ ہوا کہ ماموں خلقِ قرآن کے عقیدہ کا اعلان کرنے پر اتر آیا۔ چنانچہ ۲۱۲ھ میں اس نے سرکاری طور پر اس کا اعلان کر دیا اور مجلس مناظرہ میں شرکت کرنے والوں سے جدل و بحث کا آغاز کیا۔ مجلس مناظرہ میں وہ امکانی حد تک اپنے نظریہ کی تائید میں دلائل و تباہیم اس نے عقائد و آراء میں لوگوں کو آزاد رہنے دیا اور جن نظریات کو اپنانے کے لیے وہ تیار نہ تھے انہیں ان کے قبول کرنے پر مجبور نہ کیا۔

ماموں کا انتقال ۲۱۸ھ میں ہوا۔ اسی سال معتزلہ نے اس کے قلب و ذہن میں یہ وسوسہ ڈالا کہ لوگوں پر جبراً یہ عقیدہ ٹھونسنا جائے۔ ماموں ان دنوں رقبہ میں مقیم تھا اس نے وہاں سے اسحاق بن ابراہیم کے نام خطوط لکھے کہ محدثین و فقہاء کو خلقِ قرآن

کے عقیدہ پر مجبور کر کے انہیں ابتلاء میں ڈالا جائے۔ اسحاق بن ابراہیم بغداد میں ماموں کے نائب کی حیثیت سے تعینات تھا۔ ماموں نے اس مہم کا آغاز سرکاری حکام سے کیا جو حکومت کے اعلیٰ عہدوں پر فائز تھے یا حکام و احکام سے ان کے گہرے روابط تھے۔ چنانچہ ماموں نے اپنے پہلے خط بنام اسحاق بن ابراہیم کے اخیر میں لکھا:

”سب قاضیوں کو حاضر کر کے انہیں امیر المومنین کا حکم سنائیے! ان کی آزمائش کیجئے اور خوب معلوم کیجئے کہ خلقِ قرآن کے بارے میں ان کی رائے کیا ہے۔ یہ بات ان کے ذہن نشین کر دیں کہ امیر المومنین جس شخص کے دینی عقائد سے مطمئن نہیں۔ نہ اس کی کوئی خدمت قبول کریں گے۔ نہ امورِ رعیت اسے تفویض کریں گے۔ جب یہ بات تسلیم کر لیں اور اس ضمن میں امیر المومنین کے ہم خیال ہوں تو مجمع عام میں لوگوں کے روبرو ان سے پوچھئے کہ خلقِ قرآن کے نظریہ سے وہ کہاں تک متفق ہیں؟ انہیں بر ملا کہہ دیں کہ جو شخص اس کا اعتراف نہیں کرے گا۔ اس کی شہادت قابل قبول نہیں ہوگی۔ پھر امیر المومنین کو قضاة کے ماجرا سے آگاہ کیجئے۔ ان کے احوال و کوائف کی کڑی نگرانی کیجئے تاکہ خدا کے احکام کو نافذ کرنے کی سعادت صرف انہی لوگوں کے حصہ میں آئے جو دین میں بصیرت رکھتے اور توحیدِ خالص سے پرہیز ہیں۔“

ماموں کا یہ خط اس حقیقت کو اجاگر کرتا ہے کہ خلقِ قرآن کے نظریہ کو تسلیم نہ کرنے والوں کو وہ صرف دوسزائیں دیا کرتا تھا۔ (۱) مناصب سے محرومی (۲) عدم قبولِ شہادت۔ ماموں نے دوسرے خط میں کارپروازانِ حکومت کے ساتھ محدثین و فقہاء اور ان لوگوں کو بھی شامل کر لیا جو مسندِ افتاء کی زینت تھے یا تعلیم و ارشاد کا فریضہ انجام دیتے تھے۔ ماموں نے حکم دیا کہ ان کو ابتلاء میں ڈالا جائے اور خلقِ قرآن کے بارے میں ان کا نقطہ نظر معلوم کیا جائے۔

خلق قرآن کے مسئلہ میں ماموں کا جو رو نشدو:

۶۷۔ تیسرے خط میں ماموں نے مزید تشدد کا اظہار کیا۔ جو جوابات اس ضمن میں موصول ہوئے ان کا مذاق اڑایا اور اپنی تنقید شدید کے تیروں سے انہیں جھپٹی کر دیا اور پھر اسی پر لیس نہیں بلکہ مخالفین کے لیے شدید ترین سزائیں تجویز کیں۔ ماموں نے تیسرے خط میں لکھا:

”جن لوگوں کا آپ نے ذکر کیا ہے جو ان کے ہم خیال ہوں اور اس سے باز نہ آئیں ان کو بیڑیاں پہنا کر امیر المومنین کے لشکر کی جانب بھیج دیجئے ان کے ساتھ ایسے آدمیوں کا ہونا ضروری ہے جو ان کی نگرانی کرتے رہیں یہاں تک کہ وہ لشکر میں پہنچ جائیں۔ محافظین کا یہ دستہ انہیں پھر ان لوگوں کی سپرد کر دے جو صحیح و سالم انہیں امیر المومنین تک پہنچا دیں۔ تاکہ امیر المومنین انہیں دلائل و براہین سے خلق قرآن کا قائل کر سکیں۔ اگر پھر بھی وہ توبہ نہ کریں تو انہیں تہ تیغ کر دیا جائے۔“

یہ خط اس حقیقت کی آئینہ داری کرتا ہے کہ ماموں تدریجی طور پر منکرین خلق قرآن کی سزائیں اضافہ کرتا رہا۔ پہلے اس کی سزا صرف مناصب جلیلہ سے محرومی تجویز کی پھر اس میں اضافہ کر کے سزائے موت دینے لگا۔

اسحاق بن ابراہیم نے بلا تحقیق و مراجعت اولین فرصت میں ماموں کی تعمیل ارشاد کر دی فقہاء و محدثین اور اصحاب فتویٰ کو بلا کر دھمکی دی کہ اگر انہوں نے خلق قرآن کے عقیدہ کو نہ مانا تو انہیں شدید آلام و حوادث سے دوچار ہونا پڑے گا۔ چنانچہ سب نے بلا روک ٹوک یہ نظریہ تسلیم کر لیا اور اعلانیہ خلق قرآن کے قائل ہو گئے۔

فقہاء و علماء میں سے چار حضرات اس کڑی آزمائش میں ثابت قدم رہے اللہ تعالیٰ نے انہیں سکون و اطمینان سے نوازا وہ حکم خداوندی پر قانع رہے اور ان کے پائیہ استقلال میں ذرا بھر لغزش نہ آئی وہ چار بزرگ یہ تھے۔ ۱۔ امام احمد بن حنبل (۲) محمد بن نوح (۳) قوادیری (۴) سجادہ۔

ان چاروں کو پابجولاں قید خانہ بھیج دیا گیا۔ جہاں انہوں نے بیڑیاں پہنے ہوئے رات بسر کی۔ جب صبح نمود ہوئی تو سجادہ نے معتزلہ کی دعوت پر لبیک کہہ دی۔ جس کے نتیجہ میں اس کی بیڑیاں کھول کر اسے رہا کر دیا گیا۔ باقی اسی طرح مجبوس و مقید رہے۔

اگلے روز پھر پوچھا گیا کہ خلقِ قرآن کے بارے میں ان کی کیا رائے ہے؟
 قوادیری کا عقیدہ متزلزل ہو گیا اور اس نے خلقِ قرآن کا نظریہ تسلیم کر لیا۔
 اب اسے بھی رہا کر دیا گیا اور صرف دو مردانِ خدا قید و بند کی صعوبتیں جھیلنے کے لیے باقی رہ گئے۔ ان کو پابجولاں ماموں کی طرف بھیج دیا گیا جو ان دلوں و دطرسوس میں مقیم تھا۔ محمد بن لوزح نے راستہ ہی میں داعی اجل کو لبیک کہا۔ جو علماء اس نظریہ کو تسلیم کر چکے تھے وہ آزادانہ طور سے بخوشی خاطر طرسوس پہنچ کر ماموں سے ملے۔
 ماموں کی موت اور معتصم کا عہدِ خلافت:

۴۸۔ ابھی یہ قافلہ راستہ ہی میں تھا کہ ماموں کی موت کی خبر پہنچی۔ ماموں مرنے سے پہلے اپنے بھائی معتصم کو یہ وصیت کر گیا کہ وہ قرآن کے بارے میں اپنے بھائی کے مسلک سے وابستہ رہے اور قوت و اقتدار کے بل بوتے پر لوگوں کو اس طرف دعوت دینا رہے۔ گویا ماموں کے اندر اس احساس نے گروٹائی تھی کہ خلقِ قرآن کا عقیدہ ایک واجب الاتباع دین ہے جس کی پیروی کرنا اس کی دعوت دینا اور بزورِ جبر لوگوں کو اس کا قائل بنانا اس کے فرائض میں سے ہے۔ ماموں نے اپنے بھائی کو ان الفاظ میں وصیت کی تھی۔

وہ ابواسحاق! آئیے میری نصیحت قبول کیجئے اور خلقِ قرآن کے بارے میں میری ہموار کردہ راہ پر گامزن رہیئے۔

اسی وصیت کی کرشمہ سازی تھی کہ ماموں کی موت سے اس ابتلاء کا استیصال نہ ہو سکا۔ بلکہ اس کے دائرہ میں مزید وسعت پیدا ہوئی اور حوادث و آلام کا سلسلہ پہلے سے بڑھ گیا۔ زہاد و عباد علماء و فضلا محدثین و فقہاء اور اہل فتویٰ خصوصی طور پر اس کا شکار ہوئے۔

امام احمد بن حنبل رحمۃ اللہ علیہ کی استقامت :

۶۹۔ امام احمد بن حنبل رحمۃ اللہ علیہ بدستور مقہور و معتوب رہے آپ کا جسم کوڑھی سے زخمی تھا۔ مگر آپ یہ سب کچھ برضاء و رغبت برداشت کرتے رہے اور اپنے عقیدہ کی اہمیت سے منحرف نہ ہوئے۔ آپ اٹھارہ ماہ تک قید و بند کی صعوبتیں جھیلتے رہے۔ یہاں تک کہ معتزلہ آپ سے مایوس ہو گئے اور انہوں نے بھانپ لیا کہ آپ اس عقیدہ کو تسلیم نہیں کریں گے۔ چنانچہ آپ کو رہا کر دیا گیا۔ اور آپ حسب سابق پھر افتاء و تحدیث کے مشاغل میں منہمک ہو گئے۔ اسی دوران معتصم نے وفات پائی۔

جب واثق باللہ مسند خلافت پر متمکن ہوا تو وہ بھی اسی ڈگر پر چلا جس پر اس کا والد اور چچا گام زین تھے۔ جو لوگ خلق قرآن کے قائل نہ تھے ان کو بڑی تکلیفیں پہنچائیں مگر وہ امام احمد کو مزید نہیں ستانا چاہتا تھا۔ چنانچہ اس نے آپ کو شہر بدر کرنے اور فتویٰ سے روکنے پر اکتفا کیا۔

واثق نے امام احمد سے کہا:

”درد اپنے یہاں لوگوں کو جمع کیجئے اور نہ میرے شہر میں بود و باش رکھیے۔“
امام احمد اس کے بعد پوشیدہ رہے اور نماز کے لیے جانا بھی بند کر دیا۔ اپنی حالات میں آپ خالق حقیقی سے جاملے۔

عہد واثق کی فتنہ سامانی :

۷۰۔ واثق کے عہد خلافت میں یہ فتنہ امام احمد تک ہی محدود نہ رہا۔ بلکہ اور لوگ بھی اس کی لپیٹ میں آ گئے ان دنوں بڑے بڑے فقہاء کو پابہ زنجیر تفتیش و تجسس کے لیے بغداد بھیجا جاتا تھا۔

واثق کے عہد میں جو لوگ اس فتنہ کی بھینٹ چڑھے ان میں مصری فقیہ صاحب الامام الشافعی۔ یوسف بن یحییٰ بولیبی بھی تھے۔ ان کو خلق قرآن کی دعوت دی گئی مگر انہوں نے تسلیم کرنے سے انکار کر دیا۔ آپ کو پابہ زنجیر بغداد حاضر ہونے کے لیے کہا

گیا اسی زنجیر پاٹی کے عالم میں آپ نے وفات پائی۔ اور اجر و ثواب کے مستحق قرار پائے
نعیم بن حماد کا شمار بھی اپنی خوش قسمت لوگوں میں ہوتا ہے جو عہد و اٹاق میں معتوب
رہے۔ آپ نے قید و بند ہی میں داعی اجل کو لبیک کہا۔

احمد بن نصر خزاعی بھی اپنی بزرگوں میں شامل تھے۔ انہوں نے جب خلقِ قرآن
کے نظریہ کو تسلیم نہ کیا تو واثق نے انہیں مصلوب کر دیا۔ بعض کہتے ہیں کہ ثمامہ بن اشرس
معتزلی نے ان کے خلاف واثق کے کان بھرنے تھے۔ روایات میں یہ بھی آیا ہے کہ
واثق ان کے قتل پر نادم ہوا تھا۔ اور ثمامہ اور ان تمام لوگوں پر عتاب نازل کیا جنہوں
نے اسے ان کے قتل کرنے کا مشورہ دیا تھا۔

فتنہ خلقِ قرآن کا اختتام:

۷۱۔ اسی اندھا دھند فتنہ کے زمانہ میں جب دانش و حکمت کی آواز دب کر رہ گئی
اور رحمت و رافت نے خاموشی اختیار کر لی تھی۔ حق پرست علماء جوں توں زندگی کے
دن کاٹتے رہے۔ خلقِ قرآن کے عقیدہ سے سکوت اختیار کرنا اس دور میں ایک عظیم
جرم تصور کیا جاتا تھا۔ جس کے ہوتے ہوئے کسی مومن کو سابقہ نیک اعمال صلاح و
فلاح حسن سیرت و کردار اور اکرام و احترام کے بل بوتے پر معذور نہیں سمجھا جاتا تھا۔
حالات نے بڑی نازک صورت اختیار کر لی۔ فسادات کی وہ گرم بازاری رہی کہ لوگ اس
صورت حال سے اکتا گئے۔ اس کی حد یہ ہے کہ خود معتزلہ بھی اس سے نالاں تھے۔ بعض
لوگ اس مذہبی جنون کو ایک مذاق سمجھنے لگے۔

روایات میں منقول ہے کہ ایک مسخرہ واثق کے دربار میں حاضر ہوا اس کا نام عباد

تھا وہ بولا:

”امیر المؤمنین! اللہ تعالیٰ آپ کو قرآنی خدمت کا اجر عطا کرے“

واثق: ”قرآن تو فانی ہے“

عبادہ: کونسی چیز فانی نہیں؟ میں تو حیران ہوں کہ قرآن جب فنا ہو جائے گا تو لوگ نماز تراویح
کیسے ادا کریں گے۔

واثق ہنس پڑا اور کہنے لگا: "خدا تجھے نارت کرے چہ رہ۔"

علامہ دمیری حیاۃ الجوان میں لکھتے ہیں:

”خلیفہ واثق نے آخر کار منکرین خلق قرآن کو سزا دینا ترک کر دیا تھا۔ انہی دنوں ایک بوڑھا واثق کے پاس حاضر ہوا یہ بھی اس سلسلہ میں تکلیف اٹھا چکا تھا۔ وہ واثق کو مخاطب کر کے کہنے لگا:

”جس عقیدہ کی دعوت نہ آنحضرت نے دی اور نہ ابو بکرؓ و عمرؓ و عثمانؓ و علیؓ نے تم اسی کی طرف لوگوں کو بلا رہے ہو۔ اندریں صورت وہی باتیں ہو سکتی ہیں۔ یہ عقیدہ ان کو معلوم تھا یا نہیں تھا۔ اگر آپ یہ شق اختیار کریں کہ وہ خلق قرآن کے نظریہ سے واقف تھے مگر دانستہ خاموش رہے۔ تو میں آپ سے کہوں گا۔ جس بات پر وہ خاموش رہ سکتے تھے اس پر میرے اور آپ کے لیے بھی خاموشی کی گنجائش موجود ہے۔ اگر آپ کہیں کہ وہ اس سے نا آشنا تھے اور صرف تم ہی اس سے آگاہ ہو تو یہ بات بڑی حیرت ناک ہے یہ کیسے ممکن ہے کہ آنحضرت صلی اللہ علیہ وسلم اور خلفاء راشدین کو جو بات معلوم نہ تھی وہ آپ کو معلوم ہو گئی۔“

جب واثق نے یہ بات سنی تو اپنی نشست گاہ سے کود پڑا بار بار ان الفاظ کو دہراتا رہا اور بوڑھے کو معاف کر دیا۔ واثق کا بیٹا مہدی باللہ راوی ہے کہ اس کے بعد میرے والد نے سابقہ طریقہ ترک کر دیا۔

۲۹۔ مسئلہ خلق قرآن میں نقطہ اختلاف

مسئلہ خلق قرآن میں محل نزاع کی تعیین:

۷۲۔ خلق قرآن کا مسئلہ ایک طرف سے معتزلہ اور دوسری طرف سے محدثین و فقہاء کے مابین معرکتہ الاراء بنا ہوا تھا۔ یہ بات اپنی جگہ پر درست ہے اور اسے فراموش کرنا قرین عقل و دانش نہیں کہ مسئلہ زیر بحث تھا بھی بڑا دقیق و عولیں! امام احمد بن حنبل رحمۃ اللہ علیہ موضوع زیر بحث میں محدثین و فقہاء کے ہمنوا تھے۔ لہذا ہم ان کی زبان سے اس مسئلہ کی عقده کشائی کرتے ہیں۔ کیونکہ ان کے بیان سے محدثین کے نقطہ نظر کی ترجمانی ہوتی ہے۔

امام احمد اور معتزلہ کے تند و تیز مسلک و مہنچ پر روشنی ڈالنے سے قبل ہم یہ بات بتا دینا چاہتے ہیں کہ مسئلہ خلق قرآن میں جن علماء کی رائے کو قدرت و وقعت کی نگاہ سے دیکھا جاتا ہے۔ امام احمد بن حنبل کا شمار بھی انہی لوگوں میں ہوتا ہے۔ وہ سب اس بات پر متفق رائے ہیں کہ تلاوت حادث (قدیم نہیں) ہے۔ لہذا قرآن کے حروف کا تلفظ بھی حادث ہے۔ اس لیے کہ وہ قاری کا ایک وصف ہے اور اس کے اعمال میں سے ایک عمل ہے۔ بلاشبہ انسان کے تمام اعمال حادث ہیں۔

سب علماء کا اس بات پر بھی اتفاق ہے کہ قرآن کے حروف جو سیاہی سے لکھے ہوئے ہیں، حادث ہیں۔

علماء کا قول ہے کہ قرآن پر دو مختلف اعتبارات سے نگاہ ڈالنا چاہیے (۱) اس کے مصدر و ماخذ کو دیکھا جائے جو ذات باری تعالیٰ اور موصوف بالکلام ہے۔ یہ قرآن اس کا کلام پاک ہے۔

(۲) دوسرا یہ کہ قرآن کے حروف پر نگاہ ڈالی جائے اور ان کلمات کو دیکھا جائے جو حروف سے ترکیب پاتے ہیں۔ پھر معانی و مفہیم کی جانب توجہ مبذول کی جائے جن پر یہ کلمات دلالت کرتے ہیں۔

یہی دونوں امور مسئلہ خلقِ قرآن میں مرکزِ اختلاف کی حیثیت رکھتے ہیں:
امراول: جہاں تک امرِ اول کا تعلق ہے۔ معتزلہ اللہ تعالیٰ سے صفتِ کلام کی نفی کرتے
 ہیں کیونکہ یہ حوادث کی صفات میں سے ہے۔ معتزلہ کہتے ہیں جہاں جہاں اللہ
 تعالیٰ نے کلام کو اپنی طرف منسوب کیا ہے اس کا مطلب یہ ہے کہ اللہ تعالیٰ نے
 کلام کو ایک جگہ خلق کر دیا اور وہاں سے اس کا ظہور ہوا۔ حضرت مرسلی علیہ السلام
 کے ساتھ جو مکالمہ ہوا اس کی اصلیت یہ ہے کہ اللہ تعالیٰ نے درخت میں کلام
 کی قدرت پیدا کر دی تھی۔ اس کے برعکس محدثین و فقہاء اللہ تعالیٰ کے صفتِ کلام
 کا اثبات کرتے ہیں۔

بابریں ان کی رائے میں قرآن کریم خدا کا کلام ہے اور اس کی دیگر مخلوقات
 کی طرح ایک مخلوق نہیں۔ معتزلہ کا قول ہے کہ قرآن کریم خدا کا پیدا کردہ کلام ہے
 جو بذریعہ وحی محمد صلی اللہ علیہ وسلم پہ نازل ہوا۔

امر ثانی: معتزلہ پڑھے جانے والے حروف اور ان کے معانی کو بھی مخلوق قرار دیتے
 ہیں۔ جب کہ امام احمد بن حنبل اور اہل سنت ان کو اس لیے مخلوق تصور نہیں کرتے
 کہ یہ اللہ تعالیٰ کی صفتِ کلام کا منظر ہیں۔ مگر یہ بات محلِ نظر و فکر ہے کہ کیا یہ ذات
 باری کی طرح قدیم بھی ہیں یا نہیں؟

امام احمد کے نظریات کا جو یا اس حقیقت سے آگاہ ہے کہ آپ پہلے اس مسئلہ میں
 توقف کرتے تھے پھر اعلانیہ اس پر اظہارِ خیال کرنے لگے۔ آپ سے یہ الفاظ منقول ہیں۔
 ”جو قرآن کے مخلوق ہونے کا قائل ہے وہ جہنمی ہے اور جو اسے غیر مخلوق
 کہتا ہے وہ بدعتی ہے۔“

جب مسئلہ خلقِ قرآن میں عمومِ بلوی ہوا تو آپ بر ملا اس رائے کا اظہار کرنے لگے
 کہ قرآن کے الفاظ و معانی ہر دو غیر مخلوق ہیں۔ آپ نے اپنے مکتوب بنام خلیفہ متوکل
 میں صراحت لکھا تھا۔

”متعدد بزرگانِ سلف سے مروی ہے کہ وہ قرآن کو غیر مخلوق سمجھتے تھے

میرا ذاتی خیال بھی یہی ہے۔ اس میں شک و شبہ کی کوئی گنجائش نہیں۔ بات وہی قابل اعتماد ہے جو کتاب اللہ میں مذکور ہو یا نبی کریم صحابہ اور تابعین سے منقول ہو۔ جو بات ان دلائل سے ثابت ہو اس میں کلام کی کوئی گنجائش ہی نہیں۔“

امام احمد کے یہ بیانات اس حقیقت کو واضح کرتے ہیں کہ کچھ عرصہ متامل رہنے کے بعد آپ اعلانیہ قرآن کو غیر مخلوق کہنے لگے تھے۔ مگر بایں ہمہ امام احمد نے کبھی قرآن کو قدیم نہ کہا اور اس میں ہمیشہ متوقف رہے۔ اس کی وجہ یہ تھی کہ قدامت قرآن کا مسئلہ خالص ایک کلامی مسئلہ ہے۔ جس میں آپ کو چنداں مہارت نہ تھی۔

معتزلہ کے جو روتشدد کے اسباب:

۱۔ اب ہم معتزلہ کے معارض و مقابل نظریہ کی توضیح و تشریح سے فارغ ہو گئے ہیں۔ یہی وہ نظریہ تھا معتزلہ جس کے خلاف برسر پیکار ہے۔ ہم نے معتزلہ کا زاویہ نگاہ بھی مبرہن کر دیا ہے کہ وہ قرآن کو حادث و مخلوق سمجھتے تھے اور اس کی قدامت کے قائل نہ تھے۔

یہ دونوں نقطہ ہائے نظر اپنی اپنی جگہ کچھ نہ کچھ دلیل و برہان رکھتے ہیں اور ان میں سے کسی ایک کے قائل کو بھی کافر نہیں کہہ سکتے۔ مگر سوال یہ ہے کہ معتزلہ نے اہل جہل و نظر ہونے کے باوصف مستند اقتدار کی زینت بننے کے بعد اپنے مناظرات و مجادلات کو حرب و پیکار کی صورت میں کیوں بدل دیا؟

جہاں تک تینوں عباسی خلفاء، ماموں معتصم اور واثق کا تعلق ہے وہ چنداں اہمیت نہیں رکھتے۔ ان کی حیثیت صرف مظاہر کی تھی۔ اہل الرائے دراصل معتزلہ ہی تھے۔ تمام خطوط و وصایا احمد بن ابی داؤد کے نوشتہ ہوتے تھے۔ عین ممکن ہے کہ ماموں کے مرض الموت کے دوران احمد بن ابی داؤد نے اس کی کمزوری سے فائدہ اٹھایا اور اس کی طرف سے از خود یہ خطوط وغیرہ لکھ دیئے۔ اس کی سب سے روشن دلیل یہ ہے کہ جو دستور سب مظاہر سے اور خطوط وغیرہ اسی زمانہ میں لکھے گئے۔ جب ماموں بغداد سے باہر مرض الموت

میں مبتلا تھا۔

اپنی وجوہات کی روشنی میں ہمارا یہ سوال معتزلہ پر وارد ہوتا ہے اور ہم ان کی برائت کے لیے کچھ عذرات بھی تلاش کرتے ہیں۔ یا (کم از کم) صرف اتنی بات کہتے ہیں کہ ان عذرات کے پیش نظر معتزلہ کے طعن و ملامت میں بڑی حد تک کمی واقع ہو جاتی ہے۔ اگرچہ اس سے معتزلہ کے جوہر و ستم کا جواز ثابت نہیں ہوتا۔ اس لیے کہ امام احمد بن حنبل جیسے صلحاء و اقیاء پر ظلم و تشدد کے جواز کی کوئی صورت ہی نہیں۔

جن عذرات کی بناء پر معتزلہ کے جرائم بڑی حد تک کم ہو جاتے ہیں یا طعن و ملامت کا کلیتہً ازالہ ہو جاتا ہے، وہ اہل سنت کا یہ قول ہے کہ قرآن غیر مخلوق ہے اور اللہ کا کلام ہے اس سے یہ نتیجہ اخذ کیا جاسکتا کہ قرآن قدیم بھی ہے۔ جس سے نصاریٰ کو شکوک و شبہات پیدا کرنے کا موقع مل سکتا ہے اور وہ مسلمانوں کو اس عقیدہ پر آمادہ کر سکتے ہیں کہ عیسیٰ علیہ السلام الہ تھے یا الہ کی طرح قدیم تھے۔ وہ جمہور مسلمانوں میں ان عقائد کی تشہیر بھی کیا کرتے تھے۔

کتاب تراث الاسلام (LEGACY OF ISLAM) میں یوحنا دمشقی سے منقول ہے۔ جو ہشام بن عبدالملک کے زمانہ تک عہدہ ہائے جلیلہ پر فائز رہا کہ وہ بعض عیسائیوں کو ایسی باتیں سکھاتا جن سے مسلمانوں کے عقائد میں بگاڑ پیدا ہو وہ کہا کرتا تھا۔

”جب کوئی عرب تم سے پوچھے کہ تم مسیح کے بارے میں کیا عقیدہ رکھتے ہو تو اسے کہو میں انہیں ”کلمۃ اللہ“ قرار دیتا ہوں۔ پھر مسلمان سے پوچھیے ”قرآن میں مسیح کو کس نام سے یاد کیا گیا ہے؟“ جب تک مسلم اس سوال کا جواب نہ دے آپ خاموش رہیں! مسلمان یہ کہنے پر مجبور ہو گا کہ مسیح عیسیٰ بن مریم اللہ کے رسول اس کا کلمہ و روح تھے۔ جو اس نے مریم کے لطن میں پھونکی۔ پھر مسلم سے پوچھیے۔ ”خدا کا کلمہ اور روح مخلوق ہے یا غیر مخلوق“

اگر مسلمان جو ابا کہے کہ ”مخلوق ہے“ تو اس کی تردید میں یوں کہے کہ (درود نازل) ذات باری موجود تھی اور کلمہ و روح موجود نہ تھی۔ یہ سن کر عرب خاموش ہو جائے گا اور کچھ جواب نہ دے سکے گا۔ کیوں کہ ان عقائد کا حامل مسلمانوں کی نگاہ میں نزدیک ہے۔ معتزلہ کے افکار غیرتِ ایمانی کے آئینہ دار تھے:

۷۴۔ خلاصہ کلام! انصاری مسلمانوں میں ایسی باتیں پھیلا یا کرتے تھے۔ معتزلہ جو دیگر ادیان و مذاہب اور زنادقہ کے خلاف صفت آراء رہتے تھے بھلا ایسی باتوں سے کیونکر غافل رہ سکتے تھے؟ یہی وجہ تھی کہ جو قرآن کو غیر مخلوق کہتا معتزلہ اسے قدامتِ قرآن کا قائل گردانتے جس سے انصاری کے عقیدہ کو شہ ملتی ہے۔ نظر بریں معتزلہ کا نقطہ نگاہ یہ تھا کہ اس قول سے اجتناب واجب ہے تاکہ انصاری اس سے مسلمانوں کے خلاف احتجاج نہ کر سکیں اور دین اسلام میں رخنہ اندازی کا یہ باب مسدود و مقفل رہے۔ مزید براں معتزلہ صدقِ دل سے اس بات پر یقین رکھتے تھے کہ انہی کے عقائد قرین صدق و یقین ہیں۔ معتزلہ کا گمان تھا کہ قرآن کے بارے میں محدثین کا زاویہ نگاہ بعینہ وہی ہے۔ جیسا انصاری کا عقیدہ مسیح کے بارے میں! دونوں میں سرے سے کوئی فرق ہی نہیں۔ علاوہ ازیں اس سے تعددِ قداء بھی لازم آتا ہے۔ نیز یہ قیاحت لازم آتی ہے کہ ذاتِ باری کی طرح قرآن بھی قدیم ہے۔ جب معتزلہ کے افکار و آراء یہ ہیں تو ان کا یہ موقف اسلامی غیرت و خودداری کا آئینہ دار ہے اور اس کا محرک جذبہ ایمان و ایقان ہے۔

اگر ایک طرف امام احمد بن حنبل اور ان کے انخوان کرام محدثین و فقہاء اسلام کے تحفظ و دفاع کا فریضہ انجام دیتے تھے تو دوسری طرف معتزلہ کا مسلح نظر بھی یہی تھا جو بھی اسلام کو زک پہنچانے کے درپے ہوتا۔ معتزلہ آگے بڑھ کر یہ رخنہ بند کر دیتے۔ ظاہر ہے کہ اس سے ان کا خارج از اسلام ہونا لازم نہیں آتا۔ ہاں! یہ کہا جاسکتا ہے کہ اس مسئلہ میں مشغول نہ ہونا زیادہ بہتہ تھا جیسا کہ امام احمد اور دیگر محدثین کرام کا نقطہ خیال تھا۔ مگر اسلام کے اعدا و خصوم نے یہ باتیں پھیلا دی تھیں۔ ان حالات

میں دفاعِ اسلام کا فریضہ ادا کرنا حقیقت کو الم نشرح کرنا اور اس کی دعوت دینا ہر مسلمان کے لیے بے حد ناگزیر تھا۔

معتزلہ کی نگاہ میں جمہور اہل اسلام کے عقائد مسیحی ذہن کی پیداوار تھے:

۷۵۔ خلیفہ ماموں کی طرف سے جو خطوط اکناف و اطراف میں بھیجے گئے ان میں معتزلہ نے ان باتوں کی تصریح کی تھی اور قائلینِ قدامتِ قرآن کی اس اعتبار سے تردید کی کہ یہ نظریہ بعینہ اسی طرح ہے جیسے نصاریٰ مسیح کے بارے میں کہتے تھے۔ ایک خط میں تحریر تھا: ”قرآن کو غیر مخلوق قرار دینے کا عقیدہ عیسائیوں کے اس نظریہ سے ہم آہنگ ہے کہ مسیح علیہ السلام خدا کی مخلوق نہیں بلکہ کلمۃ اللہ ہیں۔“

اس سے واضح ہوتا ہے کہ معتزلہ اس بات سے آگاہ تھے کہ نصاریٰ قرآن کے اس بیان سے فائدہ اٹھا سکتے ہیں کہ مسیح ”کلمۃ اللہ“ تھے۔ شاید اسی وجہ سے معتزلہ کے ذہن میں اس وسوسہ نے کروٹ لی کہ قدامتِ قرآن یا اس کے غیر مخلوق ہونے کا عقیدہ جو قدمِ قرآن کی جانب موڈی ہے۔ مسیحی ذہن کی پیداوار ہے اور یہ ان افکار میں سے ہے جو مسلمانوں میں نشر کیے گئے اور جمہور مسلمانوں نے تقدسِ قرآن کے نقطہ خیال سے اسے قبول کر لیا۔

ہم قبل انہیں بیان کر چکے ہیں کہ نصاریٰ نے اہل اسلام کے اس نظریہ سے بھی فائدہ اٹھایا تھا کہ قرآن کے حدوث و قدامت کی بحث نہ چھیڑی جائے وہ اس پر قیاس کرتے ہوئے کہتے تھے کہ مسیح مقام الوہیت پر فائز تھے اور ان کے اس مرتبہ و مقام کو زبردست بحث نہیں لانا چاہیے۔ مشہور معتزلی ادیب جاحظ نے اپنے ایک مکتوب ”النصاری“ نامی میں لکھا ہے کہ اعداء اسلام قرآن کے غیر مخلوق ہونے کے نظریہ سے بڑے خوش ہوتے ہیں اور محدثین و فقہاء کے خیالات سن کر ان میں فرحت و انبساط کی لہر دوڑ جاتی ہے اور وہ دل سے اس بات کے آرزو مند ہوتے ہیں۔ کہ یہ نظریات لوگوں میں پھیل جائیں۔

قدامتِ قرآن سے تعددِ الہ کا لزوم:

۷۶۔ یوحنا مشقی اور اس کے ہمراہ مسلمانوں میں جن عقائد کو پھیلاتے تھے۔ اگر ان کو معتزلہ کے جور و استبداد سے بے تعلق بھی سمجھ لیا جائے تو ہم دیکھتے ہیں کہ محدثین و فقہاء کے اقوال کے ڈانڈے نصاریٰ کے نظریات سے جا ملتے ہیں۔ کتابوں میں عام طور سے اس امر کی صراحت ملتی ہے کہ قدمتِ قرآن کو تسلیم کرنے سے الہ کا تعدد لازم آتا ہے۔ نصاریٰ اس ڈگر پر چلے پہلے قدمتِ مسیح کا دعویٰ کیا۔ پھر انہیں الہ بنایا اور ان کی عبادت شروع کر دی۔ معتزلہ کو یہ خطرہ دامنگیر تھا کہ عوام میں یہ عقیدہ پھیل جائے اور ایک زمانہ وہ آئے جب لوگ حضرت عیسیٰ علیہ السلام کی طرح قرآن کی پوجا کرنے لگیں۔ مزید خطرہ کا باعث معتزلہ کا یہ احساس تھا کہ عوام محدثین و فقہاء کے گرویدہ تھے اور ان کی ہر بات پر اعتماد کرنے کے عادی تھے۔

معتزلہ کے ظلم و جور کے ثمرات:

۷۷۔ ہمارے خیال میں ان عذرات کی بناء پر معتزلہ کا جرم بڑی حد تک خفیف ہو جاتا ہے۔ اگرچہ کلیتہً اس کا ازالہ نہیں ہوتا۔ اب سوال یہ پیدا ہوتا ہے کہ معتزلہ کا جور و تشدد کیا رنگ لایا اور کیا اس سے خاطر خواہ نتائج و ثمرات برآمد ہوئے یا نہیں؟

معتزلہ کے ظلم و جور کا نتیجہ یہ ہوا کہ نشاۃ ستم بننے والوں کو قدر و وقعت کی نگاہ سے دیکھا جانے لگا۔ ان کے عقائد و افکار لوگوں میں خوب پھیلے۔ معتزلہ جبر و تشدد سے جو باتیں منوانا چاہتے تھے۔ کوئی انہیں تسلیم کرنے کے لیے تیار نہ ہوا بلکہ لوگوں نے محدثین کے اقوال کو مبالغہ آمیزی کی حد تک تسلیم کیا۔ امام احمد بن حنبل رحمۃ اللہ علیہ ان حروف و کلمات کو قدیم نہیں کہتے تھے جن کی روزمرہ تلاوت کی جاتی ہے اور انہیں زبان سے ادا کیا جاتا ہے۔ آپ کے رفقاء و اتباع بھی ان کی قدمت کے قائل نہ تھے۔ جب متاخرین کا دور آیا تو مسئلہ زیر بحث میں تبدیلی

پیدا ہوئی۔ بہت سے مفکرین اسلام معتزلہ کے ہمنوا بن گئے۔ مگر یہ ظلم و تشدد کے نتیجے میں نہیں ہوا۔ بلکہ اس کی وجہ وہ مجادلات و مناقشات تھے جو فریقین میں برپا ہو کرتے تھے معتزلہ کے رسائل و خطوط نے بھی اس میں بڑا اہم پارٹ ادا کیا۔ اگر ظلم و تشدد کی کار فرمائی نہ ہوتی تو معتزلہ کے عقائد اس سے کہیں زیادہ پھیلتے پھولتے اور ان کی تاریخ بھی خون کے دھبوں سے ملوث نہ ہو پاتی۔

افکار معتزلہ کا خلاصہ:

۷۸۔ یہ ہیں معتزلہ کے افکار و آراء اور ان کے مجادلات و دراسات پر مشتمل چند

ادراک! ان سے عین باتیں ثابت ہوتی ہیں۔

۱۔ پہلی بات یہ ہے کہ معتزلہ ہی دراصل حکماء اسلام تھے۔ اس کی وجہ یہ ہے کہ انہوں نے عقل و فکر و دشمنی میں اسلامی عقائد کا مطالعہ کیا اور پھر اسلامی حقائق ہی میں محدود و محصور رہے۔ ان کے زیر سایہ چلنے پر اکتفاء نہ کیا۔ معتزلہ عقائد سے متعلق نصوص قرآنیہ پر فلسفیانہ نگاہ ڈالتے اور ان حقائق کے فہم و ادراک میں غوطہ زن ہوتے تھے جو ان سے مستفاد ہوتے۔ اس طرح نہ شریعت کا دامن ہاتھ سے چھوٹنے پاتا نہ نصوص کی پیروی میں فرق آتا۔

۲۔ دوسرا یہ کہ اس دور میں معتزلہ ہی نے امر بالمعروف اور نہی عن المنکر کا فریضہ ادا کیا تھا۔ وہ معتزلہ ہی تھے جو دفاع اسلام کی خاطر زنادقہ ملاحدہ اور کفار کے سامنے سینہ سپر ہو گئے اور اس طرح اعداء دین کے حملوں سے اسلام کو بچایا۔ عباسی خلافت کے آغاز میں الحاد و زنادقہ کا جو طوفان اٹھ کھڑا ہوا تھا۔ اس کا سدباب کرنے کے لیے معتزلہ کا وجود از بس ناگزیر تھا۔ یہی وجہ ہے کہ اولین عباسی خلفاء معتزلہ کی حوصلہ افزائی کیا کرتے تھے۔ خلیفہ ہارون الرشید نے پہلے پہل ان کی بڑی مخالفت کی تھی اور بعض کو قید و بند کی صعوبتوں سے بھی دوچار کیا آخر کار جب دیکھا کہ معتزلہ بت پرست فرقوں مثلاً سینہ وغیرہ کے خلاف صف آراء ہوتے اور اس طرح دین اسلام کی ملافعت کرتے ہیں تو انہیں سہا کر دیا۔

۳۔ تیسری بات یہ ہے کہ بلاشبہ معتزلہ میں علمی اور فکری شدوذ پایا جاتا ہے۔ مگر فکری شدوذ کا ہر اس شخص میں پایا جانا ضروری ہے۔ جس نے عقل کی باگ ڈور کو ڈھیلا چھوڑ دیا ہو۔ اگرچہ وہ نصوح کا دامن بھی تھامے رہتا ہو۔ اور ان کے سایہ سے جدا ہونا اسے گزارا نہ ہو۔

۳۔ اشاعرہ

اشعری مکتب خیال کا پس منظر:

۷۹۔ محدثین و فقہاء معتزلہ کے مظالم کی خصوصی آماجگاہ تھے۔ چنانچہ کوئی مشہور محدث و فقیہ ان کے تیر ظلم سے محفوظ نہ رہ سکا۔ اس کا نتیجہ یہ ہوا کہ لوگ انہیں نفرت و حقارت کی نگاہ سے دیکھنے لگے۔ ان کے خلاف بغض و عداوت کی آگ بھڑک اٹھی اور لوگ اس بات کو مطلقاً بھول گئے کہ انہوں نے کوئی بھی نیکی کا کام دیا۔ اسلام کی ممانعت کی اور زنا و قہ و اہل بدعت کے سامنے سینہ سپر ہوئے تھے۔ لوگوں کے ذہن میں صرف یہ بات محفوظ رہی کہ معتزلہ نے سلاطین وقت کو ہر متقی امام اور نیک نہاد محدث کے خلاف بھڑکانے سے کبھی گریز نہیں کیا۔

جب خلیفہ متوکل کا زمانہ آیا تو اس نے معتزلہ کو بارگاہِ خلافت سے نکال کر ان کے مخالفین کو شرف باریابی عطا کیا۔ متوکل نے علماء کی بیڑیاں کھول کر ان کو قید و بند کی صعوبتوں سے آزاد کیا۔ فقہاء اور وہ لوگ جو عقائدی مسائل میں ان کے مہنوا تھے۔ خم ٹھونک کر معتزلہ کے خلاف میدانِ کارزار میں نکل آئے۔ جو علماء معتزلہ کے خلاف برسرِ پیکار تھے ان میں کچھ ایسے بھی تھے جو مناظرات میں معتزلہ کی طرح ماہرانہ بصیرت رکھتے تھے۔ مگر افکار و آرا میں معتزلہ کے ہم خیال نہ تھے۔ یہ معتزلہ کے حق میں شمشیرِ ابدار سے کم نہ تھے۔ عام و خاص سب ان کی حمایت و نصرت کا دم بھرتے اور خلفاء بھی ان کے ساتھ دیتے تھے۔

تیسری صدی ہجری کے اخیر میں دو آدمیوں نے بڑا نام پایا ایک ابو الحسن اشعری تھے۔ جو بصرہ میں بود و باش رکھتے تھے۔ دوسرے ابو منصور ماتریدی تھے جو سمرقند میں منظرِ عام پر آئے یہ دونوں باہمی اختلافات کے باوجود معتزلہ کے خلاف نبردِ آزما ہوئے۔ ہم پہلے امام ابو الحسن کا حال لکھیں گے۔ بعد ازاں امام ابو منصور ماتریدی

پر تبصرہ کریں گے۔

امام اشعری کی ولادت و وفات:

۸۰۔ ابو الحسن اشعری ۲۶۰ھ میں بصرہ میں پیدا ہوئے اور ۳۳۳ھ کے لگ

بھگ وفات پائی۔

امام اشعری معتزلہ کے ساختہ پرواختہ اور معتزلہ کے شیخ العصر ابو علی جباٹی کے شاگرد تھے۔ امام اشعری کی فصاحت و بلاغت کا یہ عالم تھا کہ زمانہ شاگردی میں اپنے اسناد کی طرف سے مناظرہ کیا کرتے تھے۔

اگرچہ اشعری معتزلہ کے دسترخوان علم و فضل سے فیض یافتہ تھے۔ مگر ان کا رجحان و میلان محدثین و فقہاء کی جانب بڑھتا گیا اور وہ تدریجی طور پر افکار معتزلہ سے دور ہوتے چلے گئے۔ حالانکہ نہ وہ کبھی حلقہ حدیث میں شامل ہوئے اور نہ محدثین کے طرز پر انہوں نے عقائد کا مطالعہ کیا تھا۔

امام اشعری کی تقریر:

۸۱۔ امام اشعری کچھ عرصہ تک کنج خلوت میں مقیم رہ کر فریقین کے دلائل کا موازنہ کرتے رہے اور آخر کار ایک نتیجہ پر پہنچے۔ چنانچہ لوگوں کو حاضر ہونے کے لیے کہا اور بروز جمعہ برسر منبر جامع مسجد میں لوگوں سے یوں مخاطب ہوئے۔

”اے لوگو! جو مجھے پہچانتا ہے وہ تو پہچانتا ہے اور جو نہیں پہچانتا میں

اسے آگاہ کرنا چاہتا ہوں کہ میں فلاں بن فلاں ہوں۔ میرا عقیدہ یہ تھا

کہ قرآن مخلوق ہے اور کوئی شخص اللہ تعالیٰ کو دیکھ نہیں سکتا۔ میں نے

بڑا کیا۔ اب اس سے توبہ کرتا ہوں اور معتزلہ کی تردید کے درپے

ہوں۔ اب میں معتزلہ کی فضیحت و رسوائی کا کوئی دقیقہ فرودگذاشت

نہیں کروں گا۔

لوگو! میں کچھ عرصہ غائب رہ کر دلائل کا موازنہ کرتا رہا اور مجھے ان میں کچھ فرق نظر آیا۔ میری نگاہ میں سبھی دلائل یکساں نوعیت کے تھے کسی

دلیل کو دوسری کے مقابلہ میں ترجیح حاصل نہ تھی۔ میں نے بارگاہ ایزدی میں التجاء کی کہ مجھے راہِ حق پر گامزن کرے۔ چنانچہ جو ہدایت مجھے دربارِ ربّی سے ارزانی ہوئی اسے میں نے اپنی کتابوں میں ودیعت کر دیا۔ سابقہ عقائد کے بادہ کو میں نے یوں اتار پھینکا جیسے یہ لباس اتار رہا ہوں یہ کہہ کر آپ نے اپنا کپڑا جسے اوڑھ رکھا تھا اتار دیا۔ اور اپنی کتابیں جو محدثین و فقہاء کی طرز پر لکھی تھیں لوگوں کے حوالہ کر دیں۔

امام ابو الحسن اشعری نے اپنی کتاب الابانہ کے مقدمہ میں اپنے مسلک و منہج کی تفصیلات ذکر کی ہیں اور معتزلہ پر اپنے اعتراضات ذکر کیے ہیں۔ حمد و ثنا کے بعد ذکر کرتے ہیں:

”و اما بعد بہت سے معتزلہ و قدریہ اپنی خواہشات کی بناء پر اپنے پیش رو اکابر کی تقلید کرتے ہیں۔ وہ قرآنی آیات کی تاویل و تفسیر اس انداز سے کرتے ہیں کہ غلمانے اس کا ذکر کیا نہ اس کی حجت و برہان واضح کی نہ آنحضرت صلی اللہ علیہ وسلم سے منقول اور نہ سلف صالحین سے مذکور ہے۔ صحابہ کرام نے روایت بالابصار کے بارے میں آنحضرت سے جو روایات نقل کی ہیں معتزلہ ان کو تسلیم نہیں کرتے۔ حالانکہ یہ روایات مختلف الجہات اور متواتر ہیں۔ معتزلہ شفاعت بنوی کے بھی منکر ہیں اور اس ضمن میں سلف صالحین کی نقل کردہ روایات کو ٹھکرا دیتے ہیں۔ معتزلہ عذابِ قبر کو بھی تسلیم نہیں کرتے اور نہ ہی اس بات کے قائل ہیں کہ کفار کو قبروں میں عذاب دیا جاتا ہے۔ اس کے باوصف کہ یہ ایک اجماعی مسئلہ ہے جس پر سب صحابہ و تابعین متفق ہیں۔“

معتزلہ کا عقیدہ خلقِ قرآن سے متعلق ان مشرکین عرب کے افکار سے میل کھاتا ہے جو قرآن کے بارے میں یہ کہتے تھے کہ ”إِنَّ هَذَا إِلَّا قَوْلُ الْبَشَرِ“ (یہ تو بس ایک انسان کا کلام ہے) وہ یہ سمجھتے تھے کہ قرآن انسانی کلام ہے جس طرح

مجوس کے نزدیک خالق دو ہیں ایک خالق خیر و دوسرا خالق شر۔ وہ یہ بھی کہتے ہیں کہ اللہ تعالیٰ جو چاہتا ہے وہ ہوتا نہیں اور جو ہوتا ہے وہ اسے چاہتا نہیں۔ نجلاؤں ان میں جمہور مسلمانوں کا اعتقاد یہ ہے کہ وہی چیز عالم وجود میں آتی ہے جس سے خدا کی مشیت متعلق ہوتی ہے۔ بدوں مشیت کوئی چیز منصفہ شہود پر جلوہ گر نہیں ہو سکتی۔

معزز کہ اس آیت کو بھی ٹھکرا دیتے ہیں جس میں ارشاد ہوتا ہے:

وَمَا تَشَاءُونَ إِلَّا أَنْ يَشَاءَ اللَّهُ
نیز فرمایا: وَكَوَيْدُنَا لَا يَتَّكِلُ كَلَّ نَفْسٍ
اگر ہم چاہتے تو ہر شخص کو ہدایت
دے دیتے۔

دوسری جگہ ارشاد ہوا:

فَقَالَ لِمَا يُرِيدُ
وہ جو چاہے کرتا ہے

حضرت شعیب کا ذکر کرتے ہوئے فرمایا:

وَمَا يَكُونُ لَنَا أَنْ نَعُودَ فِيهَا إِلَّا
انْ يَشَاءَ اللَّهُ رَبَّنَا۔
جب تک اللہ تعالیٰ نہ چاہے ہم اس
بستی میں لوٹ کر نہیں آ سکتے۔

نبی کریم صلی اللہ علیہ وسلم نے قدریہ کے اقوال و عقائد کی بنیاد پر انہیں امت محمدی کے مجوسی قرار دیا۔ یہ بھی مجوس کی طرح خیر و شر کے دو جداگانہ خالق قرار دیتے ہیں۔ مجوس کی طرح ان کا یہ بھی عقیدہ ہے کہ خدا کی مشیت کے بغیر بھی شر کا صدور ہو جاتا ہے وہ آیت قرآنیہ کے عین برخلاف یہ عقیدہ رکھتے ہیں کہ نفع و ضرر ان کے اپنے ہاتھ میں ہے قرآن میں ارشاد ہوتا ہے:

قُلْ لَا أَمْلِكُ لِنَفْسِي ضَرًّا وَلَا
نَفْعًا إِلَّا مَا شَاءَ اللَّهُ۔
آپ فرمادیں کہ میں اپنے آپ کے
یہ نفع و ضرر کا مالک نہیں۔ مگر یہ
کہ خدا چاہے۔

ان کا یہ نظریہ قرآن کریم اور مسلمانوں کے اجماع کے خلاف ہے۔

وہ یہ عقیدہ بھی رکھتے ہیں کہ ذاتِ خداوندی کے علاوہ بھی ان میں اعمال کی قدرت پائی جاتی ہے۔ یہ اپنے آپ کو ذاتِ خداوندی سے بے نیاز سمجھتے اور ان امور پر بھی قادر تصور کرتے ہیں جن پر خدا بھی قادر نہیں ہے۔ اسی طرح مجوس کا نقطہ نظر یہ ہے کہ شیطان میں جن اعمالِ قلیحہ کی قدرت پائی جاتی ہے۔ وہ ذاتِ خداوندی میں بھی موجود نہیں۔ بنا بریں ان کو امتِ محمدی کے مجوس قرار دینا بالکل قرین قیاس ہے۔ یہ مجوس کے مذہب پر عامل اور اپنی کے عقائد و افکار سے تمسک کرتے تھے۔ یہ مجوس کے گمراہانہ اقوال پر سردھنتے اور لوگوں کو رحمتِ خداوندی سے مایوس کوادیتے تھے یہ معصیتِ پیشہ لوگوں کو ابدی جہنمی تصور کرتے تھے۔ باوجودیکہ قرآن میں وارد ہے:

وَيَغْفِرُ مَا دُونَ ذَلِكَ لِمَن يَشَاءُ - وہ شرک کے سوا دوسرے گناہ اگر چاہے تو معاف کر دیتا ہے۔

ان کا نقطہ نگاہ یہ ہے کہ جو شخص جہنم میں ایک مرتبہ داخل ہو گیا وہ اس سے کبھی باہر نہیں نکلے گا۔ اس کے عین برخلاف حدیث نبوی میں ارشاد ہوتا ہے:

”اللہ تعالیٰ دوزخ میں سے ایسے لوگوں کو بھی نکالیں گے جو جل کر کوئلہ بن چکے ہوں گے۔“

وہ ذاتِ باری سے ”وجہ“ (چہرہ) کی نفی کرتے ہیں۔ حالانکہ قرآن میں فرمایا ہے:

وَيَبْقَى وَجْهُ رَبِّكَ ذُو الْجَلَالِ وَالْإِكْرَامِ -

وہ خدا کے دو ہاتھ بھی تسلیم نہیں کرتے۔ قرآن میں فرمایا:

لَمَّا خَلَقْتُ بِيَدَيَّ - جسے میں نے اپنے دونوں ہاتھوں سے پیدا کیا۔

وہ خدا کی آنکھوں پر بھی یقین نہیں رکھتے۔ حالانکہ قرآن میں ارشاد ہوا:

تَجَوِّى بِأَعْيُنِنَا - ہماری آنکھوں کے سامنے چلتی تھی دوسری جگہ فرمایا:

وَلِتَصْنَعْ عَلَيَّ عَيْنِي - تاکہ میری آنکھوں کے سامنے تجھے پالا جائے

نبی کریم صلی اللہ علیہ وسلم نے فرمایا کہ اللہ تعالیٰ رات کے آخری حصہ میں آسمانِ اول پر نزلِ اجلال فرماتے ہیں۔ مگر معتزلہ اس کی نفی کرتے ہیں۔ میں آگے چل کر اس کی تفصیلاً ذکر کروں گا۔ **وَيَا لَللَّهِ التَّوْبَتُ**

اگر معترض یہ کہے کہ تم معتزلہ قدر یہ جہمیہ خوارج شیعہ اور مرجئیہ کے اقوال کو تسلیم نہیں کرتے۔ یہ بتائیے کہ تمہارا اپنا مذہب و مسلک کیا ہے۔

ہم جواباً کہیں گے کہ ہم کتاب و سنت کی پیروی کرتے اور ان اقوال و آثار سے تمسک کرتے ہیں جو صحابہ تابعین اور ائمہ حدیث سے منقول ہیں۔ ہم امام احمد کی ہوا کردہ راہ پر گام زن ہیں خداوند کریم انہیں شادمان رکھے ان کے درجات بلند فرمائے اور ان کا اجر و ثواب بڑھائے۔ ہم امام احمد کے مخالفین کے اقوال سے احتراز کرتے ہیں۔ اس لیے کہ آپ ہی امام فاضل اور رئیس کامل تھے۔ جب کفر و ضلالت کا چرچا ہوا تو آپ کی بدولت اللہ تعالیٰ نے حق کو واضح فرمایا مبتدعین کی بدعات کا استیصال کیا۔ کچھ لوگوں کی کج روی دور کی۔ جو لوگ شکوک و شبہات میں مبتلا تھے ان کے شکوک کا ازالہ کیا۔ اللہ تعالیٰ اس امام جلیل اور عالم نبیل پر رحم فرمائے اور سب ائمہ کرام پر بارانِ رحمت برسائے۔

جنبلی و اشعری افکار و عقائد کی یگانگت :

۸۲۔ امام اشعری کا یہ بیان اس حقیقت کی پردہ دری کرتا ہے کہ ان کا مقصد یہی جنبلی عقائد کی نشر و اشاعت تھا۔ یہی وجہ ہے کہ وہ جنبلی طرز فکر و نظر کو اپنا مسلک و منہج قرار دیتے ہوئے فرماتے ہیں:

ہمارے عقائد کا خلاصہ یہ ہے کہ ہم ذات باری تعالیٰ اس کے فرشتوں کتابوں اور رسولوں پر ایمان لائیں اور جو کچھ بھی اس کی طرف سے ہماری جانب بھیجا گیا ہے اسے تسلیم کریں۔ اسی طرح بروایت ثقات جو اقوال آنحضرت صلی اللہ علیہ وسلم سے منقول ہیں ہم ان پر ایمان رکھتے اور کسی قول کو بھی رد نہیں کرتے۔ ہم ذاتِ خداوندی کو واحد یکتاہ بے نیاز قرار دیتے ہیں۔ اس کے سوا کوئی معبود نہیں۔ نہ وہ بیوی رکھتا ہے نہ اولاد۔

محمد صلی اللہ علیہ وسلم خدا کے بندے اور رسول تھے جنت و دوزخ حق ہیں۔ قیامت ضرور برپا ہوگی۔ جو لوگ قبروں میں دفن ہیں انہیں حیات زرخیز جانی جائے گی۔ اللہ تعالیٰ نے عرش پر قرار پکڑا جیسا کہ خود فرمایا: **الْوَحْمَنُ عَلَى الْعَرْشِ اسْتَوَىٰ**۔

خدا کا چہرہ بھی ہے جیسا کہ ارشاد ہے: **وَيَقْبِي وَجْهَهُ رَبِّكَ ذُو الْجَلَالِ وَالْإِكْرَامِ**۔

اس کے ہاتھ بھی ہیں اس کی دلیل یہ آیت ہے: **بَلْ يَدَاهُ مَبْسُوطَتَانِ**۔

اس کی آنکھیں بھی ہیں جن کی کیفیت معلوم نہیں: **تَجْرِي بِأَعْيُنِنَا**۔

وہ علم بھی رکھتا ہے۔ جیسا کہ خود فرمایا: **أَنْزَلَهُ بِعِلْمِهِ**۔

وہ صاحب قدرت بھی ہے فرمایا: **هُوَ أَشَدُّ مِنْهُمْ قُوَّةً**۔

ہم خدا کے لیے سب و لبر کا بھی اثبات کرتے ہیں اور معتزلہ اور جمہیہ کی طرح ان کی نفی نہیں کرتے۔

ہم اس کے کلام کو غیر مخلوق سمجھتے ہیں وہ جس چیز کو پیدا کرنا چاہتا ہے۔ وہ کون کہنے سے عالم وجود میں آجاتی ہے۔ دنیا کی ہر چیز خیر ہو یا شر اس کی مشیت سے ظہور پذیر ہوتی ہے۔ جملہ اشیاء کی یہی حالت ہے کوئی شخص خدا سے پہلے کوئی کام نہیں کر سکتا۔ نہ ہم خدا سے بے نیاز ہیں اور نہ اس کے دائرہ علم سے باہر نکل سکتے ہیں اس کے سوا کوئی خالق نہیں۔ بندوں کے اعمال خدا کے پیدا کردہ اور مقرر کردہ ہیں۔

قرآن میں فرمایا:

وَاللَّهُ خَلَقَكُمْ وَمَا

تَعْمَلُونَ۔

پیدا کیا۔

خدا نے تمہیں اور تمہارے اعمال کو

بنے کسی چیز کو پیدا نہیں کر سکتے۔ بلکہ خود اس کے پیدا کردہ ہیں۔ ارشاد

باری تعالیٰ ہے:

أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ؟

ایسی آیات قرآن کریم میں بہت ہیں۔ خدا نے مومنوں کو عبادت کی توفیق عطا فرمائی

یہ عین عنایت ربانی ہے۔ اگر وہ انہیں صالح بناتا ہے تو سب صالح ہو جاتے ہیں۔

اور اگر ہدایت سے بہرہ ور کرتا ہے تو ہدایت یافتہ بن جاتے ہیں۔

ارشاد ہوتا ہے: "وَمَنْ يَهْدِ اللَّهُ فَبُحْبُوحًا"۔

ہم خدا کی تقدیر پر ایمان رکھتے ہیں خیر ہو یا شر تلخ ہو یا شیریں! ہم اس حقیقت سے بھی بخوبی آگاہ ہیں کہ جو تکلیف ہمیں پہنچی وہ ٹلنے والی نہ تھی اور جو مصیبت رفع ہو گئی وہ ہم پر آنے والی نہ تھی۔

ہم قرآن کریم کو خدا کا کلام اور غیر مخلوق قرار دیتے ہیں۔ ہماری نگاہ میں خلق قرآن کا عقیدہ رکھنے والا کافر ہے۔ ہمارا اعتقاد ہے کہ بروز قیامت خدا کو اسی طرح دیکھا جائے گا۔ جیسے چودھویں کا چاند نظر آتا ہے۔ مومن اس کی زیارت مقدسہ سے مشرف ہوں گے جیسا کہ روایات میں مذکور ہے۔ کفار زیارت خداوندی سے محروم ہیں گے۔ اس کی دلیل یہ آیت ہے:

ہم گناہوں کی بناء پر اہل قبلہ کی تکفیر نہیں کرتے۔ مثلاً زنا کاری چوری اور شراب نوشی کی بناء پر کوئی شخص دائرہ اسلام سے نکل جاتا ہے۔ جیسا کہ خوارج کا نظریہ ہے۔ البتہ ہم یہ کہتے ہیں کہ جو شخص محرمات کی تحلیل کر کے ان کا مرتکب ہوتا ہے وہ کافر ہو جاتا ہے۔

ہمارا ایمان ہے کہ آنحضرتؐ کی شفاعت کی بناء پر بہت سے لوگوں کو دوزخ سے نکال لیا جائے گا۔ ہم عذاب قبر پر ایمان رکھتے ہیں۔ ہمارے خیال میں اقوال و اعمال کے مجموعے کا نام ایمان ہے اور وہ کم و بیش ہوتا رہتا ہے۔ ہم ان بزرگانِ سلف کو دل سے چاہتے اور ان حضرات کی محبت پر ایمان رکھتے ہیں۔ جن کو اللہ تعالیٰ نے رسول پاک کی صحبت کے لیے چن لیا۔ ہم ان کی تعریف و توصیف انہی الفاظ سے کرتے ہیں جو ان کی شان میں وارد ہوئے۔ ہم کہتے ہیں کہ آنحضرتؐ کے بعد حضرت ابو بکر رضی اللہ عنہ امام حق تھے۔ اللہ تعالیٰ نے ان کے ہاتھوں دین اسلام کا بول بالا کیا اور اسے مرتدین پر غلبہ عطا کیا۔ حضرت ابو بکرؓ کے بعد پہلے حضرت عمرؓ اور پھر حضرت عثمان خلیفہ ہوئے۔ ظالموں نے ازراہ ظلم و ستم آپ کو شہید کر دیا۔ حضرت عثمان کے بعد حضرت علیؓ

مسندِ خلافت پر فائز ہوئے۔

آنحضورؐ کے بعد یہ امامانِ دین تھے ان کی خلافت نیابتِ نبوت تھی۔ ہم عشرہ مبشرہ کے جنتی ہونے کی شہادت دیتے ہیں۔ جیسا کہ آنحضورؐ نے فرمایا۔ ہم جمیع صحابہ کرام سے انس و محبت رکھتے ہیں اور ان کے باہمی اختلافات کے بارے میں کسی رائے کا اظہار نہیں کرتے۔ ہم چاروں ائمہ دین کو رہ رشد و ہدایت کا سالک تصور کرتے ہیں اور کسی کو ان کا ہم پلہ قرار نہیں دیتے ہم ایسی تمام روایات کی تصدیق و توثیق کرتے ہیں جو مشاہیر ائمہ نقل نے ان کی امامت کے اثبات کے سلسلہ میں بیان کی ہیں جو ان پر خروج کرتا ہے۔ اسے گمراہ تصور کرتے ہیں۔ ہمارا اعتقاد ہے کہ تلوار لے کر ان کے خلاف اٹھ کھڑا ہونا ممنوع ہے۔ ہم فتنہ و فساد کے زمانہ میں ترکِ قتال کو ترجیح دیتے۔ ہم خروجِ دجال، عذابِ قبر اور منکر و نکیر پر ایمان رکھتے ہیں۔ ہم حدیثِ معراج کی تصدیق کرتے اور اکثر خوابوں کی صحت کے قائل ہیں۔ ہم فوت شدگان کی جانب سے صدقہ کرتے اور ان کے حق میں دعائے خیر کو جائز سمجھتے اور یہ عقیدہ رکھتے ہیں کہ اس سے ان کو نفع پہنچتا ہے۔ ہمارے خیال میں اللہ تعالیٰ مومنوں کو اپنی آیات سے مخصوص کر سکتے ہیں۔ (یعنی مومنین سے کرامات کا صدور ممکن ہے) مشرکین کے بچوں کے بارے میں ہمارا نقطہ نظر یہ ہے کہ عالمِ آخرت میں اللہ تعالیٰ ان کے لیے آگ جلا کر بچوں کو اس میں داخل ہونے کا حکم دیں گے۔ ہمارا نقطہ نگاہ یہ ہے کہ فتنہ جو اور اہل بدعت سے الگ رہنا چاہیے ہم آگے چل کر اپنے اقوال کے دلائل ذکر کریں گے۔

افکارِ اشعری کی تہذیب و تلخیص :

۸۳۔ ہم نے امام اشعری کا یہ طویل اقتباس اس لیے نقل کیا ہے کہ یہ ان کے عقائد

و افکار کے خلاصہ پر مشتمل ہے اس سے مندرجہ ذیل امور پر روشنی پڑتی ہے۔

۱۔ علماء سے آیت (نشانی) کا صدور ممکن ہے۔ علماء اسے معجزہ سے ممیز کرنے کے

لیے کرامت کے نام سے یاد کرتے ہیں۔ میت کی طرف سے صدقہ کرنا اور اس کے

حق میں دعا کرنا نہ صرف جائز بلکہ ان کے لیے نفع بخش ہے۔

۲۔ عقائدی مسائل میں احادیث سے احتجاج کیا جاسکتا ہے۔ اس ضمن میں احادیث متواترہ اور اخبار آحاد سب برابرہیں جو عقائد و مسائل اخبار آحاد سے ثابت ہیں امام اشعری اعلانیہ ان کے معتقد ہیں۔

۳۔ جن آیات سے تشبیہ (خدا کے مشابہ مخلوقات ہونے) کا وہم پڑتا ہے۔ اشعری ان سے احتجاج کرتے ہیں اور اسے موجب تشبیہ قرار نہیں دیتے۔ مثلاً وہ کہتے ہیں کہ خدا کا چہرہ اور ہاتھ بھی ہیں۔ مگر مخلوقات جیسے نہیں۔

۴۔ ابو الحسن اشعری امام احمد بن حنبل کو امام جلیل اور عالم نبیل تصور کرتے ہیں اور کہتے ہیں کہ ان (اشعری) کے عقائد فقہ حنبلیہ سے ہم آہنگ ہیں۔

مسک اشعری میں اعتدال:

۸۴۔ محدثین و فقہاء اور معتزلہ کے مابین جو اختلافات رونما ہو چکے تھے۔ ان میں اشاعرہ معتزلہ کے عین برخلاف محدثین و فقہاء کا ساتھ دیتے اور لصوص سے بلا تاویل اخذ و احتجاج کرتے تھے۔ مگر بایں ہمہ بدعت پرستوں سے ہمیشہ گریزاں و نفرت کناں رہتے تھے دراصل امام اشعری کے افکار و عقائد نفی و اثبات میں مبالغہ کرنے والوں کے بین بین تھے اور وہ نذاع و فساد میں کھینچا تانی کرنے والے فرقوں مثلاً معتزلہ حشویر اور جبریرہ کی نسبت مسک استدلال سے زیادہ قریب تھے۔ جو لوگ امام اشعری کی سیرت و سوانح سے آگاہ ہیں وہ جانتے ہیں کہ آپ ایک ایسے مسک کی بنا ڈالنا چاہتے تھے۔ جو ہر قسم کے اغراض و غلو سے پاک ہو۔ آپ کی تصنیف لطیف و مقالات الاسلامیین "اسلامی فرقوں کے اقوال و عقائد کا نادر مجموعہ ہے۔ آپ فرق مختلفہ کے اقوال و آثار کے دقیق النظر اور عمیق الفکر ناقل ہیں۔

جو فلسفیانہ آراء و افکار قرآن سے متعلق ہیں ان میں بھی امام اشعری کا نقطہ نگاہ توسط و اعتدال کا ترجمان ہے۔ تاہم جس مسئلہ میں کوئی اثر و آیت موجود ہو آپ اس میں ہمیشہ فقہاء کا ساتھ دیتے ہیں۔ چنانچہ آپ کے افکار و آثار کا متلاشی بڑی آسانی سے ایسے نظائر و امثال تلاش کر لیتا ہے جن سے اشعری مسک کا توسط و اعتدال عیاں

ہوتا ہے۔

مثلاً صفاتِ باری کے مسئلہ میں امام اشعری کا زاویہ نگاہ ایک طرف معتزلہ و جہمیہ اور دوسری طرف حشویہ و مجسمہ کے بین بن واقع ہے۔ معتزلہ و جہمیہ قرآن میں وارد شدہ صفات کی نفی کرتے ہیں۔ البتہ صفت وجود قدامت بقاء اور وحدانیت کے قائل ہیں ان کا خیال ہے کہ خدا کی ذاتی صفات مثلاً سمیع لبر اور کلام ذاتِ باری کے سوا کچھ اور نہیں رحمن و رحیم وغیرہ اللہ تعالیٰ کے اسماء حسنیٰ ہیں۔

حشویہ اور مجسمہ صفاتِ باری کو صفاتِ حوادث کے مماثل قرار دیتے ہیں اور دونوں میں کوئی فرق نہیں کرتے۔ "تَعَالَى اللَّهُ عَنِ ذَلِكَ عُلُوًّا كَبِيرًا" امام اشعری نے آ کر قرآن و سنت میں وارد شدہ صفات کو ذاتِ باری کے لیے ثابت کیا اور کہا کہ یہ صفات شانِ ایندہی کے لائق ہیں اور ان صفاتِ حوادث کے مماثل نہیں جو ان کی بہنام ہیں۔ مثلاً خدا کی صفاتِ سمیع و لبر اور کلام انساؤں میں پائے جاتے والی قوت سمیع و لبر اور کلام کی مانند نہیں۔

قدرتِ خداوندی اور افعالِ العباد کے مسئلہ میں امام اشعری کا مسلک جبر یہ اور معتزلہ کے نقطہ نظر کی نسبت مبنی بر توسط و اعتدال ہے۔ معتزلہ کہتے ہیں کہ بندہ خدا کی ودیعت کردہ قوت کے بل بوتے پر افعال کو جنم دیتا ہے۔ اس کے عین برعکس جبر یہ کا زاویہ نگاہ یہ ہے کہ بندہ میں کسی چیز کے احداث و کسب کی قوت سرے سے پائی ہی نہیں جاتی۔ جبر یہ کی رائے میں بندہ ایک پر کی طرح ہے جو ہوا کے رخ اڑنے لگتا ہے۔ امام اشعری فرماتے ہیں کہ بندہ احداث پر قادر نہیں البتہ کسب کی استطاعت رکھتا ہے۔

(بحوالہ تبیین کذب المفتری فیما نسب الی ابی الحسن الاشعری)

معتزلہ روایتِ باری تعالیٰ کا انکار کرتے اور اس ضمن میں وارد شدہ نصوصِ قرآنیہ کی تاویل کرتے ہیں۔ روایتِ باری میں نقل شدہ احادیث سے اس لیے استناد نہیں کرتے کہ وہ اخبارِ آحاد ہیں۔ مشبہ کہتے ہیں اللہ تعالیٰ کو محدود و مکتوف حالت میں

دیکھا جائے گا۔ امام اشعری نے معتدل مسلک اختیار کیا اور کہا کہ اس کی زیارت ہوگی۔ مگر وہ محدود و محلول نہ ہوگا۔

کتاب و سنت میں جو موبہم الفاظ وارد ہیں۔ معتزلہ ان کی تاویل کرتے ہیں۔ مثلاً قرآن میں وارد ہے۔ "يَدُ اللَّهِ فَوْقَ أَيْدِيهِمْ"

معتزلہ کہتے ہیں "ید" سے غلبہ مراد ہے۔ حشو یہ کے نزدیک "ید" سے ہاتھ مراد ہے۔ جو ایک عضو ہے۔

اس کے برخلاف امام اشعری فرماتے ہیں کہ ید سے مراد ہاتھ ہے جو ذات خداوندی کے نمایان نشان ہو۔ نہ کہ انسانی ہاتھ۔ "ید" خدا کی صفت ہے جس طرح سمع و بصر اس کی صفت ہے (کتاب الابانتہ) امام اشعری اس کا ذکر ایک مفروضہ کی صورت میں کرتے ہیں۔ کہ بر سبیل فرض ید سے ہاتھ مراد لیا جائے گا۔ مگر یہ کہا جائے کہ اس کا ہاتھ انسانی ہاتھ کی طرح نہیں۔ مگر ایسے معلوم ہوتا ہے کہ اشعری نے اس اس نظریہ کا اظہار معتزلہ کی مخالفت کی بناء پر کیا تھا بعد ازاں اس سے رجوع کر لیا۔ مشہور کتاب "اللمع" میں مذکور ہے کہ اشعری معتزلہ کی طرح "ید" سے قدرت خداوندی مراد لیتے تھے۔

قرآن کے بارے میں معتزلہ کی رائے یہ ہے کہ وہ مخلوق اور حادث ہے۔ حشو یہ کہتے ہیں کہ حروف مقطعات قرآن کے اوراق اور وہ روشنائی جس سے قرآنی الفاظ لکھے جاتے ہیں۔ غرض یہ کہ قرآن کے دونوں گروپوش جس چیز پر بھی حاوی ہیں وہ غیر مخلوق ہے۔

امام اشعری متوسط راہ پر چلے اور فرمایا کہ قرآن خدا کا کلام ہے نہ اس میں تبدیلی کا امکان ہے۔ نہ یہ مخلوق ہے نہ حادث اور نہ جدید۔ التبتہ حروف مقطعات قرآن کے اوراق و ادان اور اصوات مخلوق اور نہ پیدا شدہ ہیں۔

معتزلہ اصحاب کبار کے بارے میں یہ نظریہ رکھتے ہیں کہ ایمان و اطاعت کے علی الرغم اگر اصحاب کبار اپنے گناہوں سے تائب نہ ہوں تو وہ دائمی جہنمی ہوں گے۔

مرتبہ جو اہل سنت نہیں یہ کہتے ہیں کہ ایمان و اخلاص کے ہوتے ہوئے کیا ترکا وجود موجب ضرر نہیں۔ اس ضمن میں بھی امام اشعری نے میانہ روی کا شیوہ اختیار کیا۔
فرماتے ہیں:

”ایک مومن جو موحد ہونے کے باوجود گناہوں کا مرتکب بھی ہو وہ مشیت ایزدی کے تابع ہے۔ اگر چاہے اسے معاف کر کے جنت میں داخل فرمائے اور اگر چاہے اسے گناہوں کی سزا دے کر پھر جنت میں لے جائے۔“

شفاعت کے بارے میں فرقہ امامیہ کا نقطہ نگاہ یہ ہے کہ امامان دین بھی رسولوں کی طرح شفاعت کریں گے۔ معتزلہ کہتے ہیں کہ بندوں میں سے کسی کو بھی شفاعت کا حق حاصل نہیں۔

اس مسئلہ میں بھی افراط و تفریط سے الگ ہو کر اشعری نے یہ موقف اختیار کیا کہ مستوجب سزا مومنین کے حق میں آنحضرت صلی اللہ علیہ وسلم کی شفاعت مقبول ہوگی۔ آپ اذن خداوندی سے صرف اپنی لوگوں کے حق میں شفاعت فرمائیں گے۔ جو اس کے اہل ہوں گے۔ اسی طرح دیگر انبیاء و رسل بھی شفاعت کریں گے۔ ہم دیکھتے ہیں کہ امام اشعری جاوہ اعتدال پر گامزن رہ کر کجروی اور انحراف سے کنارہ کش رہے۔ فرقہ ماتریدیہ پر تبصرہ کرتے ہوئے ہم آپ کے آراء و افکار بیان کریں گے اور دیگر فرقہ جات کے اقوال سے ان کا موازنہ کریں گے۔

مسئلہ اشعری میں عقل و نقل کی ہم آہنگی:

۸۵۔ امام اشعری نے عقائد پر استدلال کرتے ہوئے عقل و نقل دونوں کی راہ

اختیار کی کتاب و سنت میں ذات باری اور انبیاء کے جو اوصاف مذکور ہیں۔ نیز روز آخرت ملائکہ حساب اور ثواب و عقاب کو وہ دلائل عقلیہ اور برباطین منطقیہ کی روشنی میں ثابت کرتے ہیں۔ اس سے ان کا مقصود یہ ہے کہ جس طرح بنا بر نقل ان کی تصدیق واجب تھی۔ اسی طرح عقلی دلائل سے ان کی صداقت پر استشہاد کیا جائے

گویا امام اشعری عقل کو حاکم قرار دے کر نصوص کی تاویل نہیں کرتے بلکہ عقل انسانی کو ظواہر نصوص کا ایک ایسا خادم ٹھہرتے ہیں جو ہر جگہ ان کی تائید و توثیق کرتا ہے۔ عقل و نقل کی مطابقت و موافقت ثابت کرنے کے لیے آپ ان فلسفی و عقلی مسائل و تقاضا سے بھی مدد لیتے ہیں جن میں فلاسفہ و مناطقہ غور و محوض کرتے رہے ہیں۔ عقلیت کی راہ اختیار کرنے کے وجوہات حسب ذیل تھے۔

۱- اشعری معتزلہ کے تلمیذ رشید اور ان کے خوانِ علم و فضل کے تربیت یافتہ تھے آپ نے معتزلہ کے چشمہ علم و ادب سے اپنی علمی پیاس بجھائی اور اعتقاد سی مسائل میں انہی کے طرز استدلال کو اپنایا۔ معتزلہ کا طرز استدلال فلاسفہ و مناطقہ کے زیر اثر تھا۔ تاہم امام اشعری نے نصوص کتاب و سنت کے فہم و ادراک میں معتزلہ کے طرز و انداز کو اختیار نہیں کیا۔

۲- امام اشعری نے معتزلہ کی تردید کو اپنا مطمح نظر بنایا تھا۔ بنا بریں ان کے لیے ناگزیر تھا کہ وہ معتزلہ کا طرز استدلال اختیار کرتے ان کو ترک کی بہتر کی جواب دیتے اور ان کے دلائل و براہین کو انہی کے خلاف استعمال کر کے ان کو خاموش کر دیتے۔

۳- آپ فلاسفہ قرامطہ اور باطنیہ کے خلاف بھی نبرد آزما تھے۔ ظاہر ہے کہ ان کو خاموش کرانے کے لیے منطقی قیاسات سے بہتر کوئی چیز نہ تھی اور ان میں اکثر فلاسفہ تھے جن کے لیے وجہ اطمینان صرف عقلی دلائل ہی تھے۔

امام اشعری کی خدمات جلیلہ:

۸۶- حق بات یہ ہے کہ تیسری صدی ہجری کے اخیر اور چوتھی صدی کے آغاز

میں معتزلہ کا زور بڑی حد تک ٹوٹ چکا تھا۔ معتزلہ نے اعداء دین اور اصحاب بدعت کی تردید میں بڑی قابل قدر خدمات انجام دی تھیں۔ جب ان کے سبب و اب کا طلسم ٹوٹ گیا تو اہل سنت کے علمائیں ایسے لوگوں کا وجود از بس ضروری ہو گیا۔ جو یہ فریضہ ادا کریں۔ اندر میں حالات اس اہم کام کی انجام دہی کے لیے امام

ابوالحسن اشعری آگے بڑھے کیونکہ وہ معتزلہ ہی کے ساختہ پر داختم تھے اور اس ضمن میں ان کی مساعی جلیلہ کا مشاہدہ کر چکے تھے۔ اس کی وجہ یہ بھی تھی کہ معتزلہ کے زوال پذیر ہونے کے بعد آپ ہی نے مسند علم و فضل کو زینت بخشی اور اس عصر و عہد میں اہل سنت کے مشہور امام قرار پائے۔

حمایت دین کے باعث امام اشعری کو بڑی قدر و منزلت کی نگاہ سے دیکھا جانے لگا۔ آپ کے اعوان و انصار لا تعداد تھے۔ سرکاری حکام بھی آپ کی تائید و نصرت کا دم بھرتے اور کفار و معتزلہ کو سزائیں دیتے تھے۔ آپ کے رفقاء اطراف و اکناف میں پھیل گئے اور اہل سنت کے مخالفین کے برخلاف سینہ سپر ہو گئے۔ علماء عصر نے ان خدمات جلیلہ کے پیش نظر آپ کو "امام اہل السنۃ والجماعۃ" کا لقب دیا۔

اشعری کے مخالفین :

۸۷۔ بایں ہمہ امام اشعری کی وفات کے بعد ان کے مخالف علماء بھی متفقہ شہرہ پر آئے۔ مثلاً محدث ابن حزم ان کو جبریہ تصور کرتے تھے۔ کیونکہ افعال العباد کے بارے میں اشعری نے جس رائے کا اظہار کیا ہے۔ اس سے یہ معلوم نہیں ہوتا کہ بندے کو کچھ اختیار بھی حاصل ہے۔

(کتاب الفصل ج ۳ ص ۲۲)

اسی طرح مرتکب کبائر کے بارے میں امام اشعری جو نظریات رکھتے ہیں ان کی وجہ سے ابن حزم ان کو مرتد قرار دیتے تھے۔

(کتاب الفصل ج ۲ ص ۲۰۴)

ابن حزم نے ان کے علاوہ دیگر مسائل میں بھی اشعری پر گرفت کی ہے۔ تاہم آپ کے اکثر مخالفین صفحہ ارضی سے مٹ گئے اور تاریخ اسلام کے اوراق میں ان کا کوئی پتہ نہیں ملتا۔ آپ کے اعوان و انصار کا زور بڑھتا ہی چلا گیا۔ وہ آپ کے نقش قدم پر چل کر معتزلہ و ملاحدہ کے خلاف صف آرا رہے اور اقوال و عقائد کے میدان

میں ڈٹ کر ان کا مقابلہ کرتے رہے۔

اس عزت و عظمت کے باوصف جو تاریخ اسلام کے اوراق میں ابد الابد تک زندہ جاوید رہے گی۔ کچھ لوگ امام اشعری کے خلاف بھی تھے جو خاصی شہرت کے حامل تھے۔ اگرچہ ان کی تعداد زیادہ نہ تھی۔ جنابہ میں بھی آپ کے مخالف موجود تھے۔ چنانچہ ہم سلفی المشرب لوگوں کا ذکر کرتے وقت اس پر روشنی ڈالیں گے۔

۳۱۔ اشعری مسلک امام ابو الحسن اشعری کے بعد

مسلک اشعری کا قبول عام:

۸۸۔ اشعری مسلک کے اعوان و انصار بھی کم نہ تھے۔ بلاد عراق اور مغربی دیار و امصار میں اسے اہل السنّت والجماعت کا مسلک و منہج تصور کیا جاتا تھا۔ امام اشعری کے بعد بڑے ممتاز علماء پیدا ہوئے۔ جنہوں نے اشعری کے افکار و آراء کی تائید میں بہت کچھ تحریر کیا۔ ان علماء نے صرف ان نتائج کی ہی تائید نہیں کی تھی جن تک امام اشعری پہنچے بلکہ امام اشعری کے بیان کردہ مقدمات کی بھی پر زور حمایت کی اور مقدمات و نتائج دونوں کی پیروی کو واجب قرار دیا اس گروہ کے سرخیل ابو بکر باقلانی تھے۔

ابو بکر باقلانی المتوفی ۴۰۳ھ:

۸۹۔ باقلانی بڑے جید عالم تھے۔ آپ نے امام اشعری کی بحثوں کو حسود و زائد سے پاک صاف کر کے انہیں نئے سرے سے مرتب کیا۔ اثبات توحید کے لیے اشعری نے عقلی براہین کے جو مقدمات ذکر کیے تھے باقلانی نے ان پر روشنی ڈالی۔ جو ہر عرض پر گفتگو کر کے بتایا کہ عرض کا قیام عرض کے ساتھ ممکن نہیں اور نہ ہی اعراض دوزمانوں تک باقی رہ سکتے ہیں۔ ان کے علاوہ اور بھی بہت سے علمی مسائل بیان کئے۔ باقلانی نے امام اشعری کے افکار و معتقدات کی تفصیلات کا ذکر کرتے ہوئے صرف نتائج پر ہی اکتفا نہ کیا جن تک امام اشعری کو رسائی حاصل ہوئی بلکہ یہاں تک کہہ دیا کہ اشعری نے جن مقدمات سے ان نتائج کا استخراج کیا ہے ان کو معلوم کیے بغیر نتائج سے اخذ و احتجاج درست نہیں باقلانی کا یہ طرز فکر اشعری مسلک کی نصرت و حمایت میں مبالغہ آمیزی کا آئینہ دار ہے۔ اس لیے کہ عقلی دلائل کتاب و سنت کی کسی دلیل سے ثابت نہیں۔ اور پھر یہ کہ عقلی میدان ایک صحرائے ناپیدا کنار ہے جو کہیں ختم نہیں ہوتا۔ اس کے دروازے ہر شخص کے لیے واپس اور اس کی شاہراہوں پر چلنے کا حق ہر شخص کو حاصل ہے۔ عین ممکن ہے کہ لوگ قضایا

عقلیہ اور نتائج تجربیہ کی بناء پر ان دلائل بیانات تک پہنچ جائیں جن کی طرف اشعری کو رسائی حاصل نہ ہو سکی۔ لہذا مقدمات سے استدلال کرنے میں کوئی قباحت نہیں پائی جاتی۔ بشرطیکہ وہ ان نتائج اور فکری ثمرات کے خلاف نہ ہوں جو ان سے اخذ کیے گئے ہیں۔

امام غزالی المتوفی ۵۰۵ھ:

۹۰۔ باقلانی کے بعد امام غزالی آئے۔ انہوں نے باقلانی کی ہموار کردہ راہ پر چلنے اور اس کی دعوت دینے سے انکار کر دیا۔ امام غزالی کا طرز فکر یہ تھا۔ کہ باقلانی کے طریق استدلال کی مخالفت کرنے سے نتیجہ کا بطلان لازم نہیں آتا نیز یہ کہ دین اسلام نے عقول انسانی کو بحیثیت مجموعی مخاطب کیا ہے۔ اصل اطاعت کتاب و سنت کی واجب ہے۔ ان کی تائید و توثیق میں ہر طرح کے دلائل وارد کیے جاسکتے ہیں۔

حقیقت یہ ہے کہ امام غزالی ابو الحسن اشعری یا ابو منصور ماتریدی کے مقلد نہ تھے بلکہ آپ کی حیثیت ایک بالغ النظر اور حریت فکر و نظر سے بہرہ ور محقق کی ہے۔ آپ زیادہ تر ان کا ساتھ دیتے مگر بعض ایسی باتوں میں ان کی مخالفت کرتے ہیں جن کی حیثیت ان کی نگاہ میں واجب الاتباع دین کی تھی۔ یہی وجہ ہے کہ امام اشعری کے اکثر اتباع نے آپ کو کفر و زندقہ سے متہم کیا۔ امام غزالی کا مندرجہ ذیل بیان ان کی کتاب ”فیصل التفرقة بین الاسلام والزندقة“ میں قابل ملاحظہ ہے۔ آپ فرماتے ہیں:

”اے برادر مشفق و جلیب مخلص جب تم نے دیکھا کہ حاسدوں کا ایک گروہ ہماری ان تصانیف پر معترض ہو رہا ہے جو ہم نے دین کے اسرار و رموز کے بارے میں لکھیں تو تم غصہ سے بھر گئے اور تمہارا قلب و ذہن پر لیشان ہو گیا۔ معترضین کا نقطہ استدلال یہ ہے کہ ہمارے نظریات متقدمین اور مشائخ متکلمین کے افکار و آراء سے ٹکراتے ہیں ان کا خیال ہے کہ اشعری کے مذہب و مسلک سے سرمرا انحراف کرنا بھی کفر و ضلالت کا موجب ہے۔“

میرے شفیق بھائی! یہ غم و غصہ چھوڑیے اور صبر و سکون سے کام لیجئے اور اگر ان سے قطع تعلق کرنا چاہتے ہیں تو بھی بطریق احسن کیجئے جس شخص کا حاسد کوئی نہ ہو یا اس پر بنیان

طرازی نہ کی جائے تو وہ معمولی درجہ کا آدمی ہوتا ہے۔ اسی طرح جس شخص پر کفر و ضلالت کا طعن نہ توڑا جائے وہ اہم آدمی نہیں ہوتا۔ آخراً حضور صلی اللہ علیہ وسلم سے بڑھ کر کونسا داعی اکمل و اعقل ہوگا۔ اس کے باوصف آپ کو مجنون کہہ کر پکارا گیا۔ قرآن کریم دیکھئے اس سے بڑھ کر سچا کلام اور کون ہوگا؟ مگر "اساطیر الاولیاء" (پہلے لوگوں کے افسانے) کے لقب سے نوازا گیا۔

شفیق برادر! اپنے مخالف سے پوچھئے کہ کفر کسے کہتے ہیں؟ اگر وہ جواباً کہے کہ جو بات اشعری کے خلاف ہو وہ کفر ہے یا جنہلی اور معتزلی مذہب و مسلک کی خلاف ورزی کرنے سے کوئی شخص کافر ہو جاتا ہے۔ تو یقین کیجئے کہ ایسا شخص کندہ ناتراش اور غبی ہے۔ وہ تقلید کی زنجیروں میں جکڑا ہوا ہے۔ وہ ایک اندھا شخص ہے لہذا اس کی اصلاح کی کوشش کرنا محض وقت کا ضیاع ہے۔ اسے خاموش کرنے کے لیے صرف یہی حجت و برہان کافی ہے کہ اس کے اعداء و خصوم اور اس کے دعویٰ میں برسر کوئی فرق و امتیاز نہیں پایا جاتا غالباً آپ کے دوست کارجمان و میلان زیادہ تر اشعری مسلک کی جانب ہے اور وہ اس کی خلاف ورزی کو کفر صریح قرار دیتا ہے۔ آپ اس سے پوچھئے کہ حق و صداقت اشعری مسلک میں کیونکر محدود و محصور ہو گئی۔ انحصار صداقت کا نتیجہ یہ ہوگا کہ علامہ باقلانی کو بھی کافر قرار دینا پڑے گا کیونکہ اللہ تعالیٰ کی صفت بقاء میں وہ اشعری کے خلاف ہیں۔ ان کی نگاہ میں خدا کی کوئی صفت زائد علی الذات نہیں ہے۔ اب سوال یہ ہے کہ باقلانی اشعری کی مخالفت کر کے کیونکر کافر ہو گئے۔ جب کہ اشعری باقلانی کی خلاف ورزی کے باوصف کفر سے محفوظ و مصون رہے۔ نیز یہ کہ حق ایک مسلک و مذہب میں محدود ہونے کے بجائے دوسرے میں کیونکر محصور و مقید نہ ہوا؟

اگر اس کی وجہ یہ ہے کہ اشعری کو باقلانی کے مقابلہ میں تقدم زمانی حاصل ہے تو ہم کہیں گے کہ بہت سے معتزلہ بھی اشعری پر سبقت زمانی رکھتے تھے۔ لہذا معتزلہ کا مسلک حامل صدق و صواب ہونا چاہیے۔ اور اگر اس کی وجہ علم و فضل میں تفاوت درجات ہے تو اس کے جواب میں کہا جائے گا کہ علمی مراتب کو آخر کس ترازو میں تو لا گیا جس کا نتیجہ

یہ برآمد ہوا کہ اس کے امام و متبوع سے افضل اور کوئی نہیں۔ اگر باقلانی اشعری کے سامنے سینہ سپر ہو سکتے ہیں تو آخر دوسرے لوگ اس حق سے کیونکر محروم ہو گئے؟ اس خصوصاً اجازت کی سند کیا ہے؟

اگر اشعری کا طرف دار یہ کہے کہ باقلانی و اشعری کے مابین صرف نزاع لفظی پایا جاتا ہے اور یوں بھی اشعری کے بعض مقلدین نے یہ تکلف کیا ہے کہ باقلانی و اشعری دوام وجود کے مسئلہ میں بیک زبان ہیں۔ نقطہ اختلاف صرف یہ ہے کہ آیا یہ ذات کی بناء پر ہے یا کسی وصف زائد علی الذات کے باعث؟ ظاہر ہے کہ یہ اختلاف شدید نوعیت کا نہیں۔ اندریں صورت ہم اشعری کے حامی سے یہ پوچھیں گے کہ پھر وہ نفی صفات کی بناء پر معتزلہ کی شدید مخالف معکس لیے کرتے ہیں؟

آخر معتزلہ بھی تو یہ مانتے ہیں کہ اللہ تعالیٰ کا علم جمیع معلومات پر حاوی اور جمیع ممکنات پر قادر ہے اشعری کے ساتھ ان کا اختلاف صرف اس بات میں ہے کہ آیا اللہ تعالیٰ بالذات عالم و قادر ہے یا کسی صفت زائدہ کی بنا پر؟ اب بتائیے دونوں خلافت باقلانی و اشعری کا اختلاف اور معتزلہ و اشعری کا اختلاف میں آخر فرق کیا ہوا؟

امام غزالی کا یہ مکتوب گرامی اس حقیقت کی غمازی کرتا ہے کہ آپ عقائد میں کسی کی تقلید کرتے اور نہ کسی مذہب و مسلک کے پیرو تھے۔ اگرچہ آپ اور امام اشعری کے مذہب و مسلک میں چنداں بعد نہیں پایا جاتا۔

اشعری مسلک کے علماء متاخرین:

۹۱۔ امام غزالی کے بعد بہت سے ائمہ دین پیدا ہوئے جو نتائج میں اشعری مسلک کے پیرو تھے۔ اگرچہ ان کے دلائل وہ نہ تھے جو اشعری نے پیش کیے۔ وہ دلائل کے مقدمات میں اشعری کے مقلد نہ تھے بلکہ ان کی پیروی صرف نتائج کی حد تک تھی۔

چنانچہ علامہ بیضاوی المتوفی ۸۰۵ھ کا شمار بھی انہی علماء میں ہوتا ہے۔ آپ بڑے کامیاب مناظر امام فقیہ اور دقیقہ رس عالم دین تھے۔ آپ شافعی المسلک تھے۔ آپ نے علم العقائد میں "الطوالح" نامی ایک کتاب تصنیف کی۔

سید شریف جرجانی المتوفی ۸۱۶ھ بھی اشعری مسلک رکھتے تھے۔ آپ حنفی فقہ کے زبردست عالم تھے اور علوم عقلیہ میں مہارت تامہ رکھتے تھے۔ آپ نے متعدد نفع بخش کتب تصنیف کیں۔

متذکرۃ الصدر علماء سے قبل و بعد بڑے بڑے جہا بذہ فن اور یگانہ روزگار ائمہ و علماء منصبہ شہود پر جلوہ گر ہوئے جو عقلی و نقلی علوم میں یکساں مہارت رکھتے تھے۔ ان کے دلائل و براہین اور معتزلہ پر ان کے اعتراضات و جوابات کتابوں میں مذکور ہیں۔ ان جملہ تفصیلات کا اصل مرکز و محور علم الکلام ہے۔ جو ابھی تک پڑھا پڑھایا جاتا ہے۔

۳۲۔ امام اشعری و جبائی کے مابین مناظرہ

مناظرہ کی تفصیلات:

۹۲۔ اب ہم امام اشعری اور ان کے استاد ابو علی جبائی معتزلی کے ایک مناظرہ کا ذکر کر کے اس باب کو ختم کرتے ہیں۔ مناظرہ کا موضوع یہ تھا کہ اللہ تعالیٰ سے ”اصحح“ کا صدور واجب ہے۔ مناظرہ کی تفصیلات حسب ذیل ہیں۔

اشعری: مومن کافر اور نابالغ بچے کے بارے میں آپ کا نقطہ نظر کیا ہے؟

جبائی: مومن جنت میں داخل ہوگا۔ کافر جہنم میں سزا پائے گا اور بچہ عذاب سے نجات پائے گا۔

اشعری: جب بچے کی وفات عالم طفولیت میں ہو جائے اور وہ جنت میں جانا چاہے تو کیا یہ ممکن ہے یا نہیں؟

جبائی: یہ ممکن نہیں بچے سے کہا جاسکتا ہے کہ مومن نے اللہ و رسول کی اطاعت سے یہ مرتبہ پایا

مگر تم میں یہ بات نہیں پائی جاتی۔

اشعری: اس کے جواب میں بچہ کہہ سکتا ہے کہ میرا کیا قصور؟ اگر میں زندہ رہتا تو مومن کی طرح

نیک اعمال بجالاتا۔ مگر مجھے یہ موقع ہی نہیں ملا۔

جبائی: اس کے جواب میں اللہ تعالیٰ یہ کہہ سکتے ہیں مجھے معلوم تھا کہ اگر تمہاری زندگی دراز

ہوتی تو تم میری نافرمانی کرتے اور تمہیں اس کی سزا ملتی۔ لہذا میں نے تمہاری مصلحت

کے پیش نظر تمہیں زیادہ عرصہ تک زندہ نہ رہنے دیا اور سن بلوغت کو پہنچنے سے قبل

ہی تمہیں موت سے ہمکنار کر دیا۔

اشعری: یہ سن کر کافر کہہ سکتا ہے کہ بار خدایا تو میرے حال سے بھی واقف تھا۔ پھر تو نے میری

مصلحت کو ملحوظ رکھ کر مجھے کیوں نہ موت دے دی؟

یہ سن کر جبائی خاموش ہو گئے اور کوئی جواب نہ دے سکے

۳۳۔ ماتریدیہ

امام ماتریدی کی سیرت و سوانح:

۹۳۔ یہ فرقہ محمد بن محمد بن محمود المعروف ابو منصور ماتریدی کی طرف منسوب ہے آپ سمرقند کے محلہ ماتریدیہ میں پیدا ہوئے۔ سمرقند ماوراء النہر کے علاقہ میں واقع ہے۔ یہ بات پایہ ثبوت کو پہنچ چکی ہے کہ آپ کی وفات ۳۳۳ھ میں ہوئی۔ امام ماتریدی نے تیسری صدی ہجری کے آخری ثلث میں تعلیم حاصل کی۔ اس دور میں معتزلہ محدثین و فقہاء پر منظام ڈھانے کے جرم میں ہر جگہ مقہور و معتوب ہو چکے تھے۔

آپ کی تاریخ ولادت کے متعلق یقینی طور پر کچھ نہیں کہا جاسکتا۔ قرآن و آثار سے معلوم ہوتا ہے کہ آپ تیسری صدی ہجری کے نصف میں پیدا ہوئے۔ حتمی طور پر کہا جاسکتا ہے کہ آپ نے حنفی فقہ اور علم الکلام کی تعلیم کے سلسلہ میں نصر بن یحییٰ بلخی المتوفی ۲۱۸ھ کے آگے زانوئے تلمذتہ کیا۔

بلاد ماوراء النہران دنوں علم فقہ و اصول فقہ کے مجادلات و مناظرات کی آماجگاہ تھے آئے دنوں احناف و شوافع کے مابین فقہی مجادلات کی گرم بازاری رہتی، مساجد میں بھی مجالس مناظرہ منعقد کرنے سے گریز نہ کیا جاتا۔

اس دور میں جب محدثین و فقہاء اور معتزلہ ایک دوسرے کے خلاف صف آراء ہوئے تو ان کی مناظرہ بازی کا مرکز و محور علم الکلام علم فقہ اور اصول فقہ کے علوم و فنون تھے امام ماتریدی نظری و فکری مسابقت کے میدان میں پلے بڑھے۔ آپ حنفی المسک تھے لہذا آپ کی جولانگاہ فکر و نظر زیادہ ترقی اصول فقہ و اصول دین کے علوم و معارف تھے امام ماتریدی محدثین و فقہاء کی تائید و توثیق کے لیے کمر بستہ ہو گئے۔ اگرچہ آپ کا طرز و انداز بڑی حد تک اشاعرہ سے جداگانہ نوعیت کا تھا۔ تاہم دونوں کے نتائج اکثر ہم آہنگ ہوتے ہیں اگرچہ ان میں کلی موافقت و مطابقت نہیں پائی جاتی۔ ہم آگے چل کر اس کی تفصیلاً

ذکر کریں گے۔

امام ماتریدی کا علم و فضل:

۹۴۔ اکثر علماء احناف کا خیال ہے کہ امام ماتریدی کو جن آثار و نتائج تک رسائی حاصل ہوئی وہ بڑی حد تک امام ابوحنیفہ کے افکار و عقائد سے ہم آہنگ ہیں۔ آپ اصول دین میں خصوصی مہارت رکھتے تھے۔ اور آپ کا شمار اس فن کے یکتائے روزگار علماء میں ہوتا تھا۔ آپ نے خود بھی اس کا اعتراف فرمایا ہے۔ راویوں کا بیان ہے کہ آپ عقائدی مسائل میں مناظرہ کرنے کے لیے بائیس مرتبہ لجرہ تشریف لے گئے۔ یہ اس زمانہ کا ذکر ہے جب آپ ہمہ تن فقہ کی تحصیل میں منہمک نہیں ہوئے تھے۔ اس سے یہ حقیقت نمایاں ہوتی ہے آپ مناظرات کے دوران تحصیل علم سے کلیتہً غافل نہیں ہوئے تھے۔ نیز یہ کہ اس دور میں نظری و فکری فتنہ سامانی کو ہر ادینے والے زنادقہ و ملاحظہ تھے جن کا مقصد اسلامی عقائد میں بگاڑ پیدا کرنا تھا۔

علم الکلام میں امام ابوحنیفہ کے کچھ رسائل بھی نقل ہو کر ہم تک پہنچے ہیں۔ یہ رسائل جن معلومات پر مشتمل ہیں ان کی نسبت بحیثیت مجموعی آپ کی جانب صحیح ہے۔ اگرچہ علماء کے مابین یہ مسئلہ محل نزاع ہے کہ آیا آپ نے کوئی کتاب تصنیف کی تھی یا نہیں؟

ان میں مندرجہ ذیل رسائل شامل ہیں:

۱۔ فقہ اکبر۔

۲۔ فقہ البسط۔

۳۔ مکتوب امام ابوحنیفہ بنام عثمان بنی۔

۴۔ آپ کا وصیت نامہ بنام آپ کے تلمیذ یوسف بن خالد سمیتی۔

۵۔ آپ کی کتاب ”العلم برآد بحر اشراقاً وغرباً“

جو مسائل اس دور میں اٹھ کھڑے ہوئے تھے۔ یہ رسائل ان کے متعلق رائے قائم

کرنے میں بڑی حد تک معاون ثابت ہوتے ہیں۔

اس دور میں مندرجہ ذیل مسائل زیر بحث تھے۔

- ۱- صفات باری تعالیٰ-
- ۲- حقیقت ایمان-
- ۳- کیا خدا کی معرفت حاصل کرنا عقل کی بناء پر واجب ہے یا شرع کی روشنی میں؟
- ۴- کیا افعال میں ذاتی حسن و قبح پایا جاتا ہے یا نہیں؟
- ۵- افعال العباد کو بندے کی قدرت کی جانب منسوب کرنا قدرتِ خداوندی کے منافی نہیں
- ۶- قضا و قدر کا مسئلہ-

امام ابو حنیفہ اور ماتریدی کے افکار کی یگانگت:

۹۵- فقہاء عراق کے سرخیل امام ابو حنیفہ اور امام ابو منصور ماتریدی کے افکار و آراء کا علمی موازنہ کرنے سے ان کی باہمی یگانگت و مماثلت کا احساس پیدا ہوتا ہے۔ بنا بریں علماء کی یہ بات اپنی جگہ پر درست معلوم ہوتی ہے کہ امام ماتریدی کے افکار و آراء کی اصل و اساس امام ابو حنیفہ کے اقوال و آثار تھے۔

مرزین عراق اور گرد و پیش کے علماء نے امام ابو حنیفہ کے فقہی آثار سے جو اعتنا کیا وہ و البتگی انہیں آپ کے بیان کردہ عقائدی مسائل سے نہ ہو سکی۔ اس کی وجہ یہ تھی کہ امام ابو حنیفہ کے پیش رو محدثین و فقہاء کے اقوال اِدھر اُدھر پھیل کر مقبول خاص و عام ہو چکے تھے۔ پھر ان کے بعد شاعرہ کے اقوال کو قبولِ عام کی سند حاصل ہوئی۔ اس کے عین برعکس بلاد ماوراء النہر کے علماء جہاں تک امام ابو حنیفہ کے فقہی اقوال کے گردیدہ تھے۔ وہاں انہیں آپ کے بیان کردہ عقائدی مسائل اور ان کی تعلیق و توضیح سے بھی خصوصی لگاؤ تھا۔ اور وہ عقلی دلائل اور منطقی قیاسات کی روشنی میں ان کی تائید و توثیق کرتے رہتے تھے۔

اس سے بڑھ کر یہ کہ امام ماتریدی ہمیں اس مسئلہ میں قیاس آرائیاں کرنے کے لیے نہیں چھوڑ دیتے کہ آپ اور امام ابو حنیفہ کے افکار و آراء کے مابین کس نوع کا ربط و تعلق پایا جاتا ہے۔ بلکہ وہ بڑی صراحت سے کتبِ امام کو روایت کرتے ہیں۔ مثلاً فقہ البسط مکتوب امام بنام بتی۔ رسالہ عالم و متعلم۔ وصیت امام برائے یوسف بن خالد وغیرہ کتب کو اپنے

اساتذہ ابونصر احمد بن عباس بیاضی۔ احمد بن اسحاق جوزجانی اور نصر بن یحییٰ بلخی سے روایت کرتے ہیں یہ اکابر ان کتب کو ابوسلیمان موسیٰ جوزجانی تلمیذ محمد بن حسن شیبانی سے روایت کرتے ہیں اور وہ اپنے استاد محمد بن حسن سے۔

اشارات المرام کے مصنف یہ سند بیان کرنے کے بعد لکھتے ہیں:
 ”ماتریدی نے قطعی دلائل کی روشنی میں ان اصولوں کو ثابت کیا اور یقینی براہین کی بنا پر ان فروعات کو استحکام بخشا۔“

ہمارے مخلص دوست علامہ کوثری مرحوم ”اشارات المرام“ کے مقدمہ میں لکھتے ہیں
 بلاد ماوراء النہر بدعات کی آلودگی سے پاک صاف تھے۔ اس کی وجہ یہ تھی
 کہ دلوں پر بلا شرکت غیرے حدیث نبوی کا سکہ جاری تھا۔ احادیث و آثار
 کا یہ سلسلہ سینہ بسینہ منتقل ہوتا رہا۔ تا آنکہ ماوراء النہر کے امام السنّت
 ابو منصور ماتریدی جن کو امام ہدایت کے لقب سے پکارا جاتا تھا۔ منظر عام
 پر آئے۔ انہوں نے اپنی تمام تر صلاحیتوں کو مسائل و دلائل کی تحقیق و تدقیق
 کی نذر کر دیا اور اپنی گراں بہا تصانیف عقل و مذہب دونوں کو پیش نظر رکھا۔
 (مقدمہ اشارات المرام ص ۹)

ماتریدی کی تصانیف:

۹۶۔ بہ اقتباس اس حقیقت کو اجاگر کرتا ہے کہ عقائد سے متعلق ماتریدی کے نظریات
 و فروعات امام ابو حنیفہ کے ان اقوال پر مبنی تھے۔ جو انہوں نے ان رسائل میں بیان کیے۔
 امام ماتریدی نے افکار ابی حنیفہ کو عقلی و منطقی دلائل و براہین کی روشنی میں ثابت کیا جو
 قطعی طور پر نرسک و شبہ سے بالاتر ہیں۔

ماتریدی جن موضوعات کے درس و مطالعہ میں منہمک رہ چکے تھے ان میں آپ نے
 بڑی قابل قدر کتابیں تصنیف کیں۔ چنانچہ یہ کتب آپ کی جانب منسوب ہیں۔

کتاب تاویل القرآن۔ کتاب ماخذ الشرائع۔ کتاب الجدل۔ کتاب الاصول فی اصول الدین
 کتاب المقالات فی الکلام۔ کتاب التوحید۔ کتاب ردّ اوائل الادلّٰۃ لکعی۔ کتاب ردّ و عیبر الفساق

لکھی۔ کتاب ردّ تہذیب الجدل لکھی۔ کتاب ردّ الاصول الخمسہ لابی محمد الباہلی۔ ردّ کتاب الاماتہ
لبعض الروافض۔ الرد علی القرامطہ۔

بعض علماء کا قول ہے کہ ماتریدی نے فقہ اکبر کی شرح بھی لکھی تھی۔ جسے امام ابوحنیفہ
کی طرف منسوب کیا جاتا ہے۔ مگر علمی تحقیق سے ثابت ہوا کہ یہ شرح مشہور حنفی فقیہ ابواللیث
سمرقندی کی تصنیف ہے۔

۳۴۔ امام ماتریدی کا طرز فکر و نظر

تفکیر ماتریدی کا طرز و انداز:

۹۷۔ ابو منصور ماتریدی اور ابو الحسن اشعری باہم معاصر تھے۔ دونوں کے غایات و مقاصد میں بھی چنداں فرق نہ تھا۔ البتہ اشعری کی بود و باش مرکز اعداء سے بہت قریب تھی آپ بصرہ میں توطن پذیر تھے جو مسلک اعتزال کا مسکن و موطن بلکہ اس کی جنم بھومی تھا۔ محدثین و فقہاء اور معتزلہ کے مابین سرزمین عراق میں جو معرکہ آرائیاں ہو رہی تھیں۔ بصرہ ان کا اہم ترین مرکز تھا۔ جہاں تک ماتریدی کا تعلق ہے آپ ان معرکہ آرائیوں کی سرزمین سے دور بستے تھے۔ تاہم ان مجادلات کی صدا سے بازگشت وہاں بھی سنائی دیتی تھی۔ چنانچہ ماوراء النہر میں بھی معتزلہ آباد تھے۔ جو عراقی معتزلہ کے زلہ رہا تھے اور ان کی کہی ہوئی باتوں کو دہراتے رہتے تھے۔ ماتریدی نے انہی سے ٹکھ لی اور ان کے نظریات کا نام پوچھ کر رکھ دیا۔

اشعری اور ماتریدی دونوں چونکہ ایک ہی دشمن کے خلاف صف آراء تھے۔ لہذا ان کے نظریات بھی بڑی حد تک متقارب تھے۔ اگرچہ متحد نہ تھے۔ اکثر علماء کا خیال ہے کہ اشاعرہ و ماتریدیہ کے نظریات میں کوئی اساسی اختلاف نہیں پایا جاتا۔ استاد امام شیخ محمد عبدہ العقائد العقیدیہ کے حواشی میں رقمطراز ہیں:

”ماتریدیہ و اشاعرہ کا باہمی اختلاف دس مسائل سے متجاوز نہیں اور وہ بھی صرف نزاع لفظی کی حد تک ہے“

مگر امام ماتریدی کے اقوال و آراء اور امام اشعری کے آخری آثار و نتائج کا دقیق مطالعہ کرنے سے یہ حقیقت ابھر کر سامنے آتی ہے کہ دونوں کا طرز فکر و نظر جداگانہ نوعیت کا ہے۔ تاہم اس میں شبہ نہیں کہ دونوں قرآن کے ثابت کردہ عقائد کو عقل و بہان کی روشنی میں ثابت کرنا چاہتے تھے۔ عقائد قرآن کے دائرہ سے نکلنا دونوں کو گوارا نہ تھا البتہ

ایک فریق پر نسبتاً عقلیت کا زیادہ غلبہ تھا۔ مثلاً اشاعرہ کہتے ہیں کہ خدا کی معرفت حاصل کرنا شریعت کی بنا پر واجب ہے۔ جب کہ ماتریدیہ امام ابو حنیفہ کی اتباع میں یہ کہتے ہیں کہ اس کا وجوب عقلی ہے۔

اشاعرہ کے نزدیک امرِ شارع کے بغیر اشیاء میں سرے سے کوئی حسن ذاتی نہیں پایا جاتا جس کا فہم و ادراک عقل انسانی بھی کر سکتی ہے۔ بخلاف ازیں ماتریدیہ کی رائے میں اشیاء میں حسن ذاتی موجود ہے جو مدرک بالعقل ہوتا ہے۔ علیٰ ہذا القیاس ہم دیکھتے ہیں کہ دونوں میں بڑا نمایاں اختلاف پایا جاتا ہے۔

نظر میں ہم یہ کہتے ہیں حق بجانب ہیں کہ ماتریدیہ کے مسلک پر عقلیت کی گہری چھاپ ہے اگرچہ انفریق و مبالغہ سے پاک ہے۔ بخلاف ازیں اشاعرہ نقلی دلائل کی چار دیواری میں محصور رہتے ہیں اور عمل سے ان کی تائید کرتے ہیں فریقین کے طرز فکر و نظر پر بحث کرنے والا یہ سوچنے کے لیے مجبور ہوتا ہے کہ اشاعرہ کا مقام محدثین و فقہاء اور معتزلہ کے بین بن ہے۔ جب کہ ماتریدیہ کا درجہ معتزلہ اور اشاعرہ کے درمیان ہے۔ اس سے یہ حقیقت واضح ہوئی کہ یہ چاروں فرقے ایک ہی میدان میں مصروف جہد و سعی ہیں اور یہ سب ایمان و ایقان سے بہرہ ور ہیں۔ گویا یوں سمجھئے کہ خط مستقیم کے ایک کنارہ پر معتزلہ اور دوسرے سرسبز پہل حدیث ہیں۔ معتزلہ کی قریبی جانب جو ربع ہے۔ وہاں ماتریدیہ براجمان ہیں اور محدثین کے قریبی ربع پر اشاعرہ۔ اس کی صورت یوں ہوگی۔

ماتریدیہ
اشاعرہ
معتزلہ
اہل حدیث

امام ماتریدی کی عقلیت پسندی:

۹۸۔ امام ماتریدی عقل پر اعتماد کرتے ہیں۔ بشرطیکہ وہ مشعل شرح سے مستنیر ہو۔ گویا وہ نظر عقلی کے وجوب کے قائل ہیں بخلاف ازیں محدثین و فقہاء کا اعتماد نقل پر ہے اور وہ اسی میں حق و محدود و محصور تصور کرتے ہیں۔ محدثین عقل سے اس لیے استناد نہیں کرتے کہ مبادا وہ جاہد مستقیم سے بھٹک جائے اور زلیغ و ضلالت کی موجب ہو

ماتریدی کتاب التوجید میں اس کی تردید کرتے ہوئے لکھتے ہیں:

”یہ شیطانی دوسرے ہے۔ اس لیے کہ عقل و نظر کے منکرین بھی عقل سے استدلال کرتے ہیں۔ لہذا نظر و فکر کی اہمیت گویا ان کے یہاں بھی مسلم ہے۔ تفکر و تامل سے انکار کیونکر ممکن ہے۔ جب کہ خلاق عالم نے اپنے بندوں کو تدبیر و تفکر کی دعوت دی ہے اور عبرت پذیری کو ان کے لیے لازم قرار دیا ہے۔ یہ اس امر کی قطعی دلیل ہے کہ نظر و فکر علمی مصادر و ماخذ میں سے ایک عظیم مصدر ہے۔“

ہم دیکھتے ہیں کہ علم العقائد کی طلب و تحقیق میں امام ماتریدی محل نزاع کی تعین کرتے ہوئے لکھتے ہیں کہ آیا اس کا مصدر و ماخذ صرف نقل ہے یا کچھ اور بھی؟ پھر خود ہی اس کا اعتراف کرتے ہیں کہ عقل و نقل الگ الگ دو مستقل ماخذ ہیں۔ عقل کو ماخذ احکام قرار دینے کے باوجود آپ اس کی لغزش سے خائف و ہراساں بھی ہیں۔ تاہم آپ کا یہ خوف و ہراس اس امر کا متعاشی نہیں ہوتا کہ محدثین و فقہاء کی طرح عقل و فکر سے کام لینا چھوڑ دیں البتہ اس خوف کا تقاضا یہ ہے کہ عقل کے مقتضیات پر عمل کرنے میں حزم و احتیاط سے کام لیا جائے اور عقل کے ساتھ ساتھ نقل کو بھی پیش نظر رکھا جائے۔

ماتریدی فرماتے ہیں:

جو شخص نقلیات سے استدلال کر کے محتاط پہلو اختیار نہیں کرتا اور جو چیزیں عقل کی نگاہ سے اوجھل ہیں ان کی تہ تک پہنچنا چاہتا ہے۔ گویا اس کا منشاء مقصود یہ ہے کہ نبی کریم کے اشارہ کے بغیر اپنی ناقص عقل کی مدد سے حکمت ربوبیت کا احاطہ کرے۔ تو وہ اپنی عقل پر ظلم ڈھاتا اور اس پر ایسی نازک ذمہ داری ڈالنا چاہتا ہے جس کی وہ ممتحل نہیں ہو سکتی۔“

اس اقتباس کا حاصل یہ ہے کہ ماتریدی ان عقلی احکام سے استناد کرتے ہیں جو خلاف شرع نہ ہوں ان کے خلاف شرع ہونے کی صورت میں ان کے نزدیک حکم شرع کے آگے گردن جھکانا ضروری ہے

عقل و نقل کی موافقت و مطابقت:

۹۹۔ عقل و نقل کی ہم آہنگی کا قانون تفسیر قرآن میں امام ماتریدی کا ہادی و مرشد ہے اور آپ ہمیشہ اسے پیش نظر رکھتے ہیں۔ چنانچہ تفسیر قرآن میں آپ متشابہات کو محکمت پر محمول کرتے ہیں اور متشابہات کی تفسیر و تاویل محکمت کی روشنی میں کرتے ہیں۔ اگر کسی آیت کی تفسیر مومن کی طاقت سے بالا ہو تو اس کے علم کو خدا کی سپرد کر دیتے ہیں۔ جہاں تک ممکن ہو تا ہے۔ ماتریدی قرآن کی تفسیر قرآن سے کرتے ہیں۔ اس لیے کہ قرآن میں تضاد و تناقض نہیں پایا جاتا۔ البتہ قرآن اگر خدا کے سوا کسی اور کا نازل کردہ ہوتا تو اس میں کثرت سے اختلاف پایا جاتا۔

اس عقل پسندی کا نتیجہ یہ ہوا کہ ماتریدی بعض عقلی مسائل میں معتزلہ کے ہمراہ بن گئے اگرچہ ان کے اکثر نظریات معتزلہ کے خلاف تھے۔ وہ ان مسائل میں معتزلہ کے ہم خیال تھے۔

۱۔ شرعی مسائل میں فکر و نظر ضروری ہے۔

۲۔ خدا کی معرفت عقل سے حاصل ہوتی ہے۔

۳۔ حسن و قبح کا مدار عقل انسانی پر ہے۔

ماتریدی کے افکار و آراء:

۱۰۰۔ قبل ازیں ہم بیان کر چکے ہیں کہ ماتریدی کے عقائد و افکار محدثین کی نسبت معتزلہ

سے قریب تر تھے۔ تیسری صدی ہجری کے آغاز میں محدثین اور معتزلہ کے مابین معرکہ آرائی شروع ہوئی۔ ہمارے مرحوم دوست علامہ کوثری فرمایا کرتے تھے:

”اشاعرہ محدثین اور معتزلہ کے بین بنین تھے۔ جب کہ ماتریدیہ معتزلہ اور اشاعرہ

کے فرقوں کے وسط میں واقع ہوئے تھے۔“

ہماری رائے ہے کہ جن جوہری مسائل میں کوئی نص وارد نہیں ہوئی۔ ان میں ماتریدیہ کا نقطہ نگاہ عقل و نقل کا حسین مرکب نظر آتا ہے۔ بہت سے مسائل میں ماتریدیہ اشاعرہ کے ہم خیال ہیں اور بعض میں مخالف۔ اب ہم مختصراً افکار ماتریدیہ پر تبصرہ کریں گے۔ جس طرح قبل ازیں اشاعرہ کے خیالات اجمالاً بیان کیے تھے۔ مزید برآں ان دونوں میں محل نزاع و فتن

کی بھی نشان دہی کریں گے۔

بنا بر عقل معرفتِ خداوندی کے وجوب کا ادراک ممکن ہے:

۱۰۱۔ ماتریدی کا زاویہ نگاہ یہ ہے کہ عقل معرفتِ خداوندی کے وجوب کا ادراک کر سکتی ہے۔ اللہ تعالیٰ نے متعدد آیات میں غور و فکر کا حکم دیا اور انسانوں کو کائناتِ عالم میں تفکر و تامل کی تلقین فرمائی۔ قرآنی تعلیمات کا خلاصہ یہ ہے کہ عقل اگر جاوہِ مستقیم پر گامزن رہے اور تقلید و ضلالت سے پاک رہے تو اس سے ایمان و معرفت کا حصول ممکن ہے۔ اس طرح قرآنی آیات محمول بہا ٹھہریں گی۔ فکر و نظر کو ترک کرنے کا مطلب یہ ہے کہ احکام قرآنی کو مہمل چھوڑ دیا جائے۔ عقل کو معرفتِ خداوندی کا ذریعہ قرار نہ دینے سے یہ لازم آئے گا کہ وہ نتائج و فوائد معطل ہو کر رہ جائیں جو اللہ تعالیٰ نے نظر و فکر پر مرتب کیے تھے اگر نظر و فکر کے علی الرغم معرفت کا حصول ممکن نہ ہوتا تو وہ نتائج منقطع ہو کر رہ جاتے جو اللہ تعالیٰ نے غور و خوض پر موقوف فرمائے تھے۔

اگرچہ ماتریدی کے نزدیک عقل معرفتِ خداوندی کے حصول میں آزاد ہے تاہم مستقلاً اس سے شرعی احکام کی معرفت حاصل نہیں ہو سکتی۔ امام ابوحنیفہ رحمۃ اللہ علیہ کی بھی یہی رائے ہے۔

معتزلہ کا نقطہ نگاہ بھی اس کے قریب قریب ہے۔ البتہ دونوں کے نظریات میں بڑا نازک فرق پایا جاتا ہے اور وہ یہ ہے کہ معتزلہ کے نزدیک معرفتِ خداوندی کی تحصیل عقل کی رو سے واجب ہے۔ ماتریدیہ اس کے برعکس یہ کہتے ہیں کہ عقل معرفتِ خداوندی کے وجوب کا ادراک کر سکتی ہے مگر واجب کرنے والی خدا کی ذات ہے۔

عقل اثیاء کے حسن و قبح کا ادراک کر سکتی ہے:

۱۰۲۔ ماتریدیہ کا موقف یہ ہے کہ اشیاء کا حسن و قبح ذاتی ہوتا ہے اور عقل اس کا ادراک کر سکتی ہے ان کے نزدیک اشیاء کی تین قسمیں ہیں:

- (۱) وہ اشیاء جن کے حسن کا ادراک عقل انسانی کر سکتی ہے۔
- (۲) وہ اشیاء جن کے حسن و قبح کا ادراک عقل کے ذریعہ نہیں بلکہ شارع سے معلوم کیا

جاتا ہے۔

۳۔ وہ اشیاء جن کی قباحت معلوم کرنا بنا بر عقل ممکن ہے۔

معتزلہ بھی اسی قسم کی تقسیم کرتے ہیں۔ جیسا کہ امام اشعری کے استاد شیخ ابو علی جہاٹی کے قول سے ہم قبل ازیں واضح کر چکے ہیں۔ تاہم دونوں کی تقسیم میں نقطہ امتیاز یہ ہے کہ معتزلہ کے نزدیک جو چیز عقلاً حسن ہو وہ واجب الفعل ہوتی ہے اور جو قبیح ہو وہ حرام ہوتی ہے مگر ماتریدیہ اس حد تک تجاوز نہیں کرتے۔ بلکہ امام ابو حنیفہ کی اتباع میں یہ کہتے ہیں کہ اگرچہ عقلاً اشیاء کے حسن و قبح کا ادراک ممکن ہے مگر آدمی اس وقت تک مکلف و مامور نہیں ہوتا۔ جب تک شارع حکم نہ دے۔ اس لیے کہ عقل بالاستقلال دینی احکام صادر نہیں کر سکتی۔ بلکہ احکام صادر کرنا صرف ذات باری تعالیٰ کو زیب دیتا ہے۔

اشعری ماتریدیہ کے اس نظریہ کو تسلیم نہیں کرتے اس لیے کہ وہ اشیاء کے ذاتی حسن و قبح کے قائل نہیں۔ ان کے نزدیک حسن و قبح کا معیار و مدار شارع کے اوامر و نواہی ہیں وہ کہتے ہیں کہ کوئی کام حسن اس لیے ہے کہ وہ شرعاً مامور بہ ہے اور قبیح اس لیے ہے کہ اللہ نے اس سے روکا ہے۔

یہ بیان اس حقیقت کی غمازی کرتا ہے کہ امام ماتریدی کا نقطہ نگاہ معتزلہ و اشاعرہ کے نظریات کی نسبت متوسط ہے۔

کیا افعال خداوندی معلل ہیں یا نہیں ؟

۱۰۳۔ یہاں ایک تیسرا نقطہ بھی ہے جس کی بنیاد پر ماتریدی مسلک و منہاج اشاعرہ و معتزلہ سے متمیز ہو جاتا ہے اور وہ افعال اللہ کے معلل ہونے کا مسئلہ ہے۔ اشاعرہ کی رائے میں اللہ کے افعال معلل نہیں ہوتے اس لیے کہ وہ کسی کے سامنے مسئول و جوابدہ نہیں۔ بخلاف ازیں معتزلہ کے نزدیک افعال خداوندی مقاصد و اغراض سے معلل ہوتے ہیں۔ اس کی دلیل یہ ہے کہ وہ حکیم ہے۔ کوئی کام ظن و تخمین کی بنیاد پر نہیں کرتا بلکہ اس نے ہر چیز کا ایک اندازہ مقرر کیا ہے۔ پھر اس سے نتیجہ نکالتے ہیں کہ صلاح و اصلح

پر عمل کرنا خدا پر واجب ہے۔ کیونکہ جب اشیاء کا حسن وقوع ذاتی ہے اور اللہ تعالیٰ وہی کام کرتے ہیں جو قربین حکمت و مصلحت ہوتا ہے۔ بنا بریں یہ محال ہے کہ وہ کسی غیر صالح فعل کا حکم صادر کرے اور صالح سے روک دے۔ پس اس سے معلوم ہوا کہ صلاح و اصلاح اللہ تعالیٰ پر واجب ہے۔

ماتریدی کا نقطہ نظر معتزلہ و اشاعرہ سے مختلف ہے۔ ان کی رائے یہ ہے کہ اللہ تعالیٰ عبث سے منزه ہے۔ اس کے افعال بتقاضائے حکمت و مصلحت صادر ہوتے ہیں۔ اس لیے کہ وہ حسب بیان خود حکیم و علیم ہے۔ اس نے اپنے احکام تکلیفیہ اور افعال تکوینیہ میں حکمت و مصلحت کو ملحوظ رکھا ہے۔ مگر اللہ تعالیٰ حکمت و مصلحت کا قصد و ارادہ کرنے والا ہے لہذا یہ کہنا درست نہیں کہ اس پر صلاح و اصلاح کا انجام دینا واجب ہے۔ کیونکہ اس کا وجوب اختیار و ارادہ کے منافی ہے اور اس سے لازم آتا ہے کہ اس پر کسی کا حق واجب الاداء ہے۔ حالانکہ وہ بندوں پر فائق ہے اور اس سے کسی فعل کی باز پرس نہیں کی جاسکتی اور اگر اس پر کسی کام کو واجب بٹھرایا جائے تو اس کا اقتضایہ ہے کہ وہ بندوں کے آگے مسئول اور جواب دہ ہے۔ تَعَالَى اللَّهُ عَن ذَٰلِكَ عُلُوًّا كَبِيرًا۔

حق بات یہ ہے کہ مسئلہ زیر نظر میں ماتریدیہ و معتزلہ کا اختلاف اساسی و جوہری قسم کا نہیں۔ بلکہ تعبیر و بیان کا اختلاف ہے۔ اصل مسئلہ یہ ہے کہ افعال خداوندی بتقاضائے حکمت و مصلحت صادر ہوتے ہیں اور عبث نہیں ہوتے معتزلہ اسے وجوب سے تعبیر کرتے ہیں جس کا مطلب یہ ہے کہ حکمت و مصلحت کی رعایت خدا پر واجب ہے۔ ماتریدیہ کے نزدیک اظہار و بیان کا یہ طریقہ محل استبعاد ہے۔ اس لیے کہ وجوب کا تقاضا ہے کہ حکم عمل سے سابق ہو حالانکہ فعل کے مطابق حکمت ہونے کا حکم وقوع فعل کے بعد صادر کیا جاتا ہے۔ نہ کہ وقوع سے پہلے۔

جہاں تک معتزلہ و اشاعرہ کے باہمی اختلاف کا تعلق ہے وہ جوہری و اساسی ہے اس اختلاف کا مبنی یہ ہے کہ آیا اشیاء میں حسن وقوع ذاتی ہوتا ہے یا غیر ذاتی؟

قدم تکلیف احکام کا مسئلہ:

۱۰۴۔ اشاعرہ و ماتریدیہ کے مابین افعالِ خداوندی کے بارے میں جو اختلاف پایا جاتا ہے اس کی بناء پر دیگر مسائل میں بھی اختلاف رونما ہوا۔ یہ مسائل فرعی و غیر فرعی دونوں قسم کے تھے مثلاً اشاعرہ کے نزدیک یہ جائز ہے کہ اللہ تعالیٰ انسانوں کو پیدا کرتے مگر انہیں شرعی احکام کا مکلف نہ کرتے۔ تکلیفِ احکام بھی خدا کا ارادہ تھا اور وہ اس کے سوا بھی ارادہ کر سکتا ہے۔ اس کے برعکس ماتریدیہ کا نقطہ نگاہ یہ ہے کہ اللہ تعالیٰ نے حکمت و مصلحت کے تحت شرعی احکام کا ارادہ کیا تھا اور وہ اس حکمت کو تبدیل نہیں کر سکتا۔

اشاعرہ کے نزدیک عقلاً یہ جائز ہے کہ اللہ تعالیٰ اطاعتِ شریعت کو سزا دے اور عاصی کو جزا دے۔ اس لیے کہ نیکوں کو بقا صائے رحمتِ خداوندی جزا دی جاتی ہے اور عاصی کو محض اس کے ارادہ کی بناء پر سزا ملتی ہے اور اس کے فعل و ارادہ پر کسی کو باز پرس کا حق حاصل نہیں۔ بخلاف ازیں ماتریدیہ کا قول ہے کہ نیکوں کی جزا اور عاصی کی سزا خدا کی حکمت و ارادہ کے تحت ہے۔ اس لیے کہ اللہ حکیم و علیم ہے۔ قرآن میں جہاں جہاں ثواب و عقاب کا ذکر آیا ہے وہاں اس نے اپنی ذات کو حکمت سے بھی موصوف کہا ہے۔

مثلاً قرآن میں ارشاد ہوا ہے:

وَالسَّارِقُ وَالسَّارِقَةُ فَاقْطَعُوا	اور چوری کرنے والے مرد اور عورت کے
أَيْدِيَهُمَا جِزَاءً بِمَا كَسَبَا	ہاتھ کاٹ دو یہ ان کے کیے کی سزا اور
كَفَاً مِّنَ اللَّهِ وَاللَّهُ عَزِيزٌ	خدا کی طرف سے عبرت دلاتا ہے اور اللہ
حَكِيمٌ۔	تعالیٰ غالب اور صاحبِ حکمت ہے۔

اشاعرہ کی رائے میں اللہ تعالیٰ عقلاً اپنی بیان کردہ وعید کی خلاف ورزی بھی کر سکتے ہیں ماتریدیہ اسے جائز نہیں سمجھتے اس لیے کہ اللہ تعالیٰ کے وعدے حکمت و مصلحت کے مطابق ہوتے ہیں۔ قرآن میں ہے:

إِنَّ اللَّهَ لَا يُخْلِفُ الْمِيعَادَ۔ اللہ تعالیٰ اپنے وعدہ کی خلاف ورزی نہیں کرتے۔

اس آیت سے مستفاد ہوتا ہے کہ اللہ تعالیٰ کے وعدہ و وعید میں تخلف کا امکان نہیں ہوتا۔

جبر و اختیار کے مسئلہ میں اختلاف:

۱۰۵۔ ان مسائل کی تفصیلات ذکر کرنے کے بعد اب ہم ایک نہایت پیچیدہ مسئلہ کی طرف رجوع کرتے ہیں اور یہ جبر و اختیار کا مسئلہ ہے۔ ہم اس مسئلہ کے ضمن میں بتائیں گے کہ معتزلہ اشاعرہ اور ماتریدیہ کے مابین کس طرح یہ مسئلہ ایک اکھاڑہ بنا ہوا تھا اور باہم کھینچا مانا ہو رہی تھی۔

مسئلہ زیر نظر میں ہم معتزلہ کا موقف بیان کر چکے ہیں اور وہ یہ ہے کہ بندہ خود اپنے افعال کو جنم دیتا ہے۔ لہذا اسے احکام سے مخاطب و مکلف کرنا صحیح ہے۔ نیز یہ کہ خلق افعال کی قدرت خدا کی ودیعت کردہ ہے۔

اس ضمن میں اشاعرہ کا زاویہ نگاہ یہ ہے کہ افعال خدا کے پیدا کردہ ہیں۔ بندے سے کسب کا صدور ہوتا ہے اور اسی کے بل بوتے پر اسے مکلف بالاحکام کیا جاتا ہے اور وہ ثواب و عقاب کا مستحق ٹھہرتا ہے۔

امام ماتریدی فرماتے ہیں کہ اللہ تعالیٰ سب اشیاء کا خالق ہے۔ اس کائنات ارضی کی ہر چیز اس کی پیدا کردہ ہے۔ خلق اشیاء میں اس کا کوئی شریک و سہم نہیں۔ خلق اشیاء کے فعل کو کسی اور کے لیے ثابت کرنے کا مطلب یہ ہے کہ وہ خدا کا شریک ہے۔ یہ بات نہ سمجھ میں آتی ہے اور نہ تسلیم کی جاسکتی ہے۔ ماتریدی یہ بھی کہتے ہیں۔ حکمت خداوندی اس امر کی مقتضی ہے کہ بندہ صرف اپنی افعال میں جزا کا استحقاق رکھتا ہے جن میں وہ بااختیار ہو سزا کو بھی اسی پر قیاس کیجئے بلکہ سزا دینا جہاں حکمت کا مقتضاد ہے۔ وہاں قویں عدل و انصاف بھی ہے۔

نظر میں افعال العباد مندرجہ ذیل آیت کے پیش نظر خدا کے پیدا کردہ ہوں گے۔

وَاللّٰهُ خَلَقَكُمْ وَمَا تَعْمَلُونَ
اللہ تعالیٰ نے تمہیں پیدا کیا اور جو کچھ تم کرتے ہو۔

اس سے ماتریدیہ و معتزلہ کے نقطہ ہائے نگاہ کا فرق و امتیاز کھل کر سامنے آتا ہے
ماتریدیہ کے نظریہ کا حاصل یہ ہے کہ افعال العباد خدا کے پیدا کردہ ہیں اور اس کی دی ہوئی
قوت سے انجام پذیر ہوتے ہیں۔

یہاں سوال یہ پیدا ہوتا ہے کہ ایک طرف بندے کو فعل مختار قرار دیا جاتا ہے اور
دوسری جانب یہ کہا جاتا ہے کہ افعال خدا کے پیدا کردہ ہیں اور اس کی قدرت سے انجام
پاتے ہیں یہ کیوں کر ممکن ہے۔؟ اشاعرہ کی طرح ماتریدیہ اس کا جواب یہ دیتے ہیں کہ بندہ
افعال کا کاسب ہوتا ہے اور کسب افعال میں وہ با اختیار ہے اور اسی بناء پر وہ ثواب
و عقاب کا مستحق ٹھہرتا ہے۔ اس رائے کے اظہار میں اشاعرہ و ماتریدیہ یکساں بان
ہیں۔ مگر آگے چل کر ان میں اختلاف رونما ہوتا ہے۔ اشعری کہتے ہیں کہ خدا کے پیدا کردہ
افعال اور بندے کے اختیار میں وجہ افتراق و اتصال بندے کا کسب ہے اگرچہ بندہ
ذات خود کسب میں مؤثر نہیں۔ بنا بریں افعال کی طرح کسب بھی خدا کا پیدا کردہ ہوگا۔ علماء
کا قول ہے کہ یہ نظریہ موذی الی الجبر ہے۔ کیونکہ بندہ جب فعل میں مؤثر نہیں تو اس کا با اختیار
ہونا بے معنی ہے۔ یہی وجہ ہے کہ علماء اسے جبر متوسط کے نام سے پکارتے ہیں۔ شیخ الاسلام
ابن تیمیہ اور محدث ابن حزم^۲ اسے جبر کامل قرار دیتے ہیں۔ جیسا کہ آگے چل کر ہم
بیان کریں گے۔

یہ ہے کسب امام اشعری کی نگاہ میں اور اس کے آثار و نتائج!

ماتریدیہ کے نزدیک کسب خدا کی ودیعت کردہ قدرت کی بناء پر معرض ظہور میں آتا
ہے۔ ماتریدیہ کی رائے کے مطابق بندہ قدرت مخلوقہ کے بل بوتے پر کسب افعال اور عدم
کسب دونوں پر قادر ہے۔ گویا وہ آزاد علی الاطلاق ہے اگرچہ کسی فعل کو انجام دے
اور اگرچہ چاہے چھوڑ دے۔ ثواب و عقاب کا مبنیٰ یہی ہے۔ اندر میں صورت خدا کے خالق افعال
ہونے اور بندے کے اختیار میں منافات نہیں ہوگی۔

۱۔ اس سے یہ حقیقت واضح ہوتی ہے کہ ماتریدیہ کا نظریہ معتزلہ و اشاعرہ کے نقطہ
نہائے نگاہ کی نسبت متوسط ہے۔ معتزلہ کہتے ہیں کہ افعال خدا کی ودیعت کردہ

قدرت کی بنا پر صادر ہوتے ہیں۔

۲۔ اشاعرہ کی رائے ہے کہ بندے میں فعل کی قدرت نہیں ہوتی بلکہ اس میں کسبِ فعل پایا جاتا ہے جس میں بندہ بذاتِ خود موثر نہیں۔

۳۔ ماتریدیہ کا قول ہے کہ کسبِ فعل بندے کی قدرت و تاثیر سے ہوتا ہے۔

بندے کی یہ قدرت جو تاثیر فی الکسب کی موجب ہوتی ہے اور اس کا اثر وجودِ فعل کی صورت میں نمایاں ہوتا ہے اس کو استطاعت بھی کہتے ہیں جو امام ابو حنیفہ رحمہ کے نزدیک تکلیفِ احکام کا مدار و مبنی ہے۔ ماتریدی کا نقطہ نگاہ بھی یہی ہے۔ یہ قدرت بندے میں وجودِ فعل کے وقت پیدا ہوتی ہے اس لیے کہ یہ قدرت متجددہ و حادثہ ہے جو وقوعِ فعل سے قبل وجود میں نہیں آسکتی۔

معتزلہ کے نزدیک استطاعت وقوعِ فعل سے قبل ہوتی ہے۔ وہ اس کی دلیل یہ دیتے ہیں کہ بندے کو مخاطب کر کے مکلف بالاعمالِ ظہورِ فعل سے قبل کیا جاتا ہے نہ کہ اس کے بعد۔ لہذا استطاعت کا ظہورِ فعل سے قبل پایا جانا ضروری ہے۔

مسئلہ صفاتِ باری تعالیٰ:

۱۰۶۔ معتزلہ صفاتِ باری کی نفی اور اشاعرہ ان اثبات کرتے ہیں۔ اشاعرہ کے نزدیک صفاتِ خداوندی غیر ذات ہیں۔ اشاعرہ صفاتِ خداوندی مثلاً قدرت، ارادہ، علم، حیات، سمع، بصر اور کلام کا اثبات کرتے اور انہیں غیر ذات قرار دیتے ہیں۔ معتزلہ کے نزدیک غیر ذات کوئی چیز نہیں۔ وہ کہتے ہیں کہ قرآن میں خدا کی ذکر کردہ صفات مثلاً علیم، خبیر، حکیم، سمیع و بصیر اس کے اسماء ہیں۔

ماتریدی نے اگر صفاتِ باری کا اثبات کیا۔ مگر ساتھ ہی یہ کیا کہ صفاتِ عین ذات ہیں۔ نہ قائم بالذات ہیں اور نہ منفک عن الذات۔ گویا ذات سے الگ ان کا کوئی وجود بھی نہیں تاکہ یہ استحالة لازم آئے کہ ان کے تعدد سے قدام کا تعدد ثابت ہوتا ہے۔

ماتریدی کا نظریہ معتزلہ کی رائے سے قریب تر یا یوں کہنے کہ ان کے نقطہ نظر سے

متحد ہے۔ مسلمانوں کے یہاں سرے سے اس بات میں کوئی اختلاف نہیں پایا جاتا کہ اللہ تعالیٰ قادر و عليم اور سمیع و بصیر ہے۔ اختلاف صرف اس بات میں ہے کہ آیا صفات غیر ذات ہیں اور اپنا ایک الگ وجود رکھتی ہیں یا نہیں؟ معتزلہ اس کی نفی کرتے ہیں۔ اشاعرہ انہیں غیر ذات مگر قائم بالذات قرار دیتے ہیں۔ ماترید یہ جب یہ کہتے ہیں کہ صفات ذات کے مغائر نہیں تو ان کا یہ نقطہ نظر معتزلہ سے ہم آہنگ ہے۔

کلام باری میں اختلاف:

۱۰۷۔ جہاں تک اللہ تعالیٰ کی صفت کلام اور قرآن کے مخلوق و غیر مخلوق ہونے کا تعلق ہے۔ معتزلہ خدا کی کسی کلام نامی صفت کے قائل نہیں جو مستقل عن الذات یا غیر مستقل ہو وہ قرآن کو مخلوق قرار دیتے ہیں۔ اشاعرہ اس ضمن میں محدثین و فقہاء کی راہ پر گامزن ہیں اور قرآن کو کلام اللہ اور غیر مخلوق مانتے ہیں۔ تاہم وہ قدامت قرآن کا عقیدہ نہیں رکھتے ماتریدی آئے تو انہوں نے اختلاف کی یہ خلیج پاٹ دی۔ انہوں نے یہ خیال ظاہر کیا کہ کلام خدا کی ایک صفت ہے جو قائم بالذات ہے۔ اس اعتبار سے کلام گویا ان صفات میں سے ہے جو متصل بالذات ہیں اور اس کی طرح قدیم ہیں۔ کلام حروف و کلمات سے مرکب نہیں۔ اس لیے کہ حروف و کلمات حادث ہیں اور حادث کا قیام قدیم اور واجب الوجود کے ساتھ ممکن نہیں۔ کیونکہ حادث اعراض میں سے ایک عرض ہے اور قائم بالذات نہیں۔

نظر بریں وہ حروف و کلمات جو دال علی المعانی ہیں حادث ٹھہریں گے۔ اس کا نتیجہ یہ ہوگا کہ قرآن کریم جو عبارت ہے حروف و الفاظ اور ان عبارات سے جو معانی قدیمہ پر دلالت کرتی ہیں۔ حادث ہوگا اور اس طرح معتزلہ و ماترید یہ ایک ہی پلیٹ فارم پر اکٹھے ہو جائیں گے۔ اس لیے کہ ماترید یہ نے بھی معتزلہ کی طرح قرآن کو حادث ٹھہرایا اگرچہ مخلوق نہیں کہا۔ خلاصہ کلام قرآن مجید کے بارے میں تین مختلف نظریات پائے جاتے ہیں۔

معتزلہ: ۱۔ معتزلہ خلق قرآن کا عقیدہ رکھتے ہیں۔

اشاعرہ :- ۲- اشاعرہ محدثین و فقہاء کی طرح قرآن کو غیر مخلوق قرار دیتے ہیں۔ مگر اسے قدیم تصور نہیں کرتے۔

ماتریدیہ :- ۳- ماتریدیہ قرآن کو حادث مانتے ہیں۔ مگر مخلوق قرار نہیں دیتے۔ یہ ہے محل نزاع! یہ اختلاف بے معنی ہے اور نزاع لفظی کے قبیل سے ہے۔ تاویل آیات اور ماتریدیہ :-

۱۰۸- ماتریدیہ اللہ تعالیٰ کے بیان کردہ صفات و احوال کو تسلیم کرتے اور ان کی نفی نہ کرنے کے باوصف اللہ تعالیٰ کو تجسیم اور زمان و مکان سے منزہ قرار دیتے ہیں۔ جن آیات میں خدا کے چہرہ ہاتھ اور آنکھ کا ذکر آیا ہے ان کی تاویل کرتے اور جیسا کہ ہم قبل انہیں بیان کر چکے ہیں۔ متشابہات قرآن کو منہات پر محمول کرتے ہیں۔ مثلاً "اسْتَوَى عَلَى الْعَرْشِ" کی تاویل و تفسیر وہ یوں کرتے ہیں کہ عرش کو درست حالت میں پیدا کیا۔ اسی طرح آیت: "لَنْ نَقْرَبُ إِلَيْهِ مِنْ حَبْلِ الْوَرِيدِ" کے بارے میں کہتے ہیں کہ اس میں خدا کے غلبہ و کمال قدرت کی جانب اشارہ کیا گیا ہے علیٰ ہذا القیاس ماتریدی فریق معتزلہ کی طرح ایسی تمام آیات کی تاویل کرتے ہیں جن سے تشبیہ و تجسیم یا زمان و مکان کا وہم پڑتا ہے۔

مسئلہ زیر بحث میں اشعری سے دو قول منقول ہیں۔

- ۱- ایک قول ان کی "کتاب الابانہ" میں مذکور ہے کہ ایسی آیات کی تاویل نہیں کرنا چاہیے بلکہ یوں کہنا زیادہ موزوں ہے کہ اس کے ہاتھ تو ہیں مگر مخلوق کی مانند نہیں۔ قرآن میں ارشاد ہوتا ہے: "لَيْسَ كَمِثْلِهِ شَيْءٌ"
- ۲- دوسرا قول ان کی کتاب "اللمع" میں منقول ہے۔ اس کا خلاصہ یہ ہے کہ جو آیات موہم تشبیہ و تجسیم ہیں ان کی تاویل اس انداز سے کی جائے کہ وہ آیات تنزیہیہ سے ہم آہنگ ہو جائیں اور اس کا طریقہ حسب بیان ماتریدی ہے کہ متشابہات کو حکمات پر قبول کیا جائے۔ یوں معلوم ہوتا ہے کہ یہ آپ کی آخری رائے ہے۔ کیونکہ اشاعرہ اسی کے قائل ہیں۔ ان کا خیال ہے کہ جو لوگ خدا کے

اعضاء مثلاً ہاتھ چہرہ وغیرہ کا عقیدہ رکھتے ہیں۔ وہ مشبہہ میں سے ہیں۔ امام اشعری کی یہ آخری رائے مکمل طور پر ماتریدیہ کے نقطہ نظر سے ہم آہنگ ہے اور دونوں میں کوئی فرق نہیں۔

رویت باری تعالیٰ:

۱۰۹۔ قرآن کریم کی بعض آیات سے رویت باری کا ثبوت ملتا ہے مثلاً:

وَجِئُوا يَوْمَئِذٍ نَاصِرَاتٌ ۙ إِلَىٰ

کچھ چہرے اس روز پر رونق ہوں

گے اور اپنے رب کی طرف دیکھ رہے

سَرَّيْهَا نَاصِرَاتٌ ۙ

ہوں گے۔

بنابریں ماتریدیہ اشاعرہ کی طرح بروز قیامت دیدارِ خداوندی کا اثبات کرتے ہیں۔ معتزلہ رویت باری کے قائل نہیں۔ کیونکہ رویت کے لیے رائی و مرئی کا کسی مکان میں ہونا ضروری ہے۔ ظاہر ہے کہ اس سے خدا کی مکانیت لازم آتی ہے۔ جس سے وہ اسی طرح منزہ ہے جیسے انقلاباتِ روزگار سے۔

ماتریدی بروز قیامت رویت باری کا اثبات کرتے اور کہتے ہیں کہ رویت باری قیامت کے کوائف و احوال میں داخل ہے۔ جن کا صحیح علم خدا کے بغیر کسی کو نہیں ہمیں صرف ان عبارات کا علم حاصل ہے جن سے رویت کا اثبات ہوتا ہے۔ مگر ہم اس کی کیفیت سے بیگانہ ہیں۔ مزید برآں معتزلہ زیارتِ خداوندی کو جسمانی رویت پر قیاس کرتے ہیں۔ گویا ان کی نگاہ میں جو چیز جسمانیت سے پاک ہے اس کا دیدار بھی مجسم اشیا کی مانند ہے۔ ظاہر ہے کہ یہ قیاس ناقص قسم کا ہے۔ ایسی غائب کو حاضر پر قیاس کرنا اس وقت درست ہوتا ہے جب غائب بھی حاضر کی جنس سے ہو۔ ایسا نہ ہونے کی صورت میں یہ قیاس ناکامل ہوگا۔ اور اس کے ارکان ناکافی ہوں گے۔

اس سے واضح ہوتا ہے کہ زیارتِ خداوندی کا تعلق روز قیامت اور روز جزا و سزا کے ساتھ ہے اور یہ بھی اس روز کے احوال و کوائف میں سے ایک حال ہے

جو شخص سلباً یا ایجاباً اس کی کیفیت معلوم کرنے کے درپے ہوتا ہے۔ وہ اپنی حدود سے تجاوز کر جاتا ہے اور اس چیز کو تلاش کرنا چاہتا ہے جس کا علم اسے حاصل نہیں۔

اللہ تعالیٰ فرماتے ہیں:

وَلَا تَقْفُ مَا لَيْسَ لَكَ بِهِ عِلْمٌ
إِنَّ السَّمْعَ وَالْبَصَرَ وَالْفُؤَادَ
كُلُّ أُولَئِكَ كَانَ عَنْهُ
مَسْتَوْكًا
جس چیز سے آپ آگاہ نہیں اس کے
درپے نہ ہوں۔ بے شک کان آنکھ
اور دل خدا کے سامنے جواب دہ
ہوں گے۔

مترکب کبائر کا مسئلہ:

۱۱۰۔ جمہور علماء اسلام کا اجماع ہے کہ مومن ابدی جہنمی نہیں ہو سکتا۔ بنا بریں
یہ مسئلہ متنازع فیہا رہا۔ کہ ایسا مومن کون ہے۔ خوارج کے نزدیک صفائر و کبائر
کا ارتکاب کرنے والا کافر ہے۔ لہذا ان کی نگاہ میں نہ مسلم ہے نہ مومن۔

معتزلہ کہتے ہیں۔ مترکب کبائر مسلم تو ہے مگر مومن نہیں۔ تو بہ نہ کرنے کی صورت
میں وہ ابدی جہنمی ہوگا۔ البتہ اسے کفار کی نسبت خفیف سزا دی جائے گی۔

ایسا معلوم ہوتا ہے کہ خوارج و معتزلہ کی رائے میں اعمال جبر و ایمان ہیں۔

بخلاف انہیں اشاعرہ و ماتریدیہ عمل کو جبر و ایمان قرار نہیں دیتے۔ لہذا ان کے
نزدیک معاصی کا ارتکاب کرنے والا ایمان کے دائرہ سے خارج نہیں ہوتا۔ اگرچہ اس کا
حساب و عقاب ہوگا۔ اور اس کا بھی احتمال ہے کہ اللہ تعالیٰ اسے بخش دیں۔ یہی وجہ ہے
کہ ماتریدیہ کے نزدیک کبائر کا ارتکاب کرنے والا ہمیشہ جہنم میں نہیں رہے گا۔ اگرچہ وہ
تائب ہونے سے قبل فوت ہو جائے۔ امام ماتریدی فرماتے ہیں:

”اللہ تعالیٰ قرآن کریم میں فرماتے ہیں کہ بدی کا بدلہ بدی کی صورت میں دیا
جائے گا۔ ارشاد ہوتا ہے:

وَمَنْ جَاءَ بِالسَّيِّئَةِ فَلَا يُجْزَى
إِلَّا مِثْلَهَا وَهُوَ لَا يَظْلَمُونَ
جو برے اعمال لائے گا اسے ویسا ہی دیا جائے
گا اور ان پر ظلم نہیں کیا جائے گا۔

اس میں شبہ نہیں کہ جو شخص کفر و شرک کا ارتکاب نہیں کرتا اس کا گناہ کافر و مشرک کے گناہوں سے کم درجہ کا ہے۔ اللہ تعالیٰ نے کفر و شرک کی سزا دائمی جہنم مقرر کی ہے۔ اگر مرتکب کبائر کو ایمان و تصدیق کے باوصف کافر جیسی سزا دی جاتی تو اس کی سزا اس کے جرم سے زیادہ ہوتی جو وعدہ خداوندی کے خلاف ہے حالانکہ اللہ تعالیٰ نہ بندوں پر ظلم کرتے اور نہ اپنے وعدہ کی خلاف ورزی کرتے ہیں علاوہ ازیں کافر اور مومن عاصی کو برابر سزا دینا حکمت و عدل خداوندی کے بھی خلاف ہے، اس لیے کہ گنہگار مومن سب سے بڑی نیکی انجام دے چکا ہے جو ایمان ہے اور اس نے بدترین شرک ارتکاب بھی نہیں کیا اور وہ کفر ہے۔ اگر گنہگار مومن ہمیشہ و ذرخ میں رہے تو اس کا مطلب یہ ہوگا کہ افضل ترین نیکی یعنی ایمان کی جزا بدترین شر یعنی کفر کی صورت میں دی گئی۔ حالانکہ عدل و حکمت کا تقاضا یہ ہے کہ جزا بالمثل دی جائے نہ کہ زیادہ۔ البتہ ثواب میں اضافہ کیا جائے تو وہ خلاف حکمت نہیں؟

امام ماتریدی فرماتے ہیں:

”حق بات یہ ہے کہ گنہگاروں کی سزا کا مسئلہ خدا کو سونپ دینا چاہیے اگر چاہے تو اپنے فضل و رحمت کی بنا پر بخش دے۔ اور اگر چاہے ان کے گناہوں کو بقدر سزا دے۔ البتہ وہ ابدی جہنمی نہ ہوں گے۔ اس کا مطلب یہ ہے کہ اہل ایمان خوف و رجاء کے بین بین ہیں۔ اللہ تعالیٰ صغیرہ گناہوں کی سزا بھی دے سکتے ہیں اور کبائر سے درگزر بھی کر سکتے ہیں۔ قرآن میں فرمایا:

إِنَّ اللَّهَ لَا يَغْفِرُ أَنْ يُشْرَكَ بِهِ وَ
يَغْفِرُ مَا دُونَ ذَلِكَ لِمَنْ يَشَاءُ
وَمَنْ يُشْرِكْ بِاللَّهِ فَقَدْ افْتَرَى
إِثْمًا عَظِيمًا

اللہ تعالیٰ اس بات کو معاف نہیں کرتے کہ
ان کے ساتھ کسی کو شریک ٹھہرایا جائے اور
اگر چاہیں تو دوسرے گناہ بخش دیں اور جس
نے خدا کے ساتھ کسی کو شریک کیا تو اس
نے بڑے گناہ کا ارتکاب کیا۔

نتیجہ بحث:

۱۱۱- یہ ہیں امام ماتریدی کے افکار و آراء ان مسائل میں جن میں تیسری اور چوتھی صدی ہجری کے علماء مشغول و منہمک رہے اور ان کے مابین معرکہ آرائیوں کا بازار گرم رہا۔ تاہم علماء اس بات پر متحد ہیں کہ ان اختلافات کی بناء پر اہل قبلہ کی تکفیر نہیں کی جاسکتی۔ ان مسائل میں موضوع بحث اور نقطہ اختلاف مسلک صحابہ و تابعین سے قریب تر اقرب الی النجات اور ان شکوک و شبہات سے پاک تھا۔ جن کو ہزا دینے والے وہ لوگ تھے۔ جنہیں دین اسلام کا عز و وقار ایک آنکھ نہ بھاتا تھا۔ امام ماتریدی کے اقوال و آثار معتزلہ کے نظریات سے قریب تر تھے۔ یہ بھی کہا جاتا ہے کہ ماتریدی نے امام ابوحنیفہ کے مجمل اقوال کی تفصیل بیان کی ہے۔ واللہ اعلم۔

۳۵۔ اتباع سلف صالحین

سلفیہ کون تھے ؟ :

۱۱۲۔ اتباع سلف سے مراد ہمارے نزدیک وہ لوگ ہیں جو اپنے آپ کو سلفی المشرب کہتے تھے۔ اگرچہ ہم ان کے بعض عقائد و افکار کی نسبت اسلاف کی جانب صحیح نہیں سمجھتے یہ لوگ خنابلہ سے تعلق رکھتے تھے۔ یہ چوتھی صدی ہجری میں منصفہ شہود پر جلوہ گر ہوئے ان کا دعویٰ ہے کہ ان کے تمام اقوال و آراء امام احمد بن حنبل رحمۃ اللہ علیہ سے ماخوذ ہیں جنہوں نے عقائد سلف کو حیاتِ نور بخشی اور ان کی نشاۃ ثانیہ کے لیے مخالفین کے سامنے سینہ سپر رہے۔ ساتویں صدی ہجری میں یہ لوگ ایک مرتبہ پھر معرضِ ظہور میں آئے۔ یہ حیاتِ نور ان کو شیخ الاسلام ابن تیمیہ رحمۃ اللہ علیہ کے باعث حاصل ہوئی جو سلفیت کے سرگرم داعی تھے۔ ابن تیمیہ نے بعض دیگر مسائل کی دعوت و تبلیغ کا بھی بیڑا اٹھایا۔ جو آپ کے عصر و عہد کی پیداوار تھے۔

سلفی عقائد پھر بارہویں صدی ہجری میں جزیرہ عرب میں ظہور پذیر ہوئے۔ اس دور میں ان کا اچھا محمد بن عبدالوہاب رحمۃ اللہ علیہ کے ہاتھوں انجام پایا۔ محمد بن عبدالوہاب اور ان کے رفقاء کرام ان عقائد کی نشر و اشاعت کا فریضہ انجام دیتے رہے۔ دیگر علماء اسلام بھی اس کار خیر میں ان کا ہاتھ بٹاتے تھے۔ یہی وجہ ہے کہ وہابی تحریک پر روشنی ڈالنا بھی ہمارے لیے ضروری ہو گیا ہے۔

یہ خنابلہ مسئلہ توحید اور قبروں سے اس کے ربط و تعلق پر گفتگو کرتے تھے۔ آیات و تاویل و تشبیہ کا مسئلہ بھی ان کے یہاں اکثر زیر بحث آتا۔ ان کا آغاز ظہور چوتھی صدی ہجری میں ہوا یہ اپنے عقائد و افکار کو امام احمد بن حنبل کی جانب منسوب کرتے ہیں۔ بعض خنابلہ ان عقائد کی نسبت امام احمد کی جانب درست نہیں سمجھتے تھے۔ اس ضمن میں ان سے جدل آزاہوتے تھے۔

ان سلفی المشرب لوگوں اور اشاعرہ کے مابین اکثر جدل آزمائی اور معرکہ آرائی کا بازار گرم رہتا سلفی قصداً ایسے مقامات میں جاسز نکالتے جہاں اشاعرہ کا بڑا زور بہوتا پھرتا تھا وہاں بڑے زور کارن پڑتا اور باہم نبرد آزمائی جاری رہتی۔ دونوں فریق طریق سلف کے داعی تھے ہم اشاعرہ کا مذہب و مسلک بیان کر چکے ہیں اگرچہ ہم نے یہ نہیں بتایا کہ عقائد سلف کے ساتھ انہیں کس قدر وابستگی تھی۔ اب ہم بیان کریں گے کہ عقیدہ سلفیہ سے کیا مراد ہے؟ یہ نام نہاد سلفی کیا عقائد رکھتے تھے؟ اور ان کے نام اور حقیقت میں کس نوع کا رابطہ و تعلق پایا جاتا ہے؟

۳۶۔ اتباع سلف کا مسلک و منہاج

عقائدِ اسلامیہ کے فہم و ادراک کے چار طریقے:

۱۱۳۔ ہم جان چکے ہیں کہ معتزلہ یونانی منطق و فلسفہ کے طریقِ جدل و بحث سے متاثر ہو کر اسلامی عقائد میں فلسفیانہ ڈگری پر گامزن تھے۔ اتباعِ فلسفہ کی ایک وجہ یہ بھی تھی کہ وہ دفاعِ اسلام کے پیش نظر اعداءِ دین کے سامنے سینہ سپر تھے۔ اس لیے دورانِ مناظرہ منطق و فلسفہ سے استفادہ کرتے تھے۔ بعد ازاں اشاعرہ و ماتریدیہ بھی معتزلہ کی ہمراہ کردہ شاہراہ پر چل نکلے۔ اشاعرہ و ماتریدیہ نتائج و آثار میں معتزلہ کے قریب تر تھے اگرچہ بعض امور میں اختلاف بھی پایا جاتا تھا۔

سلفی علماء اگر اس طرزِ فکر کے سامنے ڈٹ گئے۔ ان کا منشاء مقصود یہ تھا کہ دلائل عقائد کا طرز و انداز وہی ہونا چاہیے جو عصرِ صحابہ و تابعین میں رائج تھا اور وہ یہ تھا کہ عقائد وہی معتبر ہیں جو کتاب و سنت میں مذکور ہوں۔ عقائد بھی قرآن سے ماخوذ و منبسط ہونے چاہئیں اور وہ براہین و دلائل بھی جو عقائد کے لیے مبنی کی حیثیت رکھتے ہیں۔ سلفی علماء اہل علم کو ان دلائل میں غور و خوض کرنے سے روکتے تھے جو قرآن کے چہرے صافی سے ماخوذ نہ ہوں۔ ان کا طرزِ استدلال یہ تھا کہ جب علامہ باقلانی لوگوں کو الکلام اشعری کے دلائل کے دائرہ میں محصور رکھتے ہیں تو اس سے کہیں بہتر ہے کہ لوگوں کو قرآنی دلائل کا پابند بنایا جائے اور ان سے خروج کرنے کی اجازت نہ دی جائے۔

شیخ الاسلام ابن تیمیہ رحمۃ اللہ علیہ جنہوں نے سلفی علماء کے مسلک و منہاج کو ترتیب و درجہ اور اسے منضبط و مرتب کیا۔ عقائدِ اسلامیہ کے فہم و ادراک میں علماء کے طور طریقوں کو چار قسموں میں منقسم کرتے ہیں۔

قسم اول۔ پہلی قسم کے لوگ فلاسفہ ہیں جن کا نقطہ نظر یہ ہے کہ قرآن طریقِ خطابی اور مقدماتِ یقینیہ کے مطابق نازل ہوا ہے جو جمہور کے لیے یقین و اطمینان کے موجب

ہیں۔ وہ اپنے آپ کو اہل برہان و یقین تصور کرتے ہیں۔ ان کے خیال میں معرفت عقائد کا طریق برہان و یقین ہے۔

قسم دوم: عقائد میں غور و خوض کرنے والوں کی دوسری جماعت متکلمین یعنی معتزلہ کے نام سے موسوم ہے۔ یہ معرفت عقائد کے لیے آیات قرآنیہ سے قبل عقلی دلائل سے استدلال کرتے ہیں۔ یہ عقلی و نقلی دونوں طرح کے دلائل سے پہلے ہے۔ یہ قرآن کی عقلی تاویل کرتے ہیں اور بزعم خود قرآنی عقائد کے دائرہ سے باہر نہیں نکلتے۔

قسم سوم: تیسری قسم میں علماء کا وہ گروہ داخل ہے۔ جو قرآنی عقائد و دلائل پر ایمان لاتا اور ان سے احتجاج کرتا ہے مگر اس بناء پر نہیں کہ وہ دلائل عقل انسانی کے لیے مرشد و ہادی حیثیت رکھتے ہیں کہ وہ ان میں سے مقدمات چن لے بلکہ ان پر ایمان لانا اس لیے ضروری ہے کہ یہ آیات اخباریہ ہیں البتہ ان کے مضمون کو عقلی استنباط کا مقدمہ قرار نہیں دیا جاسکتا۔ امام ماتریدی بھی گویا تیسری قسم میں داخل ہیں۔ اس لیے کہ وہ قرآنی عقائد کو عقلی دلائل سے مبرہن و مدلل کرتے ہیں۔

قسم چہارم: چوتھی قسم کے علماء قرآن کے عقائد و دلائل سے استناد کرتے ہیں۔ مگر ان کے دوش بدوش عقلی دلائل سے بھی مدد لیتے ہیں۔ یہ لوگ اشاعرہ ہیں۔

(رسالہ معارج الوصول از ابن تیمیہ)

فہم عقائد کی اقسام چہارگانہ بیان کرنے کے بعد ابن تیمیہ فرماتے ہیں کہ سلف کا مسلک منہاج ان اقسام میں شامل نہیں۔ اس کی وجہ یہ ہے کہ عقائد اور ان کے دلائل کا ماخذ صرف نصوص شرعیہ ہیں۔ علماء سلف عقل پر بھروسہ نہیں کرتے۔ اس لیے کہ عقل جاوہ مستقیم سے بھٹک بھی سکتی ہے۔ ان کا ایمان و اعتقاد نصوص اور ان چلائل پر ہوتا ہے جن کی جانب نصوص مشیر ہوں۔ کیونکہ نصوص کی اصل و اساس وحی الہی ہے جو رسول مقبول کی جانب بھیجی گئی۔

علماء سلف کا نقطہ نگاہ یہ ہے کہ عقلی و منطقی اسالیب بیان دین اسلام میں بدعت تشبیہ کی حیثیت رکھتے ہیں۔ جن سے صحابہ و تابعین آشنائے تھے۔ اگر فہم عقائد کے لیے ان کو

ضروری قرار دیا جائے تو اس کا نتیجہ یہ ہو گا کہ ہمارے گذشتہ اکابر صحیح طور پر عقائد سے آشنا نہ تھے اور نہ مکمل طور پر ان کے دلائل سے آگاہ تھے۔

امام ابن تیمیہؒ اس ضمن میں فرماتے ہیں۔

”ان لوگوں کا قول ہے کہ نبی کریم اپنے اوپر نازل شدہ آیات کے معنی و مفہوم سے آشنا نہ تھے۔ اسی طرح صحابہ کرام کی بھی یہی حالت تھی۔ اس سے بڑھ کر وہ یہ بھی کہتے ہیں کہ آپ نے صفات باری سے متعلق جو احادیث بیان فرمائیں آپ ان کا مفہوم نہیں سمجھتے تھے۔ گویا آپ اپنے کلام کے مفہوم سے بھی واقف نہ تھے۔ والعیاذ باللہ“

سلفیہ کی نگاہ میں عقل کا مقام :

۱۱۴- شیخ الاسلام ابن تیمیہ رحمۃ اللہ علیہ کی تصریحات سے یہ حقیقت نکھ کر سامنے آتی ہے کہ سلفی المشرب لوگوں کے نزدیک عقائد و احکام اور ہر وہ بات جو اجمالاً و تفصیلاً اعتقاد و استدلالاً ان سے وابستہ ہو اس کی معرفت قرآن کریم سے حاصل کی جاسکتی ہے اور باحدیث سے جو قرآن کی شارح و ترجمان ہے۔ قرآن میں جو بات مذکور ہو اور حدیث سے اس کی جو وضاحت ہوتی ہو وہ مقبول اور ناقابل تردید ہے۔ جو شخص اسے ترک کرتا ہے وہ اسلام کا جو اپنی گردن سے اتار پھینکتا ہے۔ عقل قرآن کریم کی تفسیر و تاویل یا تخریج احکام میں حاکم قرار نہیں دی جاسکتی۔ اس کی ضرورت صرف اسی حد تک ہوتی ہے۔ جس کی عبارت متقاضی ہو۔ اور اخبار و آثار سے جس کی تائید ہوتی ہو۔ عقل کو جو غلبہ حاصل ہے۔ وہ صرف تصدیق و اذعان عقل و نقل کا ربط بیان کرنے اور دونوں میں اظہار تطابق و توافق کی بناء پر ہے۔ خلاصہ یہ کہ عقل شرعی دلائل کی شاہد ہو سکتی ہے۔ مگر ان پر حاکم نہیں بن سکتی۔ عقل سے تائید و توثیق تو ہو سکتی ہے۔ مگر شرعی احکام کو ترک نہیں کیا جاسکتا۔ عقل سے قرآنی دلائل کی تشریح و توضیح کا کام بھی لیا جاسکتا ہے۔

یہ ہے سلفی حضرات کا مسلک و منہاج! اس سے واضح ہوتا ہے کہ عقل نقل کے

پیچھے پیچھے چلتی اور اس کو تائید و تقویت بخشتی ہے۔ براہ راست عقل سے استدلال

نہیں کر سکتے البتہ نصوص کے معانی و مفہام میں ربط و تعلق پیدا کیا جاسکتا ہے۔
 سلفی حضرات کے مخصوص مسائل یہ تھے جن کے درس و مطالعہ میں وہ مشغول رہتے
 تھے۔ (۱) مسئلہ توحید (۲) صفات باری تعالیٰ (۳) افعال العباد کا مسئلہ (۴) قرآن کا
 مخلوق یا غیر مخلوق ہونا (۵) موہم تشبیہ آیات کی تاویل و توجیہ۔

۳۷۔ مسئلہ توحید

سلفیہ کے منقرض مسائل:

۱۱۵۔ سلفیہ کی راہے میں مسئلہ توحید اساس اسلام ہے یہ بات حق ہے۔ جس میں شک و شبہ کی کوئی مجال نہیں۔ سلفیہ مسئلہ توحید کی جو تشریح و توضیح کرتے ہیں وہ جمہور اہل اسلام کے نقطہ نظر سے ہم آہنگ ہے۔ مگر وہ چند امور کو منافی توحید سمجھتے ہیں جو جمہور مسلمانوں کے نزدیک توحید سے متعارض و متضاد نہیں۔

سلفیہ کے وہ مخصوص مسائل یہ ہیں۔

- (۱) فوت شدگان سے توسل کرنا و حدانیت خداوندی کے منافی ہے۔
- (۲) روضہ نبوی کے روئے و سہو کر اس کی زیارت کرنا توحید کے خلاف ہے۔
- (۳) روضہ نبوی کے ارد گرد دینی شعائر و احکام (مثلاً طواف) کا بجالانا توحید کے منافی ہے۔

- (۴) کسی نبی یا ولی کی قبر کے اوپر خدا سے دعا مانگنا خلاف توحید ہے۔
- (۵) سلف صالحین کا مذہب یہی تھا۔ اس کی خلاف ورزی کرنے والے بدعات کے مرتکب اور توحید کے مخالف ہیں۔

جمہور علماء اسلام کے نزدیک توحید کی تین شاخیں ہیں۔

۱۔ وحدت ذات و صفات۔

۲۔ وحدت خلق و تکوین۔

۳۔ وحدت معبود۔

۳۸۔ وحدت ذات و صفات

وحدت ذات و صفات میں اختلاف:

۱۱۶۔ جمہور اہل اسلام اللہ تعالیٰ کو واحد اور یگانہ سمجھتے ہیں جس کا کوئی نظیر و مثیل نہیں قرآن میں ارشاد ہوتا ہے:

لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ

شیخ الاسلام ابن تیمیہ فرماتے ہیں:

”توحید تنزیہ تشبیہ اور تجسیم کے الفاظ متکلمین کی مختلف اصطلاحات کی بناء پر مشترک المعنی ہیں۔ ہر فرقہ ان سے جو مفہوم اخذ کرتا ہے وہ دوسروں کے نزدیک معتبر نہیں بلکہ وہ اور معنی مراد لیتے ہیں۔“

معتزلہ کی رائے: معتزلہ کی رائے میں توحید و تنزیہ کا مفہوم جمیع صفات کی نفی ہے تجسیم و تشبیہ سے وہ بعض صفات کا اثبات مراد لیتے ہیں۔ جو شخص یہ کہتا ہے کہ خدا دیکھتا یا بولتا ہے۔ وہ معتزلہ کے نزدیک تجسیم کا قائل ہے۔

متکلمین کی رائے: متکلمین کے متعدد فرقہ جات توحید و تنزیہ سے صفات خبریہ کی نفی مراد لیتے ہیں۔ ان کے نزدیک تجسیم و تشبیہ کا مقصد صفات خبریہ یا بعض صفات خبریہ کا اثبات ہے۔

فلاسفہ کا نقطہ نظر: فلاسفہ توحید سے وہی مفہوم مراد لیتے ہیں جو معتزلہ نے لیا۔ البتہ اتنا اضافہ کرتے ہیں کہ خدا کی صفات یا سلبی ہوتی ہیں یا اضافی اور یادوں

۱۔ صفات خبریہ مثلاً ”كَلَّمَ اللَّهُ مُوسَى تَكْلِيمًا“ نیز ”مَالِكُ الْمَلِكِ“ گو یا صفات خبریہ وہ ہیں جو ان خاص احوال پر دلالت کرتی ہیں جو اللہ تعالیٰ کے شایان شان ہیں اور قرآن میں مذکور ہیں۔

سے مرکب۔ (نقض المنطق از ابن تیمیہ ص ۲۰۶)

صفات سلبیہ: صفات سلبیہ سے مراد صفتِ قدامت و بقا ہے۔ کیونکہ ان کے معنی یہ ہیں کہ خدا کی نہ ابتداء ہے نہ انتہاء۔

صفات اضافیہ: صفات اضافیہ سے ”رب العالمین“ ”خالق السموات والارض“ ”فاطر السموات والارض“ وغیرہ مراد ہے۔

صفات مرکبہ: صفات مرکبہ وہ ہیں جو حوادث کے خلاف ہوں۔

ان معانی میں علماء کے اختلاف کا یہ مطلب نہیں کہ دوسرے فریق کی تکفیر کی جائے اس لیے کہ یہ اختلاف حقیقی نہیں بلکہ نظری قسم کا ہے۔ سلفیہ اپنے مخالفین کی تکفیر نہیں کرتے بلکہ ان کو اہل زیغ قرار دیتے ہیں۔ سلفیہ کے نزدیک فلاسفہ معتزلہ اور صوفیہ جو اتحاد و فنا فی الذات کا اعتقاد رکھتے ہیں۔ سب اہل زیغ میں سے ہیں۔

سلفیہ و اشاعرہ:

۱۱۷۔ جب ابن تیمیہ کے بیان کے مطابق سلفیہ کی نگاہ میں متذکرہ الصدر قسم کے لوگ کج رو اور جاہل مستقیم سے بھٹکے ہوئے ہیں تو اب سوال یہ ہے کہ ان کے نزدیک صاحب الرئس کون ہے۔ جس کے طرز فکر و نظر میں کوئی ثر و لیدگی اور پیچیدگی نہیں؟

امام ابن تیمیہ اس کا جواب یہ دیتے ہیں کہ سلف صالحین ان تمام اسماء و صفات اور اخبار و احوال کا اثبات کرتے ہیں جو کتاب و سنت میں مذکور ہیں۔ مثلاً اللہ تعالیٰ کی یہ صفات قرآن میں مذکور ہیں: ”اللَّهُ لَا إِلَهَ إِلَّا هُوَ الْحَيُّ الْقَيُّومُ“

پوری سورہ اخلاص صفات الہی پر مشتمل ہے۔ نیز فرمایا:

”هُوَ الْعَلِيمُ الْحَكِيمُ“۔ ”هُوَ السَّمِيعُ الْبَصِيرُ“۔ ”هُوَ الْعَزِيزُ الْحَكِيمُ“۔

”هُوَ الْعَلِيمُ الْقَدِيرُ“۔ ”هُوَ الْغَفُورُ الرَّحِيمُ“۔ ”هُوَ الْغَفُورُ الْوَدُودُ“۔

”ذُو الْعَرْشِ الْمَجِيدُ“۔ ”فَقَالَ لِمَا يُرِيدُ“۔ ”هُوَ الْأَوَّلُ وَالْآخِرُ وَالظَّاهِرُ

وَالْبَاطِنُ دُوهُوَ بِكُلِّ شَيْءٍ عَلِيمٌ“۔ ”هُوَ الَّذِي خَلَقَ السَّمَوَاتِ وَالْأَرْضَ

فِي سِتَّةِ أَيَّامٍ“۔

اس ضمن میں کثرت سے آیات وارد ہیں۔

سلفیہ کے یہاں صفاتِ باری میں عدم تاویل:

۱۱۸۔ خلاصہ کلام، کتاب و سنت میں ذاتِ باری کے جو اوصاف و شئون بیان ہوئے ہیں۔ سلفیہ ان سب کا اثبات کرتے ہیں۔ چنانچہ وہ غضب و محبت، سخط و رضا، نداد و کلام، بادلوں کے سایہ میں اترنے اور استقرار علی العرش کو خدا کے لیے ثابت کرتے ہیں۔ اسی طرح وہ خدا کے ہاتھ اور چہرہ کو بھی تسلیم کرتے ہیں اور اس کی تاویل نہیں کرتے ہاں! اتنا ضرور کہتے ہیں کہ خدا کے یہ اوصاف مخلوقات جلیے نہیں نتیجتاً خدا کا ہاتھ اس کا چہرہ اس کا نزول مخلوقات کی مشابہت سے پاک ہے۔ سلف صالح کا منہج و مسلک یہی تھا۔

شیخ الاسلام ابن تیمیہ اس کی توضیح میں فرماتے ہیں:

«جادو مستقیم وہی ہے جس پر ائمہ ہدایت گام زن تھے اور وہ یہ ہے کہ خدا کی وہی صفات ذکر کی جائیں جو کتاب و سنت میں وارد ہوئی ہیں۔ نہ کتاب و سنت سے تجاوز کیا جائے اور نہ گذشتہ اہل علم و ایمان کی پیروی کا دامن ہاتھ سے چھوٹنے پائے۔ کتاب و سنت سے جو معانی بھی مستفاد ہوں ان کا اتباع کیا جائے۔ اور شکوک و شبہات کے پیش نظر ان کو ترک نہ کیا جائے۔ اس لیے کہ ان سے صرف نظر کرنا تحریفِ کلمات میں داخل ہے اور ان لوگوں کا شیوہ ہے۔ جو آیاتِ الہی کو سن کر برسے اندھے بن جاتے ہیں قرآن میں غور و فکر کرنے کو کسی قیمت پر نظر انداز نہ کیا جائے۔ ورنہ ہم بھی ان لوگوں کے زمرہ میں شامل ہوں گے جن کی مذمت میں ارشاد ہوتا ہے۔

لَا يَعْلَمُونَ الْكِتَابَ إِلَّا

أَمَا فِيَّ - انہیں تو صرف اپنی خواہشات سے واسطہ ہے۔ وہ کتاب سے آشنا نہیں ہیں۔

امام ابن تیمیہ کے اس اقتباس سے یہ حقیقت عیاں ہوتی ہے کہ سلفیہ بلا کیف خدا کے لیے چہرہ اور ہاتھ کا اثبات کرتے ہیں۔ اسی طرح وہ فوقیتِ نزول اور دیگر غلو اہر

نصوص پر ایمان لاتے ہیں اور ان کو ظواہر مجازی کے طور سے نہیں بلکہ ظواہر حرفی کی حد تک تسلیم کرتے ہیں۔ ابن تیمیہ کہتے ہیں کہ اس طرز فکر کو نہ تجسیم سے تعبیر کیا جاسکتا ہے اور نہ تعطیل سے۔

ابن تیمیہ فرماتے ہیں:

”سلف صالحین کا مذہب تعطیل و تمثیل کے یمن بین ہے۔ نہ وہ صفات باری کو صفات مخلوق کے مشابہ قرار دیتے ہیں اور نہ اس کی ذات کو ذات مخلوقات کے مماثل ٹھہراتے ہیں۔ خداوند کریم نے اپنی جو صفت بیان فرمائی یا اس کے رسول نے اس کی تعریف و توصیف میں جو کچھ کہا وہ اس کی نفی نہیں کرتے۔ کیوں کہ اس سے خدا کے اسماء حسنیٰ اور صفات علیا کا بے کار ہونا لازم آتا ہے۔ اسی کا نام تحریف کلمات اور الحاد فی اسماء اللہ ہے۔ تعطیل و تمثیل کا عقیدہ رکھنے والے دونوں گروہوں میں سے ہر ایک درحقیقت تعطیل و تمثیل کو یکجا کرنے کا مرتکب ہوتا ہے“

امام ابن تیمیہ اس کی تائید مزید کرتے ہوئے فرماتے ہیں کہ اللہ تعالیٰ اترتے بھی ہیں اور وہ فوق (اوپر) تحت (نیچے) بھی آتے جاتے ہیں۔ مگر ہم اس کی کیفیت نہیں بیان کر سکتے۔

ابن تیمیہ فرماتے ہیں:

”و کتاب خداوندی سنت رسول صحابہ و تابعین سلف صالحین اور ائمہ متقدمین کسی سے ایک حرف بھی اس کے خلاف منقول نہیں۔ نہ نصاً نہ ظاہراً۔ ان میں سے کسی نے بھی یہ نہیں کہا کہ اللہ تعالیٰ آسمان میں نہیں عرش پر نہیں۔ وہ ہر جگہ ہے اور جمیع ازمنہ و امکانہ اس کے لیے مساوی ہیں۔ اسی طرح کوئی بھی اس بات کو تسلیم نہیں کرتا کہ وہ نہ عالم ارضی میں داخل ہے نہ خارج نہ متصل ہے نہ منفصل۔ نیز یہ کہ اس کی جانب انگلی سے اشارہ نہیں کیا جاسکتا۔ وغیر ذالک۔“ (المحرمۃ الکبریٰ فی مجموعۃ الرسائل الکبریٰ ص ۴۱۹)

شیخ الاسلام ابن تیمیہ کی تصریحات پر نقد و نظر:

۱۱۹۔ شیخ الاسلام ابن تیمیہ رحمۃ اللہ علیہ کی تصریحات کا خلاصہ یہ ہے کہ کتاب و سنت میں ذات باری تعالیٰ کے متعلق جو کچھ بھی مذکور ہے۔ مثلاً فوق (اوپر) تحت (نیچے) استواء علی العرش یا اس کا چہرہ اور ہاتھ خدا کی محبت و بغض اسے بلا تاویل جوں کا توں حرف بحرف مان لیا جائے۔

یہاں پہنچ کر سوال یہ پیدا ہوتا ہے کہ کیا سلف صالحین کا نقطہ نظر یہی تھا؟

ہم اس کے جواب میں کہتے ہیں کہ حنا بلہ نے جو تھی صدی ہجری میں بعینہ انہی خیالات کا اظہار کیا تھا۔ اور انہیں سلف کی جانب منسوب کیا۔ علماء ان کے خلاف اٹھ کھڑے ہوئے اور کہا کہ اس سے خدا کی تجسیم و تشبیہ (خدا کا مخلوقات کی طرح جسم دار ہونا) لازم آتی ہے۔ وجہ لزوم یہ ہے کہ جب خدا کی جانب حسی اشارہ کیا جاسکتا ہے تو وہ ضرور مجسم ہوگا۔ حنا بلہ کے انہی نظریات کی بناء پر مشہور حنبلی فقیہ و خطیب ابن جوزی ان کی مخالفت پر تامل گئے۔ انہوں نے کہا امام احمد بن حنبل یہ افسار و آرا انہیں رکھتے تھے۔

ابن جوزی فرماتے ہیں:

”میں نے اپنے اصحاب میں سے بعض کو دیکھا کہ وہ علم الاصول پر رائے زنی کرتے وقت غلط بیانی سے کام لیتے ہیں انہوں نے بعض ایسی کتب تصنیف کیں جن سے اپنے مسلک کو ہی بدنام کر دیا۔ ان کی سطحیت کا یہ عالم ہے کہ عوام معلوم ہوتے ہیں۔ وہ صفات الہی کو محسوسات کے قبیل سے شمار کرتے ہیں وہ یہاں تک کہ دیتے ہیں کہ اللہ تعالیٰ نے حضرت آدم کو اپنی شکل و صورت کے مطابق پیدا کیا۔ وہ خدا کے لیے چہرہ۔ منہ۔ جیڑے۔ دانت ہاتھ۔ انگلیاں۔ ہتھیلی۔ چھوٹی انگلی۔ انگوٹھ۔ سینہ۔ سر۔ دونوں پٹلیاں دونوں پاؤں وغیرہ اعضاء کا اثبات کرتے ہیں کہتے ہیں کہ سر کے متعلق ہمیں کچھ معلوم نہیں۔ وہ خدا کے اسماء و صفات کو ظاہر پر محمول کرتے اور ان کو صفات کے نام سے موسوم کرتے ہیں جو بدعت ہے۔ اس کی

نہ کوئی نقلی دلیل ہے نہ عقلی۔ وہ ایسی نصوص کی طرف مطلقاً توجہ نہیں دیتے جن سے معلوم ہوتا ہے کہ صفات کے ظاہری معانی کو چھوڑ کر ان سے ایسا مفہوم اخذ کرنا چاہیے جو ذات باری کے شایان شان ہو۔ وہ ایسے دلائل کو بھی نظر انداز کر دیتے ہیں جن سے مستفاد ہوتا ہے کہ صفاتِ حدود کو معتبر نہیں سمجھنا چاہیے۔

وہ اسماء الہی کو صفاتِ فعل کہنے ہی پر اکتفا نہیں کرتے بلکہ ان کو صفاتِ ذات بھی قرار دیتے ہیں۔ مزید برآں ان کو صفات کہہ کر وہ ان کی لغوی توجیہ نہیں کرتے۔ مثلاً ”ید“ سے نعمت و قدرت مراد لی جائے یا خدا کے مجی و ایتان (آنا) سے اس کا لطف و کرم اور ”ساق“ (پنڈلی) سے اس کی شدت مراد لی جائے۔ بخلاف ازیں وہ ان کا ظاہری مفہوم مراد لیتے ہیں جو صفاتِ انسانی میں سے ہے۔ اصل قاعدہ یہ ہے کہ امکانی حد تک کسی لفظ کا حقیقی مفہوم مراد لینا چاہیے اگر کوئی دلیل صارت موجود نہ ہو تو مجازی معنی پر محمول کیا جائے۔ اس پر طرہ یہ کہ اپنی جانب تشبیہ کی نسبت بھی انہیں گوارا نہیں بلکہ اپنے آپ کو اہل السنۃ قرار دیتے ہیں۔ حالانکہ ان کے اقوال و افکار صراحتہً مسلک تشبیہ کے آئینہ دار ہیں۔ عوام کا لالعام بھی ان کی پیروی کا دم بھرنے لگے۔ میں نے تابع و متبوع دونوں کو سمجھانے کی کوشش کی اور ان سے یوں مخاطب ہوا۔

”اے میرے رفقاء کرام! آپ اصحابِ نقل اور سلف صالحین کے اتباع میں سے ہیں۔ آپ کے امام اکبر امام احمد بن حنبل تھے جو کوڑوں کے سایہ تلے بھی یہ کہنے سے گریز نہ کرتے ”کہ میں صرف وہی بات کہوں گا جو خدا و رسول نے کہی۔“ امام احمد کے مذہب و مسلک میں افترا پر دازی کو چھوڑ دیجئے احادیث نبوی کو تم ظاہر پر محمول کرتے ہو۔ جہاں ”قدم کا ذکر آیا ہے تم اس سے پاؤں مراد لیتے ہو۔ استواء علی العرش سے جو شخص ظاہری مفہوم مراد لیتا

ہے وہ خدا کو محسوس و مجسم تسلیم کرتا ہے۔ یاد رکھئے! عقل کا دامن ہاتھ سے چھوٹنے نہ پائے۔ ہم نے اسی سے خدا کو پہچانا اور اس کی قدامت کا اقرار کیا۔ اگر تم یہ کہو "کہ ہم احادیث نبویہ کو پڑھتے اور خاموش رہتے ہیں" تو کسی کو تم پر مجال تنقید نہ ہو۔ تمہارے رویہ کا قابل مذمت پہلو یہ ہے کہ تم احادیث کو ظاہر پر محمول کرتے ہو۔ خدا را اس سلفی المشرک شخص (امام احمد) کے مسلک میں وہ باتیں داخل نہ کیجئے جو انہوں نے نہیں کیں۔

(دفع شبہ التثبیہ از ابن الجوزی)

ابن الجوزی نے اقوالِ خابله کے البطل میں شرح و بسط سے کام لیا ہے۔ ابن جوزی نے جن اقوال کی تردید پر قلم اٹھایا ان کے قائل مشہور حنبلی فقیہ قاضی ابو یعلیٰ المتوفی ۷۵۰ھ ہیں قاضی موصوف اس دور میں شدید نقد و جرح کا نشانہ بنے تھے۔ یہاں تک کہ بعض خابله کو کہنا پڑا۔

وَقَدْ شَانَ أَبُو يَعْلَى الْحَنَابِلَةَ
شَيْئًا لَا يَغْسِلُهُ مَاءُ الْبِحَارِ
ابو یعلیٰ نے خابله کو اس قدر داغدار
کر دیا ہے کہ سمندروں کا پانی بھی ان صحبوں
کو دھو نہیں کر سکتا۔

فقہ ابن زعفرانی حنبلی المتوفی ۵۲۰ھ سے بھی قاضی ابو یعلیٰ کے بارے میں اسی قسم کا
قول منقول ہے۔ بعض خابله کا قول ہے:

إِنَّ فِي قَوْلِهِ غَرَابُ التَّشْبِيهِ
مَا يَحَارُ فِيهِ النَّبِيهِ
ابو یعلیٰ کے اقوال میں تشبیہ و مجسم کے اس
قدر نوا در پائے جاتے ہیں کہ ایک
دانشمند آدمی ان کو دیکھ کر حیران رہ جاتا ہے۔

انہی وجوہات کی بناء پر چوتھی اور پانچویں صدی ہجری میں خابله نے ان رجحانات کو نفرت و حقارت کی نگاہ سے دیکھا۔ اسی وجہ سے حنبلی مسلک نظروں سے اوجھل ہو گیا جب ابن نمیرہ کا دور آیا تو آپ نے اس کی نشر و اشاعت میں بڑی جرأت و جلاوت کا ثبوت دیا۔ مزید برآں ان افکار کے صلہ میں ابن تیمیہ کی منظوری سے مسلک حنبلی کو چار چاند لگ

گئے۔ جو رو تشدد کا یہ خاصہ ہے کہ اس سے عقائد و آراء کو مزید تقویت حاصل ہوتی ہے۔ ابن تیمیہ کے عصر و عہد میں بھی یوں ہی ہوا جب آپ جو رو تشدد کی آماجگاہ بنے تو آپ کے اقوال و آثار کو بھی بڑی قبولیت حاصل ہوئی اور وہ بلاد و اقطار میں ہر طرف پھیل گئے۔

لغوی اعتبار سے مجازی مفہوم کا جواز:

۱۲۰۔ یہ اقتباسات اس امر کے آئینہ دار ہیں کہ ان نظریات کو مسلک سلف قرار دینا محل فکر و تامل ہے۔ ہم ابن جوزی کا تبصرہ قبل ازیں تفصیلاً کر چکے ہیں۔ یہ نقد و جرح انہوں نے اس وقت کی جب یہ عقائد ان کے زمانہ میں ہر طرف پھیل گئے۔ ہم لغوی اعتبار سے بھی ان نظریات کو جانچنا پرکھنا چاہتے ہیں۔

قرآن کریم میں وارد ہے:

”يَدُ اللَّهِ فَوْقَ أَيْدِيهِمْ“۔ ”كُلُّ شَيْءٍ عِنْدَ اللَّهِ إِلَّا وَجْهًا“

اب سوال یہ ہے کہ ان آیات میں ”ید“ اور ”وجہ“ سے ظاہری اعضاء مراد ہیں یا کچھ اور امور و معانی؟ ہمارے خیال میں ”ید“ سے قوت و نعمت اور ”وجہ“ سے ذات مراد لینا درست ہے۔ اسی طرح خدا تعالیٰ کے آسمان اول پر نازل ہونے کا مطلب یہ ہے کہ آسمان کا محاسبہ قریب آجاتا ہے یا یہ کہ اللہ تعالیٰ بندوں کے قریب آجاتے ہیں۔ اس کی وجہ یہ ہے کہ لغت عرب ان معانی کی متحمل ہے اور الفاظ ان معانی کو قبول کر سکتے ہیں۔

اکثر علماء کلام اور فقہاء و علماء نے ان الفاظ سے متذکرۃ الصدور معانی مراد لیے ہیں بلاشبہ یہ معانی ان حروف و لفظی مناسبات کی نسبت اولیٰ و افضل ہیں جن کی کیفیت سے بھی کوئی شخص آشنا نہیں۔ مثلاً سلفیہ کا یہ کہنا کہ خدا کا ہاتھ ہے۔ جو مخلوقات کی طرح کا نہیں اور ہم اس کی کیفیت سے بھی واقف نہیں۔ اسی طرح ان کا یہ قول کہ اللہ تعالیٰ آسمان اول پر اترتا ہے۔ مگر ہم اس کی کیفیت نزول سے آگاہ نہیں۔ یہ طرز فکر مجہولات کا لامتناہی سلسلہ ہے جس کے مقصد و غایت کی ہمیں کوئی خبر نہیں۔ اگر ان الفاظ سے وہ معانی مراد لیے جائیں جو لغت کے اعتبار سے قابل

قبول ہیں اور اس سے اجنبی نہیں تو ہم ایسے معافی قریبہ تک پہنچ سکتے ہیں۔ جن سے خدا کا عبودیت و نقائص سے متبراً ہونا ثابت ہوتا ہے اور محمولات سے بھی واسطہ نہیں پڑنا تاویل و تفویض :

۱۲۱۔ ان نظریات کی رد و نشی میں ابن تیمیہ اس نتیجہ تک پہنچتے ہیں۔ کہ ان امور کی کیفیت کو خدا کے سپرد کرنا مبنی بر صحت و سلامت ہے۔ سلف صالحین یہی نظریہ رکھتے تھے نظر میں ابن تیمیہ الفاظ کو لے کر ان کے ظاہری حروفی معانی پر محمول کرتے ہیں اور اس کے دوش بدوش کہتے ہیں کہ یہ صفات خداوندی حوادث کے مماثل نہیں۔ بعد ازاں ان کی کیفیت خدا کو تفویض کر دیتے ہیں اور ان کی تفسیر و تاویل سے گریز کرتے ہیں۔ ان کا قول ہے کہ ان صفات د امور کی تشریح کے درپے ہونا کجروی کی علامت ہے۔ امام ابن تیمیہ کا اعتماد قرآن کریم کی اس آیت پر ہے۔ ارشاد ہوتا ہے:

فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ
مَا تَشَابَهَ مِنْهُ ابْتِغَاءَ الْفِتْنَةِ
وَابْتِغَاءَ تَأْوِيلِهِ۔
جن لوگوں کے دلوں میں کجی ہے وہ
فتنہ اور تاویل تلاش کرنے کے لیے
متشابہات کی پیروی کرتے ہیں۔

شیخ الاسلام ابن تیمیہ رحمۃ اللہ علیہ کا نقطہ نظر یہ ہے کہ اس طرح ان آیات کی توجیح بھی ہو جاتی ہے اور ان کی کیفیت کو خدا کے سپرد بھی کر دیا جاتا ہے۔ گویا یہ طرز تفسیر ایک پختہ دو کاج کا مصداق ہے۔

ابن تیمیہ آیات کی ظاہری تفسیر کر کے خدا کے حوادث کی مماثلت سے منزہ قرار دیتے اور کیف و وصف کا علم خدا کو تفویض کر دیتے ہیں۔ ان کا زاویہ نگاہ یہ ہے کہ صحابہ کرام ان آیات متشابہات کی تاویل و تفسیر سے آگاہ تھے۔ جن میں خدا کے ہاتھ پائوں چہرہ اور استواء و نزول کا ذکر کیا گیا ہے۔ وہ ان آیات کے ظاہری معانی سے آگاہ تھے اور ان کی کیفیت و حقیقت جانتے کے درپے نہ ہوتے تھے۔ جس طرح وہ ذات خداوندی کی گزرتی تک پہنچنے کے متلاشی نہ تھے۔

یہ ہے امام ابن تیمیہ کی رائے میں مسلک سلف!

مگر امام غزالی رحمۃ اللہ علیہ اس کے خلاف ہیں وہ اپنی کتاب ”الجام العوام عن علم الکلام“ میں فرماتے ہیں کہ کتاب و سنت میں اس قسم کے جو الفاظ مذکور ہیں ان کے ظاہری معانی بھی ہیں جو باری تعالیٰ کی نسبت محال ہیں اور مشہور مجازی مطالب بھی ہیں جن سے ایک عربی شراذخ شخص تاویل کے بغیر ہی آشنا ہوتا ہے اور نہ اسے ان کی تفسیر کی ضرورت لاحق ہوتی ہے۔ امام غزالی فرماتے ہیں:

”تقدیس کا مفہوم یہ ہے کہ جب کوئی شخص خدا کے ہاتھ یا انگلی کا ذکر سُنے یا آنحضرت کی یہ حدیث گوش گزار کرے کہ ”اللہ تعالیٰ نے اپنے ہاتھ سے حضرت آدم علیہ السلام کا خمیر گوندھا“ یا یہ کہ ”مومن کا دل خدا کی دو انگلیوں کے درمیان ہے“

تو اسے اچھی طرح معلوم ہو کہ ایسے الفاظ کا اطلاق دو قسم کے معانی پر کیا جاتا ہے۔

(۱) اصل وضع کے اعتبار سے ہاتھ اور انگلی کا اطلاق اس عضو پر ہوتا ہے جو گوشت پوست ہڈی اور رگ و ریشہ سے مرکب ہو۔ گوشت ہڈی اور اعصاب کا ایک مخصوص جسم ہوتا ہے اور چند منفرد صفات ہوتی ہیں۔

جسم: جسم کا اطلاق اس چیز پر ہوتا ہے جو طول عرض اور عمق رکھتی ہے۔ جسم کی بڑی خصوصیت یہ ہے کہ جب تک وہ ایک جگہ میں حال ہو اس کو الگ کیے بغیر دوسری چیز اس کی جگہ نہیں لے سکتی۔

لفظ ”ید“ ہاتھ بعض دفعہ مجازاً ایسی چیز پر بولا جاتا ہے جو جسم دار نہیں ہوتی مثلاً عربی میں کہتے ہیں:

الْبَلَدَةُ فِي بَدِ الْأَمِيَّةِ - شہر امیر کے ہاتھ میں ہے۔

اس سے مراد یہ ہوتا ہے کہ امیر شہر پر قابض ہے۔ یہ فقرہ اس صورت میں بھی بولا جاسکتا ہے۔ جب امیر مقطوع الید ہو اور سر سے ہاتھ ہی غائب ہو۔ بنا بریں ہر عالم دعائی کے لیے یہ بات جاننا ضروری ہے کہ آنحضرت کی مراد

”ید“ سے وہ ہاتھ ہرگز نہ تھا جو گوشت پوست اور ہڈی سے مرکب ہوتا ہے۔ کیونکہ خدا کے حق میں یہ محال ہے اور وہ اس سے منزہ ہے۔ اگر انسان کے دل میں کبھی یہ خیال آئے کہ ذات باری اعضاء سے مرکب ہے تو اسے بتوں کا پجاری قرار دیا جائے گا۔ اس لیے کہ جب خدا کا جسم ہوا تو جسم مخلوق ہوتا ہے۔ اور مخلوقات کی عبادت کو جب کفر ہے۔ بتوں کی پرستش کو اسی لیے موجب کفر قرار دیا گیا تھا کہ وہ مخلوق ہوتے ہیں۔

حجۃ الاسلام امام غزالی رحمۃ اللہ علیہ کا یہ بیان اس حقیقت کی غمازی کرتا ہے کہ وہ ان سے مشہور مجازی معانی مراد لیتے ہیں جو عام و خاص میں معروف چلے آتے تھے۔ بلاشبہ علمائے سلف جو حقیقی و مجازی معانی کے مراد ان تھے وہ ان الفاظ کو بول کر مجازی معنی مراد لیا کرتے تھے۔ ذرا سوچئے! کسی شخص کے ذہن میں یہ بات سما سکتی ہے کہ جب صحابہ کرام نے صلح حدیبیہ کے موقع پر ببول کے درخت کے نیچے آنحضرت صلی اللہ علیہ وسلم کی بیعت کی اور یہ آیت سنی۔

إِنَّ الَّذِينَ يَبَايِعُونَكَ إِنَّمَا
يُبَايِعُونَ اللَّهَ يَدُ اللَّهِ فَوْقَ
أَيْدِيهِمْ۔

جو لوگ آپ کی بیعت کرتے ہیں وہ
خدا کی بیعت کرتے ہیں۔ ان کے
ہاتھوں پر خدا کا ہاتھ ہے۔

تو کسی کے ذہن میں یہ خیال گزرا ہو کہ ”ید“ سے مراد خدا کا ہاتھ ہے جو انسانی ہاتھ کے مماثل نہیں۔ نیز یہ کہ اس سے خدا کا غلبہ و قدرت مراد نہیں۔ بخلاف ان میں سب صحابہ اس سے قدرت خداوندی اور اس کا غلبہ ہی سمجھے تھے۔ اس کی دلیل یہ ہے کہ اس میں بطریق زجر یہ وعید فرمائی تھی کہ جو شخص بیعت شکنی کا مرتکب ہوگا۔ اس کا وبال اسی پر ہوگا۔ (یہ وعید اس حقیقت کو آشکار کرتی ہے کہ ید سے ہاتھ نہیں بلکہ قدرت ربانی مقصود ہے۔)

انہی دلائل کی روشنی میں ہمارے نزدیک امام ماتریدی محدث ابن جوزی اور امام غزالی کا نظریہ راجح ہے۔ نیز یہ بھی ثابت ہوا کہ صحابہ جہاں الفاظ کا حقیقی معنی

مراد لیتے تھے۔ وہاں تعذیرِ حقیقت کی صورت میں ان سے وہ مجازی معافی مراد لیتے جو لوگوں میں عام طور سے معروض ہوتے تھے۔



۳۹۔ سلفیہ اور مسئلہ خلق قرآن

خلق قرآن کے مسئلہ میں سلفیہ کا نقطہ نگاہ :

۱۲۲۔ صفات باری میں جزل و بحث کا نتیجہ یہ ہوا کہ خلق قرآن کا مسئلہ اٹھ کھڑا ہوا۔ سلفی المشرب لوگ۔ جو اب اور تب اپنے آپ کو اس نام سے موسوم کرتے تھے۔ اس مسئلہ کی گہرائیوں میں غوطہ زن ہوئے۔ ان کے زاویہ نگاہ کا خلاصہ یہ ہے کہ قرآن اللہ کا کلام ہے جو اس نے بذریعہ وحی آنحضور صلی اللہ علیہ وسلم کی جانب بھیجا۔ قاری جس وقت قرآن کی تلاوت کرتا ہے اور جو آواز آتی ہے وہ قرآن نہیں بلکہ تلاوت قرآن ہے۔ قرآن اللہ کے کلام کو کہتے ہیں (اور قاری کی صوت کلام اللہ نہیں) قرآن پاک میں ارشاد ہوتا ہے۔

وَإِن أَحَدٌ مِّنَ الْمُشْرِكِينَ اسْتَجَارَكَ . . . اے پناہ دینے والے تو
فَأَجْرُهُ حَتَّى يَسْمَعَ كَلَامَ اللَّهِ . . . اسے پناہ دینے والے تک کہ وہ خدا کا کلام سنے
نبی کریم صلی اللہ علیہ وسلم نے فرمایا:

ذَيِّنُوا الْقُرْآنَ بِأَصْوَاتِكُمْ . . . قرآن کو اپنی آوازوں سے آراستہ کیجئے۔

حدیث میں آیا ہے کہ نبی کریم نے ابو موسیٰ اشعریٰ کو قرآن پڑھتے سنا تو ابو موسیٰ کہنے لگے۔
”اگر مجھے معلوم ہوتا کہ آپ سُن رہے ہیں تو میں خوش الحانی سے قرآن پڑھتا۔“
امام ابن تیمیہ امام احمد کے نقطہ نظر کی وضاحت کرتے ہوئے فرماتے ہیں:

”سلف صالحین کا قول ہے کہ اللہ تعالیٰ جب چاہتے ہیں عربی میں کلام کرتے ہیں۔
قرآن بھی خدا کا عربی کلام ہے۔ خدا کا کلام اس کے ساتھ قائم ہوتا ہے۔ نہ یہ
مخلوق ہے اور نہ ذات سے منفصل۔ لہذا خدا کے ناموں اور اس کی کتابوں میں جو
حروف ہیں وہ مخلوق نہیں۔ اس لیے کہ وہ خدا کا کلام ہیں۔“

امام ابن تیمیہ کے نزدیک قرآن کے غیر مخلوق ہونے اور اس کے قدیم ہونے میں کوئی
تلازم نہیں پایا جاتا۔ اس کے برعکس وہ یہ کہتے ہیں کہ اللہ کا کلام غیر مخلوق ہے فکر قدیم

۴۰۔ وحدتِ تکوین

جبر و اختیار کا مسئلہ اور سلفیہ:

۱۲۴۔ اس شعبہ توحید کا مبنیٰ یہ ہے کہ خداوندِ عالم اس کائناتِ ارضی کا خالق ہے تکوین و تخلیق میں نہ کوئی اس کا شریک ہے نہ سہیم۔ مخلوقات میں کوئی ایسا ارادہ نہیں پایا جاسکتا۔ جو خداوندی ارادہ کے منافی ہو یا کسی شے کی تکوین میں اس کا شریک ہو بلکہ جملہ اشیاء و افعالِ خدا سے صادر ہوتے ہیں اور اسی کی جانب لوٹتے ہیں۔

وحدتِ تکوین پر بحث و جدل کے دوران پھر جبر و اختیار کا مسئلہ سامنے آتا ہے۔ ہم قبل ازیں اس مسئلہ میں جہتِ معتزلہ اور ماتریدیہ کے اراد بیان کر چکے ہیں۔ اب دیکھنا چاہتے ہیں کہ سلفیہ کا نقطہ نظر اس ضمن میں کیا ہے جن کی ترجمانی امام ابن تیمیہ کرتے ہیں اور آج کل کے سلفیہ بھی انہی کے نقشِ قدم پر چل رہے ہیں۔

امام ابن تیمیہ اعلانیہ اشاعرہ کی مخالفت کرتے اور انہیں جبر پر قرار دیتے ہیں ابن تیمیہ نے ان پر یہ گرفت کی ہے کہ وہ ذاتِ فعل اور کسب میں فرق کرتے ہیں۔ اشاعرہ کی رائے میں فعلِ خدا کا پیدا کردہ ہوتا ہے اور کسب کا فاعل و خالق بندہ خود ہوتا ہے ابن تیمیہ اس پر نقد و جرح کرتے ہوئے کہتے ہیں کہ کسب سے مراد اگر صرف اقرارِ ان فعل ہے جو بے اثر ہوتا ہے تو اسے مسئولیت اور استحقاقِ ثواب و عقاب کا مدار و مناط قرار نہیں دیا جاسکتا اور اگر تاثر و توجیہ ایجاد و احداث اور صنع و عمل پر مشتمل ہوتا ہے تو بلاشبہ یہ بندے کا اثر ہے اور اس کی قدرت سے صادر ہوتا ہے۔

اگر تم یہ کہو کہ کسب خاصہ خداوندی ہے تو جبر یہ بھی یہی کہتے ہیں اور اگر کہو کہ یہ بندے سے صادر ہوتا ہے تو یہ مسلکِ اعتزال ہے۔ ابن تیمیہ معتزلہ کے نقطہ نگاہ کو بھی تنقید کے تیروں سے چھلنی کر دیتے ہیں۔ تاہم ان کا خیال ہے کہ معتزلہ کا مسلک

اشاعرہ کی نسبت اقرب الی العقل ہے۔

سلفی عقائد کی تفصیلات اور امام ابن تیمیہ:

۱۲۵۔ شیخ الاسلام ابن تیمیہ رحمۃ اللہ علیہ عقیدہ سلف کی ترجمانی کرتے ہوئے کہتے ہیں۔ کہ سلف صالحین کے نزدیک تقدیر پر ایمان لانا خیر ہو یا شر جزو ایمان ہے۔ سلفیہ کے نزدیک خدا کی قدرت اور اس کا ارادہ ہر چیز پر محیط ہے۔ اللہ تعالیٰ نے بندے اور اس کی قوتوں اور صلاحیتوں کو پیدا کیا۔ بندہ جو کچھ بھی کرتا ہے خدا کی قدرت اور اس کے ارادہ سے کرتا ہے۔ ابن تیمیہ رقمطراز ہیں۔

”یہ حقیقت پیش نظر رہنی چاہیے کہ سلف امت کا عقیدہ ان کا یہ قول ہے:

”اللَّهُ خَالِقُ كُلِّ شَيْءٍ“ ————— وہ کہتے ہیں کہ اللہ نے بندے کو

حر لیس و طماع پیدا کیا ہے۔ جب تکلیف پہنچتی ہے تو فلق و ملال کا اظہار کرنے لگتا ہے۔ اور جب خوشحال ہوتا ہے تو بخل پر اتر آتا ہے۔ ان کا قول ہے کہ بندہ فاعل حقیقی ہے وہ صاحبِ مشیت و قدرت اور با ارادہ ہے۔

اللہ تعالیٰ فرماتے ہیں:

وَمَا تَشَاءُونَ إِلَّا أَنْ يَشَاءَ اللَّهُ۔ تم جب چاہتے ہو کہ اللہ چاہے۔

ابن تیمیہ قدرتِ خداوندی کے علوم و شمول پر زور دیتے ہیں۔ وہ بندے کی قدرت اور اس کے احساسِ عذاب و عقاب کا بھی اعتراف کرتے ہیں۔ ان کی رائے میں قدرتِ خداوندی ثابت بالنص ہے۔ اسی طرح بندے کی قدرت اور ارادہ لصوص سے بھی ثابت ہے اور اس کے احساس و اختیار سے بھی اس کا ثبوت ملتا ہے۔

خلاصہ کلام یہ ہے کہ ابن تیمیہ کے نزدیک تین باتیں عقائد سلفیہ میں خاص اہمیت

رکھتی ہیں۔

۱۔ اللہ تعالیٰ ہر چیز کا خالق ہے۔ عالم کون و مکان میں کوئی چیز اس کے ارادہ کے بغیر ظہور میں نہیں۔ اس کے ارادہ میں کوئی اس کا سہیم و شریک نہیں۔ جبر یہ بھی اس کے قائل ہیں۔

۲- بندہ قائلِ حقیقی ہے۔ چونکہ وہ کامل مشیت و ارادہ رکھتا ہے۔ لہذا وہ بُرے اعمال کے لیے خدا کے سامنے جواب دہ ہے۔ معتزلہ کا نقطہ نظر بھی یہی ہے۔

۳- اللہ تعالیٰ نیکیوں کے انجام دینے میں سہولت بہم پہنچاتے ہیں انہیں چاہتے اور ان سے خوش ہوتے ہیں۔ بخلاف ازیں نہ بُرے کاموں سے خوش ہوتے ہیں اور نہ ان میں سہولت پیدا کرتے ہیں۔ سلفیہ کا نظریہ معتزلہ کے برعکس ہے۔
ثواب و عقاب کی وجہ جواز:

۱۲۶- یہاں پہنچ کر یہ سوال ذہن میں ابھرتا ہے کہ ابن تیمیہ کے نزدیک ان متعارض و متضاد حقائق میں تطبیق کی صورت کیا ہے؟ جب خالق الافعال ذاتِ خداوندی ہے تو نیکیوں کو ثواب اور بدکاروں کو مبتلائے عقاب کرنے کی وجہ جواز کیا ہے؟
 اس کا جواب یہ ہے کہ امام ابن تیمیہ کی رائے میں بندے کے افعال بنا بر قدرت اس کی جانب منسوب کیے جاتے ہیں۔ ان کو خدا کی جانب منسوب کرنے کی وجہ یہ ہے کہ بندے کی یہ قدرت اسی کی پیدا کردہ ہے۔ اس لیے کہ وہی مسبب الاسباب حقیقی ہے۔ امام ابن تیمیہ ارقام فرماتے ہیں:

اللہ تعالیٰ اسباب کو پیدا کر کے ان کے ذریعہ سب اشیاء کو عالم وجود میں لاتے ہیں۔ اللہ تعالیٰ نے بندے کو پیدا کیا اور اس میں قدرت کو جنم دیا جس کے بل بوتے پر وہ افعال کو انجام دیتا ہے۔ گویا بندہ ایسے افعال کا احسن قائل ہے۔ بنا بریں اہل سنت کا یہ کہنا کہ بندہ خدا کی دی ہوئی قدرت اور ارادہ سے اپنے افعال کو معرضِ ظہور میں لاتا ہے اسی طرح ہے جیسے وہ یہ کہتے ہیں کہ ذاتِ باری نے تمام حوادث و اشیاء کو ان کے اسباب کے ساتھ خلق فرمایا۔

یہ اقتباس اس حقیقت پر روشنی ڈالتا ہے کہ افعال العباد کو خدا کی جانب منسوب کرنے کی وجہ یہ ہے کہ وہ ان کے سبب کا خالق ہے اور افعال کا سبب بندے کی قدرت ہے جو خدا کی پیدا کردہ ہے۔ امام ہمام کا یہ نظریہ بڑی حد تک معتزلہ کے

نظریات سے ہم آہنگ معلوم ہوتا ہے۔ یہی وجہ ہے کہ ابن تیمیہ معتزلہ کو اشاعرہ کی نسبت اقرب الی الحق قرار دیتے ہیں۔ ابن تیمیہ اور معتزلہ میں دو باتیں وجہ امتیاز ہیں اول۔ ابن تیمیہ کے نزدیک امر اور ارادہ کے مابین تلازم نہیں پایا جاتا۔ بخلاف ازیں معتزلہ ان کے باہم لازم و ملزوم ہونے کے قائل ہیں۔ وہ کہتے ہیں کہ جب تک اللہ تعالیٰ کسی بات کا ارادہ نہیں کرتے۔ اس کا حکم بھی نہیں دیتے اور کسی بات سے منع اس وقت کرتے ہیں جب اس کا ارادہ نہیں کرتے مثلاً اللہ تعالیٰ گناہوں کا ارادہ نہیں کرتے۔ اسی لیے ان کا حکم بھی نہیں دیتے۔

بخلاف ازیں ابن تیمیہ کے نزدیک امر و ارادہ میں تلازم نہیں پایا جاتا چنانچہ اللہ تعالیٰ عبادات کا ارادہ کرتے اور ان کا حکم دیتے ہیں جو گناہ بندوں سے صادر ہوتے ہیں۔ اللہ تعالیٰ ان کا ارادہ نہیں کرتے۔ مگر اس سے بندوں کو منع کر دیتے ہیں۔ گناہوں کا ارادہ کرنے سے مراد ان کے اسباب کا ارادہ کرنا ہے۔

دوم: امام ابن تیمیہ اور معتزلہ کے درمیان دوسری وجہ امتیاز یہ ہے کہ ابن تیمیہ رضائے و محبت اور ارادہ میں فرق کرتے ہیں۔ ارادہ بعض اوقات ایسے امور کا بھی کر لیا جاتا ہے جو اوامر و نواہی خداوندی کے خلاف ہوں۔ مگر محبت و رضا کا خدا کے اوامر و نواہی سے متفق ہونا ضروری ہے۔ مثلاً اللہ تعالیٰ معاصی کو نہ پسند کرتے ہیں اور نہ چاہتے ہیں مگر ان کا ارادہ کرتے ہیں۔ بعض اشاعرہ کا نقطہ نظر بھی یہی ہے۔ ابن تیمیہ فرماتے ہیں:

جمہور اہل سنت اور بہت سے اشاعرہ محبت و رضا اور ارادہ کا فرق و امتیاز بیان کرتے ہوئے کہتے ہیں کہ اللہ تعالیٰ معاصی کا ارادہ تو کرتے ہیں مگر نہ انہیں چاہتے ہیں اور نہ ان پر اظہارِ خوشنودی کرتے ہیں۔ بخلاف ازیں ان سے ناراض ہوتے اور منع کرتے ہیں۔ ان کے نزدیک خدا کی مشیت

اور محبت بھی ایک چیز نہیں بلکہ ان میں فرق پایا جاتا ہے۔ یہ جہور سلف کا نقطہ خیال ہے۔“

(منہاج السنہ ج ۱ ص ۲۱۶ نیز الرسائل والمسائل ج ۵ ص ۱۰۲ طبع المنار)
ان اقتباسات سے یہ حقیقت اجاگر ہوتی ہے کہ شیخ الاسلام ابن تیمیہ کا مسلک و منہج افکار معتزلہ و اشاعرہ کی نسبت مبنی بر اعتدال ہے۔ بحیثیت مجموعی آپ کا نقطہ نظر ماتریدیہ کے نظریات سے قریب تر ہے۔ امام ابن تیمیہ اور ماتریدیہ اس امر میں متحد الخیال ہیں کہ اللہ تعالیٰ نے بندے میں ایسی قدرت کو جنم دیا ہے جو موثر فی الاشیاء ہے۔ البتہ دونوں کے نظریات میں فرق یہ ہے کہ ابن تیمیہ کے نزدیک اشیاء میں تاثیر ان کے فعل سے پیدا ہوتی ہے۔ جبکہ ماتریدی کی رائے میں یہ تاثیر اس ودیعت کردہ قوت کی بناء پر ظہور پذیر ہوتی ہے۔ جو تاثیر فی الکسب سے تجاوز نہیں کرتی۔

تعلیل افعال:

۱۲۷۔ علماء نے یہاں تعلیل افعال کی بحث چھیڑ دی ہے۔ جس سے مقصود یہ ہے کہ آیا افعال خداوندی کے پس منظر میں کوئی باعث و محرک بھی ہے یا نہیں؟
۱۔ اشاعرہ کہتے ہیں کہ اللہ تعالیٰ نے اشیاء کو کسی علت و باعث کی بناء پر پیدا نہیں کیا کیونکہ اس سے ارادہ باری تعالیٰ کا مقید و محدود ہونا لازم آتا ہے حالانکہ اللہ تعالیٰ جمیع اشیاء کا خالق اور سب پر فائق ہے۔ اس سے یہ پوچھا نہیں جاسکتا کہ یہ کام اس نے کیوں کیا۔ البتہ دوسروں سے دریافت کیا جاسکتا ہے۔

۲۔ دوسرا قول یہ ہے کہ خدا کی تخلیق اشیاء اور اس کے ادامہ و نواہی گہرے مصالح پر مبنی ہیں۔ ماتریدیہ اسی کے قائل ہیں۔ ابن تیمیہ اسے سلف کا قول قرار دیتے ہوئے لکھتے ہیں۔

”مسلم و غیر مسلم سب اسی کے قائل ہیں۔ اصحاب ابی حنیفہ مالک شافعی

احمد اور متکلمین کا ایک گروہ بھی یہی عقیدہ رکھتا ہے۔
 اس قول کے قائلین یہ نہیں کہتے کہ حکمت و مصلحت کے تحت خدا کا ارادہ
 تبدیل ہو جاتا ہے۔ اسی لیے کہ حکمت و مصلحت خدا کو مجبور نہیں کر سکتی۔ البتہ
 اس نے اپنا نام خود حکیم رکھا ہے۔ اور اس کا تقاضا ہے کہ اس کے افعال خال
 از حکمت نہیں ہوتے اس سے خدا کے کمالِ خلق اور اس کے اوامر و نواہی کے مبنی
 بر مصالح ہونے کا اظہار مقصود ہے نہ کہ اس کے مجبور و مقہور ہونے کا۔
 ابن تیمیہ اس نظریہ کو منظر استحسان دیکھتے اور اسے سلف کا مذہب قرار
 دیتے ہیں۔

۳۔ اس ضمن میں تیسرے قول کے قائل معتزلہ ہیں۔ ان کا قول ہے کہ خدا کے افعال
 اور اوامر و نواہی سب حسن ہوتے ہیں۔ وہ ہمیشہ اچھے کام کرتا ہے۔ اچھی
 باتوں کا حکم دیتا امور قبیہ سے اجتناب کرتا اور ان کا حکم نہیں دیتا۔ معتزلہ
 کے اس نظریہ کی اساس یہ ہے کہ ان کے یہاں اشیاء میں ذاتی حسن و
 قبح پایا جاتا ہے۔ معتزلہ کہتے ہیں کہ خدا صرف اچھی باتوں کا حکم دیتا اور افعال
 ذمیرہ سے روکتا ہے۔

ابن تیمیہ اس نظریہ کی تردید کرتے اور اسے پسندیدگی کی نگاہ سے نہیں دیکھتے
 فرماتے ہیں کہ معتزلہ کا قول سلف صالحین کے نظریہ کی ضد ہے۔
 امام ابن تیمیہ ارقام فرماتے ہیں:

”معتزلہ خدا کے افعال کو بھی بندوں کے پیمانہ حسن و قبح سے ناپتے ہیں۔ چنانچہ جو
 امور بندوں پر واجب ہیں انہیں خدا پر واجب ٹھہراتے اور بندوں کے
 محرمات کو خدا پر بھی حرام قرار دیتے ہیں۔ اور اپنی ناقص عقل کے باوجود اس کا
 نام عدل و حکمت رکھتے ہیں۔ معتزلہ نہ خدا کے لیے مشیت عامہ کا اثبات کرتے
 ہیں اور نہ قدرت تامہ کا وہ خدا کو جملہ اشیاء پر قادر بھی نہیں مانتے۔ اور
 نہ یہ کہتے ہیں کہ جو کچھ وہ چاہتا ہے ہوتا ہے۔ اور جو نہیں چاہتا وہ نہیں

(مجموعۃ الرسائل والمسائل ج ۵ ص ۱۲۱)

ہوتا۔

ابن تیمیہ کی صحابہ و تابعین سے عقیدت :

۱۲۸۔ یہ ہیں مسئلہ جبر و اختیار اور افعال اللہ کے محل ہونے کے بارے میں امام ابن تیمیہ کے نظریات! آپ اپنے افکار و آراء کو ہمیشہ صحابہ و تابعین کی جانب منسوب کیا کرتے تھے۔



۴۱۔ توحید فی العبادت

توحید فی العبادت:

۱۲۹۔ توحید فی العبادت سے مقصود یہ ہے کہ ذات واحد کے سوا کسی کی عبادت نہ کی جائے۔ توحید فی العبادت دو امور کی مقتضی ہے۔

امراؤں۔ ذات واحد کے سوا کسی کی عبادت کی جائے اور نہ کسی کی الوہیت کا اعتراف کیا جائے۔ جس نے عبادت خداوندی میں کسی شخص کو یا کسی چیز کو شریک ٹھہرایا تو وہ شرک کا مرتکب ہوا اور جس نے کسی عبادت میں خالق و مخلوق کو مساوی قرار دیا تو اس نے خدا کے سوا اور بھی خود ٹھہرائے۔ اگرچہ وہ خدا کی وحدانیت کا معتقد ہو۔ اس لیے کہ مشرکین عرب بھی خدا سے واحد کو خالق السموات والارض مانتے تھے۔ قرآن مجید میں ارشاد ہوا ہے:

وَلٰئِن سَاَلْتَهُمْ مِّنْ خَلْقِ السَّمٰوٰتِ
وَالْاَرْضِ لَيَقُوْلُنَّ اَللّٰهُ
اگر آپ ان سے پوچھیں کہ آسمان و
زمین کس نے پیدا کیا ہے۔ تو وہ کہیں
گے اللہ نے۔

امردوم: دوسری بات یہ ہے کہ خدا کی عبادت اس طرح بجالائی جائے جیسے اس نے انبیاء و رسل کو مامور فرمایا۔ صرف انہی واجبات، مستحبات اور مباحات سے کام لیا جائے جو اس نے اپنی عبادت کے لیے مشروع فرمائے۔ اس ضمن میں شیخ الاسلام ابن تیمیہ فرماتے ہیں۔

”دعا عبادات میں شامل ہے۔ جو شخص مردہ یا زندہ مخلوقات سے دعا کرتا اور ان سے فریاد رسی کرتا ہے۔ وہ مبتدع فی الدین اور مشرک ہے وہ مومنوں کی راہ پر گامزن نہیں ہے۔ جو شخص کسی مخلوق کے واسطے سے خدا کو پکارتا یا اسے مخلوقات کی قسم دیتا ہے۔ وہ ایسی بدعت کا ارتکاب کرتا

ہے جس کی خدانے کوئی دلیل نہیں اتاری۔

(القاعدة الجلیلة از ابن تیمیہ)

مسک سلفیت کی خصوصیات :

۱۳۰۔ شیخ الاسلام ابن تیمیہ رحمۃ اللہ علیہ جو علم بردار سلفیت تھے تین امور سے منع فرمایا کرتے تھے۔

- ۱۔ اولیاء و صلحاء کے ذریعہ تقرب خداوندی کا حاصل کرنا ناروا ہے۔
- ۲۔ فوت شدگان کو وسیلہ بنانا اور ان سے فریاد رسی چاہنا حرام ہے۔
- ۳۔ برکت و تقدس کے حصول کے لیے انبیاء و صلحاء کی قبروں کی زیارت کرنا جائز نہیں۔

اب ہم باری باری ان پر اظہار خیال کرتے ہیں۔

صلحاء کے توسط سے تحصیل تقرب کی حرمت :

۱۳۱۔ امام ابن تیمیہ فرماتے ہیں کہ بعض لوگوں کے ہاتھوں کرامات کا صدور ہوتا ہے بعض کے ہاتھوں اللہ تعالیٰ خوارق عادات کو ظاہر کرتے ہیں۔ مگر اس کا یہ مطلب نہیں کہ ایسے لوگ معصوم عن الخطاء ہوتے ہیں۔ بخلاف انہیں وہ عام انسانوں کی طرح شرعی احکام کے مکلف و مامور ہوتے ہیں۔ یہ حقیقت ہے کہ کرامت استقامت سے افضل نہیں ہو سکتی۔ بعض صلحاء خدا سے دعا مانگا کرتے تھے کہ انہیں کرامت کی بجائے استقامت سے نوازے۔ امام ابن تیمیہ اس ضمن میں ابو علی جوزجانی کا پُر از حکمت و مصلحت قول نقل فرماتے ہیں۔

ابو علی جوزجانی کا قول ہے:

کرامت کے بجائے استقامت کا	كُنْ طَالِبًا لِلْإِسْتِقَامَةِ لَا طَالِبًا
طالب بن۔ تیرا نفس پیدا اُشی طور پر	لِلْكَرَامَةِ فَإِنَّ نَفْسًا مُّبْجِلَةٌ
کرامت کا شائق ہے۔ مگر اللہ تعالیٰ تجھ	عَلَى الْكَرَامَةِ وَذَلِكَ يَتَطَلَّبُ
سے استقامت کا مطالبہ کرتے ہیں۔	مِنْكَ إِلَّا سْتِقَامَةٌ۔

(مجموعۃ الرسائل ج ۱ ص ۲)

کرامات کے حدود سے اس بات کا جواز ثابت نہیں ہو جاتا کہ کسی نیک آدمی کو خدا کے سامنے وسیلہ بنا لیا جائے اس لیے کہ بارگاہِ ایزدی میں بندوں سے تو تسل کرنا درست نہیں یہی وجہ ہے کہ مشرکین کی بخشش طلب کرنے سے منع کیا گیا ہے۔
قرآن میں ارشاد ہوتا ہے:

”نبی کریم اور اہل ایمان کے لیے یہ موزون نہیں کہ وہ مشرکوں کے لیے مغفرت طلب کریں وہ ان کے اقارب ہی کیوں نہ ہوں۔ جب ان پر واضح ہو چکا ہے کہ وہ دوزخی ہیں۔“

نبی کریم صلی اللہ علیہ وسلم نے اپنے اقارب و اعزہ کو خطاب کرتے ہوئے فرمایا:
”اے گروہ تشریش! خدا کے عذاب سے محفوظ رہنے کا سامان کرو میں تمہیں اللہ کے عذاب سے بچانہ سکوں گا۔“

اے اولاد عبدالمطلب! میں تمہارے کسی کام نہیں آؤں گا۔

اے عباس بن عبدالمطلب! میں آپ کا کچھ نہیں سنواروں گا۔

اے میری پھوپھی صفیہ! میں آپ کو کچھ فائدہ نہیں پہنچا سکتا۔

اے فاطمہ بنت رسول! جتنا مال چاہو لے لو مگر آخرت میں میں تمہیں کچھ فائدہ نہیں پہنچا سکتا۔

صحابہ کرام آپ کے حین حیات آپ کے طفیل بارش طلب کیا کرتے تھے۔ جب آپ نے انتقال فرمایا تو حضرت عباس کے طفیل بارش مانگی۔ جب تک آنحضرت بقید حیات رہے کسی شخص نے صحابی سے تو تسل کر کے بارش طلب نہ کی۔ اس سے معلوم ہوا کہ کسی کے وسیلہ سے تقرب ربانی کا حصول دین اسلام میں جائز نہیں۔ البتہ زندہ شخص سے دعائے رحمت کرنا جائز ہے۔

غیر اللہ سے فریاد رسی چاہنا شرک ہے:

۱۴۲۔ سلفیہ کے نزدیک غیر اللہ سے استغاثہ مطلقاً ممنوع ہے۔ سلفیہ کا بیان

ہے کہ آنحضرت صلی اللہ علیہ وسلم نے اس بات سے منع کیا تھا کہ آپ (آنحضرت صلی اللہ

علیہ وسلم) سے فریاد چاہی جائے۔ سلفیہ انام طبرانی کی یہ روایت بیان کرتے ہیں جو انہوں نے اپنی کتاب معجم کبیر میں ذکر کی ہے۔ روایت کا خلاصہ یہ ہے کہ ایک منافق نبی کریم صلی اللہ علیہ وسلم کو بُرا بھلا کہا کرتا تھا۔ حضرت ابو بکرؓ نے کہا اے آنحضرتؐ سے فریاد کریں۔ جب آپ کی خدمت میں حاضر ہوئے تو آپ نے فرمایا:

إِنَّهُ لَا يُسْتَعَاثُ بِي وَإِنَّمَا
يُسْتَعَاثُ بِاللَّهِ -
فریاد مجھ سے نہیں چاہی جاتی بلکہ اللہ سے
طلب کی جاتی ہے۔

بات صاف ہے۔ اس لیے کہ جس سے فریاد چاہی جاتی ہے وہ تبدیلی پر قدرت رکھتا ہے۔ ظاہر ہے کہ اس بات پر قادر ہونا اللہ تعالیٰ کی خصوصیت ہے۔

جس طرح غیر اللہ سے فریاد رسی کا مطالبہ درست نہیں اسی طرح کسی سے مغفرت بھی طلب نہیں کی جاسکتی۔ چنانچہ غیر اللہ سے یہ التجا کرنا ناروا ہے کہ مجھے بخش دے یا میری فریاد رسی کر۔

امام ابن تیمیہ ابو بکرؓ سے فریاد رسی کا قول نقل کرتے ہیں کہ آپ فرمایا کرتے تھے:

إِسْتِعَاثَةُ الْمَخْلُوقِ كِاسْتِعَاثَةِ
الْغَرِيِّ بِالْغَرِيِّ -
مخلوقات سے فریاد طلب کرنا اسی طرح
ہے جیسے ڈوبا ہوا شخص دوسرے ڈوبے
ہوئے آدمی سے مدد مانگے۔

ابو عبد اللہ قرشی کا قول ہے:

«مخلوق کا استعناث مخلوق سے یوں نہیں ہے جیسے ایک قیدی دوسرے قیدی
سے مدد طلب کرے»

جس طرح زندوں کے توسط سے خدا کا تقرب حاصل نہیں کیا جاسکتا اور نہ فریاد طلب کی جاسکتی ہے۔ اسی طرح فوت شدگان کے طفیل خدا کا تقرب حاصل کیا جاسکتا اور نہ ان سے مدد چاہی جاسکتی ہے۔

امام ابن تیمیہ فرماتے ہیں:

۱۰ اگرچہ انبیاء علیہم السلام قبروں میں زندہ ہوتے ہیں تاہم ان کی موت کے بعد ہم ان سے کچھ طلب نہیں کر سکتے۔ اگر یہ فرض بھی کر لیا جائے کہ وہ زندوں کے لیے دعائے خیر کرتے ہیں تو بھی ان سے اس بات کا مطالبہ کرنا جائز نہیں سلف صالحین میں سے کسی نے بھی ایسا نہیں کیا اس لیے کہ اس سے شرک کی راہ کھلتی اور عبادت من دون اللہ کا باب وا ہوتا ہے۔ البتہ جب انبیاء بقید حیات ہوں تو ان سے دعائے خیر طلب کرنا مفی الی الشرک نہیں ہے۔“

جب صلحاء سے تقرب یا استغاثہ نہ زندگی میں جائز ہے اور نہ بعد از موت اور دعا و زندگی میں جائز ہے بعد از موت جائز نہیں تو اس سے استفادہ ہوتا ہے کہ قبور یا سکّانِ قبور کے لیے نذر ماننا حرام ہے۔ جو لوگ قبروں پر مجاور کی حیثیت سے بیٹھتے ہیں ان کا بھی یہی حکم ہے۔ اس کی وجہ یہ ہے کہ اس میں اور بتوں کی نذر و نیاز میں کوئی فرق نہیں۔ خواہ یہ نذر زیتون کے تیل کی ہو یا کسی اور چیز کی۔

شیخ الاسلام ابن تیمیہ فرماتے ہیں:

”جس شخص کا یہ اعتقاد ہو کہ قبر سے نفع یا اجر کا حصول ممکن ہے وہ گمراہ اور جاہل ہے۔“

(مجموعۃ الرسائل والمسائل ج ۱ ص ۵۵)

امام ابن تیمیہ فرماتے ہیں کہ قبروں کی نذر داخل معصیت ہے جس کا ایفاء ضروری نہیں

ابن تیمیہ ارشاد فرماتے ہیں:

”جو شخص یہ عقیدہ رکھتا ہو کہ قبروں کی منتیں قضاے حاجات کا ذریعہ

ہیں ان سے اذاتہ تکلیفات ہوتا، رزق کے دروازے کھلتے اور شہر

مامون و محفوظ رہتا ہے وہ مشرک ہونے کی وجہ سے واجب القتل ہے۔“

روضہ نبوی اور قبور صلحاء کی زیارت:

۱۳۳- ان اقتباسات کا مطالعہ کرنے سے منطقی طور پر یہ نتیجہ اخذ کیا جاسکتا ہے

کہ تقرب و تبرک کے نقطہ خیال سے قبور صلحاء کی زیارت ناروا ہے۔ البتہ نصیحت گیری و عبرت پذیری کے پیش نظر نہ صرف جائز بلکہ مستحب ہے۔

ابن تیمیہ اسی لیے فرماتے ہیں کہ ازراہ تبرک و وضعہ نبوی کی زیارت جائز نہیں۔ اس لیے کہ آنحضرتؐ نے اپنی قبر کو مسجد بنانے سے روک دیا تھا۔ جس سے آپ کا مقصود یہ تھا کہ آپ کا روضہ زیارت گاہ و خلالتق نہ بن جائے۔

بخاری و مسلم میں حضرت عائشہ رضی اللہ عنہا سے مروی ہے کہ انہوں نے اپنی مرض و وفات میں فرمایا:

لَعَنَ اللَّهُ الْيَهُودَ وَالنَّسَارَى
 انْتَحَدُوا قُبُورَ أَنْبِيَاءِهِمْ حَسَاجِدًا
 اللہ تعالیٰ یہود و نصاریٰ پر لعنت کرے
 جنہوں نے اپنے انبیاء کی قبروں کو مسجد
 بنا لیا۔

یہی وجہ ہے کہ نبی کریم صلی اللہ علیہ وسلم عام طریقہ کے خلاف حضرت عائشہ رضی اللہ عنہا کے سکونتی مکان میں دفن کیے گئے تاکہ آپ کی قبر زیارت گاہ مخلوقات بننے سے محفوظ رہے۔

نبی کریم صلی اللہ علیہ وسلم فرمایا کرتے تھے:

و بار خدا یا میری قبر کو بت نہ بنا نا جس کی عبادت کی جائے۔ بلاشبہ وہ قوم غضب الہی کی مورد دہوئی جنہوں نے قبور انبیاء کو مسجد ٹھہرا لیا۔

صحابہ کا معمول تھا کہ آنحضرتؐ کی وفات کے بعد جب آپ پر سلام بھیجتے اور ارادہ یہ ہوتا کہ اپنے لیے دعا کریں تو قبلہ رو ہو کر دعا کرتے۔ صحابہ جب عازم سفر ہوتے یا سفر سے لوٹتے تو روضہ نبوی کی جانب متوجہ ہوتے۔

مسلم ابن تیمیہ تنقید و تبصرہ کی نگاہ میں:

۱۳۴- مسئلہ زیر نظر میں امام ابن تیمیہ کا موقف جمہور اہل اسلام کے خلاف ہے

۱۵- مصنف کا یہ قول مبالغہ آمیزی پر مبنی ہے حدیث نبوی لاشد الرحال کے پیش نظر (باقی بر صفحہ آئندہ)

بلکہ ان کے نظریات کے خلاف ایک زبردست چیلنج کی حیثیت رکھتا ہے۔ قبورِ صلحا ء اور ان کی منت و زیارت کے مسئلہ میں ہم کسی حد تک ابن تیمیہ کے ہم نوا ہیں۔ مگر روضہ نبوی کی زیارت کے مسئلہ میں ہم ان کی شدید مخالفت کرتے ہیں۔

امام ابن تیمیہ نے جس اساس پر بقصد تبرک روضہ نبوی کی زیارت کو ممنوع قرار دیا ہے۔ وہ صنم پرستی کا خوف ہے۔ ہمارے نزدیک یہ خوف بے محل ہے اس لیے کہ روضہ نبوی کی زیارت مبلغ توجید (بنی کریم) کے لیے باعث تقدیس ہے۔ ظاہر ہے کہ جو امر نبوی وحدت کے لیے تقدیس کا باعث ہوگا اس سے توجید کا اجیاء ہوگا۔ کیونکہ آپ کی تنزیہ و تقدیس ان غایات و مقاصد کی تقدیس ہے۔ جن کے لیے آپ کی بعثت عمل میں آئی۔

نیز اس لیے کہ روضہ نبوی کی زیارت سے آنحضرت صلی اللہ علیہ وسلم کی مساعی جمیلہ کا نقشہ آنکھوں کے سامنے پھر جاتا ہے۔ جو آپ نے صبر و جہاد اور علاء کلمۃ التوجید کے سلسلہ میں انجام دیں جن کا ثمرہ یہ برآمد ہوا کہ صنم پرستی کی جگہ عبادتِ خداوندی نے لے لی اور کائنات عالم میں توجید کا غلغلہ بلند ہوا۔

امام ابن تیمیہ خود یہ روایت بیان کرتے ہیں کہ سلف صالحین کا گذر جب روضہ اقدس پر ہوتا تو آپ پر سلام بھیجتے۔

حضرت عبداللہ بن عمر رضی اللہ عنہ کے آزاد کردہ غلام نافع جو ان کی بیان کردہ روایات کے عالم بھی تھے ذکر کرتے ہیں کہ عبداللہ بن عمر روضہ نبوی پر سلام بھیجا کرتے تھے۔ میں نے سو مرتبہ بلکہ اس سے زیادہ دفعہ آپ کو قبر نبوی کی جانب آتے دیکھا تھا

(حاشیہ صفحہ سابقہ) محدثین کی اکثریت امام ابن تیمیہ کی ہم نوا ہے اور تبرک و تین کے نقطہ نظر سے روضہ نبوی کی زیارت کو جائز نہیں سمجھتی۔ امام ہمام نے اپنی کتاب فی الرد علی الاثنائی والمبکری میں تفصیلاً اس کے دلائل ذکر کیے ہیں۔

(غلام احمد حیدری مترجم)

منبر نبوی جہاں آپ جلوہ افروز ہوا کرتے تھے۔ بعد اثناء بن عمر آپ کی نشست گاہ پر ہاتھ رکھ دیتے اور پھر اسے اپنے چہرہ پر مل لیا کرتے تھے۔ ائمہ اربعہ کا یہ معمول تھا کہ جب مدینہ آتے تو روضہ نبوی کی زیارت سے مشرف ہوتے۔

ابن تیمیہ حرمت زیارت میں جو حدیث پیش کرتے ہیں اس کا مفہوم یہ ہے۔
 وہ زمین کس کر صرف تین مساجد کی جانب سفر کیا جائے۔ مسجد حرام۔
 مسجد نبوی اور مسجد اقصیٰ۔

اس حدیث سے مسجد نبوی کی فضیلت ثابت ہوتی ہے۔ جس کے پڑوس میں میں آپ مدفون ہوئے۔ حضرت عائشہ رضی اللہ تعالیٰ عنہا کے حجرہ میں مدفون ہونے کی وجہ یہ تھی کہ یہ حجرہ مسجد نبوی سے قریب تر تھا۔ اگرچہ مسجد میں داخل نہ تھا اگر قبر کی زیارت سے منع کرنا مقصود ہو تا تو آپ مسجد سے دور بقیع کے قبرستان میں مدفون ہوتے۔ مقام حیرت و استعجاب ہے کہ ابن تیمیہ یہ روایت بیان کرنے کے باوصف کہ ائمہ اعلام قبر نبوی سے گذرتے وقت سلام کہا کرتے تھے کیونکہ بقصد برکت و تیمن روضہ نبوی کی زیارت سے منع کرتے ہیں۔ ابن تیمیہ یہ روایت بھی ذکر کرتے ہیں کہ ائمہ کبار سفر سے آتے جاتے وقت روضہ اقدس پر حاضر ہوا کرتے تھے۔

ہمارا خیال ہے کہ روضہ نبوی کی زیارت کے ذریعہ تبرک و تیمن کا حصول ایک پسندیدہ بات ہے اس تبرک کو عبادت سے کوئی علاقہ نہیں۔ بلکہ یہ نصیحت گیری و عبرت پذیری کی ایک قسم ہے۔ ایسا کون مسلمان ہو سکتا ہے۔ جو حیات نبوی آپ کی سیرت و سوانح اور مغزوات و جہاد سے آگاہ ہو۔ پھر وہ مدینہ پہنچے اور اس کے دل میں یہ احساس پیدا نہ ہو کہ یہ وہی مقدس مقام ہے جہاں آپ چلتے پھرتے دعائیں کرتے اور جہاد کے منصوبے بنایا کرتے تھے۔ یہ سب کچھ دیکھ کر بھی اس کے دل میں نہ عبرت پذیری کا جذبہ ابھرے۔ نہ آنحضرت کے مقام رفیع کا احساس پیدا ہو اور نہ آپ کے اوامر و منہیات کی تعمیل و اطاعت کے جذبہ و احساسات دل

میں ابھریں۔ اس شخص نے اگر ذکر خداوندی سے اعراض و انحراف کا شیوہ اختیار کر رکھا ہو تو وہ الگ بات ہے۔

اس میں شبہ نہیں کہ روضہ نبوی کی زیارت عبرت و موعظت اور رشد و ہدایت کی آئینہ دار ہے۔ جب روضہ اقدس کے جوار رحمت میں دعا کی جاتی ہے تو دل ہمہ تن متوجہ عقل پیکرِ عجز و انکسار نفس انسانی خلوص سے لبریز اور وجدان جاگ رہا ہوتا ہے۔ لہذا اس دعا سے زیادہ بابرکت دعا اور کوئی نہیں ہو سکتی۔



جلد سوم

جدید فرقے

۲۲۔ جدید فرقے

باب اجتہاد و بند کرنے کے نقصانات:

۱۔ قبل ازیں ہم ان فرقہ جات پر روشنی ڈال چکے ہیں جو اموی خلافت تک منصفہ شہود پر آئے اگرچہ ان کی تخم کاری اموی دورِ خلافت سے قبل ہو چکی تھی، ہم نے یہ بھی بیان کیا تھا کہ ایک فرقہ کس طرح مختلف فرقوں میں تقسیم ہو جاتا اور ان میں معرکہ آرائی شروع ہو جاتی ہے۔ یہ مناقشات زیادہ تر عقائدی مسائل میں ہوا کرتے تھے۔ اگرچہ اختلافات سطحی قسم کا ہوتا تھا اور اس کی حیثیت جوہری و اساسی نہیں ہوا کرتی تھی۔ یہ اور بات ہے کہ کچھ لوگ جاوہ مستقیم سے بھٹک گئے اور اس قدر بالغہ آمیزی سے کام لیا کہ دائرہ اسلام ہی سے تجاوز کر گئے۔ مثلاً فرقہ سبئہ کے لوگ جو الوہیت علی کا عقیدہ رکھتے تھے اسی طرح حاکمیت کا اعتقاد تھا کہ ذات باری خلیفہ حاکم بامر اللہ فاطمی میں حلول کر آئی ہے اور اس قسم کے دیگر فرقے جن میں سے کچھ لوگ ابھی تک افریقہ بھارت اور پاکستان میں موجود ہیں۔

فقہ اسلامی میں معاشرہ میں رونما ہونے والے تمام امراض کا علاج مضمحل تھا۔ مگر بد قسمتی یہ ہوئی کہ ضعفِ ہمت کے باعث اجتہاد کا دروازہ مسدود کر دیا گیا۔ دوسری وجہ یہ تھی کہ علماء کسی قیمت پر متقدمین کی مخالفت نہیں کرنا چاہتے تھے۔ اور ان کے آراء و افکار کو تقدیس و طہارت کا درجہ دیتے تھے۔ جب دیگر مسائل میں اجتہاد کا دروازہ مقفل ہو چکا تھا تو عقائدی مسائل میں بالاولیٰ اسے بند ہو جانا چاہیے تھا۔

اہل سنت کے اکثر علماء امام اشعری کے اقوال کو پڑھتے پڑھتے رہتے تھے اور ان سے ایک قدم آگے بڑھنا انہیں گوارا نہ تھا۔ اکثر علماء ماتریدی کے اقوال کو فراموش کر چکے۔ علامہ باقلانی نے مسلک اشعری کے اصول و ضوابط وضع کر دیئے

تھے۔ باقلانی امام اشعری کی رائے اور ان کے دلائل و براہین پر عمل پیرا ہونے کو واجب خیال کرتے تھے۔ مبادا عقل انسانی کسی ناپسندیدہ بات کا شکار ہو۔
 اپنی وجوہات کی بناء پر آٹھویں صدی ہجری سے لے کر بارہویں صدی تک کوئی جدید فرقہ رونما نہ ہوا۔ یہ الگ بات ہے کہ بعض اوقات قدیم فرقوں کے اقوال و آراء سے استناد کرتے اور افکار اشعری کو ترک کرنے کی تحریک پیدا ہوتی جیسا کہ شیخ اسلام ابن تیمیہ اور ان کے تلمیذ رشید کے عہد میں ہوا اور جس طرح بعض علماء معتزلہ کی رائے کو اشاعرہ پر ترجیح دیتے یا ماتریدی کی رائے پر عمل کر کے اشعری کی رائے کو ترک کر دیتے۔ خلاصہ کلام فکری زندگی پر جمود طاری تھا۔ جس کا ثمرہ یہ برآمد ہوا کہ فتاویٰ میں کسی خاص امام کی تقلید کی جانے لگی اور اعتقادی مذاہب میں استدلال کا دائرہ محدود ہو کر رہ گیا اور اس میں تقلید سے کام لیا جانے لگا۔

تقلید ائمہ سے ظہور کفر و شرک:

۲۔ نویں صدی ہجری سے لے کر تیرھویں صدی کے اکثر حصہ تک زندگی بسر کرنے والے اگرچہ ذہنی جمود میں مبتلا تھے تاہم یہ کسی طرح ممکن نہ تھا کہ اسلامی فکر و نظر ایک خاص رائے اور چند دلائل کی چار دیواری میں گھم کر رہ جائے جن کو افضل البراہین میں سمجھ لیا گیا تھا۔

دوسری وجہ یہ ہوئی کہ مسلمانوں اور اہل یورپ کے مابین جس کشمکش کا آغاز ہوا تھا اس کا نتیجہ یہ ہوا کہ مسلمانوں میں ذہنی بیداری پیدا ہوئی۔ ترکوں کے یورپین اقوام سے بڑے گہرے روابط تھے اور وہ ان کے مالی معاملات سے بھی متاثر ہوئے تھے بعض ترک علماء قرضہ میں جیلہ جوئی کر کے سود کی وجہ جو از تلاش کرنے لگے۔ اگرچہ آستانہ کے علماء نے یہ فتویٰ تسلیم کرنے سے انکار کر دیا اور ان کے باقی اقوال کو بھی رد کر دیا تھا تاریخ اسلام کے جن ادوار میں فکری جمود کا دور دورہ تھا ان کا طرہ امتیاز یہ تھا کہ ائمہ مجتہدین کے اقوال کو تقدیس کا مرتبہ دے دیا گیا۔ جس کا ثمرہ یہ برآمد ہوا کہ صلحاء و علماء کو حین حیات اور بعد از موت مقدس سمجھا جانے لگا۔ ان کی قبروں کی

زیارت کی جاتی اور ان کے گرد خانہ کعبہ کی طرح طواف کیا جاتا۔

اس کا رد عمل یہ ہوا کہ ایک گروہ بڑی سختی سے ان کے خلاف معرکہ آراء ہوا اور اس ضمن میں اقوال ابن تیمیہ کی پیروی کو اپنا شعار بنایا۔ ابن تیمیہ کے افکار و عقائد عرصہ دراز سے مرط چکے تھے۔ ان لوگوں نے انہیں جیاتِ نوبختی اور ازسہر نوان کی ترویج و اشاعت کا اہتمام کیا۔

۴۳۔ وہابیہ

وہابیت کا ظہور و شیوع شرک و بدعت کا ردِ عمل تھا:

۳۔ جب اشخاص و رجال کو تقدس و طہارت کی نگاہ سے دیکھا جانے لگا۔ ان کی زیارت کو تقربِ خداوندی کا موجب تصور کیا گیا تو اس افراط و غلو کے ردِ عمل کے طور پر صحرائے عرب میں مسلک وہابیت نے سر نکالا۔

اس زمانہ میں ہر طرف بدعات کا دور دورہ تھا جو اسلام سے یکسر بے تعلق تھیں۔

یہ بدعات دینی تقریبات اور دنیوی اعمال پر چھائی ہوئی تھیں۔

وہابی تحریک اٹھی اور ان بدعات کے خلاف نبرد ازا ما ہو گئی۔ اتباع محمد بن عبد الوہاب نے مسلک ابن تیمیہ کو از سر نو زندگی بخشی۔ اس تحریک کے بانی و مؤسس محمد بن عبد الوہاب رحمۃ اللہ علیہ تھے جن کی وفات ۷۶۸ھ میں ہوئی۔ محمد بن عبد الوہاب تصانیف ابن تیمیہ سے مستفید ہو چکے تھے۔ انہوں نے بنظر غائر ان کتب کا مطالعہ کیا اور ان کو فکر و نظر کی حدود سے نکال کر عمل کے دائرہ میں داخل کیا۔ جہاں تک عقائد کا تعلق ہے انہوں نے عقائد ابن تیمیہ پر ذرا بھرا اضافہ نہ کیا اور ان کو جوں کاتوں اپنا لیا۔ البتہ انہوں نے امام ابن تیمیہ کی نسبت زیادہ تشدد سے کام لیا اور ایسے عملی امور کو ترتیب دیا جن سے ابن تیمیہ نے تعرض نہیں کیا تھا جس کی وجہ یہ تھی کہ وہ امور ان کے عصر و عہد میں مشہور نہ تھے۔ ہم ذیل میں ان کے نظریات بیان کرتے ہیں۔

افکار وہابیہ:

۱۔ تمباکو نوشی کی حرمت: وہابیہ کی رائے میں عبادت کا مقصد صرف یہی نہیں کہ کتاب و سنت کی روشنی میں چند ارکان ادا کئے جائیں۔ جیسا کہ ابن تیمیہ کا خیال ہے۔ بخلاف انہیں اسلامی اخلاق و عادات کا اپنانا بھی ایک مسلمان کے لیے از بس ناگزیر ہے یہی وجہ ہے کہ وہ تمباکو نوشی کو حرام تصور کرتے اور اس

میں تشدد سے کام لیتے تھے۔ بلکہ اس سے بڑھ کر عام وہابیہ تبعا کو نوش اور مشرک میں کوئی فرق نہیں سمجھتے گو یا وہ ان خوارج کی طرح تھے جو مرتکب کبائر کی تکفیر کرتے تھے۔
۲۔ قہوہ کی حرمت، آغازہ کار میں وہابیہ قہوہ اور اس قسم کی دیگر اشیاء کو حرام سمجھتے تھے۔ پھر اس میں تساہل بہتے گئے۔

۳۔ بزور شمشیر امر بالمعروف: یہ لوگ صرف تبلیغ و دعوت پر اکتفا نہیں کرتے تھے بلکہ تلوار لے کر سامنے سینہ سپر ہو جاتے۔ ان کا تصور یہ تھا کہ وہ بدعات کے مقابلہ میں نبرد آزما ہیں جن کے خلاف جنگ آزمائی ایک دینی فریضہ ہے وہ امر بالمعروف اور نہی عن المنکر کو واجب قرار دیتے تھے اور دلیل میں یہ آیت پیش کرتے تھے:

كُنْتُمْ خَيْرَ أُمَّةٍ أُخْرِجَتْ لِلنَّاسِ
تَمَّ بَهِتْرِينَ جَمَاعَتٍ هُوَ جَمْعُ لُؤْكَوُنَ كِ
تَا هُرُونٍ بِالْمَعْرُوفِ وَنَهْوِنَ
لِيَبْرُوْنَ كَارِلَايَا كِيَا هِي كَه تَم
عَنِ الْمُنْكَرِ -
نِيكِي كَا نَكْم دُو اُو ر بَرَانِي سِي رُو كُو -

سعودی عرب پر جو خاندان ان دنوں حکومت کر رہا ہے اس کے مورث اعلیٰ محمد بن سعود ان دنوں میدانِ حرب و قتال میں وہابیہ کی قیادت کر رہے تھے۔ محمد بن سعود شیخ محمد بن عبدالوہاب کے داماد اور ان کے مسلک سے وابستہ ہو گئے تھے محمد بن سعود نے بڑی جرأت سے کام لیا اور بزور شمشیر وہابیت کی دعوت دینے لگے وہ اعلانیہ کہتے تھے کہ یہ سب کچھ وہ بدعات کو مٹانے اور سنت کو زندہ کرنے کے لیے کر رہے ہیں۔ عثمانی ترکوں کی مخالفت بھی اس دینی تحریک میں شدت و حدت کے جذبات پیدا کرنے کی موجب ہو گئی۔ ہر کیفیت! وہابیہ نے قوت و شوکت کے بل بوتے پر دعوت و ارشاد کا سلسلہ جاری رکھا عثمانی ترک مقابلہ کے لیے میدانِ جنگ میں اتر آئے مگر ان کا کچھ نہ بگاڑ سکے۔ آخر کار محمد علی پاشا والی مصر اتباعِ شیخ کے خلاف خم ٹھونک کر میدان میں آیا اور کئی معرکوں میں ان کو شکستیں دیں۔ جس سے ان کا زور ٹوٹ گیا اور یہ تحریک چند عربی قبائل میں محدود ہو کر رہ

گئی۔ اب علاقہ نجد کا شہر ریاض اور اس کا قریب و جوار اس تحریک کا مرکز قرار پایا۔ اس کی حالت یہ ہو گئی تھی کہ جب قوت و شوکت سے پرہور ہوتی تو تشدد پر اتر آتی اور اگر حریف مقابل زور آور ہوتا تو سکرٹ کر رہ جاتی۔

۴۔ قبہ شکنی :

شہر ہو یا دیہات جہاں ان لوگوں کا بس چلتا وہاں پہنچتے اور قبے گرا دیتے۔ اس کی حد یہ ہے کہ بعض یورپین مصنفین ان کو ”معبد شکن“ کے نام سے پکارتے ہیں یہ لقب مبالغہ پر محمول ہے۔ اس لیے کہ قبہ جات کو معبد کی حیثیت حاصل نہ تھی۔ غالباً یہ لوگ ان مساجد کو مسمار کر دیتے تھے۔ جن میں قبے ہوا کرتے تھے۔ ان کا یہ عمل اس حدیث نبوی کی تعمیل میں تھا جس میں آپ ارشاد فرماتے ہیں کہ اللہ تعالیٰ بنی اسرائیل پر لعنت کرے جنہوں نے اپنے انبیاء کی قبروں کو مسجد بنا لیا۔

۵۔ مقبرہ شکنی :

وہابیہ کے تشدد کی یہ آخری سرحد نہ تھی بلکہ اس سے ایک قدم آگے بڑھ کر انہوں نے مقبروں کو مسمار کر دیا۔ جب دیار عرب میں وہ برسراقتدار ہوئے تو صحابہ کے مقبرے گرا کر ان کو زمین کے برابر کر دیا۔ اب صرف اشارات باقی رہ گئے جن کی مدد سے پتہ چلتا ہے کہ یہ فلاں صحابی کی قبر ہے۔ قبروں کو زمین کے ہموار کرنے کے بعد انہوں نے اس پابندی کے ساتھ ان کی زیارت کی اجازت دے دی کہ زائر صرف السلام علیکم کہے اور بس!

۶۔ تصویر کشی کی حرمت :

وہ چھوٹے چھوٹے امور کو بڑی اہمیت دیتے اور ان کو صنم پرستی قرار دیتے تھے حالانکہ ان میں ایسی کوئی بات نہ تھی۔ مثلاً فوٹو وغیرہ ان کے علماء کی تحریرات اور فتاویٰ میں یہ باتیں ملتی ہیں۔ تاہم ان کے امراء ایسی باتوں کو قابل التفات نہیں سمجھتے تھے اور ان کو نظر انداز کر دیتے تھے۔

۷۔ غلاف بدعت ہے :- اتباع شیخ نے بدعت کے مفہوم میں بڑی حیرت انگیز

وسعت پیدا کر دتی تھی۔ اس کی حد یہ ہے کہ روضہ نبوی پر پردہ لٹکانے کو بھی وہ بدعت قرار دیتے تھے۔ اس کے پیش نظر وہ روضہ اطہر پر نیا غلاف نہیں ڈالا کرتے تھے۔ اس کا نتیجہ یہ ہوا کہ پرانا غلاف مردیہ زمان سے چلی پھرنا بن کر رہ گیا جس سے دیکھنے والے کو تکلیف ہوتی اور وہ نور نبوت کی شعاعوں سے قلبی تسکین حاصل کرتا یا اس کے دل میں یہ داعیہ کھڑا لیتا کہ یہ وہی مقدس مقام ہے جہاں آنحضرت پر وحی نازل ہوا کرتی تھی۔

وہاں یہ ہیں سے بعض لوگ "سیدنا محمد" کے الفاظ کو بدعت قرار دیتے اور اس میں غلو سے کام لیتے تھے۔ ان کی شدت و حدت کا نتیجہ یہ ہوا کہ اکثر لوگ ان کو نفرت کی نگاہ سے دیکھنے لگے۔

حق بات یہ ہے کہ اتباع شیخ محمد نے آراء امام ابن تیمیہ کا بنظر غائر مطالعہ کیا اور بڑی جرأت سے ان کو منظر عام پر لائے۔ سلفیہ کا ذکر کرتے ہوئے ہم نے جن افکار ابن تیمیہ پر روشنی ڈالی ہے یہ لوگ ان باتوں کو جانتے اور مانتے تھے البتہ بدعت کے معنی و مفہوم میں وسعت پیدا کرتے تھے۔ چنانچہ وہ ان امور کو بھی بدعت کے نام سے موسوم کرتے جن کا عبادات سے کوئی علاقہ نہ تھا۔ حالانکہ عند التحقیق بدعت اس فعل کا نام ہے جسے عبادت سمجھ کر انجام دیا جائے اور اس سے تقرب ربانی کا حصول مقصود ہو مگر کسی نص میں اس کا ذکر نہ ملتا ہو۔ روضہ نبوی پر جو غلاف ڈالا جاتا ہے۔ اسے کوئی شخص بھی عبادت تصور نہیں کرتا۔ بلکہ یہ تزیین و آرائش کی ایک کوشش ہے تاکہ روضہ اطہر دیکھنے میں بھلا معلوم

۱۔ پاکستان میں جن لوگوں نے غلاف کعبہ کا جلوس دیکھا اور اس پر حقیقت پسندانہ نگاہ ڈالی ہے وہ اس امر کے شاہد عدل ہیں کہ مصنف کا یہ بیان درست نہیں۔ غلاف کعبہ کا طواف کیا گیا اس کے ٹکڑوں کو حوزہ جان بنا کر رکھا گیا اس پر دوپٹے پھینک کر چرنے گئے اور مستورات نے اپنی بے پردگی کا بھی خیال نہ رکھا غلاف کعبہ کے جلوسوں میں ہر اذہم احساس عبادت کا ائینہ دار ہے۔ مصنف اتباع شیخ کو غالی اور متشدد کہتے کہتے خود غلو کا شکار ہو گئے۔ اتباع شیخ نے جو تشدد بھی روا رکھا وہ شرک و بدعت کے استیصال کے لیے تھا۔ ظاہر ہے کہ شرک و بدعت کی مخالفت میں یہ تشدد کسی طرح مذہب نہیں۔ اتباع شیخ اور ان کے عقائد معلوم کرنے کے لیے مولانا مسعود عالم ندوی مرحوم کی کتاب

ہو جس طرح مسجد نبوی کو آراستہ کیا جاتا ہے۔ مقام تعجب ہے کہ اتباع شیخ غلاف کو ناروا قرار دیتے اور مسجد نبوی کی زیب و زینت کو جائز سمجھتے تھے حالانکہ دو مماثل اشیاء کا شرعی حکم مساوی ہونا چاہیے۔

اس فرقہ کے علماء اپنے آراء و افکار کو مبنی بر صحت و صواب و دُور از خطاء تصور کرتے ہیں بخلاف ازیں دوسروں کے افکار ان کی نگاہ میں مجموعۂ اغلاط اور ناقابل صحت ہیں۔ اس سے بڑھ کر وہ یہ کہتے ہیں کہ قبہ سازی اور ان کے ارد گرد طواف کرنا صنم پرستی کے مترادف ہے۔ ان کے یہ نظریات افکارِ خوارج سے ہم آہنگ ہیں۔ برائے مخالفین کی تکفیر کرتے اور ان سے نبرد ازمائے ہوتے تھے۔ جن دنوں وہاں صحراء نشین تھے۔ ان کی تبلیغ و دعوت سے چنداں خطرہ نہ تھا۔ جب سعودی خاندان بلا و عرب میں برسرِ اقتدار ہوا تو ان کو دوسرے لوگوں سے ملنے جلنے کے موافق میسر آئے جس سے خطرہ بڑھ گیا۔ یہی وجہ تھی جس کی بناء پر سلطان عبدالعزیز آل سعود مرحوم نے یہ کوشش کی کہ وہاں کے آراء کو دوسروں پر نہ ٹھونساجائے اور صرف انہی تک محدود رکھا جائے اس ضمن میں انہوں نے بڑی قابلِ قدر خدمات انجام دی تھیں۔ انہوں نے روضۂ اطہر کے لیے نیا غلاف تیار کرایا تھا مگر اسے روضۂ نبوی پر چڑھانہ سکے۔ ان کا خیال تھا کہ مسجد نبوی کی توسیع و تجدید کے بعد یہ خدمت انجام دیں گے مگر اس سے قبل ہی موت نے ان کو آیا امیدواری ہے کہ ان کے جانشین ان کے ارادہ کو عملی جامہ پہنائیں گے۔

حاشیہ صفحہ سابقہ: ایک بڑا نام مصلح و قابلِ مطالعہ اور بلند پایہ تحقیق کا شاہکار ہے (غلام احمد حریری عنہ)

۱۰ آخر دونوں میں فرقہ ہی کیا ہے؟ غلام احمد حریری

۴۴۔ بہائی فرقہ

بہائی فرقہ کیونکر عالم وجود میں آیا:

۴۔ بہائی فرقہ نے شیعہ اثنا عشریہ سے جنم لیا اس کتاب میں بہائی فرقہ کا ذکر کرنے سے یہ نہ سمجھا جائے کہ یہ اسلامی فرقہ ہے۔ چونکہ یہ فرقہ مسلمانوں میں پروان چڑھا اور اس کا بانی و مؤسس بھی ایک اسلامی فرقہ کی جانب منسوب تھا لہذا ہم نے اس کے ذکر و بیان کو ضروری تصور کیا۔ یہ حقیقت ہے کہ بہائی فرقہ ان اصول و مبادی کو تسلیم نہیں کرتا جن پر مسلمانوں کا اجماع منعقد ہو چکا ہے اور جن کی حیثیت اسلام میں ایسا سی و بنیادی ہے۔

بہائی فرقہ کا بانی مرزا علی محمد شیرازی ۱۲۵۲ھ مطابق ۱۸۳۰ء میں پیدا ہوا یہ اثنا عشری شیعہ سے تعلق رکھتا تھا مگر اثنا عشریوں کی حدود سے تجاوز کر گیا۔ اس نے اسماعیلی فرقہ کے عقائد باطلہ اور فرقہ سبہ کے عقیدہ حلول کا ایک ایسا معجون مرکب تیار کیا جسے اسلامی عقائد سے دور کا بھی واسطہ نہ تھا۔

یہ ایک طے شدہ بات ہے کہ امام مستور کا عقیدہ اثنا عشری شیعہ کے اساسی عقائد میں سے ہے۔ ان کے عقیدہ کے مطابق بارہواں امام "سٹس من رائی" کے شہر میں غائب ہو گیا تھا اور ابھی تک وہ اس کے منتظر ہیں۔ مرزا علی محمد بھی دیگر اثنا عشریہ کی طرح یہی عقیدہ رکھتا تھا۔ اکثر اہل فارس جن میں یہ نوجوان (مرزا علی محمد) پروان چڑھا۔ اسی نظریہ کے حامل تھے اس نے اثنا عشری فرقہ کی حمایت میں بڑی غیرت کا ثبوت دیا۔ جس کے نتیجے میں یہ لوگوں کی توجہ کا مرکز بن گیا۔ فن نفسیات سے اسے گہرا لگاؤ تھا یہ فلسفیانہ نظریات کے درس و مطالعہ میں بھی لگا رہتا۔ لوگوں کی توجہ افزائی کے صلہ میں مرزا علی محمد نے یہ دعویٰ کر دیا کہ وہ امام مستور کے علوم و فنون کا واحد عالم ہے بدل ہے اور اس کی طرف رخ کئے بغیر وہ علوم حاصل نہیں کیے جاسکتے اس لیے کہ شیعہ

فرقہ کے قول کے مطابق دیگر ائمہ اثنا عشریہ کی طرح امام مستور ائمہ سابقین کی وصیت کی بناء پر قابل اتباع علوم کا جامع اور مصدر ہدایت و معرفت ہوتا ہے۔

اس مفروضہ کی بناء پر کہ مرزا علی محمد ائمہ سابقین کے علوم کا حامل ہے اسے حجت سمجھا جانے لگا اور بلاچون و چرا اس کی اطاعت کی جانے لگی۔ ایک کامل امام کی حیثیت حاصل ہو جانے پر مرزا علی محمد ایک تبویع عام قرار پائے اور بلا استثناء ان کے جملہ اقوال کو قبولیت عامہ حاصل ہوئی۔

کچھ عرصہ گورنر نے پر مرزا علی محمد غلو سے کام لینے لگا اور اس نظریہ کو مطلقاً نظر انداز کر دیا کہ وہ امام مستور کے علوم کا ناقل ہے۔ اس نے مستقل مہدی ہونے کا دعویٰ کر دیا جن کا ظہور غیر بیت امام کے ایک ہزار سال بعد ہونے والا تھا۔ امام غائب ۱۲۶۶ھ میں نظروں سے اوجھل ہوئے تھے۔ مرزا نے اس سے بڑھ کر یہ دعویٰ بھی داغ دیا کہ ذات خداوندی اس میں حلول کر آئی ہے اور اللہ تعالیٰ اس کے توسط سے مخلوقات کے سامنے جلوہ افروز ہوتے ہیں۔ اس نے یہ بھی کہا کہ آخری زمانہ میں موسیٰ و عیسیٰ علیہما السلام کا ظہور اس کے ذریعہ ہوگا۔ اس نے نزول عیسیٰ کے عام عقیدہ سے تجاوز کر کے اس پر رجوع موسیٰ کا اضافہ کیا اور کہنے لگا کہ ان دونوں انبیاء کا ظہور اس کے توسط سے ہوگا۔

مرزا علی محمد کی شخصیت میں اتنی جاذبیت پائی جاتی تھی کہ لوگ اس کے بلند بانگ دعاوی کو بلاچون و چرا مان لیتے تھے۔ مگر علماء نے امامیہ ہوں یا غیر امامیہ یک زبان ہو کر اس کے خلاف آواز بلند کی۔ اس کی وجہ یہ تھی کہ اس کے مزعومات و دعاوی قرآن کے پیش کردہ حقائق و عقائد کے سراسر منافی تھے۔ مرزا نے علماء کی مخالفت کی پرواہ نہ کی بلکہ انہیں منافق لالچی اور تملق پسند کہہ کر لوگوں کو ان سے متنفر کرنے لگا۔ بایں ہمہ لوگ اس کی باتوں کو سنتے اور بلا حجت و برہان اس کی پیروی کا دم بھرتے رہے۔

بانی بیہائیت کے عقائد و اعمال :

۵۔ ان دعاوی باطلہ کے بعد مرزا علی محمد چند عقائد و اعمال کا اعلان کرنے لگا۔ ہم

ذیل میں وہ امور ذکر کرتے ہیں۔ اعتقادی امور یہ تھے۔

۱۔ مرزا علی محمد روزِ آخرت اور بعد از حساب دخولِ جنت و جہنم پر ایمان نہیں رکھتا تھا۔ اس کا دعویٰ تھا کہ روزِ آخرت سے ایک جدید روحانی زندگی کی جانب اشارہ کرنا مقصود ہے۔

۲۔ وہ بالفعل ذاتِ خداوندی کے اس میں حلول کر آنے پر اعتقاد رکھتا تھا۔

۳۔ رسالتِ محمدی اس کے نزدیک آخری رسالت نہ تھی۔ وہ کہتا تھا کہ ذاتِ باری مجھ میں حال ہے اور میرے بعد آنے والوں میں بھی حلول کرتی رہے گی۔ گویا حلولِ الوہیت کو وہ اپنے لیے مخصوص نہیں ٹھہراتا تھا۔

۴۔ وہ کچھ مرکبِ حروف ذکر کر کے ہر حرف کے عدد نکالتا اور اعداد کے مجموعہ سے عجیب و غریب نتائج اخذ کرتا تھا۔ وہ ہندسوں کی تاثیر کا قائل تھا۔ انیس کا ہندسہ اس کے نزدیک خصوصی مرتبہ کا حامل تھا۔

۵۔ اس کا دعویٰ تھا کہ وہ تمام انبیاء سابقین کی نمایندگی کرتا ہے۔ وہ مجموعہ رسالات ہے اور اس اعتبار سے مجموعہ ادیان بھی۔

بنا بریں بہائی فرقہ یہودیت نصرانیت اور اسلام کا معجونِ مرکب ہے اور ان میں کوئی حدِ فاصل نہیں پائی جاتی۔

مرزانے اسلامی احکام میں تبدیلی پیدا کر کے عجیب و غریب قسم کے عملی امور مرتب کیے تھے۔ وہ عملی امور حسب ذیل ہیں۔

۱۔ عورت میراث کے امور میں مرد کے برابر ہے۔ یہ آیت قرآنی کا صریح انکار ہے جو موجب کفر ہے۔

۲۔ وہ بنی نزع انسان کی مساواتِ مطلقہ کا قائل تھا۔ اس کی نگاہ میں جنس و نسل دین و مذہب اور جسمانی رنگت موجب امتیاز نہیں ہے یہ بات اسلامی حقائق سے میل کھاتی ہے اور ان کے منافی نہیں۔

علی محمد باب کے اتباع و تلامذہ:

۶۔ یہ افکار و اراء مرزا نے اپنی تحریر کردہ تصانیف میں جمع کر دیئے تھے۔ جس کا نام البیان ہے۔ بحیثیت مجموعی ان کے جملہ افکار عقائد اسلام سے اعراض و انحراف بلکہ انکار پر مبنی تھے۔ اس نے حلول کے نظریہ کو از سر نو زندہ کیا۔ جسے عبد اللہ بن سبآن نے حضرت علیؑ کے لیے گھڑا تھا اور جو صریح کفر ہے۔ اپنی وجوہات کے پیش نظر حکومت اس کے خلاف ہو گئی اور مرزا علی محمد اور اس کے اتباع کو اصرار دھر بھگا دیا۔ مرزا سنہ ۱۸۵۰ء میں صرف بیس سال کی عمر میں راہی ملک عدم ہوا۔

مرزا علی محمد نے اپنی نیابت کے لیے اپنے دو مریدان باصفا کو منتخب کیا تھا۔ ایک صبح ازل نامی اور دوسرا بہاء اللہ۔ ان دونوں کو فارس سے نکال دیا گیا تھا۔ صبح ازل قبرص میں سکونت پذیر ہوا اور بہاء اللہ نے آذربائیجان کو اپنا مسکن ٹھہرایا۔ صبح ازل کے پیرو بہت کم تھے۔ اس کے مقابلہ میں بہاء اللہ کا حلقہ ارادت خاصا وسیع تھا۔ بعد ازاں اس مذہب کو بہاء اللہ کی طرف منسوب کر کے بہائی کہنے لگے اس فرقہ کو بانی و موسس کی جانب منسوب کر کے باپی بھی کہا جاتا ہے۔ مرزا علی محمد نے اپنے لیے "باب" کا لقب تجویز کیا تھا۔

صبح ازل اور بہاء اللہ میں نقطہ اختلاف یہ تھا کہ اول الذکر باپی و بہائی مذہب کو اسی طرح چھوڑ دینا چاہتا تھا جیسے اس کے بانی نے اسے منظم کیا تھا۔ اس کا کام صرف تبلیغ و اشاعت تھا۔ بخلاف ازیں بہاء اللہ نے مرزا کی طرح بہت سی اختراعات کیں۔ وہ بھی مرزا کی طرح حلول کا قائل تھا اور اپنے آپ کو منظر الوہیت قرار دیتا تھا۔

وہ کہا کرتا تھا کہ مرزا علی محمد نے میرے متعلق بشارت دی تھی۔ مرزا کا وجود میرے لیے تمہید کا حکم رکھتا تھا جس طرح نصاریٰ کی نظر میں حضرت یحییٰ علیہ السلام ظہور مسیح کا پیش خیمہ تھے۔

مشہور مستشرق گولڈزیہر اپنی کتاب در العقیدہ والشراہہ میں لکھتے ہیں بہاء اللہ کی شخصیت میں روح الہی کا ظہور ہوا تاکہ اس عظیم کام کی تکمیل کی جائے۔ جسے بائبل

کا بانی تشنہ تکمیل چھوڑ گیا تھا۔ بنا بریں بہاء اللہ کا منصب و مقام باب کی نسبت رفیع تر ہے اس لیے کہ باب بہاء اللہ کی ذات سے قائم ہے اور بہاء اللہ اس کو قائم رکھنے والا ہے۔ بہاء اللہ اپنے آپ کو ذات الہی کا منظر قرار دیتا تھا اور کہا کرتا تھا کہ وہ ذات باری کے حسن و جمال کا جلوہ گاہ ہے اور اس کے محاسن شیشہ کی طرح ذات بہاء اللہ میں صوفشاں ہیں۔ بہاء اللہ کی شخصیت بذات خود وہ جمال اللہ ہے جو ارض و سموات میں یوں تاباں و درخشاں ہے جیسے عمدہ قسم کے پتھر کو پالش کیا جائے تو وہ تابانی کے جوہر دکھاتا ہے۔ بہاء اللہ وہ عظیم شخصیت ہے جس کا ظہور اس جوہر (مرزا علی محمد) سے ہوا۔ اس جوہر کی معرفت بہاء اللہ کے بغیر حاصل نہیں کی جاسکتی۔ بہاء اللہ کے پیرو اسے فرق البتر تصور کرتے اور اسے اکثر صفات الہی کا مجموعہ قرار دیتے تھے۔

(الحقیدۃ الشریعۃ میں ۲۴۲ ترجمہ محمد یوسف عبدالعزیز عبدالرحمن علی حسن عبدالقادر)

بہاء اللہ کے افکار و عقائد:

۱۔ جس طرح عوام کا لالعام شخص پرستی کے عادی ہوتے ہیں۔ اسی طرح بہاء اللہ کے پیرو بھی اسی جرم کے مرتکب تھے۔ بعد ازاں بہاء اللہ اور صبح ازل کے اختلافات کی خلیج وسیع سے وسیع تر ہوتی چلی گئی۔ یہ دونوں قریب قریب رہتے تھے۔ ایک آدرنہ میں قیام پذیر تھا اور دوسرا قبرص میں۔ چنانچہ دولت ترکیہ نے بہاء اللہ کو عسکا کی طرف ملک بدر کر دیا جہاں اس نے اپنے مشترکانہ عقائد کو مدینوں کرنے کا بیڑا اٹھایا۔ اس نے قرآن کریم کے خلاف بہت کچھ لکھا اور اپنے استاد کی مرتب کردہ کتاب البیان کی تردید پر قلم اٹھایا۔ بہاء اللہ نے عربی و فارسی دونوں زبانوں کو تعبیر و بیان کا ذریعہ بنایا۔ اس کی مشہور ترین تصنیف "الاقداوس" ہے جس کے متعلق اس کا دعویٰ تھا کہ وہ وحی الہی پر مبنی اور ذات خداوندی کی طرح قدیم ہے۔ وہ اعلانیہ کہا کرتا تھا کہ اس کی تصنیفات جملہ علوم کی جامع نہیں بلکہ اس نے بہت سے علوم کو اپنے برگزیدہ اصحاب کے لیے الگ محفوظ کر رکھا ہے۔ اس لیے کہ دوسرے لوگ ان باطنی علوم کے متحمل

نہیں ہو سکتے

بہاء اللہ کا دعویٰ تھا کہ جس مذہب کی وہ دعوت دے رہا ہے وہ اسلام سے الگ ایک جداگانہ مسلک کی حیثیت رکھتا ہے۔ یہ بات بہاء اللہ اور اس کے استاد میں ماہر الامتیاز ہے۔ اس کے استاد مرزا علی محمد کا دعویٰ تھا کہ وہ اپنے افکار سے اسلام کی تجدید و احیاء کر رہا ہے اور وہ اسلام کے دائرہ سے خارج نہیں ہے۔ وہ بزعم خود اسلام کو ایک جدید مذہب قرار دیتا تھا اور اس کی اصلاح کا مدعی تھا۔

بخلاف انہی بہاء اللہ اپنے مذہب کو دین اسلام سے ایک الگ مذہب تصور کرتا تھا۔ یہ کہہ کر اس نے دین اسلام پر بڑا احسان کیا اور اسے اپنے مزعومات باطلہ کی الودگی سے پاک رکھا۔ بہاء اللہ اپنے مذہب کو بین الاقوامی حیثیت دیتا اور اس بات کا دعویٰ دار تھا کہ یہ مذہب جمیع ادیان و مذاہب کا جامع اور سب اقوام کے لیے یکساں حیثیت رکھتا ہے۔ وہ وطن پرستی کے خلاف تھا اور کہا کرتا تھا کہ زمین سب کی ہے اور وطن سب کا ہے۔

چونکہ بہاء اللہ اپنے مذہب کو بین الاقوامی مذہب سمجھتا اور منظر الہی ہونے کا دعویٰ دار تھا۔ اس لیے اس نے مشرق و مغرب کے سلاطین و حکام کو تبلیغی خطوط ارسال کیے اور ان میں یہ دعویٰ کیا کہ ذات الہی اس میں حلول کر آتی ہے وہ قرآنی اجزاء کی طرح اپنی تحریروں کو سُورہ (سورت کی جمع) کہا کرتا تھا۔ اُسے غیب دانی کا بھی دعویٰ تھا۔ وہ مستقبل میں وقوع پذیر ہونے والی پیش گوئیاں بھی کیا کرتا تھا۔ اتفاق سے بعض باتیں درست ثابت ہو جاتیں۔ مثلاً اس نے پیش گوئی کی تھی کہ برلین سوم کی حکومت ختم ہو جائے گی۔ چنانچہ چار سال کے بعد یہ پیشگوئی پوری ہو گئی۔ اس پیشگوئی کے ظہور سے اس کے پیروں کی تعداد میں بڑا اضافہ ہوا۔ بہاء اللہ نے ہر شکاری سے کام لے کر نروال حکومت کی کوئی تاریخ متعین نہیں کی تھی۔ ممکن ہے اس نے سیاسی بصیرت کی بناء پر یہ بھانپ لیا ہو کہ یہ حکومت زیادہ دیر تک قائم

نہیں رہ سکتی۔ مگر یہ دعویٰ کسی شخص نے بھی نہیں کیا کہ بہاء اللہ کی سب پیشگوئیاں حروف بحرف صحیح ثابت ہوئیں۔ یہاں تک کہ اس کے بڑے سرگرم پیرو بھی یہ دعویٰ نہ کر سکے۔

بہاء اللہ اپنی دعوت کو پھیلانے کے لیے اپنے اتباع کو ترغیب دلایا کرتا تھا کہ وہ دوسری زبانیں سیکھیں۔

بہاء اللہ کی دعوت کے خصوصی خدو خال:

۸۔ بہاء اللہ کی دعوت کے خصوصی نکات یہ تھے:

۱۔ بہاء اللہ نے تمام اسلامی قواعد و ضوابط کو ترک کر دیا تھا۔ بنا بریں اس کا مذہب اسلام سے قطعی طور پر بے تعلق تھا۔ یہ بات بہاء اللہ اور اس کے استاد مرزا علی محمد میں ماہ الامتیاز ہے۔

۲۔ وہ انسانوں کے رنگ و نسل اور ادیان و مذاہب کے اعتبار سے مختلف ہونے کے باوجود ان کی مساوات کا قائل تھا۔ مساوات بنی آدم کا نظریہ اس کی تعلیمات میں مرکزی حیثیت رکھتا تھا۔ تعصب و اختلافات سے پرکائناات عالم میں بہاء اللہ کا یہ نظریہ بڑا جاذب نظر تھا۔

۳۔ بہاء اللہ نے عائلی نظام مرتب کیا اور اس میں اسلام کے بنیادی قوانین کی خلاف ورزی کی۔ چنانچہ وہ تعدد و ازدواج سے روکتا تھا اور شاذ و نادر حالات میں اس کی اجازت دیتا تھا۔ بصورت اجازت بھی وہ دو بیویوں سے تجاوز نہیں کرنے دیتا تھا۔ طلاق کی اجازت وہ ناگزیر حالات میں دیتا تھا۔ اس کے یہاں مطلقہ کے لیے کوئی عدت مقرر نہ تھی بلکہ طلاق کے بعد وہ فی الفور نکاح کر سکتی تھی۔

۴۔ نماز باجماعت منسوخ کر دی۔ صرف نماز جنازہ میں جماعت کی اجازت تھی۔

۵۔ وہ خانہ کعبہ کو قبلہ قرار نہیں دیتا تھا بلکہ اس کا اپنا سکرنتی مکان قبلہ کی حیثیت رکھتا تھا۔ چونکہ وہ حلول باری تعالیٰ کا عقیدہ رکھتا تھا لہذا قبلہ وہی

جگہ ہونی چاہیے۔ جہاں خدا کی ذات حال ہو اور وہ بزعم خویش بہاء اللہ کا مکان تھا۔ جب بہاء اللہ اپنی سکونت تبدیل کر لیتا تو بہائی بھی اپنا قبلہ تبدیل کر لیا کرتے تھے۔

۶۔ بہاء اللہ نے اسلام کی پیش کردہ طہارتِ جسمانی و روحانی کو بحال رکھا تھا بنا بریں وہ وضو اور غسل جنابت کا قائل تھا۔

۷۔ بہاء اللہ نے حلال و حرام سے متعلق جملہ احکامِ اسلامی کو نظر انداز کر دیا اور اس ضمن میں عقلِ انسانی کو حاکم تصور کرنے لگا۔ اگر حق کی توفیق شامل حال ہوتی تو اسے معلوم ہوتا کہ اسلام کی حلال کردہ اشیاء عقل کے نزدیک بھی حلال ہیں اور محرمات کے حق میں عقل بھی حرمت کا فیصلہ صادر کرتی ہے۔ اس ضمن میں ایک اعرابی کا واقعہ ذکر کرنے کے قابل ہے۔ اس سے جب پوچھا گیا کہ تم محمد صلی اللہ علیہ وسلم پر کیوں کر ایمان لائے؟

اس نے جواباً کہا میں نے کوئی ایسی بات نہیں دیکھی جس میں محمد صلی اللہ علیہ وسلم اس کو انجام دینے کا حکم صادر کریں اور عقلِ انسانی کہے کہ ایسا نہ کر۔ اور نہ کوئی ایسا معاملہ میری نگاہ سے گزرا کہ عقل منع کرے اور آپ وہ کام کرنے کا حکم دیں اگر بہاء اللہ اس اعرابی کی بات پر غور کرتا تو حقیقت کو پالیتا۔ مگر اس کا مقصد صرف تخریب تھا۔ ظاہر ہے کہ تخریب کے لیے صرف پھاؤڑا مطلوب ہے جو ہر چیز کو تہس نہس کر کے رکھ دیتا ہے۔

۸۔ اگرچہ بہاء اللہ اور اس کا استاد مرزا علی محمد انسانی مساوات کے قائل تھے۔ مگر جمہوریت کو تعلیم نہیں کرتے تھے۔ بادشاہ کو معزول کرنا ان کے نزدیک جائز نہ تھا۔ شاید اس کی وجہ یہ تھی کہ سلطان کو معزول کرنا ان کے نظریات سے میل نہیں کھاتا تھا۔ ان کے مذہبی نظریات کی اساس یہ تھی کہ ذاتِ باری انسانوں میں حلول کرتی ہے۔ ظاہر ہے کہ اندر میں صورت انسانوں کی تقدیس کا قائل ہونا پڑتا ہے۔ اگرچہ اللہ تعالیٰ کی ذات ان میں

حالی نہ بھی ہو اس لیے کہ ان میں حلول کا امکان ہوتا ہے۔ بنا بریں تقدیس سلاطین کا نظریہ ان کی عقل و منطق کے ساتھ ہم آہنگ تھا۔

تقدیس سلطان کے باوجود بہاء اللہ علماء کی فضیلت و عظمت کو تسلیم نہیں کرتا تھا بلکہ اس کا استاد مرزا علی محمد ان علماء کے خلاف جنگ آزار ہا جو اس کے نظریات کا ابطال کرتے تھے۔ اسی طرح بہاء اللہ بھی علمی اجارہ داری کے خلاف معرکہ آراء رہا۔ خواہ وہ مسلمانوں میں پائی جاتی ہو یا یہود و نصاریٰ میں۔

بہاء اللہ کا جانشین عباس آفندی:

۹۔ بہاء اللہ کا اقتدار ۶ ارمی ۱۸۹۲ء کو اس کی موت کے ساتھ ختم ہو گیا۔ اس کے بعد اس کا بیٹا عباس آفندی جیسے عبد البہاویا غصن اعظم (بڑی شاخ) بھی کہتے تھے اس کا نائب قرار پایا۔ چونکہ سب عقیدت مند بہاء اللہ سے خلوص رکھتے تھے اس لیے کوئی بھی بہاء اللہ کا خلیفہ بنتے میں اس کا مزاحم نہ ہوا۔ عباس آفندی مغربی تہذیب و تمدن سے پوری طرح باخبر تھا۔ اس لیے اس نے اپنے والد کے افکار کو مغربی طریق فکر و نظر میں ڈھال دیا۔ اس نے حلولی کے عقیدہ کو اپنے مذہب سے خارج کر دیا۔ اس کا والد جن خوارق عادت کا مدعی تھا۔ اس نے یہ دعویٰ بھی ترک کر دیا۔ مغربی تہذیب و ثقافت کے زیر اثر اس نے یہود و نصاریٰ کی مقدس کتابوں کا مطالعہ کرنا شروع کیا۔

(بہائی مذہب کی تدریجی ترقی کی داستان بڑی عجیب ہے) اس مذہب کے ادین بانی نے اسلام کی تجدید و اصلاح کے نام سے اس کی تعلیمات کا بیڑا اٹھایا تھا۔ جب اس کا نائب بہاء اللہ مسند نشین اقتدار ہوا تو اس نے جملہ تعلیمات اسلامی کا انکار کر کے اپنے استاد کے مشن کی تکمیل کر دی۔ جب تیسرے گدی نشین نے مسند سنبھالی تو اس نے اصول اسلامی کے انکار پر ہی بس نہ کی بلکہ قرآن کریم کی بجائے کتب یہود و نصاریٰ کی جانب متوجہ ہوا اور ان سے اختلاف و استفادہ کرنے لگا۔

یہود و نصاریٰ میں بہائیت کی اشاعت:

۱۰۔ اسی کے زیر اثر یہ مذہب یہود و نصاریٰ اور مجوس میں پھیلنے لگا اور ان مذاہب کے لوگ جوق در جوق بہائیت میں داخل ہونے لگے۔ دوسری وجہ یہ تھی کہ جب عباس آفندی اور اس کا والد بہاء اللہ مسلمانوں سے مایوس ہو گئے تو انہوں نے اپنی توجہ دیگر مذاہب والوں کی طرف منعطف کرنا شروع کی۔ اس کا نتیجہ یہ ہوا کہ سرزمین فارس اور اس کے قرب و جوار میں یہود و نصاریٰ کثرت سے بہائیت کے حلقہ بگوش ہو گئے انہوں نے بلاد ترکستان میں عمارتیں تعمیر کر رکھی تھیں جہاں اجلاس منعقد کیا کرتے تھے یہ مذہب یورپ و امریکہ میں بڑی تیزی سے پھیلنے لگا اور بہت سے لوگ ان کے دام تزیور میں پھنس گئے۔

مشہور کتاب "العقیدۃ والشریعتہ" کا مصنف لکھتا ہے:

"شہر عکا کے نبی (بہاء اللہ) نے محسوس کیا کہ یورپ و امریکہ کے بعض لوگ بڑے جوش و خروش سے بہائیت کو قبول کرتے جا رہے تھے۔ یہاں تک کہ عیسائیوں میں بھی ان کے حلقہ بگوش پیدا ہو گئے۔ امریکہ میں جن ادبی انجمنوں کا قیام عمل میں آیا وہ بہائیت کے اصول و ضوابط کے استحکام میں مدد معاون ہوتی تھیں۔ امریکہ سے ۱۹۱۰ء میں ایک مجلہ "وہجیم الغرب" نامی نکلنا شروع ہوا۔ جس کے سال بھر میں انیس شمارے شائع ہوا کرتے تھے انیس کے عدد کی وجہ تخصیص یہ تھی کہ یہ ہندسہ ان کے یہاں بڑا مؤثر تھا۔ بہائی بچوں بھی اعداد کی قوت تاثیر کے قائل تھے جیسا کہ ہم مرزا علی محمد کا حال بیان کرتے وقت تحریر کر آئے ہیں۔"

مصنف مذکور مزید لکھتا ہے:

"بہائیت اضلاع متحدہ امریکہ کے دور افتادہ علاقوں میں پھیل گئی اور شکاگو میں ایک مرکز بھی قائم کر لیا۔"

(العقیدۃ والشریعتہ ص ۲۵۰)

بہائی فرقہ والوں نے عیسائیوں کو درغلانے کے لیے ان کی کتابوں سے استدلال کرنا شروع کیا اور یہ دعویٰ کھڑا کر دیا کہ عہدِ قدیم و جدید میں بہاء اللہ اور اس کے بیٹے کی بشارت موجود ہے۔

گوڈ زیہ اس ضمن میں لکھتا ہے:

”عباس آفندی کے ظہور سے بہائی مذہب نے تورات و انجیل سے مدد لے کر ایک نیا قالب اختیار کیا۔ تورات و انجیل میں عباس آفندی کے ظہور کی خبر دی گئی تھی اور بتایا گیا تھا کہ وہ امیر و رئیس ہو گا۔ اور عجیب و غریب القاب سے ملبہ ہو گا۔ یہ ذکر کتاب اشعیاء کے انیسویں باب کی آیت نمبر ۶ میں مذکور ہے۔ اس میں مفہوم ہے:

”ہمارے یہاں ایک لڑکا (بہاء اللہ) پیدا ہو گا جس کے گھر میں ایک بچہ جنم لے گا۔ جو بڑا نام پائے گا۔ اسے بڑے القاب و آداب سے یاد کیا جائے گا اور ”رئیس السلام“ کے نام سے پکارا جائے گا۔“
(العقیدۃ والشریعتہ)

یورپی ممالک میں شیوع بہائیت کا راز:

۱۔ یہ ہے بہائیت کی اصلی تصویر ان کے اپنے اعلانات اور بیانات کی روشنی میں! ہم نے اس کے اصول و عقائد کو بلا تحریف و تاویل من و عن بیان کر دیا ہے۔ ہمارا ارادہ یہ ہے کہ اس کتاب میں مختلف فرق و مذاہب کے معتقدات ان کے اپنے خیال کے مطابق درج کیے جائیں یا جس طرح اس کے حامی اس کی تصویر کشی کرتے ہیں۔ یورپین لوگوں نے بہائیت کی حمایت اس لیے کی تھی کہ اس سے اسلامی اصول و قواعد کی تخریب ہوتی ہے (اور انہیں ہر اس بات سے دلچسپی ہوتی ہے جو اسلام کے خلاف ہو۔)

سابقہ بیانات سے یہ حقیقت آشکار ہوتی ہے کہ یہ فرقہ مجبوراً وہاں ہوا ہے۔ یہ مذہب یورپ اور ان میں پھیلا تھا جو دینِ برحق سے برگشتہ ہو گئے

تھے۔ بائیں ہمہ یورپین لوگوں کا یہ دعویٰ ہے کہ مسلمانوں میں بہائیت کے پیرو کثیر المقداد ہیں مگر وہ ہدفِ ظلم و ستم بننے کے خوف سے اس کا اظہار نہیں کرتے۔ ان کا یہ دعویٰ دلائل سے عاری ہے۔ اس لیے کہ اسرارِ نہانی کا علم صرف خدا کی ذات کو ہے۔ یورپین لوگ بھی غیب دانی کے مدعی نہیں ہیں۔ شاید ان کے یہ اقوال ان کے جذبات و احساسات کے ترجمان ہیں۔ اس لیے کہ ان کا آخری مقصد اسلامی تعلیمات کی تضحیک اور ان کا استخفاف ہے۔ مگر دین حق کے مقابلہ میں ان کی یہ مساعی پر کاہ کئی حیثیت نہیں رکھتیں وہ غصہ سے جان بحق ہو سکتے ہیں۔ مگر ان کی آرزو بر نہیں آسکتی۔

سہ پھونکوں سے یہ چراغ بجھایا نہ جائے گا۔

بہائی مذہب کے متعلق مصری حکومت کا فیصلہ :

۱۲۔ یہ امر قابل ذکر ہے کہ مصر کے محکمہ قضائے یہ فیصلہ صادر کیا ہے کہ بہائیت آسمانی مذہب نہیں بلکہ سرے سے کوئی مذہب ہی نہیں۔ خلاف ازیں یہ چند افکار پر لیشان کا مجموعہ ہے جس کا مقصد اسلام کو نقصان پہنچانا۔ انار کی پیدا کرنا اور مسلمانوں میں الحاد و دہریت کو پھیلانا ہے۔

اپنی وجوہات کی بناء پر مصری حکومت کے اس محکمہ نے جو نکاح کی رجسٹریشن کے سلسلہ میں قائم کیا گیا ہے۔ بہائی مذہب سے متعلق تین اشخاص کے بارے میں یہ فتویٰ دیا تھا کہ وہ اسلامی اصولوں کے منکر ہیں۔ یہ فتویٰ دینے سے قبل مصری قانون کی اس دفعہ کا مطالعہ کر لیا گیا تھا جو رفاہی انجمنوں اور اجتماعی سوسائٹیوں سے متعلق ہے اس بات کی تحقیق بھی کر لی گئی تھی کہ بہائی مذہب کی کتابوں سے معلوم ہوتا ہے کہ اس کی تعلیمات عقائد فاسدہ پر مشتمل اصول دین کے مناقض اور مسلمانوں کے انبیاء و کتب مقدسہ میں شکرک و شبہات پیدا کرنے کی موجب ہیں۔ مصری حکومت کے محکمہ قضائے کے اراکین قبل ازیں پارلیمنٹ میں ان خیالات کا اظہار کر چکے تھے۔ بلکہ یہاں تک کہ دیا گیا تھا کہ بہائیت آسمانی مذہب کے منافی ہے۔

جس ملک (مصر) کا سرکاری مذہب اسلام ہو اور اس میں ایسے عقائد فاسدہ

اور ان پر مشتمل کتب کی نشر و اشاعت جن نقصانات کی موجب ہو سکتی ہے۔ ان سے اس سلطنت کی غایت تشکیل ہی فوت ہو جاتی ہے۔ ایسے عقائد کی اشاعت کا منطقی نتیجہ یہ ہوتا ہے کہ امن عامہ تباہ ہو جاتا۔ لوگوں کے جذبات براہِ گنہگار ہوتے اور انتشارِ عام پیدا ہو جاتا ہے۔ مزید برآں جو مذاہب ملک میں قبل ازیں رائج ہوتے ہیں ان کی تضحیک ہوتی ہے۔ جس کی بناء پر ان پر ایمان رکھنے والے مشتعل ہو جاتے ہیں۔ اس فتویٰ میں وزارتِ داخلہ کے اس بیان سے بھی استناد کیا گیا تھا کہ وزارتِ داخلہ کی تحقیق میں بہائی ٹولہ کوئی مذہبی گروہ نہیں ہے۔

ان وجوہ و اسباب کی روشنی میں مصری پارلیمنٹ کے ادارہ افتاء نے یہ فیصلہ صادر کر دیا تھا کہ ان تین اشخاص کے نکاح کی توثیق نہیں کی جاسکتی بلکہ یہ نکاح باطل ہے۔ اس لیے کہ بہائیت کا قیام مصر کی سرکاری حکومت کے منشاء کے خلاف ہے (یہ تینوں اشخاص بہائی مذہب سے تعلق رکھتے تھے)۔

اس افتاء کی عبارت سے جو حقیقت اجاگر ہوتی ہے۔ وہ یہ ہے کہ مصر کا ایک وکیل بہائی مذہب کے چند اشخاص کے نکاح کی توثیق کرانے کے لیے متعلقہ محکمہ میں حاضر ہوا تصدیق کنندہ کو یہ معلوم کرنے کے لیے تامل ہوا کہ آیا مصری قانون میں بہائی فرقہ کا وجود بھی ہے اور اس کے شخصی حالات اس میں مذکور ہیں یا نہیں؟ چنانچہ وزارتِ داخلہ نے اس کا جواب نفی میں دیا۔ محکمہ توثیق نکاح نے جب مزید تجسس سے کام لیا تو معلوم ہوا کہ بہائیت دینِ اسلام کو ضرر پہنچانے والا مذہب ہے اور مصری حکومت ایک مذہب کی حیثیت سے اس کا اعتراف نہیں کرتی۔ نظر بریں اس کی حمایت سے معذور ہے اور نکاح کی توثیق نہیں کر سکتی۔ الا یہ کہ بہائیت پر ایک مذہبی گروہ کے علامات واضح ہوں جو توثیق نکاح کے مؤید ہوں۔ تسجیل نکاح سے متعلقہ محکمہ کا اشارہ اس جانب تھا کہ جن فرقوں کے یہاں عقد نکاح کی مجالس ملی نہیں ہیں ان کے نکاح کی توثیق شرعی عدالت میں کی جاتی ہے اور محکمہ لہذا بہ خدمت بجا لانے سے معذور ہے۔ جب اس طریق سے بھی مقصد حاصل نہ ہو سکا تو بہائی فرقہ والے یہ دعویٰ لے کر کھڑے ہو گئے کہ وہ ایک رفاہی اور روحانی انجمن سے متعلق ہیں لہذا نکاح

کی توثیق ناگزیر ہے۔ مگر فتویٰ نے یہ داؤ بھی نہ چلنے دیا۔

بہائی مذہب کی عظیم خاصیت :

۱۳۔ حق بات یہ ہے کہ جب اعداء دین کی مساعی سے دینی دعوت رو با نخطا ط ہوتی ہے تو اسلامی دیار و امصار میں بہائیت زور پکڑ لیتی ہے۔ یہی وجہ ہے کہ پہلی اور دوسری جنگ عظیم کے بعد بہائی مذہب نے بڑا عروج حاصل کیا تھا۔ بہائیت اب بھی کہیں کہیں سر نکال رہی ہے۔ دینی غیرت کا تقاضا ہے کہ اس کو ملیا میٹ کر دیا جائے یا اسے اس کے مرکز شکاگو کی طرف لوٹا دیا جائے جہاں سے اس کا ظہور ہوا تھا۔

۱۴۔ بہائی مذہب پاکستان میں تبلیغی حال پھیلا رہا ہے۔ بہائیوں نے پاکستان کے بڑے بڑے شہروں میں تبلیغی مراکز قائم کر رکھے ہیں جہاں تک لٹریچر شائع کر کے عوام میں باقیمت تقسیم کیا جاتا ہے۔ ان کے مبلغ ہر وقت مرکز میں موجود رہتے اور تبلیغی ہتھکنڈے استعمال کرتے رہتے ہیں۔ پڑھے لکھے لوگوں کے گھروں پر لٹریچر بھیج دیا جاتا ہے۔ لائلپور اور لاہور ان کی تبلیغی سرگرمیوں کے خصوصی مرکز ہیں۔ ضرورت ہے کہ دینی غیرت سے بہرہ مند نوجوان اٹھ کھڑے ہوں اور اس شجرہ خبیثہ کو برگ و بار لانے سے پہلے ہی ملک بدر کر دیں۔ ہمارے یہاں پہلے ہی بے دینی کیا کم ہے کہ اس پر ایک اور دینی فتنہ کا اضافہ کیا جائے۔

(غلام احمد حریزی، غرضی عنہ)

۲۵۔ قادیانی فرقہ

قادیانیت کا پس منظر:

۱۴۔ سلطان محمود غزنوی نے جب ہندوستان کو فتح کیا تو مسلمان فاتحانہ نشان سے ہند میں داخل ہوئے۔ تاہم اسلامی رواداری کا تقاضا تھا کہ مسلمانوں نے ہندوؤں کو ان کے مذہب پر ہی رہنے دیا۔ ہندوستان میں ان دنوں بدھ مت اور برہمنوں کا زیادہ چرچا تھا۔ برہمنوں کی تعداد بہت زیادہ تھی۔ اسلامی عقائد نے ہندو مذہب کو بھی متاثر کئے بغیر نہ چھوڑا۔ چنانچہ اہل ہندو میں ایسے لوگ پیدا ہوئے جنہوں نے اسلام اور ہندو مت کا ایک معجون مرکب تیار کرنا شروع کیا۔ گوردوبابا نانک نے جن کی وفات ۱۵۳۸ء میں ہوئی اسلامی عقائد اور ہندی اصولوں کو مخلوط کر کے سکھ مذہب کی طرح ڈالی جو شمالی ہند میں بودو باش رکھتے ہیں۔

گولڈزیہر اپنی کتاب العقیدہ والشریعیہ میں لکھتا ہے:

”وہ اسلام اور ہندو مت کی آمیزش کا اہم عنصر یہ تھا کہ صنم پرستی کو مٹا کر مسلمانوں کو فیاء کی طرح توحید حقیقی پر ایمان لایا جائے“

(العقیدہ والشریعیہ ص ۲۵۷)

جب اسلام ان صنم پرستانہ مذاہب پر اثر انداز ہو چکا تھا تو یہ ضروری تھا کہ بعض مسلمان بھی ان تعلیمات سے متاثر ہوتے یا بالفاظ دیگر یوں کہتے کہ مسلمانوں میں وہ افکار پھیلنا شروع ہوئے جو اسلام سے بغل گیر ہونے والے بعض افراد کے سر میں سمائے ہوئے تھے اور اسلامی تعلیمات ان کے قلوب و اذہان میں راسخ نہیں ہوئی تھیں۔

جب انگریز ہندوستان پر مسلط ہوئے تو اسلامی سلطنت کی جگہ انگریزی حکومت نے لی۔ اس کی وجہ یہ تھی کہ مسلمان سیاسی کمزوری کے باعث پورے ہندوستان پر قابض نہ ہو سکے تھے اس کا لازمی نتیجہ یہ ہوا کہ سرزمین ہند میں یورپی و عیسائی تہذیب و حضارت

کامل دخل شروع ہوا۔ اگرچہ بعض ہندوؤں نے عیسائی مذہب کو قبول کر لیا تھا تاہم ان کی تعداد اتنی زیادہ نہ تھی کہ مسلمانوں اور ہندوؤں کے دو بڑے گروہوں کے ہوتے ہوئے ان کو تیسری جماعت شمار کیا جاتا۔ علاوہ انہیں ہندوستان میں سکھ بھی بودو باش رکھتے تھے جو لوگ نئے نئے حلقہ بگوش اسلام ہوئے ان میں مغربی تہذیب داخل ہوتی چلی گئی اس کے علاوہ وہ ابھی تک ہندوانہ نظریات سے کلیتہً پاک نہ ہو سکے تھے۔ یا یوں کہئے کہ وہ اسلامی حقائق پر ایمان تو لائے تھے۔ مگر ان کا ایمان و ایقان ان لوگوں کی طرح نہ تھا جو دل سے اسلامی اصول و مبادی کو چاہتے اور ان کی حقانیت پر ایمان رکھتے تھے۔ بلکہ یہ ان بدؤں کی طرح تھے جن کے بارے میں قرآن کہتا ہے:

قَالَتِ الْأَعْرَابُ آمَنَّا قُلْ لَمْ
تُؤْمِنُوا وَلَكِنْ قَوْلُوا اسْلَمْنَا
وَلَمَّا
يَدْخُلِ الْإِيمَانُ فِي قُلُوبِكُمْ

دیہاتی لوگ کہتے ہیں کہ ہم ایمان لائے ان سے
کہئے کہ تم ایمان نہیں لائے البتہ یہ کہو کہ اسلام
میں داخل ہو گئے اس لیے کہ ایمان ابھی تک تمہارے

سینہ میں داخل نہیں ہوا۔

یورپین تعلیمات جن میں نصرانی تہذیب کی آمیزش ہوتی تھی ان ضعیف الایمان مسلمانوں پر ان اسلامی حقائق کے مقابلہ میں کہیں زیادہ مؤثر ثابت ہوئیں۔ جن کا سرسری اور اک انہیں حاصل تھا۔ مگر ان کی صداقت ان کے قلب و ذہن پر نہیں چھائی تھی انگریز جو مغربی تہذیب و ثقافت کو دیار ہند میں لائے تھے۔ مغربی تہذیب کے دلدادہ مسلمانوں سے بڑا لگاؤ رکھتے۔ انہیں تقرب بارگاہ سے مشرف کرتے اور بڑے بڑے عہدوں سے نوازتے تھے۔ اس قسم کے مسلمان حاکم ان دیار میں مسلمانوں کی نمائندگی کرتے تھے۔

مرزا غلام احمد قادیانی کے مختصر سوانح:

۱۵۔ یہی وجوہات تھے جن کی بناء پر سرزمین ہند گمراہ فرقوں کی قرار گاہ بن گئی غالباً قلت تعداد کے علی الرغم ان فرقوں میں زیادہ نمایاں قوی تر اور ترقی یافتہ قادیانی گروہ تھا۔ قادیانی فرقہ اپنے آپ کو مسلمان کہتا ہے۔ اس کے بانی و موسس مرزا

غلام احمد قادیانی تھے جن کی وفات ۲۶ مئی ۱۹۰۸ء میں ہوئی۔

اس کی نسبت قادیان کی طرف ہے جو ایک قصبہ ہے اور لاہور سے ساٹھ میل کے فاصلہ پر واقع ہے۔ مرزا غلام احمد وہاں مدفون ہیں۔ ان کی قبر پر ”مرزا غلام احمد موعود“ کے الفاظ مرقوم ہیں۔ موعود سے مراد یہ ہے کہ مرزا صاحب وہی موعود ہی ہیں جن کا انتظار کیا جاتا تھا کہ وہ آکر شریعت کی احیاء و تجدید کریں گے۔

رفع عیسیٰ الی السماء :

جب مرزا غلام احمد کو تپہ چلا کہ کشمیر کے شہر سری نگر میں یوسف اساف ثانی ولی اللہ کی قبر موجود ہے تو انہوں نے ہندوؤں میں سے مشرف باسلام ہونے والوں میں یہ خیال پھیلانا شروع کیا کہ یہ عیسیٰ بن مریم کی قبر ہے یہودی جب حضرت عیسیٰ کے درپے آزار ہوئے تھے اور ایک شخص کو ان کا ہم شکل بنا دیا گیا تھا تو آپ سولی سے نجات پا کر سری نگر میں اقامت گزین ہوئے یہاں وفات پائی اور اس قبر میں مدفون ہوئے۔ مرزا صاحب نے تاریخ کی روشنی میں اسے ثابت کرنے کی کوشش کی ہے ان کا مقصد اس سے قرآن کی بیان کردہ حقیقت مسلمہ کا اثبات تھا کہ یہودی حضرت عیسیٰ علیہ السلام کو قتل کرنے کے منصوبہ میں کامیاب نہیں ہوئے تھے۔ مگر اس پر وہ یہ اضافہ کرتے تھے کہ عیسیٰ علیہ السلام آسمان پر اٹھائے نہیں گئے تھے بلکہ اس قبر میں مدفون ہوئے۔ مرزا صاحب کا یہ نظریہ جمہور اہل اسلام کے خلاف ہے جو عیسیٰ علیہ السلام کے آسمان پر اٹھانے جانے کا عقیدہ رکھتے ہیں اور ان آیات سے استدلال کرتے ہیں۔

بَلْ رَفَعَهُ اللَّهُ إِلَيْهِ۔

بلکہ اللہ تعالیٰ نے حضرت عیسیٰ کو اپنی

طرف اٹھالیا۔

نیز فرمایا:

وَسَأْفَعُكَ إِلَىٰ۔

اور تجھے اپنی طرف اٹھانے والا ہوں

معدودے چند علماء و رفع عیسیٰ کے خلاف ہیں۔ ان کا قول ہے کہ یہ رفع جسمانی نہ تھا

بلکہ روحانی تھا۔

بنا بریں ہم کہتے ہیں کہ مرزا صاحب نے سب سے پہلے اسی عقیدہ کا اظہار کیا تھا کہ حضرت عیسیٰ کا رفع روحانی تھا جسمانی نہ تھا۔ نیز یہ کہ آپ سری نگرہ کی اس قبر میں مدفون ہیں۔

مرزا صاحب کے دعاوی:

۱۶۔ قبر عیسیٰ کے مزعومہ انکشاف کے بعد اس جدید مہم کا آغاز کیا کہ وہ چودہویں صدی کے مجدد ہیں۔ امام احمد رحمۃ اللہ علیہ نبی کریم صلی اللہ علیہ وسلم سے روایت کرتے ہیں کہ آپ نے فرمایا:

«اللہ تعالیٰ ہر صدی کے اختتام پر ایک شخص کو بھجا کریں گے جو تجدید دین کا فریضہ انجام دے گا»

مرزا صاحب کا دعویٰ تھا کہ وہ اس آخری صدی کے مجدد ہیں۔ وہ اپنی ذات کے بارے میں یہ اعتقادات رکھتے تھے:

۱۔ انہیں کشف کے ذریعہ حضرت عیسیٰ کی قبر سے آگاہ کیا گیا۔ اس انکشاف سے ان میں حضرت عیسیٰ کی روح عود کر آئی لہذا مہدی منتظر وہی ہیں۔ وہ روح عیسیٰ اور اپنے مہدی ہونے کی بناء پر دین کی تجدید کا فریضہ انجام دیتے ہیں۔ بنا بریں ان کی ہر بات حق و صدق کی مظہر ہے جس سے کسی شخص کو مجال انکار نہیں۔ اس لیے کہ ان کی ہر بات خدا کی بات ہوتی ہے۔

۲۔ مرزا صاحب صرف مہدی ہونے پر ہی اکتفا نہیں کرتے۔ بلکہ یہاں تک کہتے ہیں کہ ذات خداوندی ان میں حلول کر آئی ہے۔ شاید ان کا یہ قول ان کے دوسرے دعویٰ سے ہم آہنگ ہے جس میں وہ کہتے ہیں کہ حضرت مسیح کی قوت ان میں لوٹ آئی ہے۔ آپ کا یہ دعویٰ موجودہ نصراہیت سے ماخوذ ہے اس لیے کہ نصراہی کا دعویٰ بھی یہی ہے کہ حضرت مسیح لاہوت و ناسوت کا مجموعہ تھے۔

۳۔ مرزا صاحب کا دعویٰ ہے کہ ان کے معجزات ان کے دعاوی کا اثبات کرتے ہیں

ماہ رمضان ۱۳۱۲ھ مطابق ۱۸۹۴ء سورج اور چاند کو گرہن لگانا تھا۔ مرزا صاحب

نے دعویٰ کیا تھا کہ یہ کسوف و خسوف ان کے معجزہ کے طور پر ظہور پذیر ہوا ہے اور اس سے ان کے دعویٰ رسالت کی تصدیق ہوتی ہے۔

مرزا صاحب اپنی ایک کتاب میں لکھتے ہیں:
 ”آنحضرتؐ کے لیے چاند کو گرہ بن لگا تھا اور میرے لیے چاند اور سورج دونوں کو“

مرزا صاحب کے ایک مرید باصفا اس کی تشریح کرتے ہوئے لکھتے ہیں:
 ”خسوف قمر جب آنحضرتؐ کی نبوت کی صداقت کی دلیل ہے تو میری نبوت سے کیونکر مجال انکار ہوگی جب کہ میرے لیے آفتاب و ماہتاب دونوں کو گرہ بن لگا۔“

(الرد علی کتاب المسائلہ القادیانہ ص ۱۲۱)

۴- مرزا صاحب رسالت کا دعویٰ کرتے اور کہتے ہیں کہ ان کی رسالت نبی کریمؐ کے خاتم الانبیاء ہونے کے منافی نہیں اس لیے کہ ان کے نزدیک ”خاتم النبیین“ کا مفہوم یہ ہے کہ آپ کے بعد جتنے نبی آئیں گے ان کی نبوت پر آنحضرتؐ کی مہر ہوگی اور وہ آپ کی شریعت کی تجدید و اصلاح کے لیے آئیں گے۔ چنانچہ اپنی کتاب حقیقۃ الوحی میں لکھتے ہیں:-

”نبی کریمؐ کے خاتم الانبیاء ہونے کا مطلب یہ ہے کہ آپ ہی صاحب الختم ہیں اور کوئی شخص آپ کی انگوٹھی (خاتم) سے کسب فیض کیے بغیر نعمت وحی سے مستفید نہیں ہو سکتا۔ امت محمدی مکالمہ و مخاطبہ ربانی کے شرف سے کبھی محروم نہ ہوگی کیوں کہ ختم کرنے والے صرف آپ ہیں آپ کی انگوٹھی ہی سے حصول نبوت ممکن ہے۔ اس لیے کہ ہونے والے نبی کا امت محمدی میں سے ہونا ضروری ہے۔“

(حقیقۃ الوحی ص ۲۷)

مرزا صاحب کتاب التعلیم میں لکھتے ہیں:

”اللہ تعالیٰ من حیث الاعتقاد یہ چاہتے ہیں کہ ان کی وحدانیت پر ایمان لایا جائے۔ یہ تسلیم کیا جائے کہ نبی کریمؐ خدا کے رسول افضل الانبیاء اور

خاتم الرسل تھے۔ آپ کے بعد صرف وہی نبی آسکے گا جو آپ کا تابع ہو اور ظل کی حیثیت رکھتا ہو۔ اس کی وجہ یہ ہے کہ خادم مخدوم کی مخالفت نہیں کر سکتا اور فرع اصل سے جدا نہیں ہو سکتی۔“
(التعلیم ص ۱۵)

مرزا صاحب مزید لکھتے ہیں:

وہ اگر میں آپ کی امت سے نہ ہوتا اور آپ کے طریقہ کی پیروی نہ کرتا تو مکالمہ ربانی سے مشرف نہ ہو پاتا۔ اگرچہ میرے اعمال پہاڑوں کے برابر ہوتے اس لیے کہ نبی محمدی کے سوا سب نبوتیں منقطع ہو چکی ہیں لہذا آپ کے بعد کوئی صاحبِ شریعت بنی نہ ہو گا۔ البتہ غیر تشریحی نبی آسکتے ہیں۔ مگر ان کا آپ کی امت میں سے ہونا ضروری ہے۔“

(التجلیات الاطیعیہ ص ۲۴)

ان اقتباسات سے مندرجہ ذیل باتوں کا پتہ چلا۔

- (۱) مرزا صاحب نبی تھے۔
 - (۲) کسوف و خسوف آپ کا معجزہ ہے اور آپ نے قبل از وقت ان کی خبر دے دی تھی۔
 - (۳) خاتم النبیین کا لفظ انبیاء کی آمد کے منافی نہیں کیونکہ خاتم بمعنی آخر نہیں بلکہ اس کے معنی یہ ہیں کہ آنے والے انبیاء پر آپ کی مہرِ شہادت کی جائے گی اور وہ آپ کی نبوت کی اشاعت کے لیے تشریف لائیں گے۔
- مرزا صاحب کے دعاوی متضاد قسم کے تھے۔
- ۱- ان کا پہلا دعویٰ یہ تھا کہ وہ حضرت عیسیٰ کا بروز ہیں۔
 - ۲- پھر یہ دعویٰ کرنے لگے کہ ذاتِ خداوندی ان میں حلول کرائی ہے۔
 - ۳- بعد ازاں ظلی نبی ہونے کے مدعی ہوئے۔

مرزا صاحب نے کسوف و خسوف کو اپنے دعویٰ کی دلیل ٹھہرایا۔ حالانکہ علم الافلاک ان سے پہلے بھی موجود تھا اور اس علم میں بہارت رکھنے والے مہینوں پہلے اس کی

اطلاع دے دیا کرتے تھے۔ بنا بریں اس کی اطلاع دینے میں اعجاز کی کوئی بات نہ تھی اس لیے کہ اعجاز کی اساس یہ ہے کہ دوسرے لوگ اس کام سے عاجز ہوں اور ان کو چیلنج کر دیا جائے۔ اندر میں صورت لوگ عاجز نہ تھے اور نہ یہ چیلنج کا مقام تھا۔
مرزا صاحب کے عقائد و افکار:

۱۷۔ مرزا صاحب کے ان بیانات سے یہ نتائج برآمد ہوتے ہیں:

- ۱۔ ان کے دعاوی کا آخری مرحلہ یہ تھا کہ وہ خدا کے رسول اور مخاطب ہیں۔
- ۲۔ وہ شریعت محمدی کے مفسر ہیں۔ اس پر عمل کرتے اور اس کی تجدید و اصلاح کرتے ہیں۔

۳۔ آپ بنا بر تفسیر خود چودہویں صدی کے آغاز میں مبعوث کیے گئے۔
اول۔ قرآن کریم نے جن اہل مذاہب کی مدح و ستائش کی ہے وہ اس دور میں بھی موجود ہیں۔ مثلاً قرآن میں یہود و نصاریٰ کی تعریف کی گئی ہے وہ اوصاف موجودہ یہود و نصاریٰ پر صادق آتے ہیں نہی وجہ ہے کہ ہندوستانی لوگ انگریزوں کی تعریف کرتے اور ان کی فضیلت کے معترف ہیں۔ مرزا صاحب کی رائے میں اسلام انگریزوں کی اطاعت کو واجب قرار دیتا ہے۔
مرزا صاحب لکھتے ہیں:

”میں نے بارہا اس عقیدہ کا اظہار کیا ہے کہ اسلام دو اصولوں پر قائم ہے“

- (۱) پہلا یہ کہ اللہ تعالیٰ کی اطاعت کریں۔
- (۲) دوم یہ کہ اس حکومت کے خلاف بغاوت پر آمادہ نہ ہوں جس کے عہد حکومت میں ہر طرف امن و امان کا دور دورہ ہو اور ہماری جانیں ظالموں سے محفوظ ہوں اور یہ برطانوی حکومت ہے“

مرزا صاحب مزید فرماتے ہیں:

”انگریزوں کی ناشکری حرام ہے۔ جب تک کہ وہ مذہب میں بنیادی تبدیلی نہ کریں۔ کسی مومن مرد و عورت کے لیے کسی اچھے کام میں ایسے

بادشاہ کی نافرمانی درست نہیں جو اس کے اہل و عیال کی حفاظت کرتا اور اس کی ناموس و مال کو بچاتا ہو۔ احسان پیشہ ہو غم کو دور کرتا اور حسن سلوک سے پیش آتا ہو۔ اسے فتویٰ دریافت کرنے والو! یہ فتویٰ یاد رکھو اور ان علماء کی آراء پر عمل نہ کرو جو بلا علم فتویٰ دیتے خود گمراہ ہوتے اور دوسروں کو گمراہ کرتے ہیں! (التبلیغ ص ۴۲)

دوم: جہاد ختم ہو چکا ہے اس لیے کہ اس کے غایات و مقاصد باقی نہیں رہے۔ دین میں فتنہ پروری کا انسداد ہو جانے کے بعد اب اس کی ضرورت نہیں ہے مرزا صاحب اپنے متعلق کہتے ہیں کہ میں مقاتل ہوں نہ داعی الی القتال۔ وہ لکھتے ہیں:

دومیرا یہ اعتقاد نہیں کہ میں ہاشمی و قرشی خونریز مہدی ہوں بنی فاطمہ جس کے لیے محرانتظار ہیں اور جو کہہ ارض کو خون سے بھر دے گا۔ میں ایسی احادیث کو صحیح نہیں سمجھتا بلکہ موضوعات کا طور پر تصور کرتا ہوں۔ مجھے اس بات کا دعویٰ ہے کہ میں وہ مسیح موعود ہوں جو مسیح ابن مریم کی طرح عاجزانہ زندگی بسر کر رہا ہے۔ میں حرب و قتال سے گریزاں اور بطریق لطف و کرم خدا کی حمد و ثنا میں مصروف ہوں۔ عام لوگوں کی نگاہ سے یہ بات پوشیدہ رہی کہ میرے اصول و قواعد اور تعلیمات پر حرب و قتال اور ظلم و تعدی کی کوئی چھاپ نہیں۔ میں بڑی تاکید سے یہ بات کہتا ہوں کہ میرے ارادت مندوں کی تعداد جتنی بھی بڑھتی جائے مگر ان میں فائین جہاد کی تعداد کم ہی ہوگی اس لیے کہ مجھے مسیح و مہدی تسلیم کرنے کا مطلب ہی ترک جہاد ہے!

(تبلیغ الرسالت ص ۱۷)

مرزا صاحب لکھتے ہیں:

”بتائے آج کفار میں سے کون ہے جو دین اسلام میں مزاحمت کرنے کے لیے

تلوار اٹھاتا ہو؟ دینی امور کے سرانجام دینے سے آج کون روکتا ہے۔ مسجدوں میں اذان کہنے سے کون مانع ہے؟ فرض کیجئے اگر ایسے پُر امن عصر و عہد میں مسیح موعود پیدا ہو جائے اور اس امن کی ناقدری کرتے ہوئے وہ بلا وجہ تلوار اٹھائے تو میں خدا کی قسم کھا کر کہتا ہوں کہ ایسا شخص کذاب و مفتری ہوگا اور ہرگز سچا مسیح نہیں۔ سیف و عصل سے ایمان کو دل میں داخل نہیں کیا جاتا۔ یہ دیکھئے صحیح بخاری میں بڑی واضح حدیث ہے جس میں مسیح موعود کی تعریف کرتے ہوئے کہا گیا ہے کہ "يَضَعُ الْحَبَّ" (وہ لڑائی کو موقوف کر دے گا) یعنی اس کی غرض بعثت ہی جنگ و قتال نہ ہوگی۔

مقام چیرٹ و استعجاب ہے کہ ایک طرف تم بخاری کو قرآن کریم کے بعد اصح الکتب مانتے ہو اور دوسری جانب ان احادیث سے احتجاج کرتے ہو۔ جو صراحتاً احادیث بخاری سے متصادم ہیں۔

چاہیے تو یہ تھا کہ بخاری کے مقابلے میں ہزار ہا کتابوں کو ٹھکرا دیتے۔ اصح لیسے کہ ان کا مفہوم صرف حدیث بخاری کے ہی مخالف نہیں بلکہ صراحتاً قرآن کے بھی خلاف ہے۔
(ترياق القلوب ص ۱۱۴، ۱۱۵)

سو ہم: مرزا صاحب ان لوگوں کو کوہِ غر قرار نہیں دیتے جو ان کی تکفیر و تکذیب نہ کرتے ہوں اگر اعلانیہ ان کی تکذیب کرتے ہوں تو وہ کفار ٹھہریں گے۔ گویا ان کے افکار و آراء کے پیش نظر لوگوں کی تین قسمیں ہیں:-

- ۱- پہلی قسم کے وہ لوگ ہیں جو ان کے اقوال پر ایمان لاتے ہوں۔
- ۲- دوسری قسم ان لوگوں کی ہے جو ایمان و تکذیب کسی سے بھی آشنا نہیں ان کے بارے میں مرزا صاحب لکھتے ہیں:

”یہ بات قابل ذکر ہے کہ مکذبین کی تکفیر صاحب شریعت انبیاء کا کام ہے ان کے علاوہ صاحب مکالمہ و مخاطبہ تقریب ربانی میں کس درجہ تک نجی پہنچ جائیں ان کا انکار کر کے کوئی شخص کافر قرار نہیں پاتا۔ البتہ ایسے مقرب

بارگاہ لوگوں کی تکذیب کرنے والا بد بخت ضرور ہوتا ہے۔ اس لیے کہ ان کی عظمت و فضیلت کا انکار کرنے سے ساعت بساعت اس کا دل سخت ہوتا چلا جاتا ہے اور آخر کار وہ لوزرا بمان سے یکسر محروم ہو جاتا ہے۔“

۳۔ تیسری قسم کے لوگ وہ ہیں جو ان کی (مرزا صاحب کی) اعلانیہ تکذیب و تکفیر کرتے ہیں۔ مرزا صاحب معاملہ بالمثل کے طور سے ان کو کافر گرانے ہیں۔ چنانچہ لکھتے ہیں: ”بلاشبہ میں حق و صدق سے انحراف کرنے والے ہر شخص کو گناہ میں آلودہ تصور کرتا ہوں۔ مگر میں اس وقت تک کسی کلمہ گو کی تکفیر نہیں کرتا جب تک وہ میری تکفیر و تکذیب کر کے خود کافر نہ بن جائے۔ اس معاملہ میں ابتداء ہمیشہ مخالفین کی جانب سے ہوئی۔ انہوں نے مجھے کافر کہا اور مجھ پر کفر کا فتویٰ عائد کیا۔ میری تکفیر کر کے وہ حسب فتویٰ نبی کریم خود کافر بن گئے۔ خلاصہ کلام! میں انہیں کافر نہیں کہتا بلکہ وہ بذات خود آنحضور صلی اللہ علیہ وسلم کے فتویٰ میں داخل ہو جاتے ہیں!“

(ترہ یاق القلوب ص ۱۳۰)

یہی وجہ ہے کہ وہ اپنے اتباع کو ان مخالفین کی نماز جنازہ پڑھنے سے منع کرتے تھے۔ جنہوں نے ان کی تکفیر و تکذیب کی۔ ۱۹۰۳ء میں ایک استفتاء ان کے پاس آیا تھا۔ اس کے جواب میں لکھتے ہیں:-

”جو شخص ہمیں اعلانیہ گالیوں دیتا کافر کہتا اور شدید قسم کی تکذیب کرتا ہو اس کی نماز جنازہ پڑھنا درست نہیں۔ مگر جس شخص کا معاملہ مشتبہ ہو اس کا جنازہ پڑھنے میں کوئی حرج نہیں۔ اس لیے کہ نماز جنازہ دراصل دعا ہے۔ قطع تعلق ہر حال میں بہتر ہے۔“

قطع تعلق سے مرزا صاحب کی مراد یہ ہے کہ مشتبہ شخص کا جنازہ نہ پڑھنا اولیٰ ہے اس لیے کہ وہ اعلانیہ ان پر ایمان نہیں لایا۔“

پہارم: مرزا صاحب قادیانی عورتوں کا نکاح ان لوگوں سے درست تصور نہیں کرتے جو ان

پر ایمان نہیں لائے۔ البتہ ایک قادیانی مخالف عورت سے نکاح کر سکتا ہے
 گو یا قادیانی مسلمانوں سے اہل کتاب ایسا سلوک کرتے ہیں۔ اس سے معلوم ہوتا
 ہے کہ وہ ان کو دائرہ اسلام سے خارج تصور کرتے ہیں۔ ورنہ قادیانی عورتوں
 کو ان سے نکاح کرنے سے منع نہ کرتے۔ اس ضمن میں مرزا صاحب کے ایک
 مرید لکھتے ہیں:

”دین و مذہب کے اختلاف سے بیرونی خاوند ناپاک نہیں ہو جاتے اگر
 ایسا ہو تا تو اسلام مسلمانوں کو اہل کتاب عورتوں سے شادی کرنے کی اجازت
 نہ دیتا۔ مسلم کو یہود و نصاریٰ عورتوں سے نکاح کی اجازت ہے اور مسلم عورت
 کو اہل کتاب سے نکاح کی اجازت نہ دینے سے یہ حقیقت واضح ہوتی ہے
 کہ دین و مذہب کا تباہی بیرونی خاوند میں سے کسی کے لیے بھی ناپاکی کا موجب
 نہیں ہے۔ اصل بات یہ ہے کہ عورت طبعاً کمزور واقع ہوتی ہے۔ لہذا یہ
 خطرہ لاحق ہے کہ خاوند جبر و اکراہ سے عورت کو اپنا ہم نوا بنا لے گا یہ ایسی
 بات ہے کہ کسی سلیم العقل آدمی کے لیے اس سے مجال انکار نہیں۔“

(ارد علی کتاب المسائل القادیانیہ از منیر حمصی الحینی ص ۳۹)

مولوی نور الدین خلیفہ اول:

۱۸۔ یہ ہیں وہ افکار و آراء جن پر مرزا غلام احمد جیہے اور جن پر ان کی وفات ہوئی
 انہوں نے ۲۶ مئی ۱۹۰۸ء کو اپنی وفات سے قبل یہ وصیت کی تھی کہ احمدی جماعت میں
 سے ایک مجلس کی تشکیل عمل میں لائی جائے جو امیر کا انتخاب کرے یہ امیر ان کا روحانی
 پیشوا ہوگا۔

مرزا صاحب کے بعد مولوی نور الدین خلیفہ اول کی حیثیت سے آپ کے جانشین قرار
 پائے۔ صاحب ممدوح مرزا صاحب کی تعلیمات کے پابند رہے اور جماعت بھی آپ کے
 سانحہ تعادین کرتی رہی۔ یہ جماعت فعال ہونے کی حیثیت سے اپنی نظیر آپ سے ہے اس
 کے اکثر افراد بڑے مہذب اور شائستہ ہیں۔ اگر یہ دین حق کی اقامت کا فریضہ ادا کرنے

تو عظیم خدمت انجام دیتے۔ مگر ان کے عقائد سب باطل قسم کے ہیں۔ مرزا صاحب کی جانشینی کے لیے ایک ایسے شخص کا انتخاب جو آپ کے علاوہ سوا البتہ نہ تھا۔ جو شیعہ مریدوں کے لیے اس امر کا موجب ہو کہ وہ جدید مہدی کا انتظار کرنے لگے جو مرزا صاحب کی نسل سے ہوگا۔ یہ عقیدہ جماعت کے اکثر افراد پر چھایا رہتا ہے۔

قادیانی فرقہ میں اختلافات:

۱۹۔ سوال یہ پیدا ہوتا ہے کہ کیا مرزا صاحب کی وفات کے بعد قادیانیوں میں کوئی تبدیلی پیدا ہوئی یا نہیں؟ ان میں ایک جماعت (اسے لاہوری قادیانی کہا جاتا ہے) یہ عقیدہ رکھتی ہے کہ مرزا غلام احمد صاحب معجزات نبی نہ تھے بلکہ ان کی حیثیت ایک ملہم و محدث کی تھی۔ مرزا صاحب کی تحریروں سے بھی ان کا ملہم ہونا مستفاد ہوتا ہے۔ تاہم قادیانی جماعت مرزا صاحب کو رسول دینی تسلیم کرتی اور اپنی صفات سے محقق تصور کرتی رہی ہے۔ جو خاصہ انبیاء ہیں۔ مثلاً ان کے نام کے ساتھ "علیہ السلام" لکھا اور کہا جاتا ہے ان کے اتباع معجزات سے بھی ان کی نبوت ثابت کرتے ہیں۔

قادیانیوں کی ایک جماعت کہتی ہے کہ مرزا صاحب جس جہاد کے منسوخ ہونے کے مدعی ہیں وہ مدافعانہ نہیں بلکہ جارحانہ ہے۔ بے شک یہ تاویل معیوب نہیں۔ مگر یہ حقیقت پیش نظر رہنی چاہیے کہ اسلامی فزوات میں سے کوئی بھی جارحانہ نہیں البتہ دفاع بھی بعض اوقات ابتدائی جملہ کی صورت اختیار کر لیتا ہے۔

دیگر اصول و مبادی میں قادیانی متحد النیال ہیں۔ البتہ ان کی انگریز دوستی

کا جذبہ مدہم پڑ گیا۔ اس لیے کہ یہ سلطنت ہی باقی نہ رہی۔

کیا قادیانی مسلمان ہیں؟

۲۰۔ یہ ہے قادیانیت کی صحیح تصویر جو ان کی کتابوں کی مدد سے کھینچی گئی۔ ہم نے اس پر کئی اضافہ نہیں کیا۔ اس کتاب کی ترتیب و تہذیب میں ہمارا یہ دستور رہا ہے کہ مذہبی و ادیان کے حکام ان کی تصانیف کے مطابق بیان کیے گئے۔ ان کے ذکر و بیان میں براہِ تفریط سے بطورِ پاحتر از کیا گیا۔

اب قابل غور بات یہ ہے کہ آیا قادیانیت اسلامی فرقہ ہے یا نہیں؟
بے شک قادیانیوں کے افکار و آراء مسلمانوں کے اجماعی عقائد کے خلاف ہیں مسلمان
عہد نبوی سے لے کر آج تک اس بات کے معتقد رہے ہیں کہ نبی کریم قہر نبوت کی آخری
اینٹ ہیں۔ آپ نے صراحت فرمایا تھا۔

لَا بِنَبِيٍّ بَعْدِي - میرے بعد نبی نہیں آئیں گے۔

مزید براں مرزا صاحب کے دعویٰ بڑے عجیب و غریب ہیں اور ان میں تضاد پایا
جاتا ہے۔ ایک طرف وہ اپنے آپ کو مسیح کہتے ہیں اور دوسری جانب مثل مسیح ہونے کا
دعویٰ کرتے ہیں۔ اس قسم کے متضاد بیانات ان کی تصانیف میں بہت ہیں اور اس پر طرہ
یہ ہے ان کی کوئی دلیل ان کے یہاں نہیں پائی جاتی۔ ان کا سب سے اہم معجزہ یہ بیان
کیا جاتا ہے کہ انہوں نے قبل از وقوع کسوف سے آگاہ کر دیا۔ حالانکہ میلٹ دان بکثرت
ایسا کرتے ہیں اور انہیں نبوت کا دعویٰ ہوتا ہے نہ رسالت کا۔ بلکہ یہ ایک انسانی فن ہے
اور اس سے زیادہ کچھ نہیں۔ مزید برآں یہ پہلو قابل ملاحظہ ہے کہ مرزا صاحب کے
عصر و عہد سے قبل یہ فن اپنے نقطہ عروج تک پہنچ چکا تھا۔ آپ کی دعوت کا آغاز گذشتہ صدی
کے اواخر اور موجودہ صدی کے آغاز میں ہوا۔ اور اس وقت یہ فن مدون ہو چکا تھا۔

مرزا صاحب کے اقوال و دلائل سے موید ہیں اور نہ اسلامی اصول و مبادی سے ہم آہنگ
ہیں۔ نظر میں ان اقوال کے پیش نظر مرزا صاحب اسلامی حدود سے تجاوز کر گئے اس لیے
کہ نبی کریم ہمیں ایک جاوہ روشن پر چھوڑ گئے تھے جس میں شب و روز کی کوئی تمیز نہیں۔
باقی رہا مرزا صاحب کا مجدد و الی حدیث سے نمسک! تو اس ضمن میں عرض
یہ ہے کہ مجددین سابقین نے نبوت کا دعویٰ کیا اور نہ معجزات کا۔ پھر آپ ایک مستثنیٰ
شخصیت کیونکر ہو سکتے ہیں؟

حق بات یہ ہے کہ آپ کا قریبی تعلق ائمہ شیعہ سے ہے۔ شیعہ کا یہ دعویٰ ہے کہ
ان کے ائمہ معصوم و ملہم ہیں اور ان کے ہاتھوں معجزات کا صدور ہوتا ہے۔ تاہم
وہ یہ نہیں کہتے کہ ان پر وحی نازل ہوتی ہے یا وہ خدا سے شرف ہم کلامی حاصل کرتے

ہیں۔ بہر حال مرزا صاحب کی تعلیمات کا اسلام سے کوئی سروکار نہیں۔
 اللَّهُمَّ اجْمَعْ شَمَلَ الْمُسْلِمِينَ وَوَحِّدْ كَلِمَةَ الْمُؤَدِّينَ اَوْ وَقِّعْهُمْ
 لِلْعِزَّةِ وَالْكَرَامَةِ وَالْحَقِّ يَا اَرْحَمَ الرَّاحِمِينَ۔



خاکسار متوجم	۹ محرم الحرام ۱۳۸۶ھ
غلام احمد حریری	۲۲ مئی ۱۹۶۷ء
ایم۔ اے عربی (ایم۔ اے علوم اسلامیہ)	ڈی۔ اے پیپلز کالونی
ایم۔ او۔ ایل (عربی)	فیصل آباد
فاضل السنہ شریفیہ	
پروفیسر و صدر شعبہ اسلامیات	
زرعی یونیورسٹی فیصل آباد	

نوٹ:۔ ۱۵۷ کے بعد "فرقہ جبریں" کے مضمون
 کے ۲ صفحات رہ گئے تھے جو صفحہ ۳۹ و ۳۹ پر
 آگے لگا دیئے گئے ہیں

فرقہ جبریہ

جبریہ کے انکار و عقائد:

۱۔ مسئلہ تقدیر انسانی ارادہ و قدرت کی حیثیت، اس کے ساتھ ساتھ اللہ تعالیٰ کے ارادہ و قدرت کی حیثیت، یہ وہ مسائل تھے جن پر اہل علم نے صحابہ کے عہد میں غور و خوض شروع کر دیا تھا۔ علماء کا ایک فریق اس بات کا دعویٰ دار تھا کہ انسان اپنے افعال کا خالق نہیں ہے۔ اور جو افعال اس کی طرف بظاہر منسوب ہیں۔ ان سے اُس کوئی واسطہ نہیں، اس مذہب کا مرکزی نقطہ یہ تھا کہ بندے سے افعال کی نفی کر کے انہیں ذاتِ مخلوق کی طرف منسوب کر دیا جائے۔ کیونکہ بندہ میں استطاعت نہیں پائی جاتی۔ وہ تو اپنے افعال میں مجبور محض ہے۔ لہذا اس میں قدرت پائی جاتی ہے نہ ارادہ اور نہ اختیار۔

اللہ تعالیٰ انسان میں افعال کو ایسے پیدا کر دیتا ہے جیسا کہ سب جمادات میں۔ مجازی طور پر وہ افعال انسان کی طرف منسوب کیے جاتے ہیں جس طرح جمادات کی طرف۔ مثال کے طور پر دیکھئے۔ آپ کہتے ہیں "درخت چل لایا" پانی جاری ہوا، پتھر نے حرکت کی، آفتاب طلوع ہوا، آسمان پر باد چلا گئے، بارش ہونے لگی۔ زمین بری بھری ہو گئی، وغیرہ وغیرہ پس ثابت ہوا کہ جو اسرار بھی ایک قسم کا جبر ہے جب عقیدہ جبر ثابت ہو گیا تو تکلیف بالا اعمال بھی جبر ہے۔ محو ثابن حزم جبریہ کے زعم کے مطابق ان کے دلائل نقل کرتے ہوئے لکھتے ہیں۔

"جب ذاتِ باری تعالیٰ فعال ہے اور یہ حقیقت مسلمہ ہے کہ کوئی چیز اس کی مثل و نظیر نہیں تو دوسرا کوئی شخص فعال نہیں ہو سکتا۔ جبریہ کہتے ہیں افعال کی نسبت انسان کی طرف اسی طرح ہے جیسے تم کہو صافاتِ ذیٰل (زید مرگیا) قام البناء (عمارت قائم ہو گئی) مملکہ اُسے خدانے مارا۔ اعمارت بھی خدانے قائم کی"

فرقہ جبریہ کا ثبوت کون ہے۔ اہل حق نے طویل طویل بحثیں کی ہیں کہ اس فرقہ کا ثبوت کون تھا، ہذا خیال ہے کہ جو فرقہ خاص و صریح کی صورت اختیار کرے، اس کے متعلق یہ فیصلہ کرنا بظاہر دشوار ہے۔ اس کا اولین مؤسس کون ہے! لہذا اس فرقہ کا نقطہ آغاز معلوم کرنا کچھ آسان کام نہیں ہے۔ لیکن ہم قطعاً طور پر کہہ سکتے

ہیں، کہ عقیدہ جبر اموی دور کے اوائل میں پھلا پھولا اور اس نے آخری دور میں ایک مذہب کی صورت اختیار کر لی۔ اموی عہد کے دو جلیل القدر اہل علم کے دو خطوط ہمارے پیش نظر ہیں جن کا ذکر مرتضیٰ نے اپنی کتاب الملئبہ والہل میں کیا ہے۔

عبداللہ بن عباس کا خط: پہلا خط عبداللہ بن عباس کا ہے جس میں انہوں نے اہل شام کے جبریکو مخاطب کرتے ہوئے نظریہ جبر سے منع کیا۔ وہ لکھتے ہیں:

”اما بعد تم دوسروں کو تقویٰ کا حکم دیتے ہو حالانکہ صاحب تقویٰ تمہاری وجہ سے گمراہ ہو گئے اور گنہگار تمہاری وجہ سے رونما ہوئے۔ اسے اولاد منافقین اور اسے ظالموں کی پشت پناہی کرنے والو تمہارا دم سے بکاسی کی مسجد میں آباد ہیں تم سب خدا پر مجبور و باندھے والے ہو اور اپنے جرم اعلانیہ اس پر خوب دیتے ہو۔“

حسن بصری کا خط: دوسرا خط حسن بصری کا ہے جو انہوں نے بصرہ کے جبریکو کے نام لکھا: وہ کہتے ہیں

”جو شخص خدا اور اس کی قضاء و قدر پر ایمان نہیں رکھتا وہ کافر ہے جو اپنے گناہوں

کا بوجھ خدا پر ڈال دے وہ بھی کافر ہے۔ خدا کی اطاعت مجبوری کی وجہ سے نہیں کی جاتی

اور نہ کسی سے مغلوب ہو کر اس کی نافرمانی کی جاتی ہے اس لیے کہ مالک حقیقی نے مالک

بنا دیا ہے اور جو قدرت انسان میں پائی جاتی ہے وہ اسی کی ولایت کر رہا ہے۔ اگر وہ

نیک اعمال انجام دیں تو ان کے افعال میں بد اخلاقی نہیں کرتا اور اگر معصیت کا ارتکاب

کریں تو وہ ان کے افعال میں مخل ہو سکتا ہے۔ اگر اس کی مشیت کا تقاضا ہو جب وہ کچھ

نہیں کرتے تو اس کے یہ معنی نہیں کہ انہیں خدا نے چھوڑ دیا ہے۔ اگر خدا مخلوقات کو اطاعت پر

مجبور کر دیتا ہے تو ثواب کو ساقط کر دیا ہوتا۔ اور اگر جبراً گناہوں پر مجبور کرتا تو سزا کو موقوف

کر دیتا۔ اور اگر بے کار چھوڑ دیتا تو اس کی عدم قدرت کی دلیل ہوتی۔ بلکہ مخلوقات کے بارے

میں اس کی خام مشیت ہے جسے اس نے ان سے پوشیدہ رکھا ہوا ہے۔ اگر وہ نیک

اعمال کریں تو یہ خلا کا اٹھان ہے۔ اور اگر وہ معصیت کا شیوہ اختیار کریں تو اس کی حجت

ان پر تمام ہو جاتی ہے۔“

یہ بیانات اس حقیقت کی آئینہ داری کرتے ہیں کہ عہد سلطنت میں جبر کا عقیدہ رکھنے والے لوگ

موجود تھے حضرت ابن عباس اور حسن بصری نے ان کی تردید کی اور ان کو اصل حقیقت سے آگاہ کیا۔

نوٹ:- اس کے بعد لقیہ مضمون ص ۶۶ پر ملاحظہ کریں۔

تاریخ تفسیر

① لامع الدراری علی جامع البخاری (عربی)

شیخ الحدیث مولانا محمد زکریا صاحب دس جلدوں میں
قیمت ۱۵ روپے

② تاریخ تفسیر و مفسرین

پروفیسر غلام احمد حریری ایم اے - قیمت ۱۵ روپے

③ تزکیہ نفس

مفسر قرآن مولانا امین احسن صلاحی - قیمت ۱۵ روپے

④ ستر الجلیل - حضرت ابوالحسن مشاؤلی

حسبنا اللہ نعم الوکیل کا پاکیزہ عملیہ - قیمت ۱۵ روپے

⑤ معرکہ ایمان و مادیت

از مولانا ابوالحسن علی ندوی - قیمت ۱۵ روپے

تاریخ تفسیر

① مکتبہ تعمیر السنائیت اردو بازار لاہور
② نعمانی مکتبہ خلیفہ علی رضوی لاہور

لاہور میں
بمقام
سوال پوچھنے

بند پايہ دینی کتب

تفسیر فیوض القرآن تفسیر موضح القرآن		تفاسیر	
احادیث		تفسیر کشف الرحمن - ایک جلد میں کامل	
تیسرا الباری	بخاری شریف مترجم - ۳ جلدیں	تفسیر ابن کثیر - کامل ۵ عدد	تفسیر ثنائی - ۳ جلد
شرح	مسلم شریف مترجم - ۳ جلدیں	تفسیر عباس - ۳ جلد	تفسیر معارف القرآن - کامل ۸ جلد
صحیح بخاری	ابوداؤد شریف مترجم - ۳ جلدیں	تفسیر ابن عباس - کامل ۳ جلد	تفہیم القرآن - کامل ۶ جلد
۶ جلدوں میں	ترمذی شریف مترجم - ۲ جلدیں	دریں کامل قرآن - کامل ۷ جلد	تفسیر حقانی کامل - ۲ جلد
از	نسائی شریف مترجم - ۳ جلدیں	تفسیر حسن التفاسیر - کامل ۷ جلد	تفسیر تدبیر قرآن
علامہ وحید الزمان	ابن ماجہ شریف مترجم - ۳ جلدیں	تفسیر جوہر القرآن	تفسیر بیان القرآن
	موطا امام مالک مترجم - ۲ جلدیں	تفسیر نعیمی	تفسیر عثمانی
الہنایہ فی شرح ہدایہ	مشکوٰۃ شریف مترجم - ۳ جلدیں	۹ جلدوں میں	تفسیر ماجدی
(عربی)	بلوغ المرام مترجم		تفسیر حسینی
فارسی رسم الخط میں	ریاض الصالحین مترجم - ۲ جلدیں		تفسیر عمریزی
از	تجرید بخاری مترجم		
بدرالدین محمد عینی	موطا امام محمد مترجم		
۵ جلدوں میں	معارف الحدیث - ۵ جلدیں		
زیر طبع	مسند امام اعظم		
	کتاب الآثار مترجم		

مفتی دارمی اردو

شامل ترمذی

طبقات ابن سعد اردو - ۸ جلدیں

تاریخ اسلام اکبر شاہ خاں ۳ جلدیں

فتاویٰ

سوانح

فتاویٰ عزیز

فتاویٰ رشیدیہ

فتاویٰ مجددی

فتاویٰ ثنائیہ

فتاویٰ تذیریہ

فتاویٰ اہل حدیث

فتاویٰ رضویہ

فتاویٰ مظہری

اسن الفتاویٰ

فتاویٰ عثمانی

فتاویٰ امدادیہ

فتاویٰ مالگیری

تحفہ اشاعشریہ

مشارق الانوار

سیرت النبیؐ قبل نبوتی - ۶ جلدیں

سیرت النبیؐ ابن ہشام - ۲ جلدیں

رحمۃ للعالمین - ۳ جلدیں

سید الکونین

سیرت رسولؐ

النبی الخاتم

سیرت مصطفیٰؐ

حیات امام ابن تیمیہ

حیات امام ابن قیم

حیات ابن حزم

حیات امام مالک

حیات امام ابو حنیفہ از ابو زہرہ مصری ترجمہ عربی

حیات امام شافعی

حیات امام احمد بن حنبل از ابو زہرہ مصری ترجمہ ابن حجر

حیات ولی

حیات طیبہ

حیات الصحابہ ۳ جلدیں

ہادی کونین از حکیم محمد اسماعیل ظفر آبادی

سوانح مولانا محمد یوسف رشیدی التبلیغ

تواریخ

تاریخ اسلام - شاہ معین الدین - ۴ جلدیں

تاریخ طبری اردو مکمل ۱۱ جلدیں

تاریخ ابن خلدون اردو ۱۱ جلدیں

متفرق دینی کتب

تہذیب سوال	تہذیب سوال	تہذیب سوال
حسن حسین مترجم	حسن حسین مترجم	حسن حسین مترجم
ازالۃ الخفا	ازالۃ الخفا	ازالۃ الخفا
بواشد باللف	بواشد باللف	بواشد باللف
حدیث رسول کا تشریحی مقام	حدیث رسول کا تشریحی مقام	حدیث رسول کا تشریحی مقام
علوم الحدیث	علوم الحدیث	علوم الحدیث
علوم القرآن	علوم القرآن	علوم القرآن
اسلامی مذاہب	اسلامی مذاہب	اسلامی مذاہب
تزکیہ نفس	تزکیہ نفس	تزکیہ نفس
فغائل حج عکسی	فغائل حج عکسی	فغائل حج عکسی
فغائل دود و شریف عکسی	فغائل دود و شریف عکسی	فغائل دود و شریف عکسی
معرکہ ایمان و مادیت عکسی	معرکہ ایمان و مادیت عکسی	معرکہ ایمان و مادیت عکسی
اکمل البیان	اکمل البیان	اکمل البیان
صلوۃ الرسول	صلوۃ الرسول	صلوۃ الرسول
کتاب الفقہ - ۳ جلدیں	کتاب الفقہ - ۳ جلدیں	کتاب الفقہ - ۳ جلدیں
خزینہ معارف	خزینہ معارف	خزینہ معارف
دعوت اسلام	دعوت اسلام	دعوت اسلام
فیوض یزدانی	فیوض یزدانی	فیوض یزدانی
ترجمان السنہ	ترجمان السنہ	ترجمان السنہ
حیات سید احمد شہید	حیات سید احمد شہید	حیات سید احمد شہید
زہرۃ البساتین	زہرۃ البساتین	زہرۃ البساتین
کیمائے سعادت	کیمائے سعادت	کیمائے سعادت
حج مسنون	حج مسنون	حج مسنون
بارہ تقریریں	بارہ تقریریں	بارہ تقریریں
محمد شریف نوری	محمد شریف نوری	محمد شریف نوری
فتح شہستان (رضاد کامل)	فتح شہستان (رضاد کامل)	فتح شہستان (رضاد کامل)
از مولانا احمد رضا خان	از مولانا احمد رضا خان	از مولانا احمد رضا خان
تجدید الطالبین	تجدید الطالبین	تجدید الطالبین
فتح الربانی	فتح الربانی	فتح الربانی
مفرد الغیب	مفرد الغیب	مفرد الغیب
مذاق العارفين - ۲ جلدیں	مذاق العارفين - ۲ جلدیں	مذاق العارفين - ۲ جلدیں
شرح اسما و الحسنی	شرح اسما و الحسنی	شرح اسما و الحسنی
اصحاب بد	اصحاب بد	اصحاب بد
عالم حقینی	عالم حقینی	عالم حقینی
عشرہ مبشرہ	عشرہ مبشرہ	عشرہ مبشرہ
اصلوۃ والسلام	اصلوۃ والسلام	اصلوۃ والسلام
تبلیغی نصاب حقہ اول، دوم	تبلیغی نصاب حقہ اول، دوم	تبلیغی نصاب حقہ اول، دوم
تقویۃ الایمان	تقویۃ الایمان	تقویۃ الایمان
مراد مستقیم	مراد مستقیم	مراد مستقیم
قادیانی مذہب کا علمی عتاب	قادیانی مذہب کا علمی عتاب	قادیانی مذہب کا علمی عتاب
سیر الصابیات	سیر الصابیات	سیر الصابیات
قصص القرآن - ۲ جلدیں	قصص القرآن - ۲ جلدیں	قصص القرآن - ۲ جلدیں
مسلمان خاوند	مسلمان خاوند	مسلمان خاوند
مسلمان بیوی	مسلمان بیوی	مسلمان بیوی
انیس الراضین	انیس الراضین	انیس الراضین
تبلیغی جماعت کا تاریخی جائزہ	تبلیغی جماعت کا تاریخی جائزہ	تبلیغی جماعت کا تاریخی جائزہ
حیات السلیم	حیات السلیم	حیات السلیم
بہشتی زبیر	بہشتی زبیر	بہشتی زبیر
عجبت	عجبت	عجبت
از حضرت شیخ الحدیث	از حضرت شیخ الحدیث	از حضرت شیخ الحدیث
ام الامرائین	ام الامرائین	ام الامرائین
از حضرت شیخ الحدیث	از حضرت شیخ الحدیث	از حضرت شیخ الحدیث
اکابر علمائے دیوبند	اکابر علمائے دیوبند	اکابر علمائے دیوبند
از حضرت شیخ الحدیث	از حضرت شیخ الحدیث	از حضرت شیخ الحدیث
تاریخ تفسیر و مفسرین	تاریخ تفسیر و مفسرین	تاریخ تفسیر و مفسرین
از حویری ایم لے	از حویری ایم لے	از حویری ایم لے
اسما حسنی کی برکات	اسما حسنی کی برکات	اسما حسنی کی برکات
از	از	از
سید النظر شاہ	سید النظر شاہ	سید النظر شاہ
شرح الجلیل	شرح الجلیل	شرح الجلیل
از	از	از
حضرت شاذلی	حضرت شاذلی	حضرت شاذلی
جنت دس شہزادے	جنت دس شہزادے	جنت دس شہزادے
جنت دیاں رانیاں	جنت دیاں رانیاں	جنت دیاں رانیاں
دورہ یتیم	دورہ یتیم	دورہ یتیم
گلشن مصفا	گلشن مصفا	گلشن مصفا

پیارے رسولؐ کی پیاری دعائیں

حیات رسالت

نزہۃ المجالس

الاتقان

جواہرات

فضائل صدقہٴ مجدد مولانا محمد زکریا

زندگی

دین اسلام

محبوب خدا

رسول رحمت

سیر الجلیل

لامح الدراری (عربی) دس جلدوں میں از افادہ حضرت گنگوہیؒ۔ تعلیقات حضرت مولانا محمد زکریا

ہمارے ہاں

ہر قسم کی تقاسیر و احادیث

کے علاوہ

دینی — علمی — ادبی — فنی

اور

سیاسی کتب بھی

بازار سے نسبتاً با رعایت دستیاب ہیں!

ملک سمنز تاجران کتب

کارخانہ بازار — فیصل آباد — فون نمبر ۲۲۳۰۵

علوم القرآن

تصنیف :- ڈاکٹر صبیحی صالح لبنان یونیورسٹی

ترجمہ :- پروفیسر غلام احمد حریری ایم ۔ اے

صدر شعبہ اسلامیات زرعی یونیورسٹی فیصل آباد

دقیق قرآنی مباحث و موضوعات پر آسان علمی زبان میں ایک معیاری

تصنیف ہے۔ یہ کتاب فاضل عرب مصنف ڈاکٹر صبیحی صالح کی سالہا سال
کی محنت ثاقہ کا نتیجہ ہے۔

قرآن پاک کے تاریخی نزول اور اس کے بے پایاں علوم کے بارے میں

تفصیلی مباحث کر کے وحی الہی کے اسرار و رموز واضح کیے گئے ہیں تفصیلی

اسباق کی کلید ہونے کی وجہ سے محققین اور طلباء کے افادہ کے لیے پروفیسر

حریری صاحب نے نہایت ہی آسان اردو میں منتقل کر کے وقت کی اہم ضرورت

کو پورا کیا ہے۔

قیمت سفید کاغذ - ۹۰/- روپے

پبلشرز

ملک سنز - کارخانہ بازار فیصل آباد، فون ۲۲۳۴۵

نعمانی کتب خانہ حق سٹریٹ اردو بازار لاہور

اسلامی مذاہب

تصنیف:۔ ابو زہرہ مصری

ترجمہ:۔ پروفیسر غلام احمد حویلی ایم۔ اے۔

صدر شعبہ اسلامیات زرگھی یونیورسٹی فیصل آباد

شیخ ابو زہرہ مصری کی شخصیت کسی تعارف کی محتاج نہیں المذاہب

الاسلامیہ مصر کے اسی ایہ نام مصنف کی کاوش کا نتیجہ ہے جس کا ترجمہ پروفیسر

حویلی صاحب نے نہایت تکلف انداز میں کیا ہے شیخ ابو زہرہ کی یہ کتاب شہرستان

ک الملل والنحل، ابن خزم کی افضل، اور عبد القادر بغدادی کی الفرق بین الفرق

ایسی دقیق کتابوں کا گیارہ نم بدل ہے۔ کتاب میں سینکڑوں عزائات کے تحت

مسائلوں کے تمام فرقوں اور سیاسی مذاہب کے بارے میں نہایت ہی ماحلاً

بحث کی ہے۔ خاص طور پر بہانیوں اور قادیانیوں کے بارے میں واضح طور پر

لکھا ہے کہ ان کا اسلام سے کوئی تعلق نہیں ہے۔

قیمت سفید کاغذ ۵۰ روپے

پبلشرز

کلاک منتر - کارخانہ بازار فیصل آباد پاکستان فون

مکتبہ رحمانیہ اردو بازار لاہور

علوم الحدیث

تصنیف: ڈاکٹر صبیح مسالح لبنان یونیورسٹی -

توجہ: پروفیسر غلام احمد حریری ایم۔ اے

صدر شعبہ اسلامیات ندوۃ یونیورسٹی فیصل آباد

عصر حاضر میں کچھ بد عقیدہ لوگ اس سعی و جہد میں معروف ہیں

کہ حدیث نبوی سے افکار کر کے صرف قرآن حکیم ہی کو مخزن احکام

دین قرار دیں اور اس طرح بہت سے ایسے دینی احکام سے فراغت

حاصل کر لیں، جن کا اثبات حدیث نبوی سے ہوتا ہے۔

فاضل مصنف نے اس کتاب میں ایسے لوگوں کے گمراہ کن پروپیگنڈے

کی قلعی کھول دی ہے۔

ایم۔ اے۔ اسلامیات کے طلباء خاص طور پر اس سے فائدہ اٹھائیں

قیمت سفید کاغذ - ۹۰/- روپے

(پبلیشرز)

ملک ستر - کارخانہ بازار فیصل آباد پاکستان

مکتبہ رحمانیہ اردو بازار لاہور

تزکیہ نفس

تصنیف مفسر قرآن مولانا امین احسن اصلاحی

اہل تصوف کے فرسودہ نظریات پر کڑی تنقید
اسلام میں تزکیہ نفس کی جو اہمیت ہے وہ کسی مسلمان سے پوشیدہ نہیں قرآن
حکیم میں بعثت انبیاء کا مقصد نفوس انسانی کا تزکیہ بیان فرمایا گیا ہے لیکن بدقسمتی سے
امت میں پیشہ درخورد پوشوں کا ایک ایسا گروہ پیدا ہو گیا جس نے اتباع شریعت کی
بجائے "علوم باطنی" کے درس دینے شروع کر دیے۔ مولانا امین احسن اصلاحی نے
قرآن و سنت اور دین اسلام کے مجموعی مزاج سے استدلال کر کے اعتقاد و اعمال
کی غلطیوں اور اس سے پیدا شدہ مہلک نتائج پر کامیاب تنقید کی ہے۔

قیمت سفید کاغذ / ۵۰ روپے

پبلشرز

ملک سنٹر۔ کارخانہ بازار فیصل آباد لکھنؤ ۲۲۴۵

مکتبہ رحمانیہ اردو بازار لاہور

بلند پایہ علمی کتابیں

● تاریخ تفسیر از: پروفیسر حسرتی ۱۵۰

● علوم الحدیث ڈاکٹر صبیحہ صناعی ۹۰
ترجمہ: حسرتی

● علوم القرآن " " ۹۰

● حیات امام ابوحنیفہ ابو زہرہ ترجمہ حسرتی ۱۲۰

● حدیث رسول کا شرعی مقام مصطفیٰ نبی صلی اللہ علیہ وسلم
ترجمہ: حسرتی ۶۰

● تزکیہ نفس مولانا امین احسن صلی اللہ علیہ وسلم ۵۰

● عربی بول چال سجاد میرٹھی ۲۴

● حیات امام بنیال ابو زہرہ رئیس احمد حنفی ۹۰
ترجمہ: حسرتی

● رسول عظیم اور روایا تسمیم ملک مصطفیٰ صلی اللہ علیہ وسلم ۲۱

● دعوت فکر مولانا عاشق الہی ۷/۵۰

● ایرانی انقلاب مولانا منظور احمد نعمانی ۲۴

● اسماعیلی کی برکت مولانا انظر شاہ کاشمیری ۱۲

● گلستان سعدی پنجابی ترجمہ دائم اقبال ۲۰

● اسلام کیا ہے مولانا منظور نعمانی ۲۱

● رقصہ قلندر مصنف دائم اقبال ۱۲

● کارخانہ بازار فصیل آباد

● فون نمبر: ۲۴۳۷۵

ملک سنز